


# شرح الصدور



مُصَنَّفَه:

محدثِ اعظم حضرت علامہ ابوبکر جلال الدین سیوطی رحمۃ اللہ علیہ

مُتْرَجِم

مولانا ابن مسعود مفتی سید شجاعت علی قادری رحمۃ اللہ علیہ

پبلشرز  
زاویہ

زاویہ پبلشرز

دربار مارکیٹ، لاہور

مرکز العلوم الاسلامیہ اکیڈمی میٹھاد ر کراچی پاکستان

[www.waseemziyai.com](http://www.waseemziyai.com)

August-2018

اہلسنت وجماعت کا قرآن و سنت کا عظیم ادارہ۔

# مرکز العلوم الاسلامیہ اکیڈمی

جہاں اسلامی اور عصری علوم کا عظیم امتزاج

## مختصر تعارف

شعبہ ناظرہ: 200

شعبہ حفظ: 145

شعبہ تجوید: 11

درس نظامی: 105

طلباء

اور انہی شعبہ جات میں سے 400 سے زائد طلباء اسکول کی تعلیم انٹر تک حاصل کر رہے ہیں نیز کم و بیش 100 طلباء مدرسہ میں رہائش پذیر ہیں جن کے طعام و قیام اور میڈیکل کا خرچہ مدرسہ برداشت کرتا ہے۔

شعبہ حفظ و ناظرہ: 14 اساتذہ

شعبہ درس نظامی و تجوید: 10 اساتذہ

شعبہ عصری علوم (اسکول): 11 اساتذہ

چوکیدار: 2

خادم: 4

باورچی: 2

مدرسہ  
کاسٹاف

کل طلباء کم و بیش 461 اور پورا اسٹاف 43 افراد پر مشتمل ہے۔

## مرکز العلوم الاسلامیہ اکیڈمی میٹھا در کراچی پاکستان

DONATION

HABIB BANK LTD. BARNES STREET BRANCH  
ACC TITLE: MARKAZ UL ALOOM ISLAMIA (TRUST)  
ACC NO: 00500025657003 - branchcode: 0050

f @markazuloom

▶ waseem ziyai

www.waseemziyai.com

# شرح الصدور

شرح حال الموتى والقبور

مُصَنَّفُه:

مُحَدِّثِ اُمِّ حَضْرَةِ عَلَامَةِ الْبُكْرِ جَلَالُ الدِّينِ السِّيُوطِيُّ رَحْمَةُ اَعْلِيَّهِ

مُتْرَجِم:

مَوْلَانَا اِبْنِ مَسْعُودِ مُنْفَعِي سَيِّدِ شَجَاعَتِ عَلِي قَادِرِي



زَاوِيَةُ پَبْلِشَرِز

8-C دربار مارکیٹ - لاہور

Ph: 042-37248657- 37249558

Mob: 0300-9467047- 0321-9467047- 03004505466

Email: zaviapublishers@gmail.com

جملہ حقوق محفوظ ہیں

2014ء

باراول..... 1100

ہدیہ..... 250

ناشر..... نجابت علی تارڑ

### ﴿ لیگل ایڈوائزرز ﴾

محمد کامران حسن بھٹہ ایڈوکیٹ ہائی کورٹ (لاہور) 0300-8800339

رائے صلاح الدین کھرل ایڈوکیٹ ہائی کورٹ (لاہور) 0300-7842176

### ﴿ ملنے کے پتے ﴾

ظہور ہوٹل، دکان نمبر 2  
داتا دربار مارکیٹ، لاہور

042-37248657 042-37249558  
Email: zaviapublishers@gmail.com

زاویہ پبلشرز

- 021-34219324 مکتبہ برکات المدینہ، کراچی
- 021-32216464 مکتبہ رضویہ آرام باغ، کراچی
- 051-5536111 اسلامک بک کارپوریشن، کمیٹی چوک، راولپنڈی
- 051-5551519 اشرف بک ایجنسی، کمیٹی چوک، راولپنڈی
- 022-2780547 مکتبہ قاسمیہ برکاتیہ، حیدر آباد
- 0301-7728754 مکتبہ متینویہ، پرانی سبزی منڈی روڈ، بھاول پور
- 0321-7387299 نورانی ورائٹی ہاؤس، بلاک نمبر 4، ڈیرہ غازی خان
- 0301-7241723 مکتبہ بابا فرید چوک چنی قبر پاکپتن شریف
- 0321-7083119 مکتبہ غوثیہ عطاریہ اوکاڑہ
- 041-2626250 اقرا بک سیلرز، فیصل آباد
- 041-2631204 مکتبہ اسلامیہ فیصل آباد
- 0333-7413467 مکتبہ العطاریہ لنک روڈ صادق آباد
- 0321-3025510 مکتبہ سخی سلطان حیدر آباد

## فہرست مضامین

نمبر شمار	عنوان	نمبر شمار
7	مصطف کے حالات	2
10	موت کی ابتدا کا بیان	3
10	موت کی تمنا کرنے کی ممانعت	4
12	اللہ کی اطاعت میں لمبی زندگی اچھی ہے	5
13	دین میں آزمائش کے خوف سے موت کی تمنا جائز ہے	6
18	موت کی فضیلت	7
25	موت کی یاد اور اس کی تیاری	8
30	موت کی یاد پر مدد کرنے والی چیزوں کا بیان	9
31	اللہ سے حُسنِ ظن اور خوف کا بیان	10
33	موت کا پیغام	11
34	خاتمہ بالخیر کی علامات	12
35	موت کی کیفیت اور سختی کا بیان	13

42	مرض الموت میں انسان کے پاس کیا پڑھنا چاہئے	14
48	ملک الموت اور ان کے مددگاروں کا بیان	15
59	ہر سال عمروں کا فیصلہ ہوتا ہے	16
61	میت کے فرشتوں کا آنا اور بشارت یاد دہمکی دینا	17
102	مرنے والے کی رُوح سے دوسری ارواح کی ملاقات	18
106	میت کا اپنے بارے میں کی جانے والی باتوں کا سننا	19
109	جنازے کے ہمراہ چلنے کا بیان	20
109	مومن کی موت پر آسمان وزمین کا رونا	21
111	انسان کا اسی زمین میں دفن ہونا جس سے وہ پیدا ہوا	22
115	دفن و تلقین کے وقت کیا کہنا چاہئے	23
119	قبر کا دباننا ہر ایک کو ہوتا ہے	24
123	قبر کا میت کو خطاب	25
127	فتنہ قبر اور فرشتوں کا سوال و جواب	26
143	چند فوائد	27
147	بعض اشخاص سے سوال قبر نہ ہوگا	28
151	قبر کی ہولناکی اور مومن کے لئے وسعت اور آسانی	29

157	فردوسِ دلیلی کا ایک باب	30
157	ابن عباس رضی اللہ عنہما کی روایات کا باب	31
157	ابن ابی الدنیا کی روایات کا باب	32
158	بزاز کی روایات کا باب	33
158	مسلم کی روایات کا باب	34
158	حکیم ترمذی کی روایات کا باب	35
158	ابن عساکر کی روایات کا باب	36
158	عذابِ قبر کا ذکر	37
178	عذابِ قبر سے نجات کے طریقے	38
182	قبروں میں مردوں کے حالات	39
192	ابن ماجہ کی روایات کا باب	40
194	زیارتِ قبور اور مردوں کا زائرین کو جاننا	41
222	روحوں کی قیام گاہ	42
253	میت پر اس کی آخری قیام گاہ کا روز پیش ہونا	43
254	زندوں کے اعمال کا مردوں پر روز پیش ہونا	44
256	کون سی چیز روح کو مقامِ کریم سے روکتی ہے؟	45

257	وصیت کا بیان	46
258	نیند میں زندہ اور مُردوں کی ارواح کی ملاقات	47
263	زندہ کی رُوح نیند میں نکل جاتی ہے اور جہاں خدا چاہے جاتی	48
264	چند لوگوں کا ذکر جنہوں نے مُردوں کو خواب میں دیکھا	49
291	مُردوں کو زندوں کی ایذا رسانی کا علم	50
292	نوحہ سے میت کو تکلیف ہونے کا ذکر	51
294	میت کو ہر تکلیف دہ چیز سے تکلیف ہوتی ہے	52
295	مومن کی قبر کی دوفرشتے نگرانی کرتے ہیں	53
296	میت کو قبر میں نفع دینے والی اشیاء کا ذکر	54
304	میت کیلئے قبر پر قرآن پڑھنا	55
306	قرطبی کے اقوال	56
308	موت کے بہترین اوقات	57
308	ان اعمال کا ذکر جو جنت میں پہنچنے کا ذریعہ ہوں گے	58
309	میت کا گلنا سڑنا اور انبیاء کا محفوظ رہنا	59
311	روح کے فوائد متعلقہ کا بیان	60





## مصنف کے حالات

زیر نظر کے مصنف دنیائے اسلام کے مایہ ناز مفسر و محدث ابوالفضل عبدالرحمن ابن کمال ابوبکر جلال الدین حضرمی شافعی رحمۃ اللہ علیہ ہیں۔ آپ مادر علم قاہرہ ۸۴۹ھ میں پیدا ہوئے۔ ماں باپ کا سایہ بچپن میں ہی اٹھ گیا تھا تاہم آپ شاہراہ علم پر تیزی سے گامزن رہے اور آٹھ سال سے کم عمر میں قرآن مجید حفظ کر لیا۔ پھر عمدہ۔ منہاج۔ الفقہ والاصول اور الفیہ ابن مالک حفظ کر لیں ۸۷۱ ہجری میں مسند افتاء پر متمکن ہوئے اور پھر میدان تصنیف میں جو اقلیم کو دوڑایا تو ہر غایت کو عبور کر گئے۔ آپ کی جملہ تصانیف پانچ سو سے زائد ہیں۔ آپ کو آٹھ علوم میں تبحر اور کمال حاصل تھا وہ علوم یہ ہیں: (۱) تفسیر (۲) حدیث (۳) فقہ (۴) نحو (۵) معانی (۶) بدیع (۷) بیان (۸) لغت۔

آپ نے شام، حجاز، یمن، ہند، مغرب اور تکرور کی سیاحی کی۔ اس طرح آپ کتابی اور نیز مشاہداتی دونوں قسموں کے علوم پر حاوی تھے۔ شہاب الدین قسطلانی رحمۃ اللہ علیہ آپ کے ہم عصر تھے، آپ کی کتابوں سے نقل کرتے لیکن حوالہ نہ دیتے۔ چنانچہ آپ کی پوری ایک تصنیف اپنی طرف منسوب کر لی۔ چنانچہ تنگ آ کر آپ نے ایک مقالہ لکھا: "الْفَارِقُ بَيْنَ الْمُصَنِّفِ وَالسَّارِقِ" چورا اور مصنف کو ممتاز کر نیوالا مقالہ۔

تفسیر جلالین شریف سورہ بقرہ سے سورہ اسراء تک آپ ہی کی ہے اور ہر عربی دارالعلوم میں پڑھائی جاتی ہے۔ تاریخ الخلفاء آپ ہی کی کتاب ہے اور درس نظامی میں داخل ہے۔ دیگر تصنیفات کی فہرست بیان کرنے کا یہ موقع نہیں۔ یہ شہباز علم ۹۱۱ھ میں دنیائے فانی سے دار باقی کو کوچ کر گئے۔ اِنَّا لِلّٰہِ وَاِنَّا اِلَیْہِ رَاجِعُونَ ﴿۱﴾

زیر نظر کتاب آپ کی ایک بے نظیر تصنیف ہے۔ یہ عبرت و نصیحت کا مرقع ہے۔ ہر خاص و عام کیلئے مفید ہے۔ خصوصاً واعظین کیلئے بیش بہا تحفہ ہے۔ وعظ و نصیحت اور فضائل اعمال کیلئے بے حد مفید ہے۔ ترجمہ میں پوری کوشش کی گئی ہے کہ سند کو بھی ذکر کیا جائے اور اصل میں قطع و برید سے کلی طور پر پرہیز کیا گیا ہے اور یہ بجا طور پر اس پر ترجمہ کی خصوصیت ہے۔ زبان آسان اور مطلب پورے آگئے ہیں۔ وَبِاللّٰهِ الْحَمْد۔

آخر میں قارئین سے استدعا ہے کہ وہ میزبانی غلطیوں کو درگزر فرمائیں اور میرے حق میں ترقی علم و عمل کی دعا فرمائیں۔

وَ اٰخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِينَ وَالصَّلٰوةُ  
وَالسَّلَامُ عَلٰى خَاتَمِ الْاَنْبِيَاءِ وَالْمُرْسَلِينَ وَاٰلِهٖ وَاَصْحَابِهٖ  
اَجْمَعِينَ۔

ابن مسعود سید شجاعت علی قادری  
مفتی دارالعلوم امجدیہ عالمگیر روڈ کراچی

بِسْمِ اللّٰهِ الرَّحْمٰنِ الرَّحِیْمِ

## خطبہ

تمام تعریفیں اس خدا کے لئے جس نے جس کو چاہا غفلت کی اونگھ سے بیدار فرمایا اور جس کی ملاقات پسند فرمائی اسے مقامِ علیین کی طرف بلایا۔ اور اس کے گناہوں کے بوجھ ختم کئے۔ میں نہایت ہی خلوص سے گواہی دیتا ہوں کہ اس کے سوا کوئی معبود نہیں وہ تنہا ہے اس کا کوئی شریک نہیں اور میں اس بات کی بھی گواہی دیتا ہوں کہ محمد ﷺ اللہ کے بندے اور رسول ہیں۔ وہ بہترین دین کے ساتھ بھیجے گئے اور خدا کی مخصوص دوستی سے سرفراز کیے گئے ہیں۔ ان پر، ان کی اولاد پر اور ان کے سیادت مآب جلیل القدر صحابہ رضی اللہ عنہم پر درود و سلام ہو۔ یہ وہ شافی کتاب ہی علم برزخ کے بیان میں جس کا نفوس کو شدت سے انتظار تھا میں اس میں مندرجہ ذیل چیزیں ذکر کروں گا۔ موت نیز اس کی فضیلت، ملک الموت کا حال، ان کے مددگاروں کا حال، وقت نزع کا حال، قبر کا حال، روح کے بدن سے جدا ہو کر بارگاہ ایزدی میں پہنچے اور دیگر ارواح کے ساتھ ٹھہر جانے کا حال، اس کی تنگی، اس کا عذاب، اور اس میں نفع دینے والی اشیاء، یہ سب چیزیں مرض الموت و نفع صورت تک تفصیل سے بیان کی جائیں گی۔ حوالے کے طور پر، مرفوع احادیث، موقوف اثار اور مقطوع اثار پیش کروں گا جو کتب حدیث سے لے گئے ہیں۔ اس میں آئمہ حدیث کے کلام پر اعتماد کیا گیا ہے، نیز تذکرہ قرطبی میں جو کچھ اس سلسلہ میں ہے اس میں پوری تنقیح کے ساتھ فوائد کا اضافہ کرتے ہوئے اس کتاب میں نقل کرتا ہوں۔ میں نے اس کا نام رکھا ہے شرح الصدور بشرح حال الموتی و القبری۔ (مردوں اور قبروں کے حالات کے تشریح سے سینوں کا کھولنا) اور اگر اللہ نے عمر میں برکت دی تو ارادہ ہے کہ اس کے ساتھ ایک کتاب اور شامل کروں جس میں علامات قیامت کا ذکر ہو۔ اور ایک کتاب اور جس میں بعث، قیامت اور جنت و دوزخ کا مکمل بیان ہو۔ خدا اپنے فضل و کرم سے میری یہ امید بر لائے۔

ابونعیمؒ نے مجاہدؒ سے اللہ تعالیٰ سے اس قول کے بارے میں کہ ”وَمِن وَرَائِهِمْ بَرْزَخٌ إِلَى يَوْمِ يُبْعَثُونَ“ نقل کیا کہ اس سے مراد موت اور مر کر جی اٹھنے کے درمیان کی چیزیں ہیں۔

### موت کی ابتدا:

- 1- ابن ابی شیبہؒ نے اپنی کتاب ”مصنف“ میں اور امام احمدؒ نے ”زہد“ میں کہا کہ: ہم سے بیان کیا حماد بن سلمہؒ نے اور انہوں نے حبیب بن شہید سے اور انہوں نے حسن سے انہوں نے کہا کہ، جب اللہ نے آدم اور اس کی ذریت کو پیدا کیا تو فرشتوں نے کہا کہ، زمین میں ان کی گنجائش نہیں، تو اللہ نے فرمایا کہ میں موت پیدا کرنے والا ہوں، تو انہوں نے کہا کہ تب تو ان کی زندگی مکہ راور گدلی ہو جائے گی۔ تو اللہ نے فرمایا کہ بے شک میں امید کو پیدا کرنے والا ہوں۔
- 2- ابونعیمؒ نے حلیہ میں مجاہدؒ سے روایت کیا کہ، اللہ نے جب آدمؑ کو زمین پر اتارا تو فرمایا کہ، ویرانہ ہونے کے لئے بناؤ اور مرنے کیلئے جنو!

## مال یا جسم میں کسی مصیبت کی وجہ سے

### موت کی تمنا اور دعا کرنا جائز نہیں

- 1- شیخین نے حضرت انسؓ سے روایت کی کہ رسول اللہؐ نے فرمایا! کہ تم میں سے کوئی مصیبت آنے کی وجہ سے موت کی تمنا نہ کرے، اور اگر تمنا ہی کرنا ہے تو یہ کہہ لے ”اے اللہ! جب تک میرے لئے زندگی بہتر ہے، تو زندہ رکھ اور جب میرے لئے موت میں بہتری ہو تو موت دے۔“
- 2- مسلمؒ نے ابو ہریرہؓ سے روایت کی کہ رسول اللہؐ نے فرمایا۔ تم میں سے کوئی موت کی تمنا نہ کرے اور اس کو آنے سے پہلے نہ بلائے۔ کیونکہ جب کوئی مر جاتا ہے تو اس کے اعمال بھی ختم ہو جاتے ہیں اور مومن کے لئے زیادتی عمر میں بھلائی ہے۔

1- یہ حدیث جو آیت کی تفسیر سے متعلق ہو اس لئے نقل کی گئی ہے کہ آگے جو مضمون ہے، وہ قرآن کی آیت کے ماتحت آجائے۔ (مترجم)

3- بخاری رحمۃ اللہ علیہ نے حضرت ابو ہریرہ رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا! کہ تم میں سے کوئی موت کی تمنا نہ کرے کیونکہ اگر نیک ہے تو امید ہے کہ اس کی نیکیاں زائد ہوں گی اور اگر بد ہے تو شاید بھلائی کی طرف لوٹ آئے۔ صحاح میں ہے **أَعْتَبَنِي فُلَانٌ**۔ یہ اُس وقت کہا جاتا ہے جب کوئی شخص تکلیف دینے کی بجائے خوش کرنے لگے **اسْتَعْتَبْت** اور **أَعْتَبْت** ایک ہی معنی میں ہے۔

4- احمد، بزار، ابویعلیٰ حاکم اور بیہقی نے شعب الایمان میں جابر بن عبد اللہ رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ موت کی تمنا مت کرو کیونکہ نزع کی ہولناکی سخت ہے۔ انسان کی عمر کا زائد ہونا نیک بختی ہے۔ ممکن ہے کہ اللہ رجوع لانے کی توفیق عطا فرمائے۔

5- شیخین نے حضرت انس رضی اللہ عنہ سے روایت کی۔ اگر رسول اللہ صلی اللہ علیہ وسلم موت کی تمنا سے منع نہ فرماتے تو ہم تمنا کرتے۔

6- بخاری رحمۃ اللہ علیہ نے قیس ابن ابی حازم سے روایت کی کہ ہم حضرت خباب رضی اللہ عنہ کی عیادت کو گئے۔ آپ کو سات جگہ آگ سے داغا گیا تھا۔ تو آپ نے فرمایا کہ اگر نبی صلی اللہ علیہ وسلم ہم کو موت کی دعا کرنے سے نہ روکتے تو میں موت کی دعا کرتا۔

7- مروزی، قاسم سے روایت کرتے ہیں جو حضرت معاویہ کے غلام تھے کہ حضرت سعد بن ابی وقاص رضی اللہ عنہ نے موت کی تمنا کی۔ رسول اللہ صلی اللہ علیہ وسلم سن رہے تھے۔ آپ نے فرمایا موت کی تمنا نہ کرو کیونکہ اگر اہل جنت سے ہو تو زندگی بہتر ہے اور اگر اہل جہنم سے ہو تو کیوں جلدی جانا چاہتے ہو۔

8- خطیب نے اپنی تاریخ میں ابن عباس رضی اللہ عنہ سے روایت کی کہ، رسول اللہ صلی اللہ علیہ وسلم نے فرمایا: کہ تم میں سے کوئی بھی موت کی تمنا نہ کرے کیونکہ اس کو پتہ نہیں کہ اس نے اگلے جہاں میں اپنے لئے کیا کیا ہے؟

9- احمد، ابویعلیٰ، طبرانی، حاکم نے ام الفضل سے روایت کی کہ، رسول اللہ صلی اللہ علیہ وسلم تشریف لائے

۱- تاکہ حضور صلی اللہ علیہ وسلم سے وصل نصیب ہو۔ (مترجم)

۲- جنگ میں زخمی ہونے کے باعث۔ (مترجم)

اور حضرت عباس رضی اللہ عنہ بیمار تھے تو انہوں نے موت کی تمنا کی۔ تو آپ نے فرمایا: اے چچا! موت کی تمنا نہ کرو۔ کیونکہ اگر آپ نیکو کار ہیں تو دیر سے مرنا اور نیکیوں کا زائد ہونا بہتر ہے اگر بدکار ہیں تو دیر سے مرنا اور برائیوں سے توبہ کر لینا اچھا ہے تو موت کی ہرگز تمنا نہ کرو۔

10- احمد بن حنبلہ نے حضرت ابو ہریرہ رضی اللہ عنہ سے روایت کی کہ رسول اللہ ﷺ نے فرمایا: تم میں سے کوئی بھی موت کے آنے سے پہلے اس کی تمنا نہ کرے اور اس کو جب بلائے اور جب اپنے عمل پر لبھروسہ ہو۔

## اللہ کی اطاعت میں زندگی لمبی ہونے کا بیان

1- احمد و ترمذی (اور اس کو حاکم نے صحیح کہا) نے ابو بکر سے روایت کی کہ، ایک شخص نے عرض کی کہ یا رسول اللہ ﷺ سب سے بہتر کون ہے؟ فرمایا جس کی عمر لمبی ہو اور عمل اچھا۔ پھر دریافت کیا، سب سے بُرا کون ہے؟ فرمایا: جس کی عمر لمبی ہو اور عمل برا۔

2- حاکم نے جابر رضی اللہ عنہ سے روایت کی کہ رسول اللہ ﷺ نے فرمایا۔ تم میں سے بہتر وہ ہے جس کی عمر لمبی اور عمل اچھا ہو۔ اور احمد رحمۃ اللہ علیہ نے بھی ابو ہریرہ رضی اللہ عنہ سے یہی روایت کی۔

3- طبرانی نے عبادہ بن صامت سے روایت کی کہ، نبی ﷺ نے فرمایا کہ کیا میں تمہیں سب سے بہتر آدمی کی خبر نہ دوں؟ صحابہ رضی اللہ عنہم نے عرض کی کہ کیوں نہیں یا رسول اللہ ﷺ۔ آپ ﷺ نے فرمایا کہ تم میں سے اسلام کی حالت میں جس کی عمر زائد ہو اور اچھے کام کرے۔

4- طبرانی نے عوف بن مالک رضی اللہ عنہ سے روایت کی، وہ کہتے ہیں کہ میں نے رسول اللہ ﷺ کو فرماتے ہوئے سنا کہ مسلمان کی عمر جب بھی زائد ہوگی۔ اس کیلئے بہتر ہی ہوگا۔

5- احمد اور ابن زنجویہ نے اپنی ”ترغیب“ میں ابو ہریرہ رضی اللہ عنہ سے روایت کی کہ قضاء کے دو شخص حضور ﷺ پر ایمان لائے، ان میں تو ایک شہید ہو گیا اور دوسرا ایک سال تک زندہ رہا پھر مر گیا۔ طلحہ بن عبد اللہ رضی اللہ عنہ کہتے ہیں میں نے دیکھا کہ بعد میں مرنے والا شہید سے بھی پہلے جنت میں داخل ہو گیا۔ صحیح کو میں نے یہ واقعہ حضور ﷺ سے عرض کیا۔ آپ نے

فرمایا، کیا اس نے اس کے بعد ایک رمضان کے روزے نہ رکھے تھے۔ اور چھ لاکھ رکعت نماز اور اتنی اتنی (کنایہ فرمایا) سنتیں نہ پڑھی تھیں؟

- 6- احمد اور بزار نے طلحہ بنی النضر سے روایت کی کہ نبی ﷺ نے اللہ کے نزدیک اس شخص سے زائد کوئی اچھا نہیں جو اسلام میں بوڑھا ہو۔ کیونکہ تسبیح و تکبیر و تہلیل زائد ہو جاتی ہے۔
- 7- ابو نعیم نے سعید بن جبیر رضی اللہ عنہ سے روایت کی کہ، مسلمان کی ہر دن کی زندگی غنیمت ہے۔ کیونکہ وہ اس میں فرائض، دیگر نمازیں اور جو کچھ بھی ذکر و فکر میسر ہوتا ہے، کرتا ہے۔
- 8- ابن ابی الدنیانے ابراہیم بن ابی عبدہ سے روایت کی، وہ کہتے ہیں کہ جب مومن مرے گا تو دنیا میں آنے کی تمنا کرے گا تا کہ خدا کی تکبیر، تہلیل اور تسبیح کر سکے۔

### دین میں فتنہ کے ڈر سے موت کی آرزو اور دعا کا جواز

- 1- مالک نے ابو ہریرہ رضی اللہ عنہ سے روایت کی کہ رسول اللہ ﷺ نے فرمایا! کہ قیامت اس وقت تک نہیں آئے گی جب تک کہ قبر کے پاس سے گزرنے والا یہ نہ کہے گا ”اے کاش اس کی جگہ میں ہوتا“۔
- 2- مالک اور بزار نے ثوبان رضی اللہ عنہ سے روایت کی کہ نبی کریم ﷺ نے فرمایا: ”اے اللہ! اس میں تجھ سے نیک کاموں کے کرنے اور برے کاموں کے چھوڑنے اور مسکینوں سے محبت کرنے کی دعا کرتا ہوں اور تو جب لوگوں کو آزمائش میں ڈالنا چاہے تو مجھے آزمائش میں ڈالے بغیر اپنے پاس بلا لینا“ (وفات دنیا)
- 3- مالک نے عمر رضی اللہ عنہ سے روایت کی کہ انہوں نے فرمایا اے اللہ! میری قوت کم ہوئی اور عمر بڑی ہوئی، میری رعایا منتشر ہوئی، تو مجھے وفات دے تاکہ میں ضائع کرنے والا اور کوتاہی کرنے والا نہ بنوں۔“ ابھی ایک ماہ بھی گزرنے نہ پایا تھا کہ شہید ہوئے۔

4- ابن عبد البر نے ”تہبید“ میں، مروزی نے ”جنائز“ میں، احمد نے مسند“ میں۔ اور طبرانی

1- یہ دعا نمازوں کے بعد ہر مسلمان کو مانگی چاہئے۔ دعا کے لفظ یہ ہیں۔ اَللّٰهُمَّ اِنِّیْ اَسْأَلُكَ فِعْلَ الْخَيْرَاتِ وَتَرْكَ الْمُنْكَرَاتِ وَحُبَّ الْمَسَاكِينِ وَاِذَا اَرَدْتَ بِالنَّاسِ فِتْنَةً فَاَقْبِضْنِیْ اِلَيْكَ غَيْرَ مَفْتُونٍ۔ یہ دعا آپ امت کی تعلیم کے لئے مانگتے تھے، ورنہ آپ ﷺ کس آزمائش میں پورے نادرے تھے؟ ۱۲۔ (مترجم)

نے کبیر“ میں علیم کندی سے روایت کی، انہوں نے کہا میں ابو عبس غفاری کے ساتھ ایک چھت پر تھا۔ انہوں نے دیکھا کہ لوگ طاعون سے بھاگ رہے ہیں، تو آپ نے کہا۔ اے طاعون! مجھے پکڑ لے، یہ کلمہ تین مرتبہ کہا، میں نے ان سے کہا: تم یہ کیوں کہتے ہو حالانکہ رسول اللہ ﷺ نے فرمایا کہ موت کی تمنا نہ کرو کیونکہ موت کے وقت عمل منقطع ہو جاتا ہے۔ اور آدمی کو لوٹ کر نہیں آنا اس لئے وہ تباہ ہو جائے گا۔ ابو عبس نے کہا کہ تم نے نہیں سنا، رسول اللہ ﷺ فرماتے تھے: چھ چیزوں سے پہلے مر جاؤ۔ بے وقوفوں کی حکومت سے، شرط کی زیادتی سے، حکمت کی باتوں کے بیچنے سے، خون کی ناقدری سے، قطع رحمی سے اور ان لوگوں سے جو قرآن کو گاتے بجاتے ہیں۔ ایک آدمی کو آگے کرتے ہیں جو ان کو قرآن گا کر سنائے، خواہ وہ سب سے کم سمجھ رکھتا ہو۔

5- حاکم نے حسن سے روایت کی، انہوں نے کہا کہ حکم بن عمرو نے کہا: اے طاعون! مجھے پکڑ لے۔ ان سے کہا گیا کہ آپ یہ کیوں کہتے ہیں؟ حالانکہ حضور ﷺ نے موت کی تمنا سے منع فرمایا ہے۔ حاکم نے کہا، جو تم نے سنا ہے میں نے بھی سنا ہے۔ لیکن میں چھ چیزوں سے قبل مرنا چاہتا ہوں: حکمت کی باتوں کے بیچنے سے پہلے، شرط کی زیادتی سے، بچوں کی حکومت سے پہلے، خون بہانے سے پہلے، قطع رحمی سے پہلے اور قرآن کو گانا بجانا بنانے والوں سے پہلے۔ اور ابن سعد کی ایک روایت میں چھ چیزوں میں گناہ کا کیا جانا بھی شامل ہے۔ اسی قسم کی حدیث طبرانی نے عمرو بن عبسہ سے روایت کی۔

6- ابو نعیم نے ابن مسعود رضی اللہ عنہ سے روایت کی کہ جب دجال نکلے گا تو مومن کے نزدیک مرنے سے بہتر کوئی چیز نہ ہوگی۔

7- ابن ابی الدنیا نے سفیان رضی اللہ عنہ سے روایت کی کہ، لوگوں پر ایک زمانہ آئے گا کہ اس کے علماء کے نزدیک موت سُرخ سونے سے بہتر ہوگی۔

8- ابن ابی الدنیا نے ابو ہریرہ رضی اللہ عنہ سے روایت کی کہ، رسول اللہ ﷺ نے فرمایا، قریب ہے کہ مومن انسان کے نزدیک موت اس ٹھنڈے پانی سے زائد پسندیدہ ہو جس پر شہد بہایا جائے اور وہ انسان اُسے پئے۔



- 9- ابن ابی الدنیا نے حضرت ابو ذر رضی اللہ عنہ سے روایت کی کہ انہوں نے کہا کہ ایک زمانہ آئے گا کہ لوگوں کے پاس سے جنازہ گزرے گا تو وہ کہیں گے کہ کاش ہم بھی اس کی جگہ ہوتے۔
- 10- ابن سعد نے ابوسلمہ بن عبدالرحمن سے روایت کی کہ ابو ہریرہ رضی اللہ عنہ بیمار ہوئے تو میں ان کی عیادت کے لئے آیا اور کہا اے اللہ! ابو ہریرہ رضی اللہ عنہ کو شفا دے۔ تو انہوں نے فرمایا کہ اب اس دعا کو نہ دہرائے، اور یہ کہا کہ لوگوں پر ایک زمانہ ایسا آئے گا کہ موت سُرخ سونے سے بہتر ہوگی اور اے ابوسلمہ رضی اللہ عنہ! اگر تم زندہ رہے تو قریب ہے کہ ایسا زمانہ آئے گا کہ جب آدمی قبر سے گزرے تو یہ کہے کہ کاش میں اس کی جگہ ہوتا۔
- 11- مروزی نے ”جناز“ میں مرہ ہمدانی سے روایت کی کہ، اللہ کے ایک بندے نے اپنی اور اپنے گھر والوں کے لئے موت کی دعا کی تو اس سے پوچھا گیا کہ تم نے اپنے گھر والوں کیلئے موت کی تمنا کی ٹھیک ہے لیکن اپنے لئے کیوں کی؟ تو اس نے جواب دیا کہ اگر مجھے پتہ ہوتا کہ تم اپنی اس حالت پر باقی رہو گے تو میں تمنا کرتا کہ میں بیس سال مزید تم میں زندہ رہوں۔
- 12- مروزی نے ابو عثمان سے روایت کی کہ انہوں نے کہا، ایک دن ابن مسعود رضی اللہ عنہ اپنے سائبان میں بیٹھے تھے اور آپ کے نکاح میں فلاں اور فلاں دو عورتیں حسن و جمال اور منصب جلیل والی تھیں اور دونوں سے آپ کے حسین بچے تھے۔ اتنے میں ایک چڑیا آپ کے اوپر سے چھپھانے لگی۔ پھر آپ کو قے آئی، اس کو آپ نے کریدتے ہوئے فرمایا کہ عبد اللہ صلی اللہ علیہ وسلم اور اس کے اہل و عیال کا مرنا اس چڑیا کے مرنے سے بہتر ہے۔
- 13- مروزی نے قیس سے روایت کی ہے کہ عبد اللہ بن مسعود رضی اللہ عنہ کے بچے کھیل رہے تھے آپ نے فرمایا کہ ان کا مرنا گبریلے (ایک چھوٹا جانور) کے مرنے سے آسان ہے۔
- 14- حسن سے مروی ہے کہ انہوں نے کہا، تمہارے اس شہر میں ایک عابد تھا، وہ مسجد سے نکلا۔ جب اس نے اپنا پیر رکاب میں رکھا تو اس کے پاس ملک الموت آ گیا تو اس عابد نے کہا کہ ”خوش آمدید! تمہیں آپ کا بہت ہی مشتاق تھا“۔ ملک الموت نے یہ سن کر روح قبض کر لی۔

۱- یعنی اللہ کے نزدیک بندے اس درجہ نیک اعمال میں منہمک رہتے ہیں کہ کسی وقت بھی موت آجائے، وہ اسے ”خوش آمدید“

کہتے ہیں۔ ۱۲- ۲- یہ ابن مسعود کا نام ہے۔ ۱۲

۳- یعنی اللہ کے نزدیک بندے اس درجہ نیک اعمال میں منہمک رہتے ہیں کہ کسی وقت بھی موت آجائے، وہ اسے خوش آمدید کہتے ہیں۔ ۱۲

15- ابن سعد نے ”طبقات“ میں اور مروزی نے خالد بن معدان سے روایت کی کہ خشکی و تری میں کسی جانور کا میرے بدلے مرنا مجھے پسند نہیں اگر موت کو کوئی جھنڈا ہوتی جس کی طرف لوگ دوڑ کر جاسکتے تو میں سب سے پہلے پہنچتا البتہ جو شخص مجھ سے زیادہ طاقتور ہوتا وہ مجھ سے آگے نکل جاتا۔

16- ابو نعیم نے انھیں سے روایت کی کہ اگر موت کسی جگہ رکھی ہوتی تو میں سب سے پہلے دوڑ کر اس کے پاس پہنچ جاتا۔

17- ابو نعیم نے عبد ربہ بن صالح سے روایت کی کہ وہ مکحول کے پاس ان کے مرض و وفات میں آئے تو ان کے لئے دعا کی کہ اللہ انھیں عافیت عطا فرمائے۔ تو آپ نے فرمایا: ہرگز نہیں، کیونکہ اس ذات سے مل جانا جس کی معافی کی امید ہے اس سے بہتر ہے کہ ایسے لوگوں کے ساتھ زندہ رہا جائے جن کی شرارتوں سے شیاطین الانس اور شیاطین مع اپنے لشکر کے بھاگ جائیں۔

18- ابن عسا کر نے اپنی تاریخ میں ابو مسہر سے روایت کی ہے کہ میں نے ایک آدمی کو سعید بن عبد العزیز ممتونخی سے ایک شخص کو کہتے سنا کہ، اللہ آپ کی زندگی لمبی کرے، تو آپ ناراض ہوئے اور فرمایا۔ نہیں بلکہ اللہ مجھے جلد اپنی رحمت کی جگہ بلائے۔

19- ابو نعیم نے ابو عبیدہ بن مہاجر سے روایت کی کہ اگر کہا جائے کہ جو اس لکڑی کو ہاتھ لگائے گا مر جائے گا۔ تو میں سب سے پہلے ہاتھ لگاؤں گا۔

20- ابو نعیم نے ابو عبد اللہ سے روایت کی کہ آپ نے فرمایا کہ دنیا آزمائش کی دعوت دیتی ہے اور شیطان خطا کاری کی، ان دونوں کے ساتھ رہنے سے بہتر ہے کہ خدا سے ملاقات ہو جائے۔

21- ابن ابی الدنیا نے عمرو بن میمون سے روایت کی کہ وہ موت کی تمنا نہ کرتے تھے انہوں نے کہا کہ میں ہر دن اتنی اتنی نماز پڑھتا تھا۔ حتیٰ کہ یزید بن مسلم نے ان کی طرف ایک پیغام بھیجا جس میں انھیں سختی سے خطاب کیا تھا۔ جس سے آپ کو تکلیف ہوئی تو اس کے بعد آپ یہ دعا کرتے تھے کہ ”اے اللہ! مجھے نیکوں سے ملادے اور بُروں سے بچادے“۔

22- ابن ابی الدنیا نے ام الدرداء رضی اللہ عنہا سے روایت کی، انہوں نے کہا کہ ابو الدرداء کی یہ عادت تھی کہ جب کسی اچھے آدمی کی وفات ہوتی۔ تو آپ فرماتے کہ، "اے کاش میں تیری جگہ ہوتا تو اس پر ان کی ماں نے کچھ اعتراض کیا تو آپ نے فرمایا۔ تم نہیں جانتی، کہ آدمی صبح حالتِ ایمان پر کرتا ہے اور شام کو منافق ہو جاتا ہے اور اس کا ایمان لاشعوری کے عالم میں اس سے سلب کر لیا جاتا ہے۔ اس لئے میں اس میت پر رشک کرتا ہوں اور اُسے اس زندگی پر ترجیح دیتا ہوں جس میں نماز روزہ ہو۔"

23- ابن ابی شیبہ نے مصنف میں اور ابن ابی الدنیا نے جحفیہ سے روایت کی، انہوں نے کہا کہ کوئی جان بھی میرے بجائے مر جائے تو مجھے خوشی نہ ہوگی، خواہ وہ مکھی ہی کیوں نہ ہو۔

24- ابن ابی الدنیا، خطیب اور ابن عسا کرنے ابی بکرہ سے روایت کی کہ کسی جاندار کی روح کا پرواز کر جانا مجھے پسند نہیں سوائے اپنی روح کے پرواز کرنے کے، تو لوگوں نے گھبرا کر دریافت کیا کہ یہ کیوں؟ تو آپ نے فرمایا کہ مجھے ڈر ہے کہ کہیں ایسے زمانے کو نہ دیکھوں جس میں بھلائی کا حکم نہ دے سکوں اور برائی سے منع نہ کر سکوں۔ کیونکہ ایسے زمانے میں کوئی خیر و خوبی نہ ہوگی۔

25- ابن ابی شیبہ نے "مصنف" میں اور ابن سعد اور بیہقی نے "شعب الایمان" میں ابو ہریرہ رضی اللہ عنہ سے روایت کی کہ ان کے پاس سے ایک آدمی گزرا۔ انہوں نے پوچھا: کہاں جاتے ہو؟ اس نے جواب دیا، بازار کو تو آپ نے فرمایا کہ اگر تم اپنے لوٹنے سے پہلے میرے لئے موت خرید کر لاسکو تو لا دینا۔

26- ابن ابی الدنیا اور طبرانی نے "کبیر" میں روایت کی اور ابن عسا کرنے عروہ بن ادیم کی سند سے اور انہوں نے عرباض بن ساریہ سے، یہ (عرباض) حضور ﷺ کے صحابہ میں ایک بوڑھے صحابی رضی اللہ عنہ تھے اور موت کی تمنا رکھتے تھے اور یہ دعا کرتے تھے۔ "اے اللہ! میری عمر زائد ہوگئی، اور ہڈی کمزور پڑگئی، تو مجھے موت دے۔" عرباض کہتے ہیں کہ میں ایک دن دمشق کی مسجد میں نماز کے بعد اپنی اسی دعا میں مشغول تھا کہ ایک حسین و جمیل سبز پوش

نو جوان آیا اور کہا کہ کیا دعا کرتے ہو؟ میں نے کہا کہ اور کیا دعا کروں، تو اس نے جواب دیا کہ یوں کہو ”اے اللہ! عمل اچھے کر، اور عمر زائد کر“۔ میں نے دریافت کیا۔ خدا تم پر رحم کرے تم کون ہو؟ اس نے جواب دیا میں اتنا تھیل ہوں جو مومنوں کے غم غلط کرتا ہے۔ پھر جو میں نے غور سے دیکھا تو کوئی نہ تھا۔

## موت کی فضیلت کا بیان

علماء فرماتے ہیں کہ موت عدم محض اور فناء صرف کا نام نہیں۔ موت تو بدن سے روح کے تعلق کے ختم ہو جانے کا نام ہے اور ایک حجاب جو روح اور بدن کے درمیان قائم ہو جاتا ہے، اور ایک گھر سے دوسرے گھر میں منتقل ہو جانے کا نام ہے۔

1- ابو الشیخ نے اپنی تفسیر میں اور ابو نعیم نے بلال بن سعد سے روایت کی کہ انہوں نے اپنے وعظ میں کہا: ”اے زندگی اور ہیبتگی کے چاہنے والو! تم فنا کے لئے نہیں پیدا کئے گئے۔ تم ابد اور ہیبتگی کے لئے پیدا ہوئے ہو۔ ایک گھر سے دوسرے گھر کی طرف منتقل ہونے کے لئے پیدا ہوئے ہو۔“

2- طبرانی نے ”کبیر“ میں حاکم نے ”مستدرک“ میں عمر بن عبدالعزیز رضی اللہ عنہ سے روایت کی، تم ہیبتگی کیلئے پیدا ہوئے ہو، ایک گھر سے دوسرے گھر کی طرف منتقل ہوتے ہو۔

3- حاکم نے ”مستدرک“ میں اور طبرانی نے کبیر میں اور ابن مبارک نے زہد میں اور بیہقی نے ”شعب الایمان“ میں عبداللہ بن طہر سے روایت کی کہ رسول اللہ صلی اللہ علیہ وسلم نے فرمایا کہ موت مومن کا تحفہ ہے۔ اس قسم کی حدیث دیلمی نے مسند فردوس میں نقل کی۔

4- دیلمی نے حسین بن علی رضی اللہ عنہ سے روایت کی کہ موت مومن کا پھول ہے۔

5- دیلمی و بیہقی نے ”شعب الایمان“ میں حضرت عائشہ رضی اللہ عنہا سے روایت کی کہ رسول اللہ صلی اللہ علیہ وسلم نے فرمایا کہ موت غنیمت ہے، گناہ مصیبت ہے، محتاجی راحت ہے، مالداری عذاب ہے، عقل خدائی ہدیہ ہے، جہالت گمراہی ہے، اطاعت آنکھوں کی ٹھنڈک ہے، خدا

کی مشیت سے رونا نجات ہے، اور ہنسنا ہلاکت ہے اور گناہ سے توبہ کرنے والا اس کی طرح ہے جو بے گناہ ہو۔

6- احمد اور سعید بن منصور نے اپنی سنن میں صحیح سند سے محمود بن بسیر سے روایت کی کہ نبی ﷺ نے فرمایا کہ دو چیزوں کو انسان برا سمجھتا ہے۔ موت کو برا سمجھتا ہے حالانکہ موت اس کے لئے فتنہ سے بہتر ہے۔ مال کی کمی کو برا سمجھتا ہے حالانکہ مال کی کمی سے قیامت میں حساب میں کمی ہوگی۔

7- بیہقی نے ”شعب الایمان“ میں زرعد بن عبداللہ سے روایت کی کہ نبی ﷺ نے فرمایا کہ انسان زندگی کو اپنے لئے بہتر سمجھتا ہے حالانکہ موت اس کے لئے بہتر ہے۔ اور مال کی کمی کو برا سمجھتا ہے حالانکہ یہ حساب کی کمی کا باعث ہے۔

8- شیخین نے لم بوقادہ سے روایت کی۔ نبی پاک ﷺ کے پاس سے ایک جنازہ گزرا۔ آپ نے فرمایا یہ ”مستریح“ یا ”مستراح“ ہے۔ صحابہ رضی اللہ عنہم نے عرض کی کہ، یا رسول اللہ ﷺ مستروح یا مستراح سے کیا مراد ہے؟ آپ ﷺ نے فرمایا کہ مومن انسان دنیا کی تکالیف سے اللہ کی رحمت کی طرف منتقل ہوتا ہے اور راحت پاتا ہے (تو وہ مستروح ہے) اور فاجر سے، شہر، بندے، درخت اور جانور نجات حاصل کرتے ہیں (تو وہ مستراح ہے)۔

9- ابن ابی شیبہ نے یزید بن بطار سے روایت کی۔ ایک جنازہ ابو جحیفہ رضی اللہ عنہ پر گزرا تو آپ نے فرمایا کہ یا تو اس نے راحت پائی یا بندوں نے اس سے راحت پائی۔

10- ابن مبارک اور طبرانی نے عبداللہ بن عمرو بن العاص رضی اللہ عنہ سے روایت کی کہ نبی کریم ﷺ نے فرمایا کہ ”دنیا مومن کے لئے قید خانہ اور قحط ہے“۔

11- ابن مبارک نے عبداللہ بن عمرو رضی اللہ عنہ سے روایت کی کہ انہوں نے فرمایا، دنیا مومن کیلئے قید خانہ ہے اور کافر کے لئے جنت ہے۔ مومن کی روح جب نکلتی ہے تو اس کی مثال اس شخص کی سی ہے جو قید خانے میں تھا اور پھر نکال دیا گیا۔ تو اب وہ زمین میں خوب سیر و تفریح کرتا ہے۔

12- ابن ابی شیبہ نے اپنی ”مصنف“ میں عبداللہ بن عمرو رضی اللہ عنہ سے روایت کی کہ دنیا مومن کا قید

خانہ اور کافر کے لئے جنت ہے۔ جب مومن مر جاتا ہے تو اس کی راہ فراخ کر دی جاتی ہے اور وہ جنت میں جہاں چاہتا ہے وہاں گھومتا ہے۔

13- ابو نعیم نے ابن عمرو رضی اللہ عنہما سے روایت کی کہ نبی صلی اللہ علیہ وسلم نے ابو ذر رضی اللہ عنہ سے فرمایا کہ، اے ابو ذر! دنیا مومن کے لئے قید خانہ ہے اور قبر امن کی جگہ ہے اور جنت اس کا ٹھکانا ہے۔ اے ابو ذر! دنیا کافر کی جنت ہے اور قبر اس کا عذاب ہے اور جہنم اس کا ٹھکانا ہے۔

14- نسائی، طبرانی اور ابن ابی الدینا نے عباده بن صامت سے روایت کی کہ رسول صلی اللہ علیہ وسلم نے فرمایا کہ جو بھی جان روئے زمین پر مرتی ہے اس کے لئے اس کے رب کے پاس بھلائی ہے اور وہ واپس آنا نہیں چاہتی، خواہ اس کو تمام دنیا اور مافیہا، دے دی جائے سوائے شہید کے، کیوں کہ وہ بار بار آنے کی تمنا کرتا ہے تاکہ ثوابِ عظیم پائے۔

15- ابن ابی شیبہ نے ”مصنف“ میں اور مروزی نے ”جناز“ میں اور طبرانی نے ابن مسعود رضی اللہ عنہ سے روایت کی کہ دنیا میں اب کچھ صاف نہیں رہا ہر جگہ گدلاؤں ہیں۔ تو موت ہر مسلمان کا تحفہ ہے۔

16- مروزی ابن ابی الدینا اور بیہقی نے ”شعب الایمان“ میں ابن مسعود سے روایت کی کہ دو چیزیں بہت بہتر ہیں، محتاجی اور موت۔

17- ابن ابی شیبہ اور مروزی نے طاؤس رضی اللہ عنہ سے روایت کی کہ مومن آدمی کے دین کو کوئی چیز نہیں بچا سکتی جو حفاظت کرے سوائے موت کے گڑھے کے۔

18- ابن مبارک نے ”زہد“ میں اور ابن ابی شیبہ نے اور مروزی نے ربیع بن خثیم سے روایت کی کہ مومن کے لئے کوئی بھلائی چھپی ہوئی نہیں جس کا وہ انتظار کرے اور وہ موت سے بہتر ہو۔

19- ابن ابی الدینا نے مالک بن مغول سے روایت کی کہ سب سے پہلی چیز خوشی کی جو مومن کو حاصل ہوگی وہ موت ہے کیونکہ اس میں وہ اللہ کا ثواب اور اس کا کرم دیکھتا ہے۔

20- احمد نے ”زہد“ میں، اور ابن ابی الدینا ابن مسعود رضی اللہ عنہما سے روایت کرتے ہیں کہ مومن کیلئے اللہ کی ملاقات سے بہتر کوئی نعمت نہیں۔

21- سعد بن منصور اور ابن جریر نے ابو الدرداء رضی اللہ عنہ سے روایت کی کہ ہر مومن کیلئے موت بہتر ہے اور ہر کافر کے لئے موت بدتر ہے۔ چنانچہ اللہ تعالیٰ فرماتا ہے ”جو اللہ کے پاس ہے وہ نیکو کاروں کے لئے بہتر ہے۔ اور ہر گز گمان نہ کریں کافر کہ ہم جو ان کو ڈھیل دیتے ہیں وہ ان کے لئے بہتر ہے۔“

22- ابن ابی شیبہ نے ”مصنف“ میں اور عبدالرزاق نے اپنی تفسیر میں اور حاکم نے ”مستدرک“ میں، طبرانی اور مروزی نے ”جنازہ“ میں، ابن مسعود رضی اللہ عنہ سے روایت کی کہ ہر نیک بندہ کیلئے موت بہتر ہے۔ اگر نیک ہے تو اللہ کے پاس نیکوں کے لئے بہت اچھا اجر ہے اور بد ہے تو ان کیلئے اللہ نے فرمایا کہ کافر یہ نہ سمجھیں کہ ہماری ڈھیل ان کے حق میں بہتر ہے۔ ہم ڈھیل اس لئے دیتے ہیں کہ ان کے گناہ زائد ہو جائیں۔

23- ابن مالک اور احمد نے ”زہد“ میں حبان بن ابی حیلہ رضی اللہ عنہ سے روایت کی کہ ابو الدرداء رضی اللہ عنہ نے کہا تم موت کیلئے جلتے ہو ویران کرنے کے لئے آباد کرتے ہو، فانی چیز پر حر لیس اور باقی رہنے والی چیز کو نہیں مانتے، سنو! تین بری چیزیں ہیں جو اچھی ہیں۔ موت، فقر اور مرض، احمد نے زہد میں ابن مسعود رضی اللہ عنہ سے ایسی ہی روایت کی۔

24- ابن ابی الدنیا نے جعفر احمد سے روایت کی کہ جس کے لئے موت میں اچھائی نہیں اس کیلئے حیات میں بھی اچھائی نہیں۔

25- ابن سعد نے ”طبقات“ میں اور بیہقی نے ”شعب الایمان“ میں ابو الدرداء رضی اللہ عنہ سے روایت کی، انہوں نے کہا کہ میں فقر کو سب کی بارگاہ میں تواضع کرنے کے لئے اچھا سمجھتا ہوں اور موت کو اپنے رب کی ملاقات کے لئے اچھا سمجھتا ہوں اور مرض کو اپنی خطاؤں کے مٹ جانے کی وجہ سے پسند کرتا ہوں۔

26- ابن سعد اور ابن ابی شیبہ نے اور احمد نے ”زہد“ میں ابو الدرداء رضی اللہ عنہ سے روایت کی کہ اپنے پسندیدہ شخص کے لئے کیا پسند کرتے ہیں؟ کہا کہ موت، لوگوں نے دریافت کیا کہ اگر نہ مرے؟ تو آپ نے فرمایا کہ اس کا مال اور اس کی اولاد کم ہو جائے۔

27- ابن ابی شیبہ نے عبادہ بن صامت رضی اللہ عنہ سے روایت کی کہ میں اپنے دوست کیلئے پسند کرتا ہوں کہ اسے جلد موت آجائے اور اس کا مال کم ہو۔

28- احمد نے ”زہد“ میں اور ابن ابی الدینانے ابو الدرداء رضی اللہ عنہ سے روایت کی کہ میرے احباب کی طرف سے جو ہدایا وصول ہوتے ہیں ان میں سلام سب سے بہتر ہے اور سب سے اچھی خبر اس کی موت ہے۔

29- ابن ابی الدینانے محمد بن عبدالعزیز تیمی سے روایت کی کہ عبد الاعلیٰ تیمی سے کہا گیا کہ تم اپنے اور اپنے گھر والوں کے لئے کیا پسند کرتے ہو؟ کہا موت۔

30- طبرانی نے ابو مالک اشعری رضی اللہ عنہ سے روایت کی کہ رسول صلی اللہ علیہ وسلم نے فرمایا کہ اے اللہ! جو لوگ مجھے رسول جانتے ہیں ان کے دل میں موت کی محبت ڈال دے۔

31- احمد نے روایت کی کہ ملک الموت ابراہیم علیہ السلام کہ پاس آئے کہ ان کی روح نکالیں تو ابراہیم علیہ السلام نے فرمایا کہ آیا تم نے کبھی ایک دوست کو دوسرے دوست کی روح نکالتے دیکھا ہے؟ تو ملک الموت خدا کی بارگاہ میں حاضر ہوئے تو اللہ تعالیٰ نے فرمایا: ”جاؤ ابراہیم علیہ السلام سے کہہ دو کہ آیا کبھی تم نے ایک دوست کو دوسرے دوست کی ملاقات کو برا مانتے ہوئے پایا؟ تو ابراہیم علیہ السلام نے کہا کہ میری روح ابھی قبض کر لو۔

32- طبرانی نے ”ترغیب“ میں حضرت انس رضی اللہ عنہ سے روایت کی کہ نبی صلی اللہ علیہ وسلم نے اُن سے فرمایا اگر تم میری وصیت یاد رکھو تو وہ یہ ہے کہ موت سے زائد پسندیدہ چیز تمہارے نزدیک کوئی نہ ہو۔

33- ابن سعد نے حسن سے روایت کی کہ جب حذیفہ رضی اللہ عنہ کی وفات کا وقت قریب ہوا تو آپ نے فرمایا کہ بہت انتظار کے بعد محبوب آیا، جو شرمندہ ہو وہ کامیاب نہیں۔ اللہ کا شکر ہے کہ جس نے مجھے فتنہ سے پہلے بلا لیا۔ سہل بن عبد اللہ تبری رضی اللہ عنہ نے فرمایا کہ موت کی تمنا تین اشخاص ہی کر سکتے ہیں: (۱) جن کو موت کے بعد کے حالات کا پتہ نہ ہو۔ (۲) خدا کی مقرر تقدیر سے راہ فرار اختیار کرنے والا۔ (۳) اور اللہ کی ملاقات کا مشتاق۔ حبان بن اسود نے کہا کہ موت ایک بل ہے جو ایک دوست کو دوسرے دوست سے ملانے کا ذریعہ ہے۔ ابو عثمان نے کہا کہ شوق کی علامت یہ ہے کہ راحت کے باوجود موت کی محبت کرنا،



بعض حضرات نے کہا کہ مشتاق موت کی مٹھاس شہد سے زائد پاتا ہے۔

34- ابن عساکر ذوالنون مصری رحمۃ اللہ علیہ سے روایت کی کہ شوق سب سے بلند درجہ ہے جب، اس پر بندہ پہنچتا ہے تو وہ موت کے دیر سے آنے کو برا سمجھتا ہے کیونکہ وہ لقاء محبوب کا ہمہ وقت متمنی رہتا ہے اور اس کے دیدار کا ہر وقت منتظر۔

35- ابن ابی الدنیا نے عتبہ خولانی صحابی رضی اللہ عنہ سے روایت کی کہ عبد اللہ ابن عبد الملک طاعون سے بھاگ کر کہیں چلا گیا تو انہوں نے کہا کہ **إِنَّا لِلَّهِ وَإِنَّا إِلَيْهِ رَاجِعُونَ** میں ایسے زمانے تک زندہ رہا جس میں ایسی بات سنوں۔ میں تم کو گزرے ہوئے بھائیوں کے حالات سناتا ہوں۔ پہلی بات تو یہ ہے کہ خدا کی ملاقات انکو شہد سے شیریں معلوم ہوتی تھی۔ دوسری بات یہ ہے کہ وہ کبھی دشمنوں سے نہ ڈرتے تھے خواہ کم ہوں یا زائد۔ تیسری بات یہ کہ وہ دنیا کے فقر و فاقہ سے نہ ڈرتے تھے ان کو خدا پر پورا پورا بھروسہ تھا کہ وہ ان کو ضرور رزق دے گا۔ چوتھی بات یہ ہے کہ جب طاعون آتا تھا تو وہ بھاگتے نہ تھے خدا جو فیصلہ فرماتا تھا، ان کو قبول ہوتا۔

36- ابو نعیم نے حلیہ میں ابن عبد ربہ سے روایت کی کہ انہوں نے مکحول سے کہا کہ کیا تم جنت کو پسند کرتے ہو؟ انہوں نے کہا کہ جنت کو کون پسند نہ کرے گا۔ تو انہوں نے کہا کہ موت سے محبت کرو کیونکہ جنت کو مرے بغیر نہیں دیکھ سکتے۔

37- عبد الرحمن یزید بن جابر سے مروی ہے کہ عبد اللہ بن ابی زکریا کہتے تھے کہ اگر مجھے پتہ چل جائے کہ اللہ نے مجھے اختیار دے دیا ہے کہ چاہے میں سو سال زندہ رہوں یا آج مر جاؤں، تو آج ہی مرنے کو اختیار کر لیتا۔ تاکہ اللہ اور اسکے رسول صلی اللہ علیہ وسلم اور صحابہ رضی اللہ عنہم سے ملاقات کر سکوں۔

38- ابو نعیم اور ابن عساکر نے اپنی تاریخ میں احمد بن ابی الحواری سے روایت کی کہ انہوں نے کہا کہ میں نے ابو عبد اللہ ناجی کو کہتے ہوئے سنا کہ اگر مجھے دنیا کی حلال لذتوں سے مستفیض ہونے اور اپنی روح کے نکل جانے کا اختیار دیا جائے تو روح کے نکل جانے کو پسند کروں گا۔ کہا تم کو یہ بات پسند نہیں کہ تم اس سے ملاقات کرو کہ جس کی اطاعت کرتے ہو۔

- 39- ابو نعیم اور بیہقی نے ”شعب الایمان“ میں حضرت انس رضی اللہ عنہ سے روایت کرتے ہیں کہ رسول صلی اللہ علیہ وسلم نے فرمایا کہ موت ہر مسلمان کے لئے کفارہ ہے۔ قرطبی نے کہا اس کی وجہ یہ ہے کہ مسلمان مرتے وقت جو تکالیف پاتا ہے وہ اس کے گناہوں کی معافی کا سبب بن جاتی ہے۔ رسول صلی اللہ علیہ وسلم نے فرمایا کہ مسلمان کے اگر کانٹا یا اس سے کم چیز بھی لگ جائے تو وہ بھی اس کے گناہوں کو مٹا دیتی ہے۔ تو جب کانٹے کا یہ حال ہو تو پھر سکرات موت کا کیا حال ہوگا جس میں تلوار کی تین سوچوٹوں سے زائد تکلیف ہوتی ہے۔
- 40- ابن مبارک نے ”زہد“ میں اور ابن ابی الدنیا نے مسروق سے روایت کی کہ مجھے اس چیز کے علاوہ کسی چیز پر رشک نہ آیا کہ مومن قبر میں عذاب سے محفوظ ہو اور دنیا کی تکالیف سے رہائی پالے۔ ابن ابی شیبہ نے بھی اس مضمون کی حدیث بیان کی۔
- 41- ابن مبارک ہیثم بن مالک سے روایت کرتے ہیں انہوں نے کہا کہ ہم ایفیع بن عبدہ کے پاس باتیں کر رہے تھے اور وہیں ابو عطیہ فد بوح بھی تھے تو نعمتوں کا ذکر چلا۔ لوگوں نے دریافت کیا کہ سب سے زائد نعمتوں میں کون شخص ہے، بعض نے کہا فلاں اور بعض نے کہا کہ فلاں۔ ایفیع نے کہا اے عطیہ آپ کیا اچھے ہیں؟ انہوں نے کہا وہ جسم جو قبر میں ہو اور عذاب سے محفوظ ہو گیا ہو۔
- 42- ابن مبارک نے محارب بن وثار سے روایت کی وہ کہتے ہیں کہ مجھ سے خشمیہ نے کہا کہ کیا تمہیں موت خوش کرتی ہے؟ کہا کہ نہیں۔ تو انہوں نے فرمایا کہ موت ناقص شخص ہی کو ناپسند ہوتی ہے۔
- 43- ابن مبارک نے عبدالرحمن سے روایت کی کہ ایک شخص نے ابو الاعور سلمیٰ کی مجلس میں کہا کہ بخدا اللہ نے موت سے زائد پسندیدہ چیز میرے لئے پیدا نہیں کی تو ابو الاعور نے کہا کہ اگر میں تمہاری طرح ہو جاؤں تو میرے نزدیک یہ سرخ اونٹوں سے زائد بہتر ہے۔
- 44- ابن ابی الدنیا نے صفوان بن سلیم سے روایت کی کہ موت دنیا کی تکالیف سے راحت دیتی ہے اگرچہ خود اس میں تکالیف ہیں۔
- 45- ابن ابی الدنیا نے محمد بن زیاد سے روایت کی۔ انہوں نے کہا کہ مجھ سے بعض حکماء نے کہا

کہ عقلمند انسان پر موت غافل عالم کی لغزش سے آسان ہے۔  
46- ابن ابی الدنیا نے سفیان سے روایت کی کہ موت عابد کے لئے راحت ہے۔

## موت کا ذکر اور اس کی تیاری

- 1- ترمذی نے ابو ہریرہ رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ لذتوں کو توڑنے والی چیز کو بہ کثرت یاد کرو، یعنی موت کو۔ ابو نعیم نے بھی عمر بن خطاب رضی اللہ عنہ سے ایسی حدیث روایت کی۔
- 2- بزاز نے حضرت انس رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ لذتوں کو توڑنے والی یعنی موت کو بکثرت یاد کرو۔ کیونکہ جو تنگ دست ہے اسے یاد کرتا ہے اس پر فراخی ہوتی ہے اور جو خوش و عیش اور فراخ دست ہوتا ہے۔ اس پر تنگی لہوتی ہے۔
- 3- ابن ماجہ نے حضرت عمر رضی اللہ عنہ سے روایت کی کہ رسول اللہ صلی اللہ علیہ وسلم سے دریافت کیا گیا سب سے عقلمند کون ہے؟ آپ نے فرمایا جو موت کو سب سے زائد یاد رکھے اور موت کے بعد کیلئے سب سے اچھی تیاری کرے، یہ ہیں عقل مند۔
- 4- ترمذی نے شداد بن اوس سے روایت کی کہ رسول اللہ صلی اللہ علیہ وسلم نے فرمایا کہ عقلمند وہ ہے جو اپنے نفس کو خود بدلہ دے اور بعد الموت کے لئے کام کرے اور عاجز وہ ہے جو نفس کی پیروی کرے اور اللہ سے قسم قسم کی آرزوئیں کرے۔<sup>۱</sup>
- 5- ابن ابی الدنیا نے حضرت انس رضی اللہ عنہ سے روایت کی کہ موت کو بکثرت یاد کرو وہ گناہوں کو زائل کرتی، اور دنیا میں زہد پیدا کرتی ہے اور تم اس کو مالداری کے عالم میں یاد کرو گے تو یہ اس کو ختم کر دے گی۔ اور محتاجی کے عالم میں یاد کرو گے تو تم کو تمہاری زندگی سے راضی کرے گی۔

6- ابن ابی الدنیا نے عطار خراسانی سے روایت کی کہ حضور صلی اللہ علیہ وسلم ایک ایسی مجلس سے گزرے

۱- مقصد یہ کہ موت انسان کو راہ اعتدال پر لے آتی ہے تنگدستی کی تنگدستی بچ ہوتی ہے اور مال دار کا مال بے حقیقت۔ (۱۲)

۲- یعنی نفس کا محاسبہ کرتا ہے۔ ۱۲۔

۳- ایسی خواہشات کرے جو اس کی شان کے لائق نہیں، یا یہ کہ ہوائے نفس کی اتباع کرے اور پھر بھی اپنے آپ کو مستحق ثواب سمجھے۔ ۱۲۔

جس میں خوب ہنسی مذاق ہو رہا تھا۔ آپ نے فرمایا کہ اپنی مجلس میں لذتوں کو توڑنے والی چیز کی ملاوٹ بھی کرو۔ عرض کی گئی وہ کیا ہے؟ آپ نے فرمایا موت کی یاد۔

7- (ابن ابی الدنیا نے سفیان سے روایت کی کہ رسول اللہ ﷺ نے ایک شخص کو وصیت فرمائی کہ موت کو بکثرت یاد کرو تو دوسری چیزوں کو بھول جاؤ گے۔

8- ابن ابی الدنیا اور بیہقی نے ”شعب الایمان“ میں زید سلمی سے روایت کی کہ نبی کریم ﷺ اپنے صحابہ رضی اللہ عنہم کو جب غفلت میں پاتے تھے تو بلند آواز سے پکار کر کہتے تھے کہ اے لوگو! تمہارے پاس موت آگئی، نیک بختی کا پیغام بن کر یا بد بختی کا۔

9- بیہقی نے ابن عطار سے روایت کی کہ رسول اللہ ﷺ جب لوگوں میں غفلت دیکھتے تو دروازہ پکڑ کر تین مرتبہ فرماتے۔ یا اهل الاسلام اتکم المیتة الخ۔ یعنی اہل اسلام موت آگئی۔ اس کو جو کچھ اپنے ساتھ لانا تھا لے آئی خوشی اور راحت لائی اللہ کے دوستوں کے لئے اور ان لوگوں کے لئے جو جنت میں رہیں گے۔ ان کے لئے برکت کی خوشخبری لے آئی۔ سو ہر کوشش کرنے والے کی انتہا ہے اور ہر کوشش کرنے والے کی انتہا موت ہے کوئی آگے جاتا ہے اور کوئی پیچھے۔

10- طبرانی نے عمار سے روایت کی کہ رسول اللہ ﷺ نے فرمایا نصیحت کرنے کو موت کافی ہے۔

11- حضور اکرم ﷺ سے عرض کی گئی کہ کیا شہداء کے ساتھ کسی اور کا بھی حشر ہوگا؟ آپ نے فرمایا: ہاں اس کا جو شب و روز میں موت کو بیس مرتبہ یاد کریگا۔ نیز حضرت سدی رضی اللہ عنہ اس آیت کریمہ **سَخَّرَ الْمَوْتَ وَالْحَيٰوةَ لِيَبْلُوَكُمْ اَيْسُرًا اَمْ اَعْسَرَ** کی تفسیر میں مروی ہے کہ کون تم میں سے موت کو یاد کرتا ہے اور کون اس کے لئے زائد تیاری کرتا ہے اور کون زائد ڈرتا ہے۔

ابن ابی الدنیا اور بیہقی نے ”شعب الایمان“ میں بھی اس حدیث کو روایت کیا۔

12- ابن ابی شیبہ نے ”مصنف“ میں اور امام احمد نے ”زہد“ میں ابن سابط سے روایت کی کہ ایک شخص کی حضور ﷺ کے سامنے بہت تعریف کی گئی، آپ نے دریافت کیا کہ وہ موت کو

بھی یاد کرتا ہے یا نہیں؟ عرض کی گئی: ”جی نہیں“ آپ نے فرمایا: تو پھر وہ ایسا نہیں جیسا کہ تم کہتے ہو۔

13- بعض بزرگان دین کا کہنا ہے کہ جس نے موت کو بکثرت یاد کیا اسے تین انعامات ملیں گے: (۱) توبہ کی جلد توفیق ہوگی۔ (۲) دل میں قناعت نصیب ہوگی۔ (۳) عبادت میں خوشی ہوگی۔ اور جس نے موت کو بھلا دیا۔ اس پر تین مصیبتیں نازل ہوں گی۔ (۱) توبہ میں ٹال منول۔ (۲) بے صبری۔ (۳) عبادت میں سستی۔ تسی نے کہا دو چیزوں نے میرے سامنے دنیا کی لذتوں کو بے حقیقت بنا دیا ہے۔ موت کی یاد اور بارگاہ ایزدی میں کھڑا ہونا۔ ابن ابی الدنیا نے اسے روایت کیا۔ بعض حضرات نے اللہ تعالیٰ کے قول **وَلَا تَنْسَ نَصِيبَكَ مِنَ الدُّنْيَا** کی تفسیر کفن سے کی ہے۔ اور اس سے پہلی کی آیت میں فرمایا کہ **وَابْتَغِ كَيْفًا اَتَّكِ اللهُ الدَّارَ الْاٰخِرَةَ**۔ دنیا کی چیزوں کو اسی راہ پر خرچ کرو کہ اس کے بدلے دارالآخرہ میں جنت بھی ملتی ہے۔ اور یاد رکھو کہ تم ہر چیز چھوڑ کر چلے جاؤ گے سوائے اپنے حصہ کے، اور وہ ہے کفن۔ کسی شاعر نے کیا خوب کہا ہے:

نصیبك منا تجمع الدهر كلة رداً تلوی فیها وحنوط

ترجمہ: جو کچھ تو نے تمام زمانہ میں جمع کر لیا، اس میں صرف تیرا حصہ دو چادریں ہیں جن میں تو لپیٹا جائے گا اور خوشبو۔

14- ابو نعیم نے حضرت ابو ہریرہ رضی اللہ عنہ سے روایت کی کہ ایک شخص حضور ﷺ کی بارگاہ میں حاضر ہوا اور عرض کی کہ یا رسول اللہ ﷺ میں موت کو پسند نہیں کرتا۔ آپ نے فرمایا: ”کیا تیرے پاس مال ہے؟“ اس نے کہا: ”ہاں“۔ آپ نے فرمایا: ”پہلے اس کو مار ڈالو کیونکہ مومن کا دل اس کے مال کے ساتھ ہے، اگر وہ اس کو پہلے مار دے تو اس کا دل بھی اس کے پیچھے ہو جائے گا اور نہ وہ اسی کے ہمراہ رہے گا۔“

15- سعید بن منصور نے ابو الدرداء رضی اللہ عنہ سے روایت کی کہ، آپ نے فرمایا۔ فصیح و بلیغ نصیحت

۱- اور تو اپنی دنیاوی حصہ نہ بھولنا یعنی کفن کو ہر وقت یاد رکھنا، مراد موت ہے۔ ۱۲

۲- اور جو اللہ نے تجھے دیا ہے اس کے بدلے آخرت کو خرید۔

- کے بعد جلد ہی غافل ہو جاتے ہیں۔ موت نصیحت کرنے کو کافی ہے، زمانہ جدائی ڈالنے کو کافی ہے آج ہم گھروں میں اور کل قبروں میں ہوں گے۔
- 16- ابن ابی الدنیانے رجاء بن حیوۃ سے روایت کی کہ، جو بندہ بکثرت موت کا ذکر کرے گا، وہ خوشی اور حسد چھوڑ دے گا۔ ابن ابی شیبہ اور احمد نے بھی اس جیسی روایت کی۔
- 17- طبرانی، طارق محاربی سے روایت کرتے ہیں کہ انہوں نے فرمایا کہ مجھ سے رسول اللہ ﷺ نے فرمایا کہ موت کے لئے موت آنے سے پہلے تیار ہو جاؤ۔
- 18- ابن ابی شیبہ، عون بن عبد اللہ سے روایت کرتے ہیں کہ انہوں نے فرمایا کہ جو شخص موت کو صحیح طور پر جانتا ہے تو وہ آئندہ کل کو اپنی زندگی میں شمار نہیں کرتا کیونکہ بہت سے وہ لوگ جو دن کے ابتدائی حصہ میں زندہ ہوتے ہیں اسے پورا نہیں کر پاتے اور بہت سے کل کے امیدوار اپنی امید کو نہیں پہنچتے۔ اور اگر تو موت اور اس کی رفتار کو دیکھ لیتا تو تیری امید اور غرور مٹ جاتا۔
- 19- ابن ابی شیبہ نے ابو حازم سے روایت کی، انہوں نے فرمایا کہ جس کام کی وجہ سے تم موت کو برا سمجھنے لگو، اسے چھوڑ دو، پھر مرنے کے بعد یہ تمہاری لیے تکلیف کا باعث نہ ہوگا۔
- 20- ابو نعیم نے عمر بن عبدالعزیز سے روایت کی کہ موت جس شخص کے دل کے قریب ہوگی تو وہ اپنے مال کو زیادہ برا سمجھنے لگتا ہے۔
- 21- ابو نعیم نے رجاء بن نوح سے روایت کی کہ عمر بن عبدالعزیز نے اپنے گھروالوں کو لکھا کہ اگر تم شب و روز موت کا شعور رکھو تو ہر فانی چیز تمہیں بری معلوم ہوگی اور باقی ہر چیز سے محبت ہو جائے گی۔
- 22- ابو نعیم نے مجمع تیبی سے روایت کی کہ موت کی یاد مالدار سے بے نیازی کا باعث ہے۔
- 23- انہی سے سمیط نے روایت کی کہ جس نے موت کو اپنا نصب العین بنا لیا تو اس کو دنیا کی تنگی کی فکر ہوگی اور نہ فراخی کی۔
- 24- انہوں نے کعب بن علقمہ سے روایت کی کہ جس نے موت کو پہچان لیا اس پر دنیا کے مصائب و آلام آسان ہو گئے۔

25- ابن ابی الدنیا نے حسن رضی اللہ عنہ سے روایت کی کہ جس نے موت کو بکثرت یاد کیا، اس کی نگاہ میں دنیا ہیچ ہو جائے گی۔

26- انہوں نے قتادہ رضی اللہ عنہ سے روایت کی کہ جو موت کی یاد رکھے اس کے لئے خوشخبری ہے۔

27- انہوں نے مالک بن دینار سے روایت کی کہ موت کی یاد عمل کی زندگی کو کافی ہے۔

28- انہوں نے صفیہ رضی اللہ عنہا سے روایت کی کہ ایک عورت نے عائشہ رضی اللہ عنہا سے شکایت کی کہ میرا دل سخت ہو گیا ہے، آپ نے فرمایا کہ موت کی یاد بہ کثرت کرو۔

29- انہوں نے ابو حازم سے روایت کی، اے انسان موت کے بعد تجھے پتہ چلے گا۔

30- ابن عساکر نے حضرت علی رضی اللہ عنہ سے روایت کی کہ دنیا عمل کی جگہ ہے موت کے بعد ہمیں اور تمہیں پتہ چلے گا۔

31- دیلمی نے انس رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا، دنیا میں بہتر زہد موت کی یاد ہے اور بہتر عبادت تفکر ہے۔ جس کو موت کی یاد خوف زدہ کرتی ہو اس کی قبر جنت کا باغ بن جائے گی۔ حضرت علی رضی اللہ عنہ نے فرمایا: لوگ سو رہے ہیں جب مرجائیں گے تو جاگ اٹھیں گے۔

حافظ ابو الفضل نے کیا خوب کہا ہے:

وانما الناس نیام من یمت منهم ازال الموت عنہ وسنہ

یعنی لوگ سوئے ہوئے ہیں جو ان میں سے مرجائے گا موت اس کی نیند کو ختم کر دے گی۔

32- ترمذی نے ابو ہریرہ رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ جو بھی مرتا ہے

پشیمان ہوتا ہے۔ لوگوں نے عرض کی کہ یا رسول اللہ صلی اللہ علیہ وسلم اس کی پشیمانی کیا ہے؟ آپ نے

فرمایا کہ اگر وہ نیکو کار ہے تو اس امر پر شرمندہ ہوگا کہ زیادہ اچھائیاں کیوں نہ کر لیں۔ اور

اگر بدکار ہوگا تو اس بات پر شرمندہ ہوگا کہ برائیاں کیوں نہ چھوڑ دیں۔

۱- جو شخص موت کو یاد رکھے گا، واقعی وہ عمل صالح میں نہایت ہی جدوجہد کرے گا۔ ۱۲

۲- یعنی تم شہادۃ جان جاؤ کہ حق کیا ہے۔ ۱۲

## اُن چیزوں کا بیان جو موت کی یاد میں مدد دیتی ہیں

- 1- مسلم نے ابو ہریرہ رضی اللہ عنہ سے روایت کی کہ رسول اللہ ﷺ نے فرمایا کہ قبور کی زیارت کرو کیونکہ یہ موت کو یاد دلاتی ہے۔
- 2- ابن ماجہ و حاکم نے ابن مسعود رضی اللہ عنہ سے روایت کی کہ رسول اللہ ﷺ نے فرمایا کہ میں نے تم کو قبروں کی زیارت سے روکا تھا، اب زیارت کرو کیونکہ یہ دنیا میں زہد اور آخرت کی یاد پیدا کرتی ہے۔
- 3- حاکم نے ابوسعید سے روایت کی کہ رسول اللہ ﷺ نے فرمایا تمہیں زیارت قبور سے میں نے روکا تھا اب ان کی زیارت کرو کیونکہ یہ عبرت حاصل کرنے کا ذریعہ ہیں۔
- 4- انہوں نے حضرت انس رضی اللہ عنہ سے روایت کی کہ میں نے تمہیں زیارت قبور سے روکا تھا اب ان کی زیارت کرو کیونکہ یہ دل کو نرم کرتی ہیں اور آنکھوں میں آنسو لاتی ہیں اور بے ہودہ باتیں مت کہو۔
- 5- انہوں نے بریدہ رضی اللہ عنہ سے روایت کی کہ رسول اللہ ﷺ نے فرمایا کہ میں نے تم کو قبروں کی زیارت سے روکا تھا اب ان کی زیارت کرو کہ یہ بھلائی میں زیادتی کا موجب ہیں۔
- 6- ابو ذر رضی اللہ عنہ سے مروی ہے کہ انہوں نے فرمایا، مجھ سے رسول اللہ ﷺ نے فرمایا: قبروں کی زیارت کرو تا کہ آخرت کی یاد آئے اور مردہ کو نہلاؤ کہ فانی جسم کا چھونا بہت بڑی نصیحت ہے اور جنازہ کی نماز پڑھو، تا کہ یہ تمہیں غمگین کرے کیونکہ غمگین انسان اللہ کے سائے میں ہوتا ہے اور نیکی کا کام کرتا ہے۔

۱- حضور اکرم ﷺ نے زیارت قبور سے پہلے ممانعت کرنے اور بعد میں اجازت دینے کی بہت سی وجوہ تھیں ان میں سے ایک یہ ہے کہ ابتدا میں لوگ بت پرستی چھوڑ کرنے نئے اسلام میں داخل ہوئے تھے۔ اس لئے فساد کا سدباب کرنے کے لئے فرمایا کہ زیارت قبور نہ کرو یعنی کہیں ایسا نہ ہو کہ سنگ پرستی چھوڑ کر لوگ قبر پرستی میں مبتلا ہو جائیں لیکن جب لوگ حقیقت اسلام اور لذت توحید سے آشنا ہو گئے تو زیارت قبور کے بے شمار فوائد کی وجہ سے اجازت دے دی گئی تو امر و نہی اختلاف احوال کی بنا پر ہیں۔



## خدا تعالیٰ سے حسن ظن رکھنے اور اس سے ڈرتے رہنے کا بیان

- 1- شیخین نے جابر رضی اللہ عنہما سے روایت کی کہ انہوں نے کہا کہ میں نے رسول اللہ ﷺ کو وفات سے تین روز قبل فرماتے ہوئے سنا کہ تم لوگ خدا سے مرتے دم تک اچھا گمان رکھنا۔
- 2- ابن ابی الدنیانے ”حسن الظن“ میں روایت کی کہ بعض قوموں کو اللہ تعالیٰ نے اسی لئے ہلاک کیا کہ وہ اللہ تعالیٰ کے بارے میں بدگمان تھے۔ چنانچہ اللہ تعالیٰ نے فرمایا:  
**وَذَلِكُمْ ظَنُّكُمُ الَّذِي ظَنَنْتُمْ بِرَبِّكُمْ أَرْدَكُمْ فَأَصْبَحْتُم مِّنَ الْخٰسِرِيْنَ ۝۱۳**

یعنی یہ تمہاری ہلاکت تمہارے اس گمان کے باعث ہے جو تم نے اپنے رب سے کیا، تو تم نقصان اٹھانے والے ہو گئے۔

- 3- احمد، ترمذی اور ابن ماجہ نے انس رضی اللہ عنہ سے روایت کی کہ، نبی کریم ﷺ ایک شخص کے پاس نزع کے وقت تشریف لائے اور اس سے دریافت کیا کہ، کیا حال ہے؟ اس نے بتایا کہ، اللہ کے ثواب کا امیدوار ہوں اور اپنے گناہوں سے ڈرتا ہوں۔ تو رسول اللہ ﷺ نے فرمایا کہ یہ دونوں چیزیں جس شخص کے دل میں جمع ہوں گی، اللہ تعالیٰ اس کی امید بر لائے گا اور اسے ڈر سے محفوظ رکھے گا۔

- 4- حکیم ترمذی نے نوادر الاصول میں حسن رضی اللہ عنہ سے روایت کی کہ وہ کہتے ہیں کہ رسول اللہ ﷺ نے فرمایا کہ تمہارا رب کہتا ہے کہ میں اپنے بندے پر دو ڈر جمع نہیں کروں گا اور نہ دو امن، تو جو مجھ سے دنیا میں ڈرے گا میں آخرت میں اسے بے خوف کروں گا اور جو دنیا میں مجھ سے بے خوف رہے گا اس کو قیامت میں خوف زدہ کروں گا۔ یہی حدیث ابو نعیم نے شداد بن اوس سے روایت کی۔

- 5- ابن مبارک نے ابن عباس رضی اللہ عنہما سے روایت کی کہ تم کسی کو نزع میں دیکھو، تو تم اسے بتاؤ کہ وہ اپنے رب سے اچھا گمان رکھے ہوئے ملے۔ اور کسی زندہ کو دیکھو تو اسے عذاب الہی سے ڈراؤ۔

- 6- ابن عساکر نے حضرت انس رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ ہر شخص کو چاہئے کہ اللہ تعالیٰ سے حسن ظن رکھے کہ یہی جنت کی قیمت ہے۔
- 7- ابن ابی الدنیا نے ابراہیم نخعی رضی اللہ عنہ سے روایت کی کہ بزرگان دین جب کسی شخص کے پاس نزع کے وقت جاتے تو اُسے اچھے کام یاد دلاتے تاکہ وہ اپنے رب سے اچھا گمان رکھے۔
- 8- ابن ابی شیبہ نے ”مصنف“ میں ابن مسعود رضی اللہ عنہ سے روایت کی کہ وہ فرماتے ہیں قسم خدائے وحدہ لا شریک کی کہ بندہ جو اللہ سے اچھا گمان رکھے گا۔ خدا سے پورا فرمائے گا۔
- 9- احمد نے واثلہ رضی اللہ عنہ سے روایت کی کہ رسول اللہ صلی اللہ علیہ وسلم کو میں نے فرماتے ہوئے سنا ہے کہ میں اپنے بندے کے گمان کے قریب لہوں، تو وہ جیسا گمان چاہے میرے ساتھ رکھے۔ ایسی ہی روایت ابو ہریرہ رضی اللہ عنہ سے ہے۔
- 10- ابن مبارک، احمد اور طبرانی، نے ”کبر“ میں معاذ بن جبل رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ اگر تم چاہو تو میں تم کو بتاؤں کہ اللہ تعالیٰ قیامت میں سب سے پہلے مومن سے کیا کہے گا اور مومن اس کو کیا جواب دیں گے۔ ہم نے کہا کہ ہاں یا رسول اللہ صلی اللہ علیہ وسلم آپ صلی اللہ علیہ وسلم نے فرمایا کہ اللہ تعالیٰ فرمائے گا کیا تم نے میری ملاقات کو پسند کیا تو وہ جواب دیں گے: ہاں۔ وہ پوچھے گا کیوں؟ وہ عرض کریں گے کہ ہم نے تیرے عفو و مغفرت کی امید پر تمنا کی۔ اللہ تعالیٰ فرمائے گا، تو میری مغفرت تمہارے لئے واجب ہو گئی۔
- 11- ابن مبارک عقبہ بن مسلم سے روایت کرتے ہیں کہ انھوں نے فرمایا۔ بندہ کی خصلتوں میں اللہ تعالیٰ کو سب سے زائد یہ خصلت پسند ہے کہ وہ اس سے ملاقات کو پسند کرے۔
- 12- ابن ابی الدنیا اور بیہقی ”شعب الایمان“ میں اور ابن عساکر ابو غالب سے روایت کرتے ہیں، وہ فرماتے ہیں کہ میں شام میں قیس کے ایک بہترین شخص کے پاس گیا۔ اس شخص کا ایک سرکش بھتیجا تھا یہ ہر چند اس کو نصیحت کرتا تھا مگر وہ ہدایت پر نہ آتا تھا۔ اتفاق سے وہ بیمار ہو گیا اس نے اپنے چچا کو بلوایا۔ لیکن اس نے انکار کر دیا۔ مگر میں اس کو مجبور کر کے لے آیا۔ اس نے آتے ہی بھتیجے کو گالیاں دینا شروع کر دیں اور کہنے لگا۔ کہ اے دشمن خدا! کیا

تو نے ایسا نہیں کیا، اور ویسا نہیں کیا۔ تو اس نوجوان نے پوچھا کہ، اے چچا! یہ تو بتائیے کہ اگر اللہ مجھ کو میری ماں کے سپرد کر دیتا تو وہ کیا کرتی؟ تو چچا نے جواب دیا کہ، وہ تجھ کو جنت میں داخل کرتی تو نوجوان نے جواب دیا کہ، ”بخدا! خدا مجھ سے میری ماں پر زائد رحم کرنے والا ہے۔“ الغرض وہ جوان مر گیا اور اس کے چچا نے اس کو دفن کر دیا۔ پھر اس پر اینٹیں رکھی جا رہی تھیں تو ایک اینٹ گر پڑی تو اس کا چچا کود کر ایک طرف ہٹ گیا۔ میں نے دریافت کیا کہ، اے بھائی کیا معاملہ ہے اس نے جواب دیا کہ اس کی قبر تو نور سے بھر گئی وہ حدِ نگاہ تک اس میں وسعت کر دی گئی۔

13- ابن ابی الدنیا اور بیہقی نے ”شعب الایمان“ میں حمید سے روایت کی۔ انہوں نے کہا کہ میرا ایک بھانجا نافرمان تھا وہ بیمار ہو گیا تو اس کی ماں نے مجھے بلوا بھیجا، جب میں پہنچا تو دیکھا کہ اس کی ماں سر ہانے رو رہی ہے تو اس لڑکے نے مجھ سے دریافت کیا کہ اے ماموں! یہ کیوں رو رہی ہے؟ میں نے جواب دیا کہ یہ تمہاری برائیوں کی وجہ سے رو رہی ہے۔ لڑکے نے کہا کہ کیا میری ماں مجھ سے رحم نہ کرتی تھی؟ میں نے کہا: کیوں نہیں۔ تو اس نے کہا کہ اللہ تعالیٰ مجھ سے میری ماں سے زائد رحم کرنے والا ہے۔ جب وہ مر گیا تو میں نے اور کچھ دوسرے لوگوں نے اس کو قبر میں اتارا۔ ہم نے اس پر اینٹیں رکھیں تو میں نے جھانک کر قبر میں دیکھا تو معلوم ہوا کہ وہ حدِ نگاہ تک وسیع کر دی گئی ہے۔ میں نے اپنے ساتھیوں سے دریافت کیا کہ کیا تم نے بھی یہی دیکھا جو میں دیکھ رہا ہوں؟ انہوں نے کہا کہ ہاں۔ تو میں سمجھ گیا کہ یہ اسی کلمہ کی وجہ سے ہے جو اس نے مرتے وقت کہا تھا۔

## موت کے ڈر کا بیان

1- قرطبی نے کہا کہ بعض روایات میں ہے کہ نبی ﷺ نے ملک الموت سے دریافت کیا کہ آپ کے پاس کوئی قاصد نہیں جس کو آپ آنے سے پہلے روانہ کر دیں تاکہ لوگ ڈر جائیں۔ تو ملک الموت نے کہا کہ بخدا میرے لئے بہت سے قاصد ہیں۔ مثلاً علتیں، مرض، بڑھاپا، کانوں اور آنکھوں کا متغیر ہو جانا۔ جب لوگ ان چیزوں سے بھی نصیحت

حاصل نہیں کرتے تو میں ندا کرتا ہوں کہ اے شخص کیا یکے بعد دیگرے میرے قاصد تمہارے پاس نہیں آتے رہے، اب میں خود آتا ہوں کہ میرے بعد کوئی قاصد نہ آئے گا۔

2- ابو نعیم نے ”حلیہ“ میں مجاہدہ سے روایت کی کہ جب انسان پر کوئی بیماری آتی ہے تو ملک الموت کا قاصد اس کے پاس ہوتا ہے۔ جب اس کا مرض آخر کو پہنچتا ہے تو ملک الموت تشریف لاتے ہیں اور کہتے ہیں کہ اے انسان! تیرے پاس میرے قاصد یکے بعد دیگرے آتے رہے لیکن تو نے پروا نہ کی۔ اب تیرے پاس ایسا رسول آیا جو تیرا نشان بھی اس دنیا سے منادے گا۔

3- بخاری نے ابو ہریرہ رضی اللہ عنہ سے روایت کی کہ رسول اللہ ﷺ نے فرمایا کہ جس شخص کی عمر ساٹھ سال ہوگئی۔ خدا اس کے لئے کوئی عذر لے کر چھوڑے گا۔

## خاتمہ بالخیر کی علامت

1- ترمذی و حاکم نے حضرت انس رضی اللہ عنہ سے روایت کی کہ رسول اللہ ﷺ نے فرمایا کہ، جب اللہ تعالیٰ اپنے کسی بندے سے بھلائی کا ارادہ فرماتا ہے تو اسے موت سے قبل عمل خیر کی توفیق دیتا ہے۔ اسی قسم کی حدیث حاکم سے بھی مروی ہے۔

2- ابن ابی الدنیانے حضرت عائشہ رضی اللہ عنہا سے روایت کی کہ جب اللہ تعالیٰ کسی بندے کے ساتھ بھلائی کا ارادہ فرماتا ہے تو اس کے مرنے سے ایک سال پہلے ایک فرشتہ مقرر فرما دیتا ہے جو اس کو راہ راست پر لگاتا رہتا ہے حتیٰ کہ وہ خیر پر مرجاتا ہے اور لوگ کہتے ہیں کہ فلاں شخص اچھی حالت میں مرا ہے جب ایسا شخص مرنے لگتا ہے تو اس کی جان نکلنے میں جلدی کرتی ہے تو اس وقت وہ خدا سے ملاقات کو پسند کرتا ہے۔ اور خدا اس کی ملاقات کو۔ اور جب اللہ کسی کے ساتھ برائی کا ارادہ کرتا ہے تو وہ مرنے سے ایک سال قبل اس پر ایک شیطان مسلط کر دیتا ہے جو اسے گمراہ کرتا رہتا ہے۔ حتیٰ کہ وہ اپنے بدترین وقت میں مرجاتا ہے۔ اس کے پاس جب موت آتی ہے تو اس کی جان انکلنے لگتی ہے یہ خدا سے ملنے کو

پسند نہیں کرتی اور خدا اس سے ملنے کو۔

**فائدہ:** علماء نے فرمایا کہ برے خاتمہ کے چار اسباب ہیں: (۱) نماز میں سستی۔ (۲) شراب خوری۔ (۳) والدین کی نافرمانی۔ (۴) مسلمانوں کو تکلیف۔

## موت کے قریب ہونے اور اس کی سختی کا بیان

اللہ تعالیٰ نے فرمایا: ”آگے موت کے سکرات حق کے ساتھ“ اور فرمایا کہ، کاش تم ظالموں کو موت کی شدت دیکھ لیتے“ وغیرہ آیات۔

1- بخاری نے حضرت عائشہ رضی اللہ عنہا روایت کی کہ حضور ﷺ کے سامنے پانی کا ایک برتن تھا جس میں آپ ہاتھ ڈال کر اپنے چہرے پر لگاتے تھے اور فرماتے تھے: لا اله الا الله ان للموت سکرات۔ یعنی اللہ کے علاوہ کوئی معبود نہیں، بے شک موت کی بھی سختیاں ہوتی ہیں۔

2- ترمذی نے حضرت عائشہ رضی اللہ عنہا سے روایت کی کہ رسول اللہ ﷺ پر وفات کی تکلیف دیکھنے کے بعد میں کسی کے آسانی سے مر جانے پر رشک نہیں کروں گی۔ بخاری نے بھی ایسی ہی روایت کی۔

3- عبد اللہ بن احمد نے ”زوائد الزہد“ میں حضرت ثابت رضی اللہ عنہ سے روایت کی کہ رسول اللہ ﷺ وفات کی بے چینی میں فرماتے تھے کہ ابن آدم اگر اس وقت کے لئے نیک کام کرتا تو اس کے لائق تھا۔

4- لقمان حنفی اور یوسف بن یعقوب حنفی سے مروی ہے کہ جب بشیر یعقوب رضی اللہ عنہ کے پاس آئے تو ان سے کہا کہ میں اس لئے آیا ہوں تاکہ اللہ موت کی تکالیف آپ پر آسان کر دے۔

5- طبرانی نے ”کبیر“ میں اور ابو نعیم نے ابن مسعود رضی اللہ عنہ سے روایت کی کہ انھوں نے کہا کہ رسول اللہ ﷺ نے فرمایا کہ، مومن کی جان اس طرح نکلتی ہے جیسے کوئی چیز چھلکتی ہے اور کافر کی جان بہہ کر نکلتی ہے۔ مومن جب کوئی گناہ کرتا ہے تو موت کے وقت شدت کے ذریعہ اس کا کفارہ ہو جاتا ہے اور کافر کوئی نیکی کا کام کرتا ہے تو موت کے وقت آسانی کر کے اسے بدلہ دے دیا جاتا ہے۔

6- دینوری نے ”مجالہ“ میں وہیب بن حداد سے روایت کی کہ اللہ تعالیٰ فرماتا ہے جب میں کسی بندے پر رحم فرمانا چاہتا ہوں تو اس کی ہر برائی کا بدلہ دنیا ہی میں دیتا ہوں کبھی بیماری سے، کبھی گھر والوں میں مصیبت ڈال کر، کبھی تنگی معاش سے، پھر بھی اگر کچھ بچتا ہے تو مرتے وقت اس پر سختی کرتا ہوں۔ حتیٰ کہ جب وہ مجھ سے ملاقات کرتا ہے تو گناہوں سے ایسا پاک ہو جاتا ہے جیسے اس دن تھا جس دن اس کی ماں نے اس کو جنا تھا۔ اور مجھے اپنی عزت جلال کی قسم کہ میں جس بندے کو عذاب دینے کا ارادہ رکھتا ہوں اس کو اس کی ہر نیکی کا بدلہ دنیا ہی میں دیتا ہوں۔ کبھی جسم کی صحت سے، کبھی فراخی رزق سے، کبھی اہل و عیال کی خوش حالی سے، پھر بھی اگر کچھ رہ جاتا ہے تو مرتے وقت اس پر آسانی کر دی جاتی ہے حتیٰ کہ جب مجھ سے ملتا ہے تو اس کی نیکیوں میں سے کچھ بھی نہیں رہتا کہ وہ نار جہنم سے بچ سکے۔ ابن ابی الدنیانے اسلم سے بھی ایسی ہی روایت کی۔

7- ابن ماجہ نے حضرت عائشہ رضی اللہ عنہا سے روایت کی کہ انھوں نے کہا کہ رسول اللہ ﷺ نے فرمایا کہ مومن کو ہر چیز میں ثواب ملتا ہے۔ یہاں تک کہ موت کے وقت کو تکلیف ہوتی ہے اس میں بھی۔

8- ترمذی، ابن ماجہ، حاکم اور بیہقی نے روایت کی کہ رسول اللہ ﷺ نے فرمایا کہ مومن پیشانی کے پسینہ سے مرتا ہے۔

9- حکیم ترمذی نے ”نوادیر الاصول“ میں اور حاکم نے سلمان فارسی رضی اللہ عنہ سے روایت کی کہ رسول اللہ ﷺ سے سنا آپ فرماتے تھے کہ مرنے والے میں تین علامتیں دیکھو۔ اگر اس کی پیشانی پر پسینہ آئے، آنکھوں میں آنسو آئیں، اور نتھنے پھیل جائیں تو یہ اللہ کی رحمت ہے۔ اور اگر وہ اس طرح آواز نکالے جس طرح نوجوان اونٹ جس کا گلا گھونٹا گیا ہو، رنگ پھیکا پڑ جائے اور جھاگ ڈالنے لگے تو یہ اللہ کے عذاب نازل ہونے کی علامت ہے۔

10- سعید بن منصور نے اپنی ”سنن“ میں اور مروزی نے ”جنازہ“ میں ابن مسعود رضی اللہ عنہ سے روایت کی کہ مومن کی خطاؤں میں سے اگر کوئی خطا باقی رہ جاتی ہے تو مرتے وقت پیشانی کے پسینہ سے اس کا کفارہ کر دیا جاتا ہے۔ بیہقی نے بھی یہی روایت علقمہ بن قیس سے کی۔

- 11- مروزی نے ابراہیم نخعی سے روایت کی۔ انہوں نے کہا کہ علقمہ نے اسود کو وصیت کی کہ تم میرے پاس رہنا مجھے کلمے کی تلقین کرنا اور جب پیشانی پر پسینہ دیکھو تو مجھے بشارت دینا۔
- 12- ابن ابی شیبہ اور مروزی نے سفیان سے روایت کی کہ بزرگان میت کے پسینہ کو فال نیک سمجھتے تھے۔ علماء نے فرمایا کہ پیشانی پر پسینہ کا آنا اس بات کی علامت ہے کہ یہ اپنے کیے ہوئے کاموں پر شرمندہ ہے اور کافر میں حیا نام کی کوئی چیز نہیں ہوتی تو اس پر یہ علامت ظاہر نہیں ہوتی۔
- 13- ابن ابی شیبہ نے اپنی ”مسند“ میں، احمد نے ”زہد“ میں اور ابن ابی الدنیانے جابر رضی اللہ عنہ سے روایت کی کہ انہوں نے کہا کہ رسول اللہ صلی اللہ علیہ وسلم نے فرمایا کہ، بنی اسرائیل کے واقعات بیان کیا کرو، کیونکہ ان میں عجب عجب باتیں ہوئی ہیں، پھر آپ صلی اللہ علیہ وسلم نے فرمایا: بنی اسرائیل کی ایک جماعت قبرستان میں گئی اور انہوں نے مشورہ کیا کہ دو رکعت نماز پڑھ کر خدا سے دعا کرنی چاہئے کہ وہ کسی مردہ کو زندہ کر دے جو ہم کو حالات بتائے۔ چنانچہ وہ یہ کام کر رہے تھے کہ اچانک ایک سیاہ شخص نمودار ہوا۔ اس کی پیشانی پر سجدوں کے نشانات تھے۔ اس نے کہا اے لوگو! تم نے مجھ کو کیوں پریشان کیا، مجھ کو مرے ہوئے سو ۱۰۰ سول ہوئے لیکن موت کی گرمی اب تک محسوس کر رہا ہوں، تو اللہ تعالیٰ سے دعا کرو کہ مجھ کو پہلی حالت میں لوٹا دے۔ اسی قسم کی حدیث احمد نے عمر بن حبیب سے روایت کی۔
- 14- ابو نعیم نے کعب رضی اللہ عنہ سے روایت کی کہ مردہ جب تک قبر میں رہتا ہے موت کی تکلیف اسے محسوس ہوتی ہے، مومن پر زائد اور کافر پر کم۔
- 15- ابن ابی الدنیانے اوزاعی سے روایت کی کہ مومن موت کی تکلیف قبر سے اٹھنے تک پائے گا۔
- 16- ابن ابی الدنیانے بسند قوی حسن رضی اللہ عنہ سے روایت کی۔ رسول اللہ صلی اللہ علیہ وسلم نے موت کی تکلیف کا ذکر بیان کرتے ہوئے ارشاد فرمایا کہ یہ تلوار کی تین چوٹوں کے برابر ہے۔ اسی قسم کی حدیث ضحاک بن حمزہ سے مروی ہے۔
- 17- خطیب نے ”تاریخ“ میں انس رضی اللہ عنہ سے روایت کی کہ ملک الموت کی تکلیف تلوار کی ایک ہزار چوٹوں سے زائد ہے۔

18- ابن ابی الدنیا نے حضرت علی رضی اللہ عنہ سے روایت کی کہ آپ ﷺ نے فرمایا! قسم ہے اس کی جس کے قبضہ قدرت میں میری جان ہے ایک ہزار چوٹیس تکواری کی میرے نزدیک بستر پر مرنے سے بہتر ہے۔

19- ابوالشیخ نے ”کتاب العظمتہ“ میں حضرت حسن رضی اللہ عنہ سے روایت کی کہ حضرت موسیٰ رضی اللہ عنہ سے دریافت کیا گیا کہ موت کیسی ہے؟ آپ رضی اللہ عنہ نے فرمایا کہ، جھربیری کے درخت کی مانند کہ جس کی شاخیں ہر ہر رگ سے اُگ گئی ہوں اور پھر ان کو کوئی کھینچے، یہ موت کی آسان تر تکلیف ہے۔ اسی قسم کی حدیث ابن ابی الدنیا، احمد وغیر ہم سے مروی ہیں۔

20- حضرت انس رضی اللہ عنہ سے مروی ہے کہ مرنے والے انسان کو فرشتے باندھ دیتے ہیں ورنہ وہ جنگلات میں بھاگتا پھرتا۔

21- ابوالشیخ نے کتاب العظمتہ میں فضیل بن عیاض رضی اللہ عنہ سے روایت کی کہ ان سے دریافت کیا گیا کہ یہ کیا وجہ ہے کہ میت کی روح نکالی جاتی ہے اور وہ خاموش رہتا ہے۔ لیکن اگر کسی انسان کے پیر میں چیونٹی کاٹ لیتی ہے تو یہ تڑپ جاتا ہے؟ آپ نے فرمایا فرشتے اسے باندھ دیتے ہیں۔

22- ابن ابی الدنیا نے شہر بن حوشب سے روایت کی کہ رسول اللہ ﷺ سے شہداء موت کے بارے میں سوال کیا گیا تو آپ ﷺ نے فرمایا، موت کی آسان تر تکلیف کی مثال یہ ہے کہ کوئی شخص کاٹنے دار شاخ کو اودن میں ڈالے اور پھر اسے کھینچے تو اس شاخ کے ساتھ اودن بھی نکل آئے گی۔

23- مروزی نے ”جنائز“ میں میسرہ سے روایت کی کہ، اگر موت کی تکلیف کا ایک قطرہ آسمان اور زمین پر رہنے والوں پر ٹپکا دیا جائے تو سب مرجائیں۔ لیکن قیامت میں ایک گھڑی کی تکلیف اس تکلیف سے ستر گنا زیادہ ہے۔

24- ابن ابی الدنیا سے مروی ہے کہ جب حضرت عمرو بن عاص رضی اللہ عنہ کی وفات کا وقت قریب آیا تو ان کے بیٹے نے ان سے کہا کہ، اے ابا جان! آپ کہا کرتے تھے کہ کوئی عقلمند انسان



مجھے نزع کے عالم میں مل جائے تو میں اس سے موت کے حالات دریافت کروں۔ تو آپ سے زائد عقل مند کون ہوگا برائے مہربانی آپ ہی مجھے موت کے حالات بتا دیجئے۔ آپ ﷺ نے فرمایا: بخدا اے بیٹے! ایسا معلوم ہوتا ہے کہ میرے دونوں پہلو ایک تخت پر ہیں اور میں سوئی کے نگوے کے برابر سوراخ سے سانس لے رہا ہوں اور ایک کانٹے دار شاخ میرے قدموں کی طرف سے سر کی جانب کھینچی جا رہی ہے۔ یہ ہی حدیث ابن سعد نے عوانہ ابن الحکم سے روایت کی۔

25- ابن ابی شیبہ اور ابن ابی الدنیا اور ابو نعیم نے ”حلیہ“ میں ابن ابی ملیکہ سے روایت کی کہ حضرت عمر رضی اللہ عنہ نے کعب رضی اللہ عنہ سے کہا کہ مجھے موت کا حال بتاؤ۔ آپ رضی اللہ عنہ نے کہا کہ اے امیر المؤمنین رضی اللہ عنہ! وہ کانٹے دار درخت کی مانند ہے جو مسلمان کے اندر ہو اور اس کی رگ و پے میں سرایت کر چکا ہو اب ایک مضبوط بازوؤں والا انسان اس کو کھینچ رہا ہے۔

26- ابن ابی الدنیا نے شداد بن اوس سے روایت کی کہ موت دنیا اور آخرت کی ہولناکیوں میں سب سے زائد ہولناک ہے، یہ آروں کے چیرنے سے، قینچیوں کے کاٹنے سے، ہانڈیوں کے ابا لنے سے زائد ہے۔ اگر مردہ زندہ ہو کر شہداء موت لوگوں کو بتا دیتا تو ان کا عیش اور نیند سب کچھ ختم ہو جاتا۔ ابن ابی الدنیا نے ایسی ہی روایت وہب بن منبہ سے بھی کی تھی۔

27- ابو نعیم نے حلیہ میں واسئلہ سے روایت کی کہ رسول اللہ ﷺ نے فرمایا کہ تم اپنے مردوں کو کلمہ توحید کی تلقین کرو اور جنت کی بشارت دو کیونکہ اس وقت بڑے بڑے حلیم مرد اور عورتیں حیران ہوتے ہیں۔ اس وقت شیطان انسان سے بہت ہی زیادہ قریب ہوتا ہے۔ بخدا ملک الموت کو دیکھنا تلوار کی ایک ہزار چوٹوں سے کہیں زائد ہے۔ بخدا جب انسان مرتا ہے تو اس کی ہر رگ انفرادی طور پر تکلیف برداشت کرتی ہے۔ اس قسم کی ایک حدیث ابن ابی الدنیا سے بروایت ابو حسین رضی اللہ عنہ مروی ہے۔

28- ابن ابی الدنیا طعمہ بن غیلان جعفی سے روایت کرتے ہیں کہ رسول اللہ ﷺ نے فرمایا کہ اللہ تو پٹھوں، رگوں اور پوروں کی بھی روح نکال لیتا ہے۔ اے اللہ مجھ پر اس کو آسان فرمادے۔

29- ابن ابی الدنیا اور بیہقی نے ”شعب الایمان“ میں عبیدہ بن عمیر سے روایت کی کہ نبی کریم

سیدنا ابوہریرہؓ ایک مریض کی عیادت کو تشریف لے گئے۔ آپ ﷺ نے فرمایا کہ موت کی وجہ سے اس کی ہر رگ درد مند تھی۔ لیکن اس کے رب کی جانب سے اس کو یہ خوشخبری دی گئی کہ اس عذاب کے بعد کوئی عذاب نہیں، پس اسے سکون مل گیا۔

آپ ﷺ ایک مریض کی عیادت کے لئے تشریف لے گئے تو اس سے دریافت کیا کہ کیا حال ہے؟ اس نے کہا کہ میں اپنے آپ کو ایک رغبت کرنے والا اور ڈرنے والا محسوس کرتا ہوں۔ آپ نے فرمایا: جس شخص میں یہ دو چیزیں پائی گئیں تو وہ جس چیز کی امید کرے گا اللہ تعالیٰ اسے وہ دلائے گا اور جس چیز سے وہ ڈرے گا خدا اس کو اس سے بے خوف بنا دے گا۔

30- احمد نے ابن عباس رضی اللہ عنہما سے روایت کی کہ آخری تکلیف جو بندے کو پہنچتی ہے موت ہے۔ اسی مضمون کی روایت ابو نعیم مروزی بیہقی وغیرہم سے بھی روایت کی ہے۔

31- سعید بن منصور نے زید بن اسلم سے روایت کی کہ ایک شخص نے کعب احبار رضی اللہ عنہ سے دریافت کیا کہ وہ کونسا مرض ہے جو لا علاج ہے؟ آپ نے فرمایا کہ وہ موت ہے۔ زید بن اسلم کہتے ہیں کہ موت ایک مرض ہے جس کی دوا رضوان اللہ علیہ ہے۔

32- قشیری نے ”رسالہ“ میں ابو الفضل طوسی نے ”عیون الاخبار“ میں اور دیلمی نے اپنی سند سے، انس رضی اللہ عنہ سے روایت کی کہ حضور ﷺ نے فرمایا کہ انسان پر جب سکرانے کا عالم طاری ہوتا ہے اور میت کو بے چینی ہو تو اس کے اعضاء ایک دوسرے کو سلام کہتے ہیں کہ  
السَّلَامُ عَلَيْكَ تُفَارِقُنِي وَأَفَارِقُكَ إِلَى يَوْمِ الْقِيَامَةِ.

یعنی تم پر سلامتی ہو، تم مجھ سے جدا ہو رہے ہو اور میں تم سے قیامت تک جدا ہو رہا ہوں۔

33- ابن ابی الدنیا نے حسن رضی اللہ عنہ سے روایت کی کہ، مرتے وقت انسان کو سب سے زائد تکلیف اس وقت ہوتی ہے جب روح حلق تک پہنچتی ہے تو اس وقت وہ بے چین ہوتا ہے اور اس کی ناک اٹھ جاتی ہے، شہید اس سے مستثنیٰ ہے۔

۱- یعنی ثواب میں رغبت کرنے والا اور عذاب الہی سے ڈرنے والا، اور یہی دو صفتیں ایمان کی مخصوص علامت ہیں۔ ۱۲

۲- خدا کی خوشنودی۔ ۱۲

34- طبرانی نے ابوقادہ سے روایت کی کہ رسول اللہ ﷺ نے فرمایا کہ شہید موت کی تکلیف صرف اتنی پاتا ہے جتنی کسی کو چوٹی کے کاٹنے کے وقت ہوتی ہے۔

35- ابن ابی الدنیا نے محمد بن کعب قرظی سے روایت کی کہ سب سے آخر پر ملک الموت کا انتقال ہوگا۔ ان سے کہا جائے کہ مرجائیے۔ تو اس وقت وہ ایسی چیخ ماریں گے کہ جس کو اگر زمین و آسمان والے سن پائیں تو گھبراہٹ سے ان کا دم نکل جائے۔

36- ابن ابی الدنیا نے زیاد نمیری سے روایت کی کہ ملک الموت پر موت کی سختی تمام مخلوق کی موت کی مجموعی سختی سے زائد ہوگی۔

**فائدہ:** قرظی نے کہا کہ موت کی سختی کے دو فوائد ہیں ایک تو فضائل و کمالات کی تکمیل و درجات کی بلندی، یہ کوئی عذاب اور نقص نہیں بلکہ حدیث پاک میں آتا ہے کہ سب سے زائد آزمائش انبیاء علیہم السلام کی ہوئی پھر ان کے بعد جو بزرگ ہوئے اور پھر ان کے بعد جو ہوئے الی آخر۔ دوسرا فائدہ یہ ہے کہ موت کی تکلیف کا اندازہ لگایا جاسکے اگرچہ یہ باطنی چیز ہے کیونکہ بعض مرتبہ دیکھنے میں آتا ہے کہ ایک شخص موت کے شدائد میں مبتلا ہے لیکن دیکھنے والا یہ دیکھ رہا ہے کہ وہ حرکت بھی نہیں کرتا۔ وہ سمجھتا ہے کہ شاید روح آسانی سے جدا ہو رہی ہے حالانکہ وہ اس کے اندر والے معاملہ کا تصور تک قائم نہیں کر سکتا۔ لیکن جب یہ بات معلوم ہوگئی کہ خدا کے مخلص بندے اولیاء اور انبیاء علیہم السلام دنیا سے رخصت ہوئے تو ان پر سخت ترین تکالیف آئیں تو امت کے گنہگاروں کے لئے یہ چیز باعث تسلی ہوگئی۔ شہید پر یہ تکلیف نازل نہ ہوگی۔

**فائدہ:** علماء کی ایک جماعت نے بیان کیا کہ مسواک کا استعمال وقت نزع آسانی پیدا کرتا ہے۔ اس پر حضرت عائشہ رضی اللہ عنہا کی صحیح حدیث سے استدلال کیا گیا کہ وقت وفات آپ نے مسواک کی تھی۔ **فائدہ:** ابن ابی حاتم نے قتادہ رضی اللہ عنہ سے اس آیت کی تفسیر نقل کی کہ ”خَلَقَ الْمَوْتَ وَالْحَيَوَةَ“ میں حیاة سے مراد جبریل کا گھوڑا ہے اور موت سے مراد چنگبر امینڈھا ہے، مقاتل رضی اللہ عنہ اور کلبی رضی اللہ عنہ نے کہا کہ موت کو ایک ایسے مینڈھے کی صورت میں پیدا کیا، جب وہ کسی چیز پر گزرتی ہے تو وہ مرجاتی ہے۔ اور زندگی کو گھوڑے کی شکل میں پیدا کیا جب وہ کسی چیز پر گزرتا ہے تو وہ چیز زندہ ہو جاتی ہے۔

37- ابو شیخ اور ابن حبان نے ”کتاب العظمتہ“ میں وہب بن منبہ سے روایت کی کہ اللہ تعالیٰ نے موت کو چنگبرے مینڈھے کی شکل میں پیدا کیا۔ اس کے چار بازو ہیں ایک عرش کے نیچے، ایک تحت الثریٰ میں، ایک مشرق میں اور ایک مغرب میں۔ اللہ تعالیٰ نے اس سے فرمایا کہ ہو جا تو وہ ہو گیا۔ پھر فرمایا کہ ظاہر ہو جاؤ وہ عزرائیل کے سامنے ظاہر ہو گیا۔ ان آثار سے معلوم ہوتا ہے کہ موت ایک جسم جو مینڈھے کی شکل میں ہے وہ عرض نہیں ہے اس لئے صحیحین میں ہے کہ قیامت کے دن موت کو چنگبرے مینڈھے کی شکل میں لا کر جنت و دوزخ کے درمیان کھڑا کر دیا جائے گا پھر پوچھا جائے گا، کیا تم اس کو پہچانتے ہو؟ تو وہ کہیں گے ہاں۔ کیونکہ ہر ایک اسے دیکھ چکا ہوگا۔ پس اسے ذبح کر دیا جائے گا۔

**فائدہ:** بیہقی نے ”شعب الایمان“ نے عبد اللہ بن عبید بن عمیر سے روایت کی کہ میں نے حضرت عائشہ رضی اللہ عنہا سے مرگ مفاجات کے بارے میں دریافت کیا کہ آیا یہ بری ہے؟ تو آپ نے فرمایا کیونکر بری ہے، میں نے رسول اللہ ﷺ سے اس کے بارے میں دریافت کیا تو آپ نے فرمایا کہ مومن کیلئے تو رحمت ہے لیکن فاجر کے لئے افسوس ناک گرفت ہے۔

انسان مرضِ موت میں کیا کہتا ہے اس کے پاس کیا پڑھنا چاہیے

اور جب مرجائے تو کیا کہا جائے؟ ان سب چیزوں کا بیان

1- احمد، ابن ابی الدنیا اور دیلمی نے ابوالدرداء رضی اللہ عنہ سے روایت کی کہ رسول اللہ ﷺ نے فرمایا کہ جس مرنے والے کے سر ہانے سورۃ یسین پڑھی جاتی ہے اس پر موت آسان ہو جاتی ہے، ابن ابی شیبہ، ابوداؤد، نسائی اور حاکم سے بھی اس قسم کی روایات مروی ہے۔

2- ابن ابی شیبہ اور مروزی نے جابر بن زید سے روایت کی کہ مرنے والے کے پاس سورہ رعد کا پڑھا جانا مستحب ہے کیونکہ اس سے مردہ پر آسانی ہوتی ہے اور حضور ﷺ کی حیات مبارک میں جب کوئی مرتا تھا تو یہ کہا جاتا تھا:

اللهم اغفر لفلان بن فلان وبرد عليه مضجعه ووسع قبره

واعطه الراحة بعد الموت والحقه بنبيه وتول كفنه وصعد  
روحه في ارواح الصالحين واجمع بيننا وبينه في دار تبقى فيها  
الصحة ويذهب عنا فيها النصب واللغوب.

**ترجمہ:** اے اللہ! فلاں بن فلاں کی مغفرت کر اس کی قبر کو ٹھنڈا کر اور اس کی قبر فراخ کر  
موت کے بعد اسے راحت دے اور اپنے نبی ﷺ کا ساتھ عطا فرما اور اس کو دوست رکھ  
اس کی روح کو صالحین کے مقام پر پہنچا۔ ہمیں اور اسے ایسے گھر میں جمع فرما جس میں صحت  
باقی رہے اور تھکن دور ہو۔

اور حضور (ﷺ) پر درود پڑھا جاتا اور بار بار اس دعا کا تکرار ہوتا تھا حتیٰ کہ وہ مرجاتا تھا۔  
3- ابن ابی شیبہ اور مردزی نے شعبی رضی اللہ عنہ سے روایت کی کہ انصاریت کے پاس سورہ بقرہ  
پڑھتے تھے۔

4- ابو نعیم نے قتادہ رضی اللہ عنہ سے **وَمَنْ يَتَّقِ اللَّهَ يَجْعَلْ لَهُ مَخْرَجًا** کی تفسیر یہ بیان کی کہ جو اللہ  
سے ڈرتا رہتا ہے اللہ تعالیٰ اس کو دنیا کے شبہات سے نجات دیتا ہے اور موت کے وقت  
بے چینی سے اور قیامت کے دن قیامت کی ہولناکیوں سے۔

5- مسلم نے ابوسعید سے روایت کی کہ نبی ﷺ نے فرمایا کہ تم اپنے مردوں کو **لَا إِلَهَ إِلَّا اللَّهُ**  
کی تلقین کرو، احمد، ابوداؤد اور حاکم نے بھی ایسی ہی روایت کی۔

6- بیہقی نے ”شعب الایمان“ میں ابن عباس رضی اللہ عنہما سے روایت کی کہ اپنے بچوں کو سب سے  
پہلے کلمہ طیبہ سناؤ اور اپنے مردوں کو بھی۔ کیونکہ جس شخص کا اول و آخر کلام **لَا إِلَهَ إِلَّا اللَّهُ**  
اور پھر وہ ہزاروں سال بھی زندہ رہے تو اس سے کسی گناہ کے بارے میں نہ پوچھا جائے گا،  
7- ابوالقاسم قشیری نے اپنی ”امالی“ میں ابو ہریرہ رضی اللہ عنہ سے روایت کی کہ جب مرنے والے پر  
سختی ہو جائے تو اس کو زبردستی **لَا إِلَهَ إِلَّا اللَّهُ** نہ پڑھاؤ بلکہ اس کو تلقین کرو کیونکہ اس کلمہ پر کسی منافق  
کا خاتمہ نہیں ہوتا۔

۱- مردوں سے مراد جو قریب المرگ ہوں۔ ۱۲

۲- مقصد یہ کہ اس تکلیف کے عالم میں اگر مردے کو کلمہ پڑھنے کا حکم دیا جائے اور وہ منع کر دے تو وہ کافر ہو جائے گا، اس لئے محض  
اس کے سامنے کلمہ پڑھتا کہ وہ سن لے۔

8- طبرانی اور بیہقی نے ”شعب الایمان“ میں اور ”دلائل النبوة“ میں عبد اللہ بن ابی اوفی رضی اللہ عنہ سے روایت کی کہ ایک شخص حضور ﷺ کی بارگاہ میں حاضر ہوا اور عرض کی یہاں ایک لڑکا ہے جس کی موت کا وقت قریب ہے لیکن وہ کلمہ پڑھنے کی قوت نہیں رکھتا۔ تو آپ نے فرمایا: کیا وہ زندگی میں یہ کلمہ نہ پڑھتا تھا؟ اس نے کہا ہاں ہاں زندگی میں پڑھتا تھا۔ تو حضور ﷺ اس کے ہمراہ اس کے پاس تشریف لے گئے۔ آپ ﷺ نے اس لڑکے سے فرمایا کہ لَا إِلَهَ إِلَّا اللَّهُ کہو۔ اس نے کہا: ”میں اس کی طاقت نہیں رکھتا۔“ آپ نے فرمایا: ”کیوں؟“ کہنے لگا: ”میں اپنی والدہ کی نافرمانی کرتا تھا۔“ آپ نے فرمایا: ”کیا وہ زندہ ہے؟“ اس نے کہا: ”جی ہاں۔“ چنانچہ وہ عورت بارگاہ رسالت میں پیش کی گئی۔ آپ نے اس سے دریافت کیا کہ کیا یہ تمہارا بیٹا ہے؟ اس نے کہا: ”جی ہاں۔“ آپ نے فرمایا کہ اگر ایک بڑی آگ جلائی جائے اور تم سے کہا جائے کہ ہم اس لڑکے کو آگ میں ڈالتے ہیں ورنہ تم معاف کر دو تو کیا تم معاف کر دو گی؟ وہ کہنے لگی: جی ہاں۔ آپ نے فرمایا کہ تو ہمیں اور خدا کو گواہ بنا کر کہہ دے کہ میں اس سے راضی ہو گئی۔ چنانچہ اس نے کہا کہ میں راضی ہو گئی۔ پھر آپ نے لڑکے سے کہا کہ کلمہ پڑھو چنانچہ وہ کلمہ پڑھنے لگا۔ تو حضور ﷺ نے فرمایا کہ الْحَمْدُ لِلَّهِ الَّذِي أَنْقَذَهُ بِي مِنَ النَّارِ۔ یعنی اس خدا کا شکر ہے کہ جس نے میرے صدقہ میں اس کو جہنم کے عذاب سے نجات دلائی۔

9- ابن عساکر نے عبد الرحمن مجاربی سے روایت کی کہ ایک شخص کی وفات کا وقت قریب آ گیا تو اس سے کلمہ طیبہ پڑھنے کو کہا گیا۔ اس نے کہا کہ میں اس کے پڑھنے پر قادر نہیں ہوں کیوں؟ کہ میں ایسے لوگوں کے ساتھ نشست و برخاست رکھتا تھا جو مجھے ابو بکر رضی اللہ عنہ و عمر رضی اللہ عنہ کے برا بھلا کہنے کی تلقین کرتے تھے۔

10- ابو یسلیٰ اور حاکم نے بسند صحیح طلحہ اور عمر رضی اللہ عنہ سے روایت کی کہ ہم نے رسول اللہ ﷺ سے سنا ہے کہ آپ فرماتے تھے کہ میں ایسے تین کلموں کو جانتا ہوں کہ جب مرنے والا وہ پڑھ لے

۱- اللہ اکبر! کتنا عظیم ہے اس حضرات کا مقام۔ جب ان بزرگوں کے برا کہنے والے لوگوں کے ساتھ نشست و برخاست کی یہ سزا

تو اس کی روح نہایت ہی آرام سے جدا ہو جاتی ہے اور قیامت کے دن اس کے لئے نور ہو جاتا ہے۔

11- ابن ابی الدنیا "کتاب المختصرین" میں طبرانی و بیہقی نے "شعب الایمان" میں ابو ہریرہ

رضی اللہ عنہ سے روایت کیا کہ رسول اللہ ﷺ نے فرمایا کہ ملک الموت ایک مرنے والے شخص کے پاس آئے تو اس کے اعضاء چیر کر دیکھے لیکن کوئی عمل خیر نہ پایا، پھر اس کا دل چیرا کوئی عمل خیر نہ پایا، پھر اس کے جڑوں کو چیرا اور دیکھا کہ اس کی نوک زبان تالو سے لگی ہوئی ہے اور وہ لَا إِلَهَ إِلَّا اللَّهُ کہہ رہا ہے۔ تو اس کلمے کی وجہ سے اس کی مغفرت کر دی گئی۔

12- ابو نعیم نے فرقد سخی سے روایت کی کہ جب کسی کے مرنے کا وقت قریب آ جاتا ہے تو بائیں طرف کافرشتہ کہتا ہے کہ عذاب میں تخفیف کر! تو دائیں طرف کافرشتہ کہتا ہے کہ، تخفیف نہیں کروں گا کہ شاید اس کی تکلیف کی وجہ سے یہ کلمہ طیبہ پڑھ لے اور بخشا جائے۔

13- طبرانی نے "اوسط" میں ابو ہریرہ رضی اللہ عنہ سے روایت کی کہ جس نے مرتے وقت یہ کلمات پڑھے تو اسے آگ بھی نہ کھائے گی۔

لَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ۔

ترجمہ: اللہ کے سوا کوئی معبود نہیں اور اللہ بڑا ہے اور کوئی طاقت و قوت نہیں مگر اللہ کی مدد سے جو بلند اور عظمت والا ہے۔

14- حاکم نے سعد بن ابی وقاص رضی اللہ عنہ سے روایت کی کہ نبی کریم ﷺ نے فرمایا کہ کیا میں تمہیں اسم عظیم بتاؤں، وہ اسم عظیم یونس علیہ السلام کی دعا ہے:

لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ۔

ترجمہ: تیرے علاوہ کوئی معبود نہیں تو ہر ایک عیب سے پاک ہے، بیشک میں ظلم کرنے والوں میں تھا۔

جس شخص نے اپنے مرنے میں یہ دعا چالیس مرتبہ پڑھ لی اور پھر اسی مرض میں اس کا انتقال ہو گیا تو اسے شہید کا ثواب ملے گا اور اگر تندرست ہو گیا تو گناہوں سے پاک ہوگا۔

15- ابن ابی الدنیا نے ”کتاب المرض والکفارات“ میں اور ابن منیع نے اپنی ”مسند“ میں ابو ہریرہ رضی اللہ عنہ کی مرفوع حدیث روایت کی کہ رسول اللہ ﷺ نے فرمایا: اے ابو ہریرہ رضی اللہ عنہ! کیا میں تمہیں ایسی حق بات نہ بتاؤں کہ جس کو مریض مرض کی ابتدا میں پڑھ لے تو اللہ تعالیٰ اس کو جہنم سے نجات دے گا۔ میں نے عرض کی ہاں اللہ کے رسول ﷺ بتا دیجئے۔ آپ نے فرمایا کہ وہ کلمات یہ ہیں:

لَا إِلَهَ إِلَّا اللَّهُ يُحْيِي وَيُمِيتُ وَهُوَ حَيٌّ لَا يَمُوتُ وَسُبْحَانَ اللَّهِ رَبِّ الْعِبَادِ وَالْبَلَادِ وَالْحَمْدُ لِلَّهِ حَمْدًا كَثِيرًا طَيِّبًا مُبَارَكًا فِيهِ عَلَى كُلِّ حَالٍ وَاللَّهُ أَكْبَرُ كَبِيرًا كَبِيرًا ۗ وَجَلَّالَهُ وَقَدْرَتَهُ بِكُلِّ مَكَانٍ اللَّهُمَّ إِنْ كُنْتَ أَمْرَضْتَنِي لِتَقْبِضَ رُوحِي فِي مَرْضَى هَذَا فَاجْعَلْ رُوحِي فِي أَرْوَاحِ مَنْ سَبَقَتْ لَهُمْ مِنْكَ الْحُسْنَى وَأَعْذِنِي مِنَ النَّارِ كَمَا أَعْذَتِ أَوْلِيكَ الَّذِينَ سَبَقَتْ لَهُمْ مِنْكَ الْحُسْنَى.

ترجمہ: اللہ کے سوا کوئی معبود نہیں وہی زندہ کرتا ہے اور اور وہی مارتا ہے وہ زندہ ہے، نہیں مرے گا وہ ہر عیب سے پاک ہے بندوں اور شہروں کا رب اللہ کی بہت تعریف ہے ایسی تعریف جو برکت اور پاکی والی ہو اس کی ہر حالت میں تعریف ہے اور میں اسکی بڑائی کا اقرار کرتا ہوں۔ اس کی جلال و قدرت عظیم ہے۔ اے اللہ اگر تو مجھے اس لئے مریض کیا ہو کہ موت دے تو میری روح کو ان حضرات کا ساتھ نصیب فرما جن کو تو نے جنت عطا فرمائی ہو اور جہنم سے نجات دلا۔

تو اگر تم اپنے اسی مرض میں مرجاؤ تو تمہارے لئے رضوان خداوندی اور جنت ہے اور اگر تم گنہگار ہو تو تمہارے گناہ معاف کر دیئے جائیں گے۔

16- ابن عساکر نے علی رضی اللہ عنہ سے روایت کی کہ رسول اللہ ﷺ کو انہوں نے فرماتے ہوئے سنا کہ جس شخص نے وفات کے وقت ان کلمات کو کہہ لیا وہ جنت میں داخل ہوگا تین مرتبہ لَا إِلَهَ إِلَّا اللَّهُ الْحَلِيمُ الْكَرِيمُ، تین مرتبہ الْحَمْدُ لِلَّهِ رَبِّ الْعَالَمِينَ، تین مرتبہ تَبَارَكَ الَّذِي بِيَدِهِ الْمُلْكُ يُحْيِي وَيُمِيتُ وَهُوَ عَلَى كُلِّ شَيْءٍ قَدِيرٌ ۝

۱۔ اللہ کے علاوہ کوئی معبود نہیں وہ علم و کرم والا ہے تمام تعریف اللہ رب العالمین کے لئے ہے بابرکت ہے وہ ذات کہ جس کے قبضہ قدرت میں بادشاہت ہے وہ زندہ کرتا اور مارتا ہے اور وہ ہر چیز پر قادر ہے۔



17- سعید بن منصور نے اپنی ”سنن“ میں اور بزار نے ابو ہریرہ سے روایت کی کہ رسول اللہ ﷺ نے فرمایا کہ اللہ تعالیٰ فرماتا ہے کہ مومن میرے نزدیک مکمل بھلائی ہے کہ میں اس کی روح قبض کرتا ہوں۔ اسی قسم کی روایت بیہقی نے کی۔

18- سعید بن منصور نے اپنی ”سنن“ میں، مروزی، مسلم، ابی ابن شیبہ نے ام الحسن سے روایت کی کہ میں ام سلمہ کی خدمت میں حاضر تھی کہ اتنے میں ایک شخص نے آکر اطلاع دی کہ فلاں آدمی مر رہا ہے۔ تو آپ نے فرمایا کہ جاؤ جب اس کے مرنے کا وقت قریب ہو تو کہنا: **سَلَامٌ عَلَى الْمُرْسَلِينَ وَالْحَمْدُ لِلَّهِ رَبِّ الْعَالَمِينَ**۔

**ترجمہ:** رسولوں پر سلام ہو اور تمام تعریف اللہ رب العالمین کیلئے ہے۔

19- طبرانی نے ”اوسط“ میں ابو بکر سے روایت کی کہ حضور ﷺ ابو سلمہ رضی اللہ عنہ کے پاس ان کے مرض الموت میں تشریف لائے تو جب ان کی آنکھیں پھٹنے لگیں تو حضور ﷺ نے ان کو بند فرما دیا تو گھروالے چیخنے لگے۔ آپ نے ان کو خاموش کر دیا اور فرمایا کہ جب روح نکلتی ہے تو نگاہ اس کا پیچھا کرتی ہے۔ جب کوئی شخص مرتا ہے تو ملائکہ حاضر ہوتے ہیں اور گھروالے جو کچھ کہتے ہیں اس پر آمیں کرتے ہیں۔ پھر آپ نے فرمایا: اے اللہ! ابو سلمہ رضی اللہ عنہ کو ہدایت یافتہ لوگوں میں پہنچا اور ان کے پسماندگان میں ان کا جانشین مقرر فرما۔ ہماری اور ان کی قیامت کے دن مغفرت فرما۔

20- حاکم نے شداد بن اوس سے روایت کی کہ رسول اللہ ﷺ نے فرمایا کہ جب کوئی مرنے لگے تو اس کی آنکھ بند کر دو کہ جب روح نکلتی ہے تو نگاہ اس کا تعاقب کرتی ہے اور فرشتے وہاں موجود سمہوتے ہیں اور جواہل خانہ کہتے ہیں وہ اس پر آمیں کرتے ہیں۔

21- بیہقی نے ”شعب الایمان“ اور ابو نعیم نے ”حلیہ“ میں مجاہد رضی اللہ عنہ سے روایت کی کہ وہ کہتے ہیں کہ مجھ سے ابن عباس رضی اللہ عنہ نے فرمایا کہ دیکھو بغیر وضو ہر گز نہ سونا کیونکہ روح کو جس حالت میں قبض کیا جاتا ہے اسی حالت میں رکھا جاتا ہے۔<sup>۱</sup>

۱۔ تو ایسے موقع پر کلمہ خیز اور دعائے خیر ہی کرنا چاہئے۔ ۱۲

۲۔ تو گویا جب آپ سو جائیں اور آپ کی روح آپ سے حالت وضو میں جدا ہو جائے گی۔ تو اب دو صورتیں ہیں، یا اسی دنیا میں

واپس ہوگی یا عقبی میں۔ اب جو واپسی ہوگی تو اسی حالت پر جس میں نیند آئی تھی۔ ۱۲

- 22- طبرانی نے انس رضی اللہ عنہ سے روایت کی کہ رسول اللہ ﷺ نے فرمایا کہ جس کی روح ملک الموت نے عالم دنیا میں بحالت وضو قبض کی تو وہ قیامت میں مرتبہ شہادت کا پائے گا۔
- 23- مروزی نے بکر بن عبداللہ مزنی سے روایت کی کہ جب تم کسی مردہ کی آنکھیں بند کرو تو کہو کہ بسم اللہ و علیٰ ملة رسول اللہ صلی اللہ علیہ وسلم۔

## ملک الموت اور ان کے مددگاروں کا بیان

اللہ تعالیٰ نے ارشاد فرمایا کہ ”آپ فرمادیجئے کہ تم کو موت کا فرشتہ موت دیتا ہے جو تم پر مقرر ہے۔“ نیز فرمایا کہ ”یہاں تک کہ جب تم میں سے کسی کی وفات کا وقت قریب آجاتا ہے تو ہمارے فرشتے اس کو موت دیتے ہیں اور کوتاہی نہیں کرتے۔“

1- ابن ابی شیبہ نے ”مصنف“ میں اور ابن ابی حاتم ابن عباس سے توفتہ رسلنا کی تفسیر میں بیان کرتے ہیں، رُسل سے مراد ملک الموت کے مددگار فرشتے ہیں۔ ابوالشیخ نے بھی اسی قسم کی روایت دریافت کی۔

2- ابوالشیخ نے ”کتاب العظمت“ میں وہب بن منبہ سے روایت کی کہ جو فرشتے انسانوں کو موت دینے آتے ہیں وہی انسان کی موت کے اوقات لکھ دیتے ہیں اب جب کسی نفس کی موت کا وقت ہوتا ہے تو اسکی روح ملک الموت کے حوالے کر دیتے ہیں۔

3- ابن ابی حاتم نے ابو ہریرہ سے روایت کی کہ جب اللہ تعالیٰ نے آدم علیہ السلام کو پیدا کرنے کا ارادہ فرمایا تو عرش اٹھانے والے فرشتوں میں سے ایک کو بھیجا کہ زمین میں سے کچھ مٹی لے آؤ۔ جب فرشتہ مٹی لینے کو آیا تو زمین نے فرشتہ سے کہا کہ میں تجھے اس ذات کی قسم دیتی ہوں جس نے تجھے میرے پاس بھیجا کہ میری مٹی تو نہ لے جاتا کہ کل اُسے آگ میں جلنا پڑے۔ جب وہ خدا کی بارگاہ میں پہنچا تو اس نے دریافت کیا کہ مٹی کیوں نہ لائے؟ فرشتہ نے زمین کا جواب سنا دیا کہ اے مولا! جب اس نے تیری عظمت کا واسطہ دلایا تو میں نے اسے چھوڑ دیا۔ تو اللہ تعالیٰ نے دوسرے فرشتے کو بھیجا۔ اس کے ساتھ بھی یہی معاملہ ہوا، حتیٰ کہ ملک الموت علیہ السلام کو بھیجا۔ زمین نے ان کو بھی یہی جواب دیا۔ تو آپ نے

فرمایا: اے زمین! جس ذات نے مجھے تیری طرف بھیجا ہے وہ تجھ سے زائد اطاعت و فرماں برداری کے لائق ہے میں اس کے حکم کے سامنے تیری بات کیسے مان سکتا ہوں۔ چنانچہ آپ نے زمین کے مختلف حصوں سے تھوڑی تھوڑی مٹی لی اور بارگاہ ایزدی میں حاضر ہوئے تو خدا نے اس کو جنت کے پانی سے گوندا ہا تو وہ کچھڑ ہو گئی۔ پھر اللہ تعالیٰ نے اُس سے آدم علیہ السلام کو پیدا کر دیا۔ ابن اسحاق و ابن عساکر وغیرہما نے بھی یہی روایت قدرے تغیر و تبدل سے بیان کی۔

4- ابن ابی حاتم، ابن ابی شیبہ اور ابوالشیخ نے ”عظمت“ میں اور بیہقی نے ”شعب الایمان“ میں روایت کی کہ دنیا کا نظام چار فرشتوں کے سپرد ہے۔ جبریل علیہ السلام کے سپرد لشکروں اور ہواؤں کا کام ہے۔ میکائیل کے سپرد بارش اور نباتات کا کام ہے۔ عزرائیل علیہ السلام روح کے قبض کرنے کے کام پر مامور ہیں اور اسرائیل ان سب کو امر الہی پہنچاتے ہیں۔

5- ابوالشیخ ابن حبان نے ”کتاب العظمت“ میں ربیع بن انس رضی اللہ عنہ سے روایت کی کہ ملک الموت کے بارے میں ان سے دریافت کیا گیا کہ آیا وہ تمہارے قبض کرتے ہیں؟ تو انہوں نے فرمایا کہ ملک الموت علیہ السلام کے مددگار ہیں اور تمہارے قبض کرتے ہیں اور ان کے قائد ہیں اور ملک الموت کا ایک قدم مشرق سے مغرب تک ہے اور مومنین کی رُو حیں سِدرہ کے پاس ہوتی ہیں۔

6- ابن ابی الدنیا نے ابن عباس رضی اللہ عنہما سے ”فَالْمَدْبُوتِ أَمْرًا“ کی یہ تفسیر روایت کی، کہ اس سے مراد وہ فرشتے ہیں جو ملک الموت کے ساتھ میت کے پاس قبض رُوح کے وقت حاضر ہوتے ہیں، اُن میں سے کوئی رُوح کو لے کر چڑھتا ہے اور کوئی آمین کہتا ہے، کوئی نمازِ جنازہ ہونے تک میت کیلئے استغفار کرتا رہتا ہے۔

7- ابن الدنیا نے عکرمہ رضی اللہ عنہ سے ”وَقِيلَ مَنْ رَاقٍ“ کی یہ تفسیر روایت کی کہ ملک الموت علیہ السلام کے مددگار فرشتے ایک دوسرے سے کہتے ہیں کہ اس شخص کی رُوح کو قدم سے

۱- ان فرشتوں کیلئے قرآن میں فَاَلْمَدْبُوتِ اَمْرًا کا لفظ آیا ہے۔ ۱۲

۲- معاملات کی تدبیر کرنے والے۔ ۱۲

۳- یعنی اور کہا گیا کہ کون ہے چڑھانے والا؟۔ ۱۲

لے کر ناک تک کون چڑھائے گا۔

8- طبرانی نے ”کبیر“ میں ابو نعیم اور ابن سیدہ نے ”الصحابیہ“ میں خزر جرح رضی اللہ عنہ سے روایت کی انہوں نے کہا کہ میں نے رسول اللہ صلی اللہ علیہ وسلم کو ایک میت کے پاس دیکھا کہ آپ صلی اللہ علیہ وسلم ملک الموت سے خطاب فرما رہے تھے کہ ”اے ملک الموت! میرے ساتھی کے ساتھ نرمی کرو کیونکہ وہ مومن ہے۔“ ملک الموت نے جواب دیا کہ ”آپ کی آنکھیں اسٹھنڈی ہوں اور دل خوش ہو، میں تو ہر مومن پر نرمی کرتا ہوں۔ اے محمد صلی اللہ علیہ وسلم کہ میں جب آدمی کی روح قبض کرتا ہوں تو چیخنے والے چیخنے ہیں تو میں کہتا ہوں کہ بخدا! ہم نے اس پر ظلم نہیں کیا، نہ اس کو وقت سے پہلے موت دی، اور ہم نے اس کو موت دے کر کوئی گناہ نہیں کیا تو اگر اللہ عزوجل کے کئے پر راضی ہو تو مستحق اجر ہوگا ورنہ لائق عذاب، اور ہم کو تو بار بار آنا ہی ہے اس لئے ڈرتے رہو، خیمے والے ہوں یا کچے مکانوں والے، نیک ہوں یا بد، پہاڑی علاقوں میں رہنے والے ہوں یا ہموار زمینوں پر بسنے والے، میں ہر رات اور ہر دن ان میں سے ایک ایک کے چہرے کو غور سے دیکھتا ہوں، اس لئے میں ہر چھوٹے بڑے کو ان سے زائد پہچانتا ہوں، بخدا اگر میں چھھر کی رُوح بھی قبض کرنا چاہوں تو بے اذنِ الہی قبض نہیں کر سکتا۔ جعفر بن محمد کہتے ہیں کہ ملک الموت ہنجانہ نمازوں کے اوقات میں چہروں کو دیکھتے ہیں۔ تو اگر دیکھتے ہیں کہ کسی نیک اور نمازی انسان کی موت قریب آگئی ہے تو شیطان کو اس سے دُور فرماتے ہیں اور اس کو کلمہ طیبہ کی تعلیم دیتے ہیں۔

9- ابن ابی الدنیا اور ابوالشیخ کی روایت میں ہے کہ ملک الموت دن میں تین مرتبہ لوگوں کے چہرے دیکھتے ہیں جس کی عمر پوری ہو جاتی اور اس کا رزق دنیا سے ختم ہو جاتا ہے، اس کی رُوح قبض فرماتے ہیں۔ گھر والے رونے لگتے ہیں، ملک الموت دروازے کے پٹ پکڑ کر کھڑے ہو کر فرماتے ہیں، کہ میں نے تمہارا کوئی قصور نہیں کیا، میں تو اللہ کی طرف سے مامور ہوں، نہ میں نے اس کا رزق کھایا اور نہ ہی اس کی رُوح قبض کی، اور مجھے تو تمہارے

1- سبحان اللہ! مقام مصطفیٰ صلی اللہ علیہ وسلم کیا ہی بلند ہے کہ فرشتے بھی جب آپ صلی اللہ علیہ وسلم سے خطاب کرتے ہیں تو اتنے پیارے الفاظ سے

پاس بار بار آتا ہے حتیٰ کہ تم میں سے کوئی باقی نہ بچے۔ حسن رضی اللہ عنہ فرماتے ہیں کہ لوگ اگر اس فرشتہ کو دیکھ پائیں اور اس کے کلام کو سن لیں تو میت کو بھول کر خود اپنے ہی آپ کو رونے لگ جائیں۔

10- زبیر بن بکار و ابن عساکر و مروزی نے میمون رضی اللہ عنہ کے والد سے روایت کی، وہ فرماتے ہیں کہ میں مطلب بن عبد اللہ بن حنطب کی موت کے وقت بیچ میں ان کے پاس ہی تھا تو ایک شخص نے ان کی تکلیف دیکھ کر کہا کہ اے ملک الموت اس پر نرمی کیجئے تو مرنے والا جس پر بیہوشی کا عالم طاری تھا کہنے لگا کہ میں تو ہر مومن پر نرمی کرنے والا ہوں۔

11- ابن ابی الدنیا نے عبید بن عمیر رضی اللہ عنہ سے روایت کی کہ ابراہیم (علی نبینا و علیہ السلام) ایک روز اپنے گھر میں تشریف فرما تھے کہ اچانک گھر میں ایک خوبصورت شخص داخل ہوا آپ نے پوچھا: اے اللہ کے بندے! تجھے اس گھر میں کس نے داخل کیا؟ اس نے کہا کہ گھر والے نے۔ آپ نے فرمایا کہ بے شک صاحب خانہ کو اس کا اختیار ہے۔ یہ تو بتاؤ کہ تم کون ہو؟ اُس نے کہا کہ میں ملک الموت ہوں۔ آپ نے فرمایا کہ مجھے تمہاری چند نشانیاں بتائی گئی ہیں مگر تم میں ان میں سے ایک بھی نہیں۔ تو ملک الموت نے پیٹھ پھیر لی۔ اب جو آپ نے دیکھا تو ان کے جسم پر آنکھیں ہی آنکھیں نظر آنے لگیں اور جسم کا ہر بال نوک دار تیر کی طرح کھڑا تھا، ابراہیم رضی اللہ عنہ نے فوراً تعوذ پڑھا اور ان سے کہا کہ آپ اپنی پہلی ہی شکل پر تشریف لے آئیے۔ ملک الموت نے فرمایا کہ اے ابراہیم رضی اللہ عنہ! جب اللہ تعالیٰ ایسے شخص کو وفات دیتا ہے جو اس کی ملاقات کو بہتر جانتا ہے تو ملک الموت کو اسی شکل میں بھیجا جاتا ہے جس میں حاضر ہوا اور دوسری روایت میں ہے کہ جب اُس نے پیٹھ موڑی تو اس کی وہ شکل آئی جس سے وہ بُرے لوگوں کی رُوح کو قبض کرتا ہے۔

12- ابن مسعود اور ابن عباس رضی اللہ عنہم کی روایت میں یوں ہے کہ ابراہیم رضی اللہ عنہ نے سوال کیا کہ اے ملک الموت! آپ مجھے وہ صورت دکھائیے جس میں آپ کفار کی رُوحوں کو قبض کرتے

۱- اُس کی مراد تھی کہ اللہ نے مجھے بھیجا ہے اور وہ یقیناً اس گھر کا مالک ہے۔ ۱۲

۲- یعنی خدا کے عذاب سے پناہ مانگی اور بولناک فرشتے سے۔ ۱۲

ہیں۔ تو ملک الموت نے کہا کہ یہ آپ کی طاقت سے باہر ہے۔ لیکن آپ کے اصرار پر انہوں نے وہ صورت دکھانی شروع کی اور فرمایا کہ آپ اپنا منہ موڑ لیجئے۔ اب جو دیکھا تو ایک سیاہ شخص ہے سر میں سے آگ کے شعلے نکل رہے ہیں اس کے جسم سے بال کے بجائے منہ میں آگ کے انگارے نکل رہے ہیں۔ اس کے کانوں سے بھی آگ نکل رہی ہے۔ یہ حال دیکھ کر آپ پر غشی طاری ہوئی۔ اب جو دیکھا تو آپ اپنی شکل میں موجود تھے۔ آپ نے ملک الموت سے کہا کہ اگر کافر کو محض تمہاری شکل ہی دیکھنے کی تکلیف برداشت کرنی پڑے تو یہ بہت بڑی تکلیف ہے۔ اب ذریعہ بتائیے کہ مومن کی روح کس قالب میں ہو کر آپ نکالتے ہیں؟ فرشتہ نے کہا کہ ذرا منہ پھیریے۔ آپ ﷺ نے منہ پھیر کر جو دیکھا تو آپ کے سامنے ایک حسین نوجوان تھا جس کا جسم مہک رہا تھا، جس کے کپڑے سفید تھے۔ ابراہیم ﷺ نے فرمایا کہ اگر مومن کو صرف آپ ﷺ کے دیدار کی دولت دی جائے تو کافی ہے۔

13- احمد ﷺ نے ”زہد“ میں، ابوالشیخ ﷺ نے ”عظمتہ“ میں اور ابو نعیم نے مجاہد سے روایت کی کہ، زمین ملک الموت کیلئے طشت کی طرح کر دی گئی ہے کہ جہاں سے چاہیں جس کو چاہیں اٹھالیں ان کے کچھ مددگار ہیں جو روحیں قبض کر کے ان کے حوالے کرتے ہیں۔

14- ابن ابی الدنیا اور ابوالشیخ نے اشعت بن سلیم سے روایت کی کہ ابراہیم ﷺ نے ملک الموت سے دریافت کیا کہ وباء کے زمانے میں کوئی مشرق میں ہو اور کوئی مغرب میں تو آپ کیا کرتے ہیں؟ تو انہوں نے کہا کہ میں روحوں کو اللہ تعالیٰ کے حکم سے بلاتا ہوں، تو وہ میری ان دو انگلیوں کے درمیان آجاتی ہیں اور زمین کو طشت کی مانند کر دیا گیا ہے جہاں سے چاہتا ہوں اٹھاتا ہوں۔

15- دینوری ﷺ نے ”مجالسہ“ میں روایت کی کہ، ملک الموت سے کہا گیا کہ آپ روحوں کو کس طرح قبض کرتے ہیں آپ نے فرمایا کہ میں ان کو پکارتا ہوں وہ لبیک کہتی ہوئی حاضر ہو جاتی ہے۔

16- ابن ابی الدنیا، ابوالشیخ اور ابو نعیم نے شہر بن حوشب سے روایت کی کہ ملک الموت بیٹھے

ہوئے ہیں اور دنیا ان کے دونوں گھٹنوں کے سامنے ہے اور لوح محفوظ جس میں عمریں ہیں ان کے سامنے ہے اور ان کی خدمت میں کچھ فرشتے ہم تن کھڑے ہیں۔ جوں ہی کسی کی موت کا وقت آتا ہے وہ فرشتے کو اس کی روح قبض کرنے کا حکم دیتے ہیں۔

17- ابن ابی حاتم اور ابوالشیخ نے ابن عباس رضی اللہ عنہما سے روایت کی کہ، اُن سے سوال کیا گیا کہ دو شخص اہلِ واحد میں مرتے ہیں کہ ایک مشرق میں اور دوسرا مغرب میں، تو پھر ملک الموت کیسے رُو حیں قبض کرتا ہے؟ تو آپ نے جواب دیا کہ ملک الموت کی قدرت اہلِ مشرق و مغرب میں ایسی ہے، جیسے کسی شخص کے پاس دسترخوان ہو، اب وہ چاہے اُس میں سے اُٹھالے۔

18- جویر نے اپنی تفسیر میں اپنی سند سے ابن عباس رضی اللہ عنہما سے روایت کی کہ ملک الموت ہی تمام اہلِ زمین کو موت دیتے ہیں اور ان کو تمام اہلِ زمین پر اس طرح مسلط کیا گیا ہے جیسے تم میں سے کوئی اپنی ہتھیلی والی چیز پر جب وہ کسی پاک نفس کو قبض کرتے ہیں تو اُس کی رُو ح ملائکہ رحمت کے سپرد کرتے ہیں۔ اور جب کوئی خبیث رُو ح قبض کرتے ہیں تو وہ ملائکہ عذاب کے حوالے کر دیتے ہیں۔ ابن ابی الدنیا اور ابو حاتم وغیر ہمانے یہی روایت قدرے تغیر سے بیان کی۔

19- ابن ابی شیبہ نے ”مصنف“ میں خثیمہ رضی اللہ عنہ سے روایت کی کہ، ملک الموت علیہ السلام سلیمان علیہ السلام کی خدمت میں آئے تو سلیمان علیہ السلام نے اُن سے دریافت کیا کہ اے ملک الموت! تم ایک گھر میں رہنے والے تمام انسانوں کو مار ڈالتے ہو اور اس کے پڑوس والوں پر آنچ تک نہیں آتی؟ حضرت ملک الموت نے جواب دیا کہ مجھے تو کچھ پتہ نہیں ہوتا کہ کسے مارنا ہے، میں تو عرشِ الہی کے نیچے ہوتا ہوں تو مجھے مرنے والوں کے ناموں کی فہرست دی جاتی ہے اس میں جس کا نام ہوتا ہے، اُسے موت دیتا ہوں اور جس کا نہیں اُسے نہیں۔

20- ابن ابی شیبہ نے اسی سند سے روایت کی کہ، ملک الموت، سلیمان علیہ السلام کی بارگاہ میں آئے اور اُن کے ساتھیوں میں سے ایک کو بڑے گھور کر دیکھنے لگے۔ جب آپ چلے گئے تو اس شخص نے سلیمان علیہ السلام سے دریافت کیا، کہ یہ شخص کون تھے؟ آپ نے فرمایا کہ یہ ملک الموت تھے اُس نے عرض کی سرکار ایسا معلوم ہوتا ہے کہ یہ میری رُو ح نکالنے کا ارادہ

رکھتے تھے۔ آپ ﷺ نے فرمایا کہ پھر تمہارا کیا ارادہ ہے؟ اُس نے عرض کی کہ، حضرت ہواؤں کو حکم دیں کہ وہ مجھے سرزمین ہند میں پہنچادیں۔ آپ نے حکم دیا اور ہوائیں اُس شخص کو سرزمین ہند میں چھوڑ آئیں۔ پھر ملک الموت تشریف لائے تو جناب سلیمان ﷺ نے ان سے دریافت کیا کہ تم میرے ایک ساتھی کو گھور کر کیوں دیکھتے تھے؟ انہوں نے کہا کہ حضرت میں اس پر تعجب کر رہا تھا کہ مجھے حکم دیا گیا کہ، میں اس کی روح ہند میں قبض کروں اور یہ آپ کے پاس بیٹھا ہے کیسے ہند پہنچے گا؟

21- ابن ابی حاتم نے ابن عباس رضی اللہ عنہما سے روایت کی کہ ایک فرشتے نے اجازت چاہی کہ وہ ادریس ﷺ کے پاس جائے۔ چنانچہ وہ اُن کی خدمت میں آیا اور سلام کیا۔ ادریس ﷺ نے اس سے دریافت کیا کہ کیا آپ کا ملک الموت سے بھی کچھ تعلق ہے؟ اس نے کہا جی ہاں، وہ میرے بھائی ہیں۔ ادریس ﷺ نے پوچھا: کیا مجھے اُن سے کچھ فائدہ پہنچوا سکتے ہیں؟ فرشتے نے کہا کہ اگر آپ چاہیں کہ موت آگے پیچھے ہو جائے تو یہ ناممکن ہے۔ البتہ میں ان سے یہ کہوں گا کہ موت کے وقت وہ آپ پر نرمی کریں۔ چنانچہ فرشتے نے ادریس کو اپنے بازوؤں پر بٹھایا اور آسمان پر پہنچا یہاں ملک الموت ﷺ سے ملاقات ہوئی۔ فرشتے نے کہا کہ مجھے آپ سے ایک کام ہے، ملک الموت نے فرمایا: مجھے آپ کی غرض معلوم ہے آپ ادریس ﷺ کے بارے میں بات کرنا چاہتے ہیں ان کا نام تو زندوں سے مٹ چکا ہے اب ان کی زندگی کا آدھا لمحہ باقی رہا ہے۔ چنانچہ جناب ادریس ﷺ فرشتے کے بازوؤں ہی میں انتقال فرما گئے۔

22- مروزی، ابن ابی الدنیا اور ابوالشیخ نے جابر بن زید سے روایت کی کہ ملک الموت پہلے لوگوں کو بلا کر کسی دَرْد و مرض کے وفات دیتے تھے تو لوگ ان کو لعنتیں بھیجتے اور گالیاں دیتے۔ چنانچہ آپ نے بارگاہِ خداوندی میں شکوہ کیا۔ تو اللہ تعالیٰ نے امراض کو پیدا کر دیا اب لوگ کہتے ہیں کہ فلاں شخص فلاں بیماری کے باعث مر گیا۔ ملک الموت کا نام کوئی نہیں

۱- حدیث شریف میں ہے کہ جو شخص جس مٹی سے پیدا ہوتا ہے اسی میں دفن ہوتا ہے اور کسی نہ کسی بہانے سے اپنے دفن تک پہنچ ہی جاتا ہے۔ اور اس آیت میں بھی اسی طرف اشارہ ہے کہ: وَمِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَى ﴿۵۰﴾ یعنی ہم نے تم کو اس مٹی سے پیدا کیا، اسی میں لوٹائیں گے اور اسی میں سے دوبارہ اٹھائیں گے۔ تینوں حناز کا مرجع ایک ہی ہے۔ ۱۲



لیتا۔ ابو نعیم نے اعمش رضی اللہ عنہ سے ایسی ہی روایت کی۔

23- احمد، بزار اور حاکم نے ابو ہریرہ رضی اللہ عنہ سے روایت کی۔ وہ نبی کریم علیہ الصلوٰۃ والسلام سے روایت کرتے ہیں کہ پہلے ملک الموت لوگوں کے پاس کھلم کھلا آتے تھے۔ لیکن جب موسیٰ علیہ السلام کے پاس آئے تو انہوں نے ایک تھپڑ مار کر ان کی آنکھ پھوڑ ڈالی۔ تو وہ خدا کی بارگاہ میں حاضر ہوئے اور عرض کی کہ اے اللہ! تیرے بندے موسیٰ علیہ السلام نے میری آنکھ پھوڑ دی اگر وہ آپ کے مکرم بندے نہ ہوتے تو میں ان پر سختی کرتا۔ اللہ تعالیٰ نے فرمایا: جاؤ میرے بندے سے کہو کہ وہ اپنا ہاتھ بیل کی پیٹھ پر رکھ دیں، ان کے ہاتھ کے نیچے جتنے بال آئیں گے ہر بال کے بدلے ایک سال عمر میں توسیع کر دی جائے گی۔ ملک الموت نے یہ پیغام آپ کو دے دیا۔ موسیٰ علیہ السلام نے دریافت کیا کہ پھر اس کے بعد کیا ہوگا؟ کہا کہ موت! کہا کہ اگر موت ہی ہے تو پھر ابھی رُوح قبض کر لو۔ چنانچہ حضرت ملک الموت علیہ السلام نے ان کو سونگھا اور ان کی موت واقع ہو گئی اور ادھر حضرت عزرائیل علیہ السلام کی آنکھ دوبارہ واپس کر دی گئی۔ بس اسی دن سے حضرت ملک الموت علیہ السلام چھپ کر آنے لگے۔

24- ابو حذیفہ اسحاق نے ”کتاب الشدائد“ میں ابن عمر رضی اللہ عنہما سے روایت کی کہ فرشتوں نے کہا کہ اے اللہ تعالیٰ! تیرے بندے ابراہیم علیہ السلام کو موت سے ڈر لگتا ہے۔ اللہ تعالیٰ نے فرمایا کہ اُن سے کہہ دو کہ جب دوستوں کو ملے ہوئے زائد عرصہ ہو جاتا ہے تو ایک دوسرے کی ملاقات کا اشتیاق ہو جاتا ہے۔ حضرت ابراہیم علیہ السلام کو یہ اطلاع ملی تو آپ نے بارگاہِ قدوس میں عرض کی کہ اے مولا تعالیٰ! میں تیری ملاقات کا مشتاق ہوں۔ اللہ تعالیٰ نے ایک پھول ان کیلئے بھیجا آپ علیہ السلام نے سونگھا اور سونگھتے ہی رُوح قبض ہو گئی۔

25- ابوالشیخ نے روایت کی کہ ملک الموت علیہ السلام نے ابراہیم علیہ السلام سے عرض کی، اللہ تعالیٰ نے مجھے حکم دیا ہے کہ آپ کی رُوح کو میں بہت آسانی سے قبض کروں۔ ابراہیم علیہ السلام نے فرمایا کہ رَبِّ کے پاس جاؤ اور میرے بارے میں گفتگو کرو۔ لَمَلِكِ الْمَوْتِ خِدا کی بارگاہ میں آئے

اور گفتگو کی۔ اللہ تعالیٰ نے فرمایا کہ ”میرے خلیل ﷺ سے کہو کہ تمہارا رب کہتا ہے کہ خلیل تو خلیل کی ملاقات کو پسند کرتا ہے“ ملک الموت ﷺ نے خدا کا پیغام ابراہیم ﷺ کو دیا تو ابراہیم ﷺ نے فرمایا کہ اچھا رُوح قبض کرو۔ ملک الموت نے کہا۔ اے ابراہیم ﷺ! کیا آپ نے کبھی شراب پی ہے؟ آپ نے فرمایا کہ نہیں۔ ملک الموت نے تھوڑا سا شراب سٹگھا دیا اور آپ کی رُوح فوراً قبض ہو گئی۔

26- احمد ﷺ نے ابو ہریرہ رضی اللہ عنہ سے روایت کی کہ، رسول اللہ ﷺ نے فرمایا کہ داؤد علیہ السلام بہت ہی باغیرت تھے جب گھر سے نکلتے تو دروازوں میں تالے ڈال دیتے تاکہ کوئی گھر میں نہ جائے۔ ایک دن جب واپس تشریف لائے تو دیکھا کہ گھر میں ایک شخص کھڑا ہے آپ نے دریافت کیا کہ تم کون ہو؟ کہا میں وہ ہوں جو بادشاہوں سے نہیں ڈرتا، کوئی حجاب میرے لئے حجاب نہیں۔ داؤد علیہ السلام نے کہا۔ بخدا تم ملک الموت معلوم ہوتے ہو، تم کو خوش آمدید کہتا ہوں۔ آپ نے کمر اڑھا اور آپ ﷺ کی رُوح قبض ہو گئی۔

27- طبرانی نے حسین سے روایت کی کہ حضور ﷺ کی وفات کے روز جبریل علیہ السلام حاضر خدمت ہوئے اور مزاج پرسی کی۔ آپ نے فرمایا کہ میں بے چین اور مغموم ہوں اتنے میں ملک الموت نے حاضر کی اجازت چاہی۔ جبریل علیہ السلام نے عرض کی کہ یہ ملک الموت حاضر کی اجازت چاہتے ہیں آپ ﷺ سے پہلے کسی سے اجازت نہ چاہی اور آپ ﷺ کے بعد بھی کسی سے اجازت نہیں چاہیں گے۔ آپ ﷺ نے اجازت مرحمت کی۔ وہ حاضر ہوئے اور آپ ﷺ کے سامنے کھڑے ہو گئے اور عرض کی ”اللہ تعالیٰ نے مجھے حکم دیا ہے کہ میں آپ ﷺ کی اطاعت کروں تو اگر آپ ﷺ فرمائیں تو آپ کی رُوح قبض کر لوں اور اگر نہ چاہیں تو قبض نہ کروں؟“ آپ نے فرمایا: اے ملک الموت! کیا آپ واقعی اس پر مامور ہیں؟ انہوں نے کہا: ہاں۔ جبریل علیہ السلام نے عرض کی کہ یا رسول اللہ ﷺ خدا تعالیٰ آپ ﷺ کی ملاقات کا مشتاق ہے۔ آپ ﷺ نے فرمایا: اے ملک الموت! تم حکم الہی بجا لاؤ۔ چنانچہ انہوں نے رُوح قبض کر لی۔

28- احمد نے زہد میں اور سعید بن منصور نے عطاء بن یسار سے روایت کی کہ ملک الموت علیہ السلام ہر گھروالے کو ہر دن پانچ مرتبہ غور سے دیکھتے ہیں کہ آیا انہیں کسی رُوح کے قبض کئے جانے کا حکم دیا گیا ہے یا نہیں؟

ابن ابی حاتم، ابوالشیخ، ابن ابی شیبہ وغیرہم نے تعداد کے اختلاف سے اس کو روایت کیا۔  
29- ابوالفضل طوسی نے ”عیون الاخیار“ میں اور ابن نجار نے ”تاریخ بغداد“ میں حضرت انس رضی اللہ عنہ سے روایت کی کہ، ملک الموت بندوں کے چہروں کو روزانہ ستر مرتبہ دیکھتا ہے۔ جب کوئی بندہ ہنستا ہے تو ملک الموت کہتا ہے کہ تعجب کی بات ہے میں اس کی رُوح قبض کرنے کو آیا ہوں اور یہ ہنس رہا ہے۔

30- ابوالشیخ اور عقیلی اور دیلمی، نے حضرت انس رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ جانوروں اور کیڑے مکوڑوں کی رُوحیں تسبیح میں ہیں۔ جب ان کی تسبیح ختم ہو جاتی ہے، ان کی موت آ جاتی ہے۔ ان کی موت ملک الموت کے قبضے میں نہیں۔ خطیب نے اپنی سند سے معمر کلابی سے روایت کی، وہ کہتے ہیں کہ میں مالک بن انس رضی اللہ عنہ کی خدمت میں حاضر ہوا اور ان سے دریافت کیا کہ آیا مچھروں کی رُوح بھی ملک الموت قبض کرتے ہیں تو انہوں نے دریافت کیا کہ کیا ان میں جان ہے۔ میں نے کہا جی ہاں، تو آپ نے فرمایا کہ بس پھر ان کی جان بھی ملک الموت ہی قبض کرتے ہیں کیونکہ قرآن میں ہے: **أَلَمْ يَتَوَقَّى الْأَنْفُسَ حَيِّنَ مَوْتِهَا**۔ جویر نے اپنی تفسیر میں ضحاک سے روایت کی کہ ملک الموت علیہ السلام انسانوں کی رُوحیں قبض کرتے ہیں، اور ایک فرشتہ جنات کی اور ایک شیاطین کی اور ایک پرندوں، چوپایوں، درندوں اور مچھلیوں، کیڑے مکوڑوں کی اور فرشتے خود صحتہ اولیٰ میں مرجائیں گے اور ملک الموت علیہ السلام ان کی ارواح قبض کرنے کے بعد مرجائیں گے اور جو خدا کی راہ میں سمندر کا سفر کرتے ہیں اور شہید ہو جاتے ہیں۔ خدا خود ان کی ارواح قبض کرتا ہے کیونکہ وہ بہت ہی اعلیٰ ہیں کہ سمندر کی گہرائیوں کی پرواہ نہ کرتے ہوئے اس

۱- ابن عطیہ اور قرطبی نے اس کے معنی یہ بتلائے کہ اللہ تعالیٰ ان اشیاء کی زندگیاں بلا وسیلہ ملک الموت ختم فرما دیتا ہے۔ لیکن انسان کی عظمت کے پیش نظر اس کی رُوح قبض کرنے کیلئے ملک الموت اور ان کے مددگار مقرر فرمائے ہیں۔ ۱۲

میں سوار ہوئے اور جہاد کیا۔ ابن ماجہ نے بھی اس کو روایت کیا۔

31- ابن ابی شیبہ نے ”مصنف“ میں روایت کی کہ پہلی امتوں میں ایک شخص تھا جس نے چالیس سال تک خشکی میں خدا کی عبادت کی، پھر اس نے دُعا کی کہ اے اللہ! مجھے شوق ہے کہ میں تیری عبادت سمندر میں کروں۔ چنانچہ وہ ساحل سمندر پر آیا اور لوگوں سے کہا کہ مجھے بھی کشتی میں بٹھاؤ۔ انہوں نے بٹھالیا۔ کشتی چلتے چلتے ایک درخت کے پاس پہنچ گئی یہ درخت پانی میں ایک کنارے پر تھا۔ اس نے کہا کہ مجھے اس درخت پر بٹھا دو۔ لوگ اُسے بٹھا کر آگے چل دیئے۔ اب ایک فرشتہ آسمان پر چڑھا اور حسبِ معمول کچھ بات کرنا چاہی، لیکن بات نہ کر سکا وہ سمجھ گیا کہ مجھ سے کوئی غلطی سرزد ہوگئی ہے چنانچہ وہ اس درخت والے کے پاس آیا کہ تم میری شفاعت کر دو۔ اس نے دُعا کی اور خداوندِ کریم سے درخواست کی کہ، اللہ! میری روح قبض کرنے کیلئے اس فرشتے کو مقرر فرمانا، جب اس کی موت کا وقت قریب آیا تو وہی فرشتہ آیا اور اس نے کہا کہ جس طرح تم نے میری سفارش کی تھی اسی طرح میں نے تمہاری سفارش کی ہے، اب تم جہاں سے چاہو تمہاری روح قبض کروں۔ چنانچہ اس نے ایک سجدہ کیا اُس کی آنکھ سے آنسو ٹپکا اور اسی کے ساتھ اس کی رُوح قبض ہوگئی۔

**فائدہ:** ابن عساکر نے اپنی تاریخ میں ابوزرعہ سے روایت کی کہ مجھ سے نجیب بن ابی عبیدہ نے کہا کہ میں نے ملک الموت کو خواب میں دیکھا کہ وہ کہہ رہے ہیں کہ اپنے باپ سے کہو کہ وہ مجھ پر درود پڑھیں۔ تاکہ میں ان پر نرمی کروں۔ میں نے یہ بات اپنے باپ سے کہی انہوں نے کہا کہ اے میرے بیٹے! میں ملک الموت سے تمہاری ماں سے بھی زیادہ مانوس ہوں۔

32- ابن عساکر نے زید بن اسلم سے روایت کی، انہوں نے اپنے باپ سے روایت کی کہ، میرے باپ نے کہا کہ مجھے ایک حدیث یاد آئی جو حضرت عمر (رضی اللہ عنہ) نے روایت کی کہ مسلمان کو جائز نہیں کہ وہ اپنی وصیت اپنے سرہانے رکھے بغیر تین راتیں گزار دے۔ تو میں نے قلم دوات منگائی تاکہ وصیت لکھوں۔ مگر میں ان سب چیزوں کو اپنے سرہانے رکھ کر سو گیا۔ میں نے خواب میں دیکھا، ایک شخص سفید لباس والے جن کے جسم سے خوشبو

مہک رہی تھی تشریف لائے۔ میں نے کہا کہ جناب کو میرے گھر میں آنے کی کس نے اجازت دی؟ کہنے لگے کہ گھر والے نے۔ میں نے کہا: کون ہو؟ کہا: ملک الموت۔ میں یہ سُن کر اُن سے پہلو تہی کرنے لگا۔ انہوں نے کہا کہ مجھ سے اعراض نہ کرو، میں تمہاری روح قبض کرنے نہیں آیا۔ میں نے کہا کہ میرے لئے جہنم کی آگ سے نجات کا پروانہ لکھ دو۔ انہوں نے کہا کہ قلم دوات لاؤ۔ میں نے انہیں قلم، دوات اور کاغذ اٹھا کر دے دیا جو سرہانے رکھ کر سو گیا تھا، تو انہوں نے لکھا کہ بِسْمِ اللّٰهِ الرَّحْمٰنِ الرَّحِیْمِ۔ اَسْتَغْفِرُ اللّٰهَ، اَسْتَغْفِرُ اللّٰهَ۔ اور اسی سے کاغذ کے دونوں حصے بھر دیئے اور کاغذ مجھے دے دیا اور کہا کہ یہ ہے تمہارا نجات نامہ۔ میں گھبرا کر اٹھا اور چراغ منگا کر وہ کاغذ اٹھا کر دیکھا، جو سرہانے رکھا تھا اور اس پر یہی تحریر موجود تھی۔

**فصل:** بعض آیات میں وفات دینے کی نسبت ملک الموت کی جانب ہے جیسے قُلْ يَتَوَفَّكُم مَّلَكُ الْمَوْتِ اور بعض میں ہے: تَوَفَّئِهِ رُسُلُنَا اور بعض میں تَوَفَّئَهُمُ الْمَلٰٓئِكَةُ۔ ان سب آیات سے پتہ چلتا ہے کہ وفات فرشتے دیتے ہیں۔ اور بعض میں ہے: اَللّٰهُ يَتَوَفَّي الْاَنْفُسَ۔ اس سے پتہ چلتا ہے کہ خدا خود وفات دیتا ہے۔ بہ ظاہر ان آیات میں ٹکراؤ معلوم ہوتا ہے لیکن قرطبی نے کہا کہ ان میں کچھ ٹکراؤ نہیں کیونکہ ملک الموت رُوح قبض کرنے والے ہیں جبکہ دیگر فرشتے مددگار ہیں اور خدا فاعل حقیقی ہے۔

کلی کہتے ہیں کہ ملک الموت جسم سے رُوح نکالتے ہیں اور پھر فرشتوں کے حوالے کرتے ہیں، نیکیوں کی ملائکہ رحمت کو اور بدوں کو ملائکہ عذاب کو۔ رہا یہ معاملہ کہ ملک الموت نیکیوں کے پاس کس شکل میں آتے ہیں اور بدوں کے پاس کس شکل میں، اس کا سبب کیا ہے؟ تو اس کا سبب ظاہر ہے کہ فرشتہ مختلف شکلیں اختیار کر سکتا ہے۔

## ہر سال عمروں کا منقطع ہونا

1- ویلیسی نے ابو ہریرہ رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ شعبان تک عمریں منقطع کی جاتی ہیں، حتیٰ کہ آدمی نکاح کرتا ہے اور اس کے ہاں اولاد ہوتی ہے حالانکہ

عند اللہ اس کا نام مُردوں کی فہرست میں آچکا ہوتا ہے۔

آگاہ اپنی موت سے کوئی بشر نہیں  
سامان سو برس کا پل کی خبر نہیں

- 2- ابو یعلیٰ نے اپنی سند سے عائشہ (رضی اللہ عنہا) سے روایت کی کہ، نبی ﷺ پورے شعبان روزے رکھتے۔ میں نے اُن سے دریافت کیا تو آپ نے فرمایا کہ اس سال مرنے والے ہر آدمی کا نام اس ماہ لکھا جاتا ہے، تو میں پسند کرتا ہوں کہ جب خدا تعالیٰ سے ملوں تو روزہ دار ہوں۔
- 3- ابن ابی الدنیا نے عطاء بن یسار سے روایت کی کہ جب نصف شعبان کی رات ہوتی ہے تو ملک الموت کو ایک صحیفہ دیا جاتا ہے اور کہا جاتا ہے کہ اس میں جتنے آدمی ہیں، ان کی رُو حیں قبض کرو، کیونکہ انسان درخت لگاتا ہے، نکاح کرتا ہے، گھر بناتا ہے اور اس کے ہاں اولاد ہوتی ہے حالانکہ اس کا نام مُردوں میں لکھا جا چکا ہوتا ہے۔
- 4- ابن جریر نے عمر (جو عفرہ کے غلام تھے) سے روایت کی کہ لیلیۃ القدر میں مرنے والوں کے نام لکھ دیئے جاتے ہیں۔ انسان درخت لگانے اور نکاح کرنے میں مصروف رہتا ہے۔ حالانکہ اس کا نام مُردوں میں ہے۔
- 5- ابن جریر نے عکرمہ رضی اللہ عنہ سے روایت کی کہ شعبان کی پندرھویں سے لے کر دوسرے شعبان تک کے تمام امور طے ہو چکے ہوتے ہیں۔ زندوں اور مُردوں کی فہرست اور حاجیوں کی فہرست، پھر اس میں زیادتی اور کمی نہیں ہوتی۔
- 6- دنیوری نے ”مجالسۃ“ میں روایت کی کہ نبی کریم ﷺ نے فرمایا کہ نصف شعبان کی رات میں اللہ تعالیٰ فرشتے کو وحی کرتا ہے کہ جس نفس کو اس سال قبض کرنا ہے کر لے۔
- 7- ابن ابی الدنیا اور حاکم نے ”مستدرک“ میں عقبہ بن عامر رضی اللہ عنہ سے روایت کی کہ رسول اللہ ﷺ نے فرمایا کہ بندے کی موت کا علم سب سے پہلے حافظ کو ہوتا ہے کیونکہ وہ بندے کا عمل لے کر چڑھتا ہے اور رزق لے کر اترتا ہے۔ تو جب بندے کا رزق بند ہو جاتا ہے تو وہ جان لیتا ہے کہ اب یہ مرنے والا ہے۔

8- ابوالشیخ نے اپنی تفسیر میں محمد بن حماد سے روایت کی کہ اللہ تعالیٰ کے عرش کے نیچے ایک درخت ہے اس میں ہر مخلوق کا ایک پتہ ہے تو جس بندے کا پتہ ٹوٹ کر گرتا ہے اُس کی رُوح نکل جاتی ہے۔ یہی معنی ہیں اللہ کے اس قول کے وَمَا تَسْقُطُ مِنْ وَرَقَةٍ إِلَّا يَعْلَمُهَا۔ یعنی جو پتہ ٹوٹ کر گرتا ہے اللہ تعالیٰ اس کو جانتا ہے

میت کے پاس ملائک کا آنا، اس کو بشارت کا ملنا اور ڈر کا

سنا یا جانا اور جو کچھ مرتے وقت دیکھتا ہے اُس کا بیان!

1- احمد، ابن ابی شیبہ، ابوداؤد، حاکم، ابن جریر، ابن ابی حاتم اور بیہقی وغیرہم نے بہ سند صحیح براء رضی اللہ عنہ سے روایت کی، وہ فرماتے ہیں کہ ہم رسول اللہ صلی اللہ علیہ وسلم کے ہمراہ ایک جنازے میں شریک ہوئے۔ ابھی قبر نہ کھودی گئی تھی کہ ہم پہنچ گئے۔ ہم سب حضور اکرم صلی اللہ علیہ وسلم کے گرد ایسے بیٹھ گئے کہ گویا ہمارے سروں پر پرند ہیں۔ آپ صلی اللہ علیہ وسلم کے دستِ اقدس میں ایک لکڑی تھی جس سے آپ صلی اللہ علیہ وسلم زمین کرید رہے تھے، پھر آپ نے سر اقدس اٹھاتے ہوئے دو یا تین مرتبہ ارشاد فرمایا: اِسْتَعِينُوا بِاللّٰهِ مِنْ عَذَابِ الْقَبْرِ۔ یعنی اللہ کی پناہ مانگو عذابِ قبر سے۔ پھر آپ نے فرمایا کہ جو مومن بندہ دنیا سے رخصت ہونے والا ہوتا ہے اور آخرت کی طرف متوجہ ہوتا ہے اس پر سپید چہرے والے فرشتے نازل ہوتے ہیں، ان کے چہرے آفتاب کی مانند روشن ہوتے ہیں، ان کے پاس جنتی کفن اور خوشبوئیں ہوتی ہیں، وہ حدِ نگاہ تک بیٹھ جاتے ہیں پھر ملک الموت آ کر مرنے والوں کے سر ہانے بیٹھ جاتے اور فرماتے ہیں کہ ”اے مطمئن نفس! اللہ تعالیٰ کی رضا مندی اور مغفرت کی طرف نکل“۔ تو اس کا نفس اس طرح بہہ کر نکل جاتا ہے جیسے مشکیزہ سے قطرہ۔ جو نبی ملک الموت اس کے نفس کو اپنے قبضے میں لیتے ہیں فرشتے فوراً ان کے قبضہ سے لے لیتے ہیں اور اس کو ان جنتی کفنوں اور خوشبوؤں میں رکھ لیتے ہیں۔ پھر اس روئے زمین کی بہترین مشک کی سی خوشبو

1- یہ صحابہ کرام کا کمال ادب تھا کہ اس طرح بیٹھے گویا سروں پر پرندے ہیں۔ جب کسی کا پالتو پرندہ اُس کے سر پر بیٹھتا ہے تو وہ سر جھکا لیتا ہے۔

مہکتی ہے۔ پھر اس کو لے کر ملاءِ اعلیٰ کی جانب روانہ ہوتے ہیں۔ ملاءِ اعلیٰ کے رہنے والے دریافت کرتے ہیں کہ یہ خوشبو کیسی ہے؟ فرشتے اس کا وہ نام بتاتے ہیں جو دنیا میں اس کا بہترین نام تھا۔ یہاں تک کہ وہ اس کو آسمان دنیا پر لے کر پہنچتے ہیں اور آسمان کھلواتے ہیں تو ہر آسمان کے مقرب فرشتے اُس کے پیچھے قریب والے آسمان تک جاتے ہیں۔ حتیٰ کہ ساتویں آسمان پر پہنچتے ہیں۔ تو اللہ تعالیٰ فرماتا ہے کہ میرے بندے کی کتابِ علییوں میں لکھو، اور اسے زمین کی طرف واپس لے جاؤ، کیوں کہ میں نے اس کو مٹی سے پیدا کیا، مٹی میں لوٹاؤں گا اور اسی مٹی سے دوبارہ اٹھاؤں گا، پھر مُردہ کی رُوح اس کے جسم میں واپس آتی ہے اور دو فرشتے آ کر اُس کو بٹھاتے ہیں اور دریافت کرتے ہیں کہ ”تیرا رب کون ہے؟“ وہ کہتا ہے ”اللہ تعالیٰ“۔ پھر پوچھتے ہیں ”تیرا دین کیا ہے؟“ وہ کہتا ہے ”اسلام“۔ تو وہ پوچھتے ہیں کہ یہ شخص جو تم میں بھیجے گئے کون ہیں؟ وہ کہتا ہے ”وہ محمد رسول اللہ ﷺ ہیں“۔ پھر وہ دریافت کرتے ہیں کہ ”تمہارا علم کیا ہے؟“ وہ کہتا ہے کہ ”میں نے اللہ کی کتاب کو پڑھا اور اس پر ایمان لایا اور اس کی تصدیق کی“ تو آسمان سے ایک پکارنے والا پکارتا ہے کہ میرے بندے نے سچ کہا، اس کیلئے جنت کا فرش بچھاؤ اور جنت ہی کا لباس پہناؤ اور جنت کا دروازہ کھولو۔ تو جنت کی ہو اور خوشبو آئے گی اور اس کیلئے حدِ نگاہ تک قبر میں وسعت کر دی جائے گی۔ پھر اُس کے پاس ایک حسین چہرے، اچھے کپڑے اور خوشبو والا شخص آئے گا اور آ کر کہے گا کہ تجھے خوشخبری ہو، یہ تیرے وعدے پورے کئے جانے کا دن ہے۔ مُردہ دریافت کرے گا کہ، تو کون ہے کہ تیرے چہرے سے خیر و بھلائی نمودار ہے؟ وہ جواب دے گا کہ، میں تمہارا اچھا عمل ہوں، تو مُردہ کہے گا، کہ خدایا قیامت برپا کر دے تاکہ میں اپنے گھر والوں کی طرف جاسکوں۔ (تاکہ گھر جا کر اپنے گھر والوں کو بتاسکوں کہ قرآن و حدیث میں جو وعدے تھے سچے تھے۔) اور جب کافر مرنے کے قریب ہوتا ہے تو آسمان سے سیاہ چہروں والے فرشتے کبل لے کر اترتے ہیں اور حدِ نگاہ تک بیٹھ جاتے ہیں۔ پھر ملک الموت اس کے سر ہانے بیٹھ کر کہتے ہیں ”اے خبیث جان! اللہ کے غضب اور ناراضگی کی طرف نکل کر آ“۔ پس وہ رُوح جسم میں پھیل جاتی ہے اور



وہ فرشتہ اُس رُوح کو جسم سے اس طرح کھینچ لیتا ہے جیسے سیخ کو تراون سے۔ جب وہ رُوح نکالتا ہے تو فرشتے فوراً ہی اس سے لے لیتے ہیں اور اس کو کمبل میں لپیٹتے ہیں، پس اس میں بدترین مُردار کی بدبو نکلتی ہے۔ پھر فرشتے اُسے لے کر ملاءِ اعلیٰ میں پہنچتے ہیں تو وہاں کے بسنے والے دریافت کرتے ہیں کہ ”یہ خبیث رُوح کون ہے؟“ وہ فرشتے اس کا وہ بدترین نام لیتے ہیں جس سے وہ دُنیا میں یاد کیا جاتا تھا۔ پھر اس کو وہ آسمانِ دُنیا پر لے کر پہنچتے ہیں اور اُسے کھلوانا چاہتے ہیں، لیکن کھولا نہیں جاتا۔ پھر رسول اللہ ﷺ نے یہ آیت پڑھی کہ

لَا تُفْتَحُ لَهُمْ أَبْوَابُ السَّمَاءِ۔

**ترجمہ:** ان کے واسطے آسمان کے دروازے نہیں کھولے جائیں گے۔

پھر اللہ تعالیٰ ارشاد فرمائے گا کہ اس کی کتاب کو پُختی زمین کے سخبین میں لکھو۔ چنانچہ اُس کی رُوح کو سخبین میں پھینک دیا جاتا ہے، پھر حضور ﷺ نے یہ آیت تلاوت کی کہ

وَمَنْ يُشْرِكْ بِاللَّهِ فَكَأَنَّمَا خَرَّ مِنَ السَّمَاءِ فَتَخْطَفُهُ الطَّيْرُ أَوْ تَهْوِي بِهِ الرِّيحُ فِي مَكَانٍ سَحِيقٍ ۝۴۱

**ترجمہ:** جس نے اللہ تعالیٰ کے ساتھ شرک کیا تو گویا وہ آسمان سے گر پڑا اس کو پرندوں نے جھپٹ لیا یا ہواؤں نے دُور پھینک دیا۔

پھر اس کی رُوح اس کے جسم میں واپس کر دی جاتی ہے۔ پھر دو فرشتے اس کو بٹھا کر دریافت کرتے ہیں کہ ”مَنْ رَبُّكَ“ تمہارا رب کون ہے؟ تو وہ کہتا ہے ”هَاهَا هَاهَا لَا اَدْرِي“ افسوس کہ میں نہیں جانتا۔ فرشتے پوچھتے ہیں کہ ”مَا دِينُكَ“ تمہارا دین کیا ہے۔ تو کہے گا کہ ہائے افسوس میں نہیں جانتا۔ پھر فرشتے دریافت کریں گے کہ ”اس شخص کے بارے میں کیا خیال ہے جو تمہاری طرف بھیجا گیا؟“ وہ جواب دے گا کہ ہائے افسوس میں نہیں جانتا۔ پس آسمان سے ایک آواز دینے والا آواز دیتا ہے کہ ”میرے اس بندے نے جھوٹ بولا کہ اس کیلئے جہنم کا بچھونا بچھاؤ، جہنم کا لباس پہناؤ اور جہنم کا دروازہ اس کی جانب کھول دو“۔ پس اس کی لپٹیں وہاں تک آئیں گی۔ پھر اُس کی قبر اس درجہ تنگ کر دی جاتی ہے کہ اس کی پسلیاں پس کر چور ہو جاتی ہیں۔ پھر اُس کے پاس ایک بد شکل بد بُودار

شخص آئے گا جس کا لباس بہت نامعقول ہوگا، اس سے کہے گا، تجھ کو معلوم ہونا چاہئے کہ تجھے وہ عذاب ملے گا جس کا دنیا میں تجھ سے وعدہ کیا گیا تھا۔ وہ کہے گا، تم کون ہو؟ کیوں کہ تمہارا چہرہ بُرائی کو ظاہر کرتا ہے۔ تو وہ شخص کہے گا کہ ”رَبِّ لَا تُقِمِ السَّاعَةَ“ اے رب! قیامت برپا نہ کر۔

ابو یعلیٰ نے اپنی مسند میں اور ابن ابی الدنیا نے اپنی سند سے تمیم دارمی رضی اللہ عنہ سے روایت کی، انہوں نے کہا کہ رسول اللہ صلی اللہ علیہ وسلم نے فرمایا کہ اللہ تعالیٰ فرماتا ہے کہ اے ملک الموت! میرے ولی کے پاس جاؤ اور اسے لے کر آؤ کیوں کہ میں نے اسے رنج و راحت دونوں ہی سے آزمایا ہے اور اُسے اپنی رضا کے مطابق پایا تو میں چاہتا ہوں کہ اسے دنیا کے غموں سے نجات دلاؤں تو ملک الموت پانچ سو ملائک کی جماعت کے ہمراہ چلتے ہیں اُن کے ساتھ جنت کی خوشبو والے کفن ہوتے ہیں اور ان کے پاس پھولوں کی شاخیں ہوتی ہیں جن میں سے مختلف مہکتی ہیں اور یہ بیسیوں رنگوں کی ہوتی ہیں۔ ان کے پاس مشک میں بسا ہوا سفید ریشم ہوتا ہے تو ملک الموت فرشتوں کے ہمراہ بیٹھ جاتے ہیں۔ ہر فرشتہ اپنا ہاتھ اس کے ایک ایک عضو پر رکھ لیتا ہے اور مشک میں بے ہوئے اس ریشم کو اس کی ٹھوڑی کے نیچے بچھا دیا جاتا ہے اور ایک دروازہ جنت کی طرف کھول دیا جاتا ہے۔ اب اس کا دل جنت کی جانب رغبت کرتا ہے کبھی زوجہ مطہرہ کی جانب، کبھی لباس کی طرف اور کبھی پھلوں کی طرف، جیسے گھروالے روتے ہوئے بچہ کا دل بہلاتے ہیں، اسی طرح اس کا دل بہلایا جاتا ہے اور اس کی جنتی ازواج اس وقت خوش ہو رہی ہوتی ہیں۔ اس کی روح کو دتی ہے۔ فرشتہ کہتا ہے کہ اے پاک نفس! اچھے درختوں، دراز سایوں اور بہتے ہوئے پانیوں کی طرف چل۔ ملک الموت اس پر ماں سے بھی زائد شفقت کرتا ہے، وہ جانتا ہے کہ یہ رُوح اللہ تعالیٰ کے نزدیک محبوب ہے تو وہ اس روح پر نرمی کر کے خدا کی رضا چاہتا ہے۔ پس اس کی رُوح اس طرح نکالی جاتی ہے جس طرح آٹے سے مال۔ آپ نے فرمایا: ادھر اس کی رُوح نکلتی ہے اور ادھر تمام فرشتے کہتے ہیں:

سَلَّمَ عَلَيْكُمْ ۞ اَدْخُلُوا الْجَنَّةَ بِمَا كُنْتُمْ تَعْمَلُونَ ۞

**ترجمہ:** تم پر سلامتی ہو جنت میں داخل ہوا پنے عمل کی وجہ سے۔

یہی ما حاصل ہے اللہ کے اس فرمان کا کہ وہ لوگ جن کو فرشتہ موت دیتا ہے پاکی حالت میں۔ دوسرے مقام پر فرمایا کہ اگر مومن ہے تب تو راحت اور خوشبوئیں اور نعمت سے پُر جنتیں ہوتی ہیں۔ جب ملک الموت اس کی رُوح نکالتے ہیں تو رُوح جسم کو مبارک باد دیتی ہے اور کہتی ہے کہ اے جسم! تو مجھے اللہ کی اطاعت کی طرف جلدی لے جاتا تھا اور معصیت سے پرہیز کرتا تھا، تو آج تجھ کو مبارک ہو کہ خود بھی تو نے نجات پائی اور مجھ کو بھی نجات دلائی۔ جسم بھی رُوح سے یہی کہتا ہے اور زمین کے وہ حصے جن پر یہ نیک بندہ عبادت کرتا تھا، اُس پر روتے ہیں۔ اور ہر وہ آسمانی دروازہ جس سے اس کا عمل خیر چڑھتا اور رزق نازل ہوتا تھا۔ چالیس روز تک روتا ہے۔ جب اس کی رُوح نکل جاتی ہے تو پانچ سو فرشتے اس کے پاس کھڑے ہو جاتے ہیں۔ جب انسان اس کو کسی پہلو پر لٹانا چاہتے ہیں تو فرشتے پہلے لٹا دیتے ہیں اور انسانوں کے کفن سے پہلے ہی کفن پہنا دیتے ہیں۔ اور ان کی خوشبو سے پہلے خوشبو لگا دیتے ہیں اور اُس کے گھر کے دروازے سے قبر کے دروازے تک فرشتوں کی دورویہ قطاریں کھڑی ہو جاتی ہیں اور اس کیلئے استغفار کرتی ہیں۔ اُس وقت شیطان اس قدر زور سے چیختا ہے کہ مُردے کے جسم کی بعض ہڈیاں اس سے ٹوٹ جاتی ہیں۔ شیطان اپنے لشکر سے کہتا ہے کہ تمہارے لئے خرابی ہو، اس بندے نے کیسے نجات پالی وہ کہتے ہیں کہ یہ تو گناہوں سے بچا ہوا تھا۔ جب ملک الموت اس کی رُوح آسمان پر پہنچاتے ہیں تو جبریل علیہ السلام استقبال کرتے ہیں اور ستر ہزار فرشتے ان کے ساتھ ہوتے ہیں۔ ہر فرشتہ اس شخص کو بشارت دیتا ہے۔ جب ملک الموت رُوح کو لے کر عرش کے پاس پہنچتے ہیں تو وہ خدا کی بارگاہ میں سجدہ ریز ہوتی ہے۔ اللہ تعالیٰ ملک الموت سے فرماتا ہے کہ میرے بندے کی رُوح کو لے کر سرسبز و شاداب درختوں، اور بہتے ہوئے پانی میں رکھ دو۔

جب اُسے قبر میں رکھا جاتا ہے تو نماز اُس کی دائیں طرف آتی ہے اور روزے بائیں طرف اور قرآن و ذکر، اذکار اُس کے سر کے پاس اور اس کا نمازوں کی طرف چلنا، قدموں کی طرف آتا ہے اور صبر، قبر کے ایک گوشہ میں آتا ہے۔ پھر اللہ عذاب کو بھیجتا ہے تو نماز

کہتی ہے کہ پیچھے ہٹ کہ یہ تمام زندگی تکالیف برداشت کرتا رہا، اب آرام سے لیٹا ہے۔ اب عذاب بائیں طرف سے آتا ہے تو روزے یہی جواب دیتے ہیں۔ سر کی جانب سے آتا ہے تو یہی جواب ملتا ہے۔ پس عذاب کسی جانب سے بھی اس کے پاس نہیں پہنچتا، جس راہ سے جانا چاہتا ہے اسی طرف سے اللہ تعالیٰ کے دوست کو محفوظ پاتا ہے، پس عذاب، محفوظ پا کر واپس ہوتا ہے۔ اس وقت صبر تمام اعمال سے کہتا ہے کہ میں اس لئے نہ بولا کہ اگر تم سب عاجز ہو جاتے تو میں بولتا۔ لیکن میں اب پل صراط اور میزان پر کام آؤں گا۔ پھر اللہ تعالیٰ دو فرشتوں کو بھیجے گا جن کی نگاہیں اُچک لینے والی بجلی کی مانند ہوں گی اور آواز کڑک دار بجلی کی طرح، دانت سینگوں کی مانند، سانسیں شعلوں کی مانند، اپنے بالوں کو زوندتے ہوئے چلتے ہوں گے، ان دونوں کے کاندھوں کے درمیان عظیم فاصلہ ہوگا۔ مومنین کے علاوہ ان کے دل کسی کیلئے مہربانی اور رحم کرنے والے نہ ہوں گے۔ ان کا نام ہے مُنکر اور نکیر۔ اُن میں سے ہر ایک کے ہاتھ میں ایک ہتھوڑا ہوگا۔ اگر جن وانس جمع ہو جائیں تو اس کو نہ اٹھا پائیں۔ پھر مُردے سے کہیں گے بیٹھ جاؤ! وہ بیٹھ جائے گا اور اس کے کفن کے کپڑے اُس کے بدن سے گر کر نیچے آ جائیں گے پھر وہ پوچھیں گے کہ ”تمہارا رب کون ہے، دین کیا ہے، رسول کون ہے؟ یہ کہے گا کہ ”میرا رب اللہ تعالیٰ! اور دین اسلام اور رسول محمد ﷺ ہیں اور وہ خاتم النبیین ہیں۔“ وہ دونوں کہیں گے کہ تو نے سچ کہا۔ پھر اُس کو قبر میں رکھ کر قبر کو ہر جانب سے فراخ کر دیا جائے گا۔ پھر اس سے کہیں گے کہ ذرا اوپر تو دیکھ۔ اب جو دیکھے گا تو دروازہ جنت کی طرف کھلا ہوگا۔ پھر وہ کہیں گے کہ اے اللہ کے ولی جنت میں تیرا یہ مقام ہے کیونکہ تو اطاعتِ خداوندی میں رہا۔

رسول خدا ﷺ نے فرمایا کہ بخدا اُس وقت اُس کی ایسی فرحت ہوگی کہ اُسے کبھی نہ بھولے گا۔ اب اس سے کہا جائے گا کہ ذرا نیچے دیکھو، تو جہنم کی طرف ایک دروازہ کھلے گا، وہ دونوں فرشتے کہیں گے کہ اے ولی اللہ! تو نے اس سے نجات پالی۔ رسول اللہ ﷺ نے فرمایا کہ بخدا اس وقت اس کو ایسی خوشی ہوگی جو کبھی ختم نہ ہوگی، اس کیلئے ستر دروازے جنت کے کھولے جائیں گے جن سے جنت کی ٹھنڈکیں اور خوشبوئیں آئیں گی یہاں تک کہ

اُسے حشر کے دن قبر سے اٹھایا جائے گا۔ پھر حضور ﷺ نے فرمایا کہ اللہ تعالیٰ فرماتا ہے کہ اے ملک الموت! اب تم میرے دشمن کے پاس جاؤ اور اُسے لے کر آؤ۔ میں نے اُس کے رزق میں کثادگی کی اور نعمتوں سے سرفراز کیا لیکن وہ میرے شکر سے ہمیشہ انکار کرتا رہا ہے پس آج اُسے لاؤ تاکہ میں اس سے انتقام لوں۔ پس ملک الموت اس کے پاس بدترین شکل میں پہنچتے ہیں، ان کی بارہ آنکھیں ہوتی ہیں اور جہنمی کانٹوں کی سلاخیں ہوتی ہیں، اُن کے ہمراہ پانچ سو فرشتے ہوتے ہیں ہر ایک کے پاس تانبا، جہنمی چنگاریاں اور بھڑکتے ہوئے کوڑے ہوتے ہیں۔ تو ملک الموت یہ خاردار سلاخیں اس طرح مارتے ہیں کہ ہر کانٹا جڑ تک اُس شخص کے رگ و پے میں داخل ہو جاتا ہے پھر ان سلاخوں کو سختی سے موڑتے ہیں تو اس کی رُوح اس کے قدموں کے ناخنوں سے نکلتی ہے اور اس وقت اللہ کے دشمن پر بے ہوشی کا عالم طاری ہوتا ہے اور اس کے فرشتے اس کی پیٹھ اور چہرے پر کوڑے مارتے ہیں اور مارتے اس کے حلق تک آتے ہیں۔ پھر وہ تانبا اور چنگاریاں اس کی ٹھوڑی کے نیچے بچھادی جاتی ہیں۔ پھر ملک الموت رُوح نکال لیتے ہیں تو رُوح جسم سے کہتی ہے کہ، اے جسم! اللہ تجھ کو میری جانب سے بدترین سزا دے کیونکہ تجھے معصیت کی طرف تیزی سے لے جاتا تھا اور نیکی سے پیچھے رکھتا تھا۔ تو خود بھی ہلاک ہو اور مجھے بھی ہلاکت میں ڈالا۔ جسم بھی رُوح سے یہی کہتا ہے۔ زمین کے وہ حصے جن پر وہ نگاہ کرتا تھا، اس کو لعنت کرتے ہیں۔ ابلیس کے لشکر ابلیس کے پاس جا کر اُسے خوش خبری دیتے ہیں کہ انہوں نے ایک آدم زاد کو جہنم رسید کر دیا۔ جب اسے قبر میں رکھا جاتا ہے تو اس کی قبر کو تنگ کیا جاتا ہے۔ حتیٰ کہ اس کی ایک طرف کی پسلیاں دوسری طرف نکل جاتی ہیں۔ اللہ تعالیٰ اس کے پاس سیاہ سانپ بھیجتا ہے جو اُسے ڈسنا شروع کر دیتے ہیں۔ پھر خدا کی طرف سے دو فرشتے آ کر اس سے دریافت کرتے ہیں، تیرا رب کون ہے؟ تیرا دین کیا ہے؟ تیرا نبی کون ہے؟ وہ کہتا ہے مجھے معلوم نہیں۔ فرشتے کہتے ہیں کہ تو نے جانا چاہا ہی کب تھا؟ پھر وہ اس کو ایسے گرز مارتے ہیں کہ قبر میں چنگاریاں اُڑتی ہیں، پھر کہتے ہیں کہ ذرا اوپر کود کھو! جب وہ اوپر دیکھتا ہے تو جنت کا دروازہ نظر آتا ہے، فرشتے کہتے ہیں کہ اگر تو اللہ تعالیٰ کی

اطاعت کرتا تو تیرا مقام یہاں ہوتا۔ حضور ﷺ نے فرمایا کہ بخدا اس وقت اس کے دل میں ایسی حسرت پیدا ہوتی ہے جو کبھی ختم نہ ہوگی۔ پھر اس کو جہنم کا دروازہ کھول کر دکھایا جاتا ہے اور کہا جاتا ہے کہ اے اللہ کے دشمن! نافرمانیوں کی وجہ سے اب تیرا مقام یہ ہے اور ستتر دروازے جہنم کے کھول دیئے جاتے ہیں جن میں سے گرمی اور بادِ سموم آتی ہے اور یہ سلسلہ قیامت تک جاری رہے گا۔

2- سعید بن منصور نے اپنی سنن میں علی بن ابی طالب رضی اللہ عنہ سے روایت کی کہ وَاللَّزِغَاتِ غَرْقًا سے مراد وہ فرشتے ہیں جو کافروں کی رُوح کو نکالتے ہیں۔ اور وَالنَّشِطَاتِ نَشْطًا سے مراد وہ فرشتے ہیں جو کافروں کی رُوحوں کو کھولوں اور ناخنوں کے درمیان سے کھینچتے ہیں اور وَالسَّبِيحَاتِ سَبْحًا سے مراد وہ فرشتے ہیں جو مسلمانوں کی اُرواح کو لے کر آسمان وزمین کے درمیان تیرتے ہیں اور فَالسَّبِيحَاتِ سَبْقًا سے مراد وہ فرشتے ہیں جو مسلمانوں کی رُوحوں کو لے کر ایک دوسرے سے سبقت کرنا چاہتے ہیں۔

3- ابن ابی حاتم نے ابن عباس رضی اللہ عنہما سے وَاللَّزِغَاتِ غَرْقًا کی تفسیر میں فرمایا کہ اس سے مراد کفار کی رُوحوں کو آگ میں غرق کرنے والے فرشتے ہیں۔

4- جویر نے اپنی تفسیر میں ابن عباس رضی اللہ عنہما سے اللہ تعالیٰ کے قول وَاللَّزِغَاتِ غَرْقًا کے بارے میں روایت کی کہ اس سے مراد کفار کی اُرواح ہیں۔ جب وہ ملک الموت کو دیکھتی ہیں تو ملک الموت ان کو اللہ کی ناراضگی کی اطلاع دیتے ہیں اور ان کی رُوحوں کو گوشت اور پٹھوں سے نکالتے ہیں اور وَالسَّبِيحَاتِ سَبْحًا سے مراد مومنین کی اُرواح ہیں۔ جب وہ ملک الموت کو دیکھتی ہیں تو ملک الموت کہتے ہیں کہ اے پاک رُوح! رحمت وریحان کی طرف آ اور اس خدا کی بارگاہ میں چل جو راضی ہے۔ رُوحیں یہ سُن کر خوشی سے تیرنے لگتی ہیں اور جنت کی طرف شوق کا اظہار کرتی ہیں۔ اور فَالسَّبِيحَاتِ سَبْقًا سے مراد یہ ہے کہ وہ خدا تعالیٰ کی کرامتوں کی طرف چلتی ہے۔

5- ابن ابی حاتم نے ربیع بن انس رضی اللہ عنہ سے روایت کی کہ وَاللَّزِغَاتِ غَرْقًا ۱ وَالنَّشِطَاتِ نَشْطًا ۲ یہ دونوں آیتیں کفار کے بارے میں نازل ہوئیں۔ نزاع کے وقت فرشتے اس کو

سختی سے کھینچتے ہیں۔ وَالسَّبِيحَةِ سَبْحًا ۝۱۰ فَالسَّبِيحَةِ سَبْقًا ۝۱۱ یہ مومنین کے بارے میں نازل ہوئیں۔

6- ابن ابی حاتم نے سُدی رَضِيَ اللهُ عَنْهُ سے روایت کی کہ وَاللُّزْعَةِ غَرْقًا ۝۱۲ سے مراد یہ ہے کہ انسان کا نفس مرتے وقت سینے میں ڈوب جاتا ہے۔ وَالنَّشِيطَةِ نَشْطًا ۝۱۳ یعنی ملائک روح کو انگلیوں اور قدموں سے سُوتتے ہیں۔ وَالسَّبِيحَةِ سَبْحًا ۝۱۴ یعنی جب نفس موت کے وقت سینے میں تیرتا ہے۔ عَمْدُ الرَّحْمِ أَرْمَىٰ نِيْلًا ۝۱۵ کتاب الاخلاص میں اپنی سند سے روایت کی کہ ضحاک رَضِيَ اللهُ عَنْهُ نے کہا کہ جب مومن انسان مرتا ہے تو اس کی رُوح مقررین کے ساتھ آسمان پر لے جائی جاتی ہے۔ راوی کہتے ہیں کہ میں نے دریافت کیا کہ مقررین کون ہیں؟ تو انہوں نے جواب دیا کہ جن کا مرتبہ دوسرے آسمان سے قریب ہے۔ پھر یکے بعد دیگرے تمام آسمانوں پر سے گزارتے ہوئے سِدْرَةَ الْمُنْتَهَىٰ تک پہنچتے ہیں اور یہیں امر الہی کی ہر چیز پہنچ کر رُک جاتی ہے۔ فرشتے کہتے ہیں کہ یہ تیر افلاں بندہ ہے حالانکہ اللہ کو معلوم ہے۔ پھر اسے عذاب سے رستگاری کا مہر لگا ہوا پروانہ دیا جاتا ہے، یہی مقصد ہے اللہ تعالیٰ کے اس قول کا کہ

كَلَّا إِنَّ كِتَابَ الْأَبْرَارِ لَفِي عِلِّيِّينَ ۝۱۸ وَمَا أَدْرَاكَ مَا عِلِّيُّونَ ۝۱۹ كِتَابٌ مَّرْقُومٌ ۝۲۰ يَشْهَدُهُ الْمُقَرَّبُونَ ۝۲۱

**ترجمہ:** یعنی ہرگز نہیں! بے شک نیکوں کی کتاب علیوں میں ہے اور تم کیا جانو کہ علیوں کیا ہے یہ ایک لکھی ہوئی کتاب ہے جس پر مقررین گواہ ہیں۔

7- مُسَلَّم نے ابن مسعود رَضِيَ اللهُ عَنْهُ سے روایت کی کہ شِبِّ مَعْرَاجٍ مِثْلُ رَسُولِ اللَّهِ ﷺ جب سِدْرَةَ الْمُنْتَهَىٰ پر پہنچے جہاں رُوحیں پہنچتی ہیں تو آپ ﷺ سے کہا گیا کہ یہ ”سِدْرَةَ“ ہے یہاں آپ ﷺ کے ہر امتی کی رُوح پہنچتی ہے۔ ابن ابی حاتم اور جریر وغیرہ نے بھی اسے روایت کیا۔

8- ابوالقاسم بن مندہ نے کتاب الاحوال والایمان بالسول میں روایت کی کہ ابوسعید خدری رَضِيَ اللهُ عَنْهُ نے کہا کہ رسول اللہ ﷺ نے فرمایا کہ جب مومن دُنیا سے رخصت ہونے لگتا ہے تو خدا کے فرشتے جن کے چہرے سورج کی مانند چمکتے ہیں نازل ہوتے ہیں، ان کے ہمراہ

جنتی خوشبوئیں اور کفن ہوتے ہیں، وہ ایسی جگہ بیٹھتے ہیں جہاں سے مُردہ اُن کو دیکھتا ہے، جب اس کی رُوح پرواز کرتی ہے تو ہر فرشتہ اس کیلئے دعائے مغفرت کرتا ہے۔

9- مسلم بن عبد اللہ و بیہقی بن عبد اللہ نے ابو ہریرہ رضی اللہ عنہ سے روایت کی کہ جب مومن کی رُوح پرواز کرتی ہے، تو دو فرشتے اس کا استقبال کرتے ہیں اور اُسے آسمان کی جانب لے جاتے ہیں۔ اہل آسمان کہتے ہیں کہ پاک رُوح ہے جو زمین کی طرف سے آتی ہے۔ پھر وہ اُس کیلئے دُعائے مغفرت کرتے ہیں، پھر اُسے بارگاہِ ایزدی میں پیش کیا جاتا ہے۔ اللہ تعالیٰ فرماتا ہے: جاؤ اُسے قیامت تک واپس لے جاؤ۔ اور جب کوئی کافر مرتا ہے تو اُس میں سے بدبو نکلتی ہے اور ملائک اس پر لعنت کرتے ہیں۔ اہل آسمان کہتے ہیں کہ خبیث رُوح اہل زمین کی طرف سے آتی ہے۔ پھر اس کو بھی قیامت تک کیلئے واپس کر دیا جاتا ہے۔

10- احمد، نسائی، ابن حبان، حاکم اور بیہقی نے روایت کی ابو ہریرہ رضی اللہ عنہ سے کہ نبی صلی اللہ علیہ وسلم نے فرمایا کہ جب مومن کی موت کا وقت قریب آتا ہے تو رحمت کے فرشتے سفید ریشم لے کر آتے ہیں اور رُوح سے کہتے ہیں ”اے رُوح! اللہ تعالیٰ کی رحمت و مہربانی کی جانب اور رضاءِ رب کی طرف آ“۔ تو وہ ایسے نکلتی ہے جیسے کہ بہترین خوشبو مہکتی ہو، حتیٰ کہ فرشتے اسے لے کر ایک دوسرے کو سونگھتے ہیں۔ پھر اس کو آسمانوں کی جانب لے جاتے ہیں جس آسمان پر پہنچتی ہے اس آسمان والے کہتے ہیں کہ کیا یہی پاک رُوح اہل زمین کی طرف سے آتی ہے۔ پھر اس کو دوسری ارواحِ مومنین کی طرف لے جاتے ہیں تو ان کو اس سے زیادہ خوشی ہوتی ہے جیسے کسی کا کوئی غائب شدہ رشتہ دار واپس آجائے، جب اس سے پوچھتے ہیں کہ فلاں ابن فلاں کا کیا حال ہے؟ تو وہ رُوح کہتی ہے، اُسے چھوڑو، وہ دنیا کے غم میں ہے عنقریب ہی راحت حاصل کر لے گا۔ اور بعض کے بارے میں وہ رُوح کہتی ہے کہ فلاں ابن فلاں کیا ابھی تمہارے پاس نہ پہنچا؟ وہ روئیں جواب دیتی ہیں کہ اس کا ذکر چھوڑو وہ تو جہنم کو سدھارا۔ اور جب کافر کی رُوح نکلتی ہے تو فرشتے اس کے پاس آتے ہیں اور کہتے ہیں کہ اُرے رُوح! اللہ تعالیٰ کے عذاب کی طرف نکل، تو خدا سے ناراض اور خدا تجھ سے ناراض۔ تو یہ بدبودار مُردے کی طرف نکلتی ہے فرشتے اسے زمین کے دروازے



پر لے جاتے ہیں تو جس دروازے پر پہنچتے ہیں یہی ندا آتی ہے کتنی بدبودار ہے یہ رُوح! حتیٰ کہ اُسے کفار کی رُوحوں میں لاکر ملا دیتے ہیں۔

11- ابن ماجہ اور بیہقی نے ابو ہریرہ رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ آدمی نیک ہوتا ہے تو فرشتے اس کے پاس آ کر کہتے ہیں کہ اے پاک جسم میں رہنے والی پاک رُوح! تو اپنے رب کی رحمت اور مہربانی کی طرف آ اور اس رب کی جانب آ جو تجھ سے راضی ہے۔ جب وہ نکلتی ہے تو آسمان کی جانب لے جاتے ہیں۔ جب دروازہ کھولتے ہیں تو پوچھا جاتا ہے کہ یہ کون ہے؟ تو یہ کہتے ہیں کہ فلاں ابن فلاں۔ اندر سے خوش آمدید کہا جاتا ہے اور اندر آنے کی گزارش کی جاتی ہے۔ اسی طرح وہ ساتویں آسمان پر پہنچتی ہے۔ اور جب آدمی بدکار ہوتا ہے تو فرشتے کہتے ہیں کہ اے خبیث جسم میں رہنے والی خبیث رُوح! نکل اور حمیم و غساق کی بشارت میں اُس رب کی طرف آ، جو ناراض ہے۔ جب وہ نکل آتی ہے تو اُسے آسمان پر لے جایا جاتا ہے جب دروازہ کھلوایا جاتا ہے تو پوچھا جاتا ہے۔ ”کون ہے؟“ ادھر سے جواب آتا ہے کہ فلاں ابن فلاں۔ تو اندر سے جواب آتا ہے کہ خوش آمدید نہ ہو، اے خبیث رُوح! تیرے لئے آسمان کے دروازے نہ کھولے جائیں گے۔ پھر اس کو وہاں سے واپس کیا جاتا ہے اور وہ قبر ہی کی طرف لوٹ آتی ہے۔

12- بزار اور ابن مردود یہ نے ابو ہریرہ رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ جب مومن کی وفات کا وقت قریب آتا ہے تو فرشتے ریشم اور خوشبودار ٹہنیاں لے کر آتے ہیں اور اس کی رُوح کو اس طرح نکالتے ہیں جیسے آٹے سے بال اور اس سے کہتے ہیں کہ ”اے مطمئن سانس! اللہ کی رحمت اور کرامت کی طرف نکل کر آ“۔ جب اس کی رُوح نکلتی ہے تو اُسے مشک اور خوشبو پر رکھا جاتا ہے اور ریشم میں لپیٹ کر علتین میں لے جاتے ہیں۔ اور جب کافر کی رُوح نکلتی ہے تو فرشتے کبیل میں چنگاریاں رکھ کر لاتے ہیں اور سختی سے اُس رُوح کو نکالتے ہیں اور کہتے ہیں کہ ”اے خبیث نفس! تو خدا سے ناخوش اور خدا تجھ سے ناخوش۔ ہے تو ذلت اور عذاب الہی کی طرف چل!“ جب اس کی رُوح نکلتی ہے تو اس کو چنگاریوں پر رکھ کر بھونا جاتا ہے اور پھر اُسے تجین میں لے جاتے ہیں۔

13- ہناد اور ابن السدی نے کتاب الزہد میں اور عبد بن حمید نے اپنی تفسیر میں اور طبرانی نے کبیر میں ایسی سند سے ذکر کیا کہ جس کے راوی سب ثقہ ہیں۔ اور عبد اللہ بن عمر رضی اللہ عنہما نے فرمایا کہ جب انسان راہِ خدا میں شہید ہوتا ہے تو سب سے پہلا قطرہ جو زمین پر گرتا ہے اس کے سبب اللہ تعالیٰ اس کے تمام گناہ معاف فرماتا ہے۔ پھر آسمان سے ایک چادر آتی ہے جس میں اس کے نفس کو لیا جاتا ہے اور ایک جسم میں اس کی روح کو رکھا جاتا ہے۔ پھر فرشتوں کی ہمراہی میں اُسے جنت کی جانب لے جایا جاتا ہے گویا کہ ہمیشہ یہ ان ہی فرشتوں کے ہمراہ رہتا تھا۔ پھر اس کو بارگاہِ ایزدی میں حاضر کیا جاتا ہے تو یہ ملائک سے پہلے سجدہ ریز ہوتا ہے اور بعد میں فرشتے سجدہ کرتے ہیں۔ پھر اس کی مغفرت کر دی جاتی ہے اور اس کو پاک کر دیا جاتا ہے۔ پھر حکم ہوتا ہے کہ اُسے شہداء کے پاس لے جاؤ۔ شہداء کو سبزہ زاروں، اور ریشم کی قبوں میں پائیں گے، یہ بیل اور مچھلی کو کھائیں گے لیکن خاص انداز سے۔ مچھلی جنت کی نہروں میں پھر رہی ہوگی کہ شام کو بیل موقع پا کر اس کو ہلاک کر دے گا تو اہل جنت اس کے گوشت کو کھائیں گے اور اس میں جنت کی خوشبوئیں پائیں گے اور شام کے وقت بیل جنت کی چراگا ہوں میں چر رہا ہوگا کہ مچھلی اس پر اپنی دُم مارے گی اور اسے ہلاک کر دے گی۔ اہل جنت اُسے کھائیں گے اور اس میں جنت کی خوشبوئیں پائیں گے اور شام کے وقت بیل جنت کی چراگا ہوں میں چر رہا ہوگا کہ مچھلی اس پر اپنی دُم مارے گی اور اسے ہلاک کر دے گی۔ اہل جنت اُسے کھائیں گے، تو جنت کے ہر میوے کی خوشبو اس میں پائیں گے اور وہ اپنے مقامات کا مشاہدہ کر کے قیامت کے جلدی قائم کئے جانے کی دُعا کریں گے۔

جب اللہ تعالیٰ مومن کو وفات دینے کا ارادہ فرماتا ہے تو اس کی طرف دو فرشتے جنت کے کپڑے لئے آتے ہیں اور ان کے پاس جنت کے پھولوں میں سے پھول ہوتے ہیں۔ یہ فرشتے کہتے ہیں کہ ”اے پاک روح! رب کی رحمت اور مہربانی کی طرف آ، اور اس رب کی طرف جو تجھ سے راضی اور خوش ہے، تیرے کئے ہوئے اعمال اچھے ہیں“۔ تو وہ

۱- یعنی وہ ان میں اس درجہ کمال جاتا ہے گویا کہ اس کی ان کے ساتھ پرانی دوستی ہے۔ ۱۲

۲- کیونکہ انہیں معلوم ہے کہ دوامِ نعمت اسی وقت ہوگا۔ ۱۲

بہترین مہکتی ہوئی خوشبو کی مانند نکلتا ہے۔ ادھر آسمان کے کناروں پر فرشتے کہتے ہیں۔ ”سُبْحَانَ اللّٰهِ! آج زمین سے پاک رُوح آئی ہے“۔ وہ جس دروازے پر گزرتا ہے کھول دیا جاتا ہے، جس فرشتے کے پاس سے اس کا گزر ہوتا ہے وہ اس کیلئے دُعائے مغفرت اور شفاعت کرتا ہے۔ اب بارگاہ ایزدی میں حاضر ہوتا ہے اور اس کے سجدہ ریز ہونے سے پہلے فرشتے سر بہ سجود ہو کر عرض کرتے ہیں کہ بارِ الہا یہ تیرا بندہ، ہم نے اس کو وفات دی اور تو ہم سے بہتر جاننے والا ہے۔ اللہ تعالیٰ فرماتا ہے کہ اس کو سجدہ کا حکم دو۔ پس وہ سجدہ ریز ہوتا ہے۔ پھر میکائیل عَلَيْهِ السَّلَام کو بلا کر اللہ تعالیٰ ارشاد فرماتا ہے کہ اس جان کو بھی مومنین کی جانوں کے ہمراہ شامل کر دو تا کہ اس کے بارے میں قیامت کے روز میں تم سے سوال کروں۔ پھر اس کی قبر میں وسعت کی جاتی ہے۔ لستر لمبائی اور ستر چوڑائی، اس میں پھول بکھیر دیئے جاتے ہیں اور ریشم بچھا دیئے جاتے ہیں، اور اگر اُس نے کچھ فراں پڑھا ہوتا ہے تو وہی اس کیلئے قبر میں نور بن جاتا ہے ورنہ اُس کو سورج کی مانند ایک نور دیا جاتا ہے۔ پھر ایک دروازہ جنت کی طرف کھول دیا جاتا ہے تاکہ وہ اپنی جنت والی قیام گاہ صبح و شام دیکھتا رہے اور جب اللہ کسی کافر کو موت دینا چاہتا ہے تو اس کی طرف دو فرشتے بھیجتا ہے اور اس کی طرف ایک بدترین بدبودار چادر کا ٹکڑا بھیجا جاتا ہے جو بہت سخت گھردرا ہوتا ہے۔ تو فرشتے کہتے ہیں کہ اے خبیث نفس! جہنم اور عذاب الیم کی طرف آ، اور اُس رب کے حضور چل جو تجھ پر ناراض ہے کیونکہ تیرے کرتوت بہت ہی بُرے ہیں۔ تو وہ نہایت ہی بدبودار مردے کی طرح نکلتی ہے۔ ہر آسمان کے کناروں پر فرشتے کہتے ہیں۔ سُبْحَانَ اللّٰهِ! کس قدر خبیث رُوح آسمانوں کی طرف زمین سے آرہی ہے تو اُس کیلئے آسمانوں کے دروازے نہیں کھولے جاتے۔ پھر اس کے جسم کو قبر میں ڈال کر قبر کو تنگ کر دیا جاتا ہے اور سختی اونٹوں کی گردنوں کی طرح سانپ قبر میں بھر دیئے جاتے ہیں جو اس کے

۱۔ شریعت میں بہت سی اشیاء کی تعداد ذکر کی گئی ہے اور معدود کو ذکر نہیں کیا گیا۔ اور یہ مُبالغہ ہے۔ مثلاً یہ کہ اگر نمازی کے سامنے

سے گزرنے والا یہ جان لیتا کہ اُسے کتنا عذاب ہوگا؟ تو چالیس سال تک کھڑا رہتا۔ ۱۲

۲۔ یہ نور قرآن کے نور سے کم ہے۔ ۱۲

گوشت کو ہڈیوں پر سے پٹھرا کر کھاتے رہتے ہیں۔ پھر گرز اٹھائے ہوئے ایسے فرشتے آتے ہیں جو دیکھتے نہیں، کہ اس کی بد حالی کو دیکھ کر رحم کریں اور سنتے نہیں کہ اس کی دردناک آوازیں سن کر رحم کھائیں۔ اور وہ ان گرزوں سے اس کو مارتے ہیں۔ پھر جہنم کا ایک دروازہ قبر تک کھل جاتا ہے تاکہ وہ اپنے جہنم کے قیام کی جگہ کو صبح و شام دیکھ سکے۔ جہنم کے عذاب کی سختی کو دیکھ کر اللہ تعالیٰ سے وہ سوال کرے گا کہ مجھے اسی قبر کے عذاب میں رہنے دینا تاکہ اس عذاب شدید کو میں نہ چکھوں۔

14- ابن ابی شیبہ نے مصنف میں، بیہقی اور لا لکائی نے ابو موسیٰ اشعری رضی اللہ عنہما سے روایت کی کہ مومن کی جان جو مشک سے زائد معطر ہے، جب نکلتی ہے تو وفات دینے والے فرشتے اُس کو آسمان کی طرف لے جاتے ہیں، ابھی آسمان سے دوسرے فرشتوں کی ایک جماعت ملتی ہے اور دریافت کرتی ہے، یہ کون ہے؟ تو فرشتے اس جان کی تعریف کرتے ہیں اور اُس کی خوبیاں بیان کرتے ہیں۔ یہ فرشتے آداب بجالاتے ہیں اور آسمان کا دروازہ کھل جاتا ہے اور اُس شخص کا چہرہ چمک اُٹھتا ہے۔ اب اس کو خدا کا دیدار ہوتا ہے۔ اور جب کافر کی رُوح نکلتی ہے تو اس میں بدترین مُردے کی سی بدبو آتی ہے۔ اس کو بھی وفات دینے والے فرشتے آسمان پر لے جاتے ہیں۔ راستے میں ملائک کی ایک جماعت سے ملاقات ہوتی ہے۔ وہ دریافت کرتے ہیں، یہ کون ہے؟ یہ فرشتے جواب دیتے ہیں کہ یہ فلاں بن فلاں بدکار شخص ہے اور اس کی بُرائیاں بیان کرتے ہیں۔ فرشتے کہتے ہیں کہ اسے واپس زمین پر ہی لے جاؤ۔ اللہ تعالیٰ نے اس پر ظلم نہیں کیا۔ پھر ابو موسیٰ رضی اللہ عنہ نے یہ آیت پڑھی:

وَلَا يَدْخُلُونَ الْجَنَّةَ حَتَّىٰ يَلْبِغَ الْجَمَلُ فِي سَمِّ الْخِيَاطِ ۗ

**ترجمہ:** یعنی وہ جنت میں داخل نہ ہوں گے یہاں تک کہ اونٹ سُوئی کے نئے میں داخل نہ ہو جائے۔ (گویا ان کا جنت میں داخل ہونا محال ہے۔)

اس حدیث کو ابوداؤد طیالسی نے کم و بیش ان ہی الفاظ سے بیان کیا۔

1- سانپوں کے کھانے سے گوشت ختم نہ ہوگا بلکہ فوراً ہی دوسرا گوشت اُس کی جگہ لے لیتا ہے تاکہ عذاب میں زیادتی ہو۔ قَالَ اللَّهُ تَعَالَى: كُلَّمَا نَضِجَتْ جُلُودُهُمْ بَدَّلْنَاهُمْ جُلُودًا غَيْرَهَا.

15- ابن مبارک نے ”زہد“ میں روایت کی کہ ابن عباس رضی اللہ عنہما نے کعب احبار سے پوچھا کہ: **”إِنَّ كِتَابَ الْأَنْبِيَاءِ لَفِي عِلِّيِّينَ“** کے معنی کیا ہیں؟ تو آپ نے فرمایا کہ جب مومن کی روح قبض ہوتی ہے تو فرشتے اس کو لے کر آسمان کی جانب جاتے ہیں اور دوسرے فرشتوں کی ٹولیاں آکر اس کو جنت کی بشارت سناتی ہیں حتیٰ کہ اُس کو عرشِ الہی تک لے جاتے ہیں۔ پھر فرشتے عرش کے نیچے سے ایک کتاب لاتے ہیں۔ اُس پر کچھ لکھ کر اور مہر لگا کر وہیں رکھ دیا جاتا ہے تاکہ حساب کے دن اس کی نجات اس کتاب کے ذریعہ ہو۔ تو یہی کتاب ہے جس کا ذکر مذکورہ آیت میں ہے اور **”كَلَّا إِنَّ كِتَابَ الْفُجَّارِ لَفِي سِجِّينٍ“** کے معنی یہ ہیں کہ فاجروں (یعنی کافروں) کی رُوح کو آسمان کی طرف لے جایا جائے گا تو آسمان قبول کرنے سے انکار کر دے گا تو زمین کی طرف اسکو پھینک دیا جائے گا تو زمین بھی قبول کرنے سے انکار کر دے گی تو اس کو ساتوں زمینوں کے نیچے سجین میں لے جایا جائے گا اور یہ شیطان کا گڑھا ہے۔ اس میں سے ایک کتاب نکالی جائے گی اور اس پر کچھ لکھ کر اور مہر لگا کر اس کی ہلاکت کی دستاویز کو حساب کے دن کیلئے اٹلیس کے گڑھے میں رکھ دیا جائے گا۔

16- عبد اللہ بن احمد نے ”زوائد الزہد“ میں عبد العزیز بن رفیع سے روایت کی کہ جب مومن کی رُوح کو آسمان کی طرف لے جایا جاتا ہے تو فرشتے کہتے ہیں کہ پاک ہے وہ خدا کہ جس نے اس بندے کو شیطان سے نجات دلائی۔

17- ابن ابی الدنیا اور ابن ابی حاتم نے بہ روایت ابن عباس رضی اللہ عنہما، اللہ تعالیٰ کے اس قول **”وَقِيلَ مَنْ رَاقٍ“** کی تفسیر یہ بتائی کہ، یا تو رحمت کے فرشتے مُردے کی رُوح کو لے کر چڑھتے ہیں یا عذاب کے فرشتے۔

18- ضحاک سے اللہ تعالیٰ کے اس قول: **”وَالْتَفَّتِ السَّاقُ بِالسَّاقِ“** کی تفسیریوں منقول ہے کہ لوگ تو مُردے کے جسم کو تیار کرتے ہیں اور فرشتے اسکی رُوح کو۔ اس طرح انسانوں کی پنڈلیاں فرشتوں کی پنڈلیوں کیساتھ ملتے ہیں۔

19- ابو نعیم نے معاویہ بن ابی سفیان رضی اللہ عنہما سے روایت کی کہ میں نے رسول اللہ ﷺ سے سنا کہ ایک شخص مسلسل گناہ کرتا تھا۔ اُس نے اٹھانوے آدمی قتل کر دیئے اور سب ناحق، تو وہ ایک گرجا میں پہنچا کہ آیا اس کی توبہ قبول ہوگی یا نہیں؟ راہب نے جواب دیا: نہیں۔ اُس نے راہب کو بھی مار ڈالا۔ پھر دوسرے راہب کے پاس آیا، اس سے بھی یہی سوال کیا اور اُس نے بھی یہی جواب دیا، تو اس کو بھی قتل کر ڈالا۔ پھر ایک اور راہب کے پاس آیا اور اس سے بھی یہی سوال کیا تو اُس نے جواب دیا کہ بہ خدا اگر میں یہ کہوں کہ اللہ تعالیٰ توبہ کرنے والے کی توبہ قبول نہیں کرتا تو میں جھوٹا بنوں گا۔ یہاں ایک عبادت گاہ ہے جس میں خدا کے عبادت گزار بندے رہتے ہیں تو ان کے پاس چلا جا اور ان کے ساتھ رہ کر خدا کی عبادت کر۔ تو یہ شخص توبہ کر کے اس عبادت گاہ کو روانہ ہوا۔ ابھی راستہ میں تھا کہ اس کو موت آگئی وہ مر گیا تو اللہ تعالیٰ نے عذاب و رحمت کے فرشتوں کو بھیجا۔ یہ دونوں جماعتیں آپس میں اختلاف کرنے لگیں تو اللہ تعالیٰ نے ایک فرشتہ کو منصف بنا کر بھیجا کہ ”یہ دیکھو کہ اگر یہ گنہگاروں کی بستی کے قریب ہے تو گنہگاروں میں شامل کر دو اور عذاب کے فرشتوں کے حوالے کر دو۔ اور اگر نیک بندوں کی بستی کے قریب ہے تو ملائکہ رحمت کے حوالے کر دو۔“ اب جو ناپا تو نیکوں کی بستی کے قریب تھا اور صرف ایک پورے کی مقدار میں، تو اس کی مغفرت ہوگئی۔ اس حدیث کی اصل صحیحین میں ہے۔ ابوسعید خدری رضی اللہ عنہ کی روایت میں ہے کہ اللہ تعالیٰ نے بُرے لوگوں کی بستی کو حکم دیا کہ تو دُور ہو جا اور نیک لوگوں کی بستی کو حکم دیا کہ قریب ہو جا۔<sup>۱</sup>

۱- یہ حدیث صحیحین میں قدرے تفصیل سے ہے۔ چنانچہ صحیحین میں ہے کہ اس شخص نے نانوے آدمی قتل کئے اور پھر صوفی (راہب) سے ناامیدی کا جواب سُن کر اُسے بھی قتل کر دیا اور پھر عالم سے امید کا جواب پا کر اولیاء اللہ کی بستی کو روانہ ہوا۔ ابھی وہ اس بستی کے قریب بھی نہ پہنچا تھا کہ موت آگئی، اُس نے اپنا سینہ نیک لوگوں کی بستی کی طرف بڑھا دیا اور اس طرح مر گیا۔ اب جب زمین ناپی گئی تو جتنا سینہ بڑھا ہوا تھا۔ اُتنا ہی قریب نکلا۔ اس حدیث سے چند باتیں معلوم ہوئیں:

(۱) عالم، صوفی بے علم سے افضل ہے۔ (۲) خدا ہر جگہ ہے لیکن اُس کی رحمتیں نیک لوگوں کی بستیوں پر ہوتی ہیں۔ (۳) ذُعا کی قبولیت کیلئے نیک لوگوں کی فرودگاہ کی طرف سفر کرنا جائز ہے۔ (۴) ان کی بستی میں پہنچنا تو بہت بڑی بات ہے اگر ادھر مُنہ ہی کر لیا جائے تو مغفرت ہو جاتی ہے۔ (۵) نیک بندوں کی خاطر زمین کا فاصلہ زائد بھی کیا جاسکتا ہے اور کم بھی جیسا کہ نیک لوگوں کی بستی کی مسافت کم ہو اور بُروں کی بستی کی زائد۔ ۱۲

(یہ حدیث ابو عمر و، مقدم بن معدی کرب اور ابو ہریرہ رضی اللہ عنہما سے بھی مروی ہے)

20- سعید بن منصور نے اپنی سنن میں اور ابن ابی الدنیا نے حسن رضی اللہ عنہ سے روایت کی کہ جب مومن کی وفات کا وقت قریب ہوتا ہے تو پانچ سو فرشتے آکر اس کی رُوح کو قبض کرتے ہیں اور اس کو آسمانِ دنیا کی طرف لے جاتے ہیں۔ راستے میں گزرے ہوئے مومنین کی روحوں سے ملاقات ہوتی ہے۔ رُوحیں رشتوں سے دریافت کرتی ہیں۔ فرشتے کہتے ہیں کہ یہ بہت بڑی بے چینی سے نجات پا کر آیا ہے۔ پھر وہ رُوحیں دوسری باتیں اس سے پوچھتی ہیں۔ حتیٰ کہ بھائی اور دوستوں کے بارے میں پوچھتی ہیں، وہ جواب دیتی ہے کہ یہ لوگ اسی طرح ہیں جس طرح کہ تم نے دیکھا تھا وغیرہ یہاں تک کہ وہ ایسے شخص کے بارے میں دریافت کرتی ہیں جو اس آنے والی رُوح سے پہلے مر چکا ہے۔ یہ رُوح کہتی ہے کہ کیا وہ تمہارے پاس نہ پہنچا؟ وہ پوچھتی ہیں کیا واقعی وہ مر گیا؟ وہ جواب دیتی ہیں، بخدا وہ مر گیا۔ تو وہ کہتی ہیں کہ ہمارا خیال ہے کہ وہ ہاویہ (جہنم کا نام) میں چلا گیا اور وہ بہت ہی بُرا ٹھکانا ہے۔

21- ابن ابی الدنیا نے ابراہیم نخعی رضی اللہ عنہ سے روایت کی، انہوں نے کہا کہ ہمیں حدیث پہنچی ہے کہ جب مومن کی رُوح پرواز کرنے والی ہوتی ہے تو اس کے پاس ریشم اور جنت کی خوشبوئیں لائی جاتی ہیں۔ جب رُوح نکل آتی ہے تو اُسے ریشم میں لپیٹا جاتا ہے اور اُس پر وہ خوشبوئیں چھڑک دی جاتی ہیں۔ پھر اس کو فرشتے علیین میں لے جاتے ہیں۔

22- ابن ابی شیبہ نے ”مصنف“ میں ابو ہریرہ رضی اللہ عنہ سے روایت کی کہ، مومن کی رُوح قبض ہونے سے پہلے اُسے بشارت سنادی جاتی ہے جب اس کی رُوح قبض ہوتی ہے تو وہ پکارتا ہے، اور انسان و جن کے علاوہ اس کی آواز کو گھر میں رہنے والا ہر چھوٹا بڑا جانور سنتا ہے۔ آواز یہ ہوتی ہے کہ مجھے جلدی ارحم الراحمین کی بارگاہ میں لے جاؤ۔ جب اُسے اس کے تخت پر رکھا جاتا ہے تو کہتا ہے کہ جانے میں دیر کیوں کرتے ہو؟ جب اُسے قبر میں داخل کیا جاتا ہے تو اُسے ڈٹھایا جاتا ہے اور اُسے جنت اور تمام وہ چیزیں جن کا اس سے وعدہ کیا گیا تھا، دکھائی جاتی ہیں اور اس کی قبر پھولوں اور خوشبوؤں سے پُر کر دی جاتی ہے۔ وہ خدا

سے عرض کرتا ہے: ”اے خداوند! مجھے جلد بھیج دے۔“ اللہ تعالیٰ فرماتا ہے ابھی وقت نہیں ہوا تیرے بہت سے بھائی، بہن ابھی تیرے پاس نہیں۔ ہاں تیری آنکھیں ٹھنڈی ہوں گی تو سو جا۔ حضرت ابو ہریرہ رضی اللہ عنہ فرماتے ہیں کہ بخدا دنیا میں کوئی شخص اتنی میٹھی نیند نہ سویا ہوگا۔ جتنی میٹھی نیند اس کو میسر ہوتی ہے، حتیٰ کہ قیامت کے دن خوش خبری سننے کیلئے بیدار ہوگا۔

23- ابن مردویہ رحمۃ اللہ علیہ اور ابن مندہ نے ابن عباس رضی اللہ عنہما سے روایت کی کہ حضور صلی اللہ علیہ وسلم نے فرمایا

کہ، کوئی شخص جنت یا جہنم میں اپنا مقام دیکھے بغیر دنیا سے رخصت نہیں ہوتا۔ پھر آپ صلی اللہ علیہ وسلم نے فرمایا کہ جب وہ مرنے کے قریب ہوتا ہے تو فرشتوں کی دو صفیں کھڑی ہو جاتی ہیں، ان کے چہرے آفتاب کی طرح چمکتے ہیں تو مرنے والا ان کو دیکھتا ہے اور کوئی نہیں۔

اگرچہ تم یہی سمجھتے ہو کہ مردہ تمہاری طرف دیکھ رہا ہے۔ ہر فرشتے کے پاس جنتی کفن اور خوشبوئیں ہوتی ہیں۔ اب اگر مرنے والا مومن ہے تو فرشتے اس کو جنت کی بشارت دے کر

کہتے ہیں کہ اے مطمئن نفس! اللہ تعالیٰ کی رضا اور اس کی جنت کی طرف نکل کر آ۔ کیونکہ اللہ تعالیٰ نے تیرے لئے وہ انعامات رکھے ہیں جو دنیا و ما فیہا سے بہتر ہیں۔ فرشتے نہایت

ہی نرمی اور مہربانی سے اس کو یہ خوش خبریاں سناتے ہیں اور پھر یکے بعد دیگرے ہر ناخن اور ہر جوڑ سے اس کی رُوح نکال لیتے ہیں اور یہ اس پر آسان ہوتا ہے اگرچہ تم اُسے سخت

سمجھتے ہو، یہاں تک کہ رُوح ٹھوڑی تک پہنچ جاتی ہے۔ اب وہ جسم سے نکلنے کو اس سے زائد بُرا جانتی ہے جتنا کہ بچہ رحمِ مادر سے نکلنے کو۔ تو فرشتے آپس میں جھگڑتے ہیں کہ کون

اُس کی رُوح کو اٹھانے کا شرف حاصل کرے، بالآخر ملک الموت اس کو لے لیتے ہیں۔ پھر رسول اللہ صلی اللہ علیہ وسلم نے یہ آیت پڑھی کہ قُلْ يَتَوَفَّكُم مَّلَكُ الْمَوْتِ الَّذِي وُكِّلَ

بِكُمْ۔ یعنی آپ صلی اللہ علیہ وسلم کہہ دیجئے کہ تم کو وہ ملک الموت وفات دیتے ہیں جن کو تم پر مقرر کیا گیا ہے ملک الموت اس کو سفید کپڑوں میں لے کر اپنی گود میں ایسا دباتے ہیں کہ ماں بھی

اپنے بچہ کو اتنی محبت سے نہیں دباتی۔ پھر اس سے مشک سے بہتر خوشبو نکلتی ہے جسے فرشتے سونگھتے ہیں اور کہتے ہیں ”اے پاک رُوح! اے پاک خوشبو! خوش آمدید۔“ اور اس کیلئے

دُعائے مغفرت کرتے ہیں، اور ایک دوسرے کو بشارت دیتے ہیں اور اس کیلئے آسمان کے



دروازے کھلتے ہیں جس دروازہ پر وہ پہنچتا ہے اس کے فرشتے اس کیلئے دُعائے مغفرت کرتے ہیں، حتیٰ کہ بارگاہِ خداوندی میں حاضر ہوتا ہے تو وہ ارشاد فرماتا ہے۔ اے پاک نفس اور اے پاک جسم! جس سے تو نکل کر آئی ہے، خوش آمدید۔ اور جب اللہ تعالیٰ کسی کو مرحبا کہتا ہے تو کائنات کی ہر چیز اسے مرحبا کہتی ہے اور اس کی تمام تنگی دور ہوتی ہے۔ پھر ارشاد ہوتا ہے کہ اس پاک نفس کو جنت میں لے جا کر اس کو اس کی قیام گاہ دکھاؤ اور اس کی تمام وہ نعمتیں دکھاؤ جو میں نے اس کیلئے تیار کی ہیں اور پھر اسے زمین کی طرف لے جاؤ کیونکہ میں فیصلہ کر چکا ہوں کہ میں ان کو زمین سے پیدا کروں گا، زمین میں داخل کروں گا اور پھر زمین ہی میں لوٹاؤں گا۔ پس اب وہ زمین کی طرف جانے کو جسم سے نکلنے سے بھی زائد برا سمجھے گی اور پوچھے گی کہ کیا اب تم مجھ کو پھر اسی جسم کی طرف لے چلے ہو جس سے رستگاری حاصل کر کے میں آئی تھی؟ فرشتے کہیں گے کہ ہم کو اسی کا حکم دیا گیا ہے۔ وہ فرشتے اس روح کو اتنی دیر میں واپس لے آئیں گے جتنی دیر میں لوگ جسم کے غسل و کفن سے فارغ ہوں گے۔ پھر اس روح کو اس کے جسم اور کفن میں داخل کر دیں گے۔

24- ابن ابی حاتم نے سدی رضی اللہ عنہ سے روایت کی کہ کافر کی روح جب نکلتی ہے تو فرشتے اُسے لے کر زمین سے ٹپک دیتے ہیں حتیٰ کہ وہ آسمان کی طرف اٹھتی ہے۔ جب وہ آسمان کی طرف اٹھتی ہے تو آسمان کے فرشتے اُسے مارتے ہیں تو وہ زمین کے سب سے نچلے طبقے میں پہنچ جاتی ہے۔

25- ابن ابی شیبہ نے ربیع بن حراش سے روایت کی، وہ کہتے ہیں کہ جب میں گھر میں پہنچا، تو مجھے اطلاع ملی کہ میرا بھائی مر گیا۔ میں دوڑ کر آیا تو دیکھا کہ اُسے کپڑوں میں لپیٹ دیا گیا ہے۔ تو میں اس کے سر ہانے کھڑا ہو کر استغفار اور استرجاع میں مصروف تھا کہ اس نے اچانک کپڑا اٹھا کر کہا کہ **السَّلَامُ عَلَيْكُمْ** تو ہم نے کہا: **وَعَلَيْكُمْ السَّلَامُ**۔ **سُبْحَانَ** اللہ۔ تو اس نے بھی کہا کہ **سُبْحَانَ** اللہ میں تم سے جدا ہو کر خدا کی بارگاہ میں پہنچا۔ یہاں میں نے اپنے رب سے ملاقات کی جو مجھ سے راضی تھا۔ اس نے مجھ کو حریر، سندس اور

استبرق کے لباس پہنائے اور میں نے معاملہ اس سے آسان پایا جتنا کہ تم سمجھتے تھے۔ اب دیر نہ کرو کہ میں نے خدا تعالیٰ سے اجازت چاہی تھی کہ تم کو بشارت دینے آؤں، جلدی کرو اور مجھے رسول اللہ ﷺ کی بارگاہ میں لے چلو کیونکہ انہوں نے مجھ سے وعدہ فرمایا تھا کہ میری واپسی تک میرا انتظار فرمائیں گے۔ پھر یہ کہہ کر وہ حسب معمول مر گیا۔

26- ابو نعیم نے ربیع سے روایت کی، وہ کہتے ہیں کہ ہم چار بھائی تھے اور میرا بھائی ربیع ہم سے زائد پابندِ صوم و صلوة تھا۔ اس کا انتقال ہو گیا۔ ہم لوگ اس کے ارد گرد تھے کہ اچانک اس نے کپڑا اٹھا کر کہا: السَّلَامُ عَلَيْكُمْ ہم نے کہا کہ وَعَلَيْكُمْ السَّلَامُ کیا موت کے بعد بھی، اس نے کہا: جی ہاں۔ اس نے کہا کہ میں نے تمہارے بعد اپنے راضی اور خوش اللہ سے ملاقات کی تو اس نے مجھ کو اپنی رحمت عطا کی اور استبرق کا لباس زیب تن کرایا۔ سنو! ابوالقاسم (محمد ﷺ) نماز کیلئے میرے منتظر ہیں جلدی کرو۔ پھر وہ یہ کہہ کر حسب معمول خاموش ہو گئے۔ یہ بات حضرت عائشہ رضی اللہ عنہا تک پہنچ گئی تو انہوں نے فرمایا کہ میں نے رسول اللہ ﷺ سے سنا ہے کہ آپ فرماتے تھے کہ میری امت میں ایک شخص مرنے کے بعد بھی کلام کرے گا۔ ابو نعیم کہتے ہیں کہ یہ حدیث مشہور ہے۔ بیہقی نے اس حدیث کو ”دلائل النبوة“ میں ذکر کیا اور کہا کہ یہ صحیح ہے اور اس کی صحت میں کچھ شک نہیں۔

27- جویر نے اپنی تفسیر میں ابان بن ابی عیاش سے روایت کی کہ مورق عجمی کی وفات کے وقت ہم موجود تھے۔ جب ان کو کفن پہنا دیا گیا تو ہم نے دیکھا کہ ان کے سر سے ایک نور نکلا جو چھت کو چیر کر نکل گیا۔ پھر ہم نے دیکھا کہ ایسا ہی ایک نور پیروں کی طرف سے نکلا پھر ایک درمیان سے نکلا تو ہم تھوڑی دیر ٹھہر گئے۔ پھر انہوں نے اپنے چہرے سے کپڑا اٹھا کر کہا: ”کہ کیا تم نے کچھ دیکھا؟“ ہم نے کہا: ”ہاں“۔ اور جو دیکھا تھا بتا دیا۔ انہوں نے کہا کہ یہ سورہ سجدہ ہے جو میں ہر رات پڑھتا تھا اور جو نور تم نے میرے سر سے نکلتا ہوا دیکھا یہ اس کی ابتدا کی چودہ آیتیں ہیں، اور جو تم نے قدموں کی طرف دیکھا یہ اس سورت کی آخری چودہ آیات کا نور تھا۔ اور جو تم نے درمیان دیکھا، یہ خود سورہ سجدہ تھی۔ یہ اوپر شفاعت کرنے

کیلئے گئی اور سورہ تبارک میری شفاعت و حفاظت کو بیچ رہی۔ یہ کہہ کر پھر خاموش ہو گئے۔

28- ابن ابی الدنیا نے کتاب ”من عاش بعد الموت“ میں حضرت علیؓ سے روایت کی، وہ کہتے ہیں کہ ہم ایک بے ہوش شخص کی عیادت کو گئے تو ہم نے دیکھا کہ ایک نور اس کے سر سے نکلا اور چھت پھاڑ کر اوپر چلا گیا۔ پھر اس کی ناف سے اسی طرح نور نکل گیا۔ پھر وہ شخص ہوش میں آ گیا تو ہم نے اس سے دریافت کیا کہ جو معاملہ تمہارے ساتھ ہوا ہے اس کا تم کو پتہ ہے؟ اس نے کہا: ”ہاں! جو نور میرے سر سے نکلا تھا وہ الم تنزیل کی چودہ آیات کا تھا اور جو میری ناف سے نکلا وہ آیت سجدہ کا تھا اور جو پیروں سے نکلا تھا وہ سورہ سجدہ کے آخر کا تھا۔ یہ سب میری شفاعت کو گئیں اور سورہ تبارک میری حفاظت کو رہ گئی۔ میں اسے ہر شب پڑھتا تھا۔“

29- ابن ابی الدنیا نے اور ابن عد نے ثابت بنائیؓ سے روایت کی کہ وہ اور ایک شخص اور مطرف بن عبداللہ بن شخبز کی عیادت کو گئے تو ان کو بے ہوشی کے عالم میں پایا۔ تو ان سے تین نور چمکے۔ ایک سر سے اور دوسرا پیر سے تیسرا درمیان سے۔ جب ان کو ہوش آیا تو ہم نے اس کا سبب ان سے دریافت کیا۔ انہوں نے بتایا کہ میرے سر سے اللہ سجدہ کی ابتدائی آیات کا نور چمکا اور درمیانی آیات کا درمیان سے اور آخری آیات کا قدموں سے، اور یہ سب میری شفاعت کو گئیں۔ سورہ تبارک حفاظت کو رہ گئی، یہ کہہ کر ان کا انتقال ہو گیا۔

30- ابوالحسن بن سری نے ”کتاب الاولیاء“ میں روایت کی کہ ابن منکر اپنے ساتھ ایک نور دیکھتے تھے۔ جب ان کی وفات کا وقت قریب ہوا تو ان سے دریافت کیا گیا کہ وہ نور کیا ہوا؟ تو آپ نے فرمایا کہ وہ نور یہ ہے۔ (یعنی اب بھی دیکھا جاسکتا ہے۔)

31- ابن ابی الدنیا نے حارث غنوی سے روایت کی کہ ربیع بن حراش نے قسم کھالی کہ ہنٹے میں ان کے دانت اس وقت تک نہ نظر آنے۔ پائیں گے جب تک کہ ان کو آخرت میں اپنا ٹھکانا معلوم نہ ہو جائے۔ تو وہ مرنے کے بعد ہنسے۔ ان کے بھائی ربیع نے ان کے بعد قسم کھائی کہ وہ نہ ہنسیں گے حتیٰ کہ ان کو پتہ نہ چل جائے کہ وہ جنت میں جائیں گے یا جہنم میں، تو راوی کہتے ہیں کہ ان کو غسل دینے والے نے مجھ کو بتایا کہ جب تک ہم ان کو غسل

دیتے رہے وہ ہنتے رہے۔

32- مغیرہ بن خلف سے مروی ہے کہ روبہ بیٹی بے جان کی مرگئی، لوگوں نے اُسے غسل دیا اور کفن پہنا دیا۔ پھر انہوں نے دیکھا کہ وہ حرکت کر رہی ہے اور کہہ رہی ہے کہ خوش ہو جاؤ، جیسا تم سمجھتے تھے میں نے معاملہ اس سے آسان پایا اور میں نے معلوم کیا کہ جنت میں قطعِ رحمی کرنے والا اور شراب کا عادی اور مشرک داخل نہ ہوگا۔

33- خلف بن حوشب سے مروی ہے کہ مدائن میں ایک شخص انتقال کر گیا اور اس کو کفن پہنا دیا گیا۔ تھوڑی دیر بعد اس میں حرکت ہوئی اور اس نے کہا کہ کچھ لوگ رنگی ہوئی داڑھیوں والے ہیں۔ اس مسجد میں ابو بکر و عمر (رضی اللہ تعالیٰ عنہما) کو لعنت کرتے ہیں اور اُن سے تبرّاء کرتے ہیں۔ اور جو میری روح قبض کرنے آئے ہیں، وہ اُن سے بیزاری کرتے ہیں اور ان پر لعنت کرتے ہیں۔ یہ کہہ کر پھر وہ مر گئے۔ یہی روایت دوسرے الفاظ سے بھی بیان ہوئی ہے۔

34- ابن عسا کر نے ابو معشر سے روایت کی کہ مدینہ میں ایک شخص کا انتقال ہو گیا، جب اُسے تختے پر نہلانے کیلئے رکھا گیا تو سیدھا بیٹھ گیا اور ہاتھ سے آنکھ کی جانب اشارہ کر کے تین مرتبہ کہا کہ میری آنکھ دیکھ رہی ہے۔ عبد الملک بن مروان اور حجاج بن یوسف کی طرف کہ اُن کی آنتیں آگ میں کھینچی جا رہی ہیں۔ یہ کہہ کر اپنی پہلی حالت پر آ گیا۔

35- ابن عسا کر اور ابن ابی الدنیا نے زید بن اسلم سے روایت کی کہ مسور بن مخرمہ پر بے ہوشی طاری ہو گئی۔ پھر ہوش آیا تو کہا کہ میں گواہی دیتا ہوں کہ اللہ کے سوا کوئی معبود نہیں اور محمد ﷺ اللہ کے رسول ہیں۔ عبد الرحمن بن عوف رضی اللہ عنہما رفیقِ اعلیٰ میں ہیں، اور عبد الملک بن مروان اور حجاج بن یوسف اپنی آنتوں کو جہنم میں گھسیٹ رہے ہیں۔

یہ واقعہ عبد الملک اور حجاج کی ولایت سے کافی عرصہ پہلے کا ہے۔ کیونکہ حضرت مسور نے مکہ میں 64ھ میں وفات پائی اور حجاج کی ولایت تو 70ھ کے بعد ہے۔

36- ابن ابی الدنیا نے اپنی سند سے روایت کی کہ، ہم اپنے ایک مریض کے گرد بیٹھے تھے کہ

۱۔ یعنی جو ان دو بزرگوں کو بڑا کہتے ہیں اُن پر فرشتے لعنت کرتے ہیں۔

اچانک وہ ٹھنڈا ہو گیا اور مر گیا۔ ہم نے اس کو کپڑوں میں لپیٹ دیا اور کفن دفن کا سامان منگانے کیلئے آدمی بھیج دیا۔ جب ہم اسے غسل دینے گئے تو اس میں حرکت پیدا ہوئی۔ ہم نے کہا کہ سبحان اللہ، ہم تو یہی سمجھے تھے کہ تم مر چکے۔ اس نے کہا کہ ہاں میں مر چکا اور مجھے قبر میں پہنچایا گیا۔ ایک خوبصورت اور خوشبودار انسان نے مجھے قبر میں رکھ کر کاغذوں سے ڈھک دیا۔ اتنے میں ایک بدبودار سیاہ عورت آئی اور اس نے اس بزرگ انسان کے سامنے میرے گناہ گناہ شروع کر دیئے کہ بخدا اس نے ایسا کیا ویسا کیا۔ مجھے بہت شرم آئی۔ میں نے اس نیک آدمی سے کہا کہ میں آپ کو خدا کا واسطہ دیتا ہوں۔ کہ آپ مجھے اور اس کو تنہا چھوڑ دیں۔ چنانچہ انہوں نے ایسا ہی کیا۔ پھر اس نے کہا کہ چلو میں تمہارے سے مقدمہ لڑوں گی۔ وہ ایک فراخ مکان میں لے گئی جس میں ایک طرف تو چاندی کا آبشار تھا اور دوسرے کونے میں مسجد تھی ایک صاحب کھڑے ہوئے نماز پڑھ رہے تھے۔ انہوں نے سورہ نخل پڑھی۔ اس میں انہیں کچھ تشابہ ہوا میں نے لقمہ دیا۔ تو وہ فوراً متوجہ ہو کر کہنے لگے کہ کیا آپ کو یہ سورت یاد ہے۔ میں نے کہا: ہاں۔ تو وہ کہنے لگے کہ یہ تو نعمتوں والی سورت ہے اور اپنے قریب ہی سے ایک گنا اٹھایا اور صحیفہ نکال کر اسے دیکھنے لگے۔ اتنے میں کالی عورت بھاگ کر آئی اور کہنے لگی کہ اس نے ایسا کیا اور ویسا کیا اور اچھے چہرے والے آدمی نے میری نیکیاں شمار کرنا شروع کر دیں۔ تو اس نماز پڑھنے والے آدمی نے کہا کہ، ہے تو یہ ظالم لیکن اللہ نے اس کو معاف کر دیا اس کی موت کا وقت ابھی نہیں، اس کی موت کا وقت دو شنبہ کے دن ہے۔ یہ کہہ کر اس شخص نے کہا کہ اگر میں پیر کے روز ہی مروں تو سمجھ لینا کہ یہ بات سچی ہے ورنہ سمجھنا کہ یہ سب کچھ ہذیان تھا۔ جب پیر کا دن ہوا تو وہ شخص بالکل ٹھیک ٹھاک تھا لیکن جو نہی دن سال تک کے قریب ہوا وہ اچانک مر گیا۔

37- ابن ابی الدنیانے عطاء خراسی سے روایت کی کہ بنی اسرائیل کے ایک آدمی نے چالیس سال تک قضا کی۔ اس کو ایک مرض لاحق ہوا تو اس نے لوگوں سے کہا کہ میں اپنے اس مرض میں مر جاؤں گا، جب میں مر جاؤں تو تم چار پانچ روز مجھے اپنے ہی پاس رکھنا۔ اگر تم مجھ میں کوئی خاص بات دیکھو تو تم میں سے کوئی ایک مجھ کو پکارنا۔ پس جب وہ مر گیا تو لوگوں

نے اس کو ایک تابوت میں رکھ لیا۔ جب تین روز گزرے تو اس میں سے ایک ہوا آئی تو ایک شخص نے اس کا نام پکار کر کہا کہ یہ ہوا کیسی ہے؟ تو اس کو بولنے کی اجازت ملی اور اس نے کہا کہ اے لوگو! میں نے تم میں چالیس سال تک عہدہ قضا کو نبھایا تو مجھے دو شخصوں کے علاوہ کسی نے شک میں نہ ڈالا، ان میں سے ایک سے مجھے محبت تھی میں اس کی بات اس<sup>۱</sup> کان سے زائد سنتا تھا جو اس کے قریب تھا، یہ ہوا اس سے آرہی ہے۔ یہ کہہ کر مر گیا۔

38- ابن عساکر نے قرہ بن خالد سے روایت کی کہ ہمارے گھرانے میں ایک عورت مر گئی لیکن ہم اس کو دفن نہ کرتے تھے کیونکہ اس میں ایک رگ تھی جو حرکت کرتی تھی پھر وہ بولنے لگی کہ جعفر بن زبیر نے کیا کیا حالانکہ جعفر کا انتقال ایسے زمانہ میں ہوا جس کا اس عورت کو پتہ بھی نہ تھا۔ میں نے کہا کہ ان کا تو انتقال ہو گیا۔ اس نے کہا کہ بخدا میں نے ان کو دیکھا کہ وہ ساتویں آسمان پر ہیں۔ اور فرشتے ان کو خوشخبری دے رہے ہیں اور میں ان کو ان کے کفن میں پہچان رہی ہوں اور فرشتے کہہ رہے کہ اچھا عمل کرنے والا آیا، اچھا عمل کرنے والا آیا۔

39- ابن ابی الدنیانے صالح بن یحییٰ سے روایت کی، انہوں نے کہا کہ مجھ کو میرے ایک پڑوسی نے اطلاع دی کہ ایک شخص کی روح پرواز کر گئی، پھر اس پر اس کے اعمال پیش کئے گئے تو اس نے جن گناہوں سے توبہ اور استغفار کر لیا تھا وہ مٹ گئے اور جن سے استغفار نہ کیا تھا وہ اسی طرح موجود تھے۔ حتیٰ کہ انار کا ایک دانہ جس کو میں نے اٹھا کر کھالیا، اس کے بدلے میں بھی ایک نیکی لکھی گئی۔ اور ایک دن میں نماز بلند آواز سے پڑھ رہا تھا کہ میرا پڑوسی سُن کر نماز پڑھنے لگا، اس کے بدلے میں بھی ایک نیکی لکھی گئی۔ اور ایک مرتبہ میں کچھ لوگوں کے پاس تھا کہ ایک شخص آیا۔ میں نے ایک درہم محض ان لوگوں کی خاطر داری

۱- مقصد یہ ہے کہ عدل و انصاف کا اتنا اہتمام کرنا چاہئے کہ دونوں کانوں سے برابر بات سنے اگر ایک کان کو زائد متوجہ کیا تو سزا کا مستحق ہوگا۔

۲- مراد یہ ہے کہ کھانے کی چیز اگر زمین پر گر جائے اور ناپاک نہ ہو تو اس کو بے ادبی سے بچانے کیلئے کھالینا باعثِ ثواب ہے اور اس کا نہ کھانا کتب سے ہے۔

۳- یہ چیز بہت ہی قابلِ غور ہے کہ آج کل بہت سے لوگ محض اسی انداز سے مساکین کو دیتے ہیں کہ یہ بے کار ہے اور بعض صورتوں میں گناہ۔

میں دیا تو وہ بھی موجود تھا، لیکن اُس سے مجھے نفع ہوا نہ نقصان۔

40- ابن عساکر نے ابن ماجہ شون سے روایت کی، انہوں نے کہا کہ میرے باپ، حبشون کا انتقال ہو گیا تو ہم نے ان کو تخت پر نہلانے کیلئے رکھا۔ اب جو غسل دینے والا داخل ہوا تو اس نے دیکھا کہ ان کی ایک رگ حرکت کر رہی ہے۔ یہ رگ ان کے قدم کے نچلے حصے کی تھی، تو ہم نے ان کو دفن نہ کیا۔ تین دن کے بعد وہ اُٹھ کر بیٹھ گئے اور کہا کہ سَتُوا لَوْ۔ ہم نے پیش کیا انہوں نے پی لیا۔ ہم نے کہا کہ جو تمہارے ساتھ ہوا ہے اس کی خبر ہم کو دو۔ انہوں نے کہا کہ، میری رُوح کو ایک فرشتہ لے کر آسمانِ دُنیا پر آیا اور اس نے دروازہ کھلوا دیا۔ دروازہ کھلا، اسی طرح ساتوں آسمانوں پر گئے۔ جب آسمان پر پہنچے تو فرشتے سے دریافت کیا گیا کہ تمہارے ہمراہ کون ہے؟ فرشتے نے کہا کہ ماجہ شون۔ انہوں نے کہا کہ ابھی تو ان کا وقت نہیں ہوا ہے، ابھی ان کی عمر اتنی باقی ہے۔ پھر میں نیچے آیا تو حضور ﷺ اور ان کے دائیں بائیں ابوبکر و عمر (رضی اللہ عنہما) کو پایا۔ اور ابن عبدالعزیز رضی اللہ عنہما کو ان کے سامنے پایا۔ میں نے اپنے ساتھ والے فرشتے سے دریافت کیا کہ یہ کون ہیں؟ کہا کہ تم ان کو نہیں پہچانتے؟ میں نے کہا کہ میں پختہ علم حاصل کرنا چاہتا ہوں۔ اس نے جواب دیا کہ یہ عمر بن عبدالعزیز رضی اللہ عنہما ہیں۔ میں نے کہا کہ یہ حضور ﷺ سے بہت قریب ہیں۔ اس نے جواب دیا۔ کیوں نہ ہوں کیوں کہ انہوں نے ظلم و جور کے زمانے بھی حق و انصاف پر عمل کیا اور ابوبکر و عمر (رضی اللہ عنہما) نے حق کے زمانے میں حق پر عمل کیا۔

41- ابن ابی الدنیا اور حاکم نے ”مستدرک“ میں اور بیہقی نے ”دلائل النبوة“ میں اور ابن عساکر نے اپنی سند سے روایت کی کہ عبدالرحمن بن عوف رضی اللہ عنہما پر مرض کی وجہ سے بے ہوشی طاری ہوئی۔ حتیٰ کہ لوگ سمجھے کہ آپ کی وفات ہو گئی۔ چنانچہ سب اٹھ گئے اور ان کو ایک کپڑے میں لپیٹ دیا۔ پھر اچانک وہ ہوش میں آ گئے اور فرمانے لگے کہ میرے پاس دو سخت خوف فرشتے آئے اور کہا! کہ ہمارے ساتھ چلو تا کہ خدا کے سامنے فیصلہ کرائیں۔ وہ مجھے لے کر چلے، راستے میں دو مہربان فرشتے ملے انہوں نے دریافت کیا کہ کدھر جا رہے ہو؟ انہوں نے جواب دیا: بارگاہِ ایزدی میں فیصلہ کو جاتے ہیں۔ ان مہربان فرشتوں نے

کہا کہ اس کو چھوڑ دو کیونکہ پہلے ہی اس کی قسمت میں سعادت لکھی جا چکی ہے۔ یہ بطنِ مادر سے ہی نیک بخت پیدا ہوئے ہیں۔ اس کے بعد آپ ایک ماہ زندہ رہ کر وفات پا گئے۔

42- ابو بکر شافعی نے غیلانیات میں سلام بن سلام سے روایت کی، انہوں نے کہا میں فضل بن عطیہ کے ہمراہ مکہ تک گیا جب ہم فیداء کے مقام پر پہنچے تو نصف شب کو مجھے جگا دیا۔ میں نے کہا کہ کیا چاہتے ہو؟ انہوں نے کہا کہ میں آپ کو وصیت کرنا چاہتا ہوں۔ میں نے کہا کہ آپ تو ٹھیک ٹھاک ہیں۔ انہوں نے کہا کہ میں نے خواب میں دیکھا ہے کہ فرشتے کہہ رہے ہیں کہ ہم کو تمہاری روح قبض کرنے کا حکم دیا گیا ہے۔ میں نے فرشتوں سے کہا کہ کیا ہی اچھا ہوتا کہ تم مجھ کو حج پورا کرنے کی اجازت دے دیتے؟ انہوں نے کہا کہ اللہ تعالیٰ نے تمہارے حج کو قبول کر لیا ہے۔ پھر ایک نے دوسرے سے کہا کہ تم اپنی انگشتِ شہادت اور بیچ والی انگلی کھولو جب اس نے انگلیاں کھولیں تو ان میں سے دو کیڑے نکلے، ان کی سبزی زمین و آسمان کے درمیان پھیل گئی۔ پھر ان دونوں نے کہا کہ یہ تمہارا جنتی کفن ہے۔ پھر اس فرشتے نے لپیٹ کر اپنی دونوں انگلیوں کے درمیان رکھ لیا۔ راوی کہتے ہیں کہ ہم ابھی گھر لوٹنے بھی نہ پائے تھے کہ اُن کا انتقال ہو گیا۔

43- سعید بن منصور نے اپنی ”سنن“ میں اپنی سند سے روایت کی کہ سلمان کو کہیں سے مشک مل گئی۔ وہ انہوں نے اپنی بیوی کے پاس رکھوا دی۔ جب ان کی وفات کا وقت قریب آیا تو انہوں نے بیوی سے دریافت کیا کہ وہ میری امانت کہاں ہے؟ انہوں نے کہا کہ وہ یہ ہے۔ آپ نے کہا کہ اس کو بھگو کر میرے بچھونے کے ارد گرد چھڑک دینا کیوں کہ میرے پاس وہ شخصیتیں ہیں جو نہ پانی پیتی ہیں اور نہ کھانا کھاتی ہیں، ہاں خوشبو کو محسوس کرتی ہیں۔

44- ابن ابی الدنیانے ابو بکرہ سے روایت کی، انہوں نے کہا کہ جب کسی کے مرنے کا وقت آتا ہے۔ تو ملک الموت سے کہا جاتا ہے کہ اس کے سر کو سونگھو! وہ سونگھ کر بتاتے ہیں کہ میں اس کے سر میں قرآن کی خوشبو پاتا ہوں۔ پھر کہا جاتا ہے کہ اس کے قلب کو سونگھو! وہ بتاتے ہیں کہ اس کے قلب میں روزوں کی بو ہے۔ پھر کہا جاتا ہے کہ اس کے پیروں کو سونگھو! وہ بتاتے ہیں کہ اس کے قدموں میں قیام کی بو ہے۔ پھر کہا جاتا ہے کہ اس نے اپنے نفس کی



حفاظت کی تو اللہ نے بھی اس کو محفوظ کر دیا۔

45- ابو نعیم نے سفیان سے روایت کیا اور انہوں نے داؤد بن ہند سے روایت کی انہوں نے

بیان کیا کہ مجھ کو طاعون لاحق ہو گیا اور اس کی وجہ سے بے ہوشی طاری ہو گئی، جب ہوش آیا تو دو فرشتے میرے پاس آئے ان میں سے ایک نے دوسرے سے کہا کہ تم کیا محسوس کرتے ہو؟ انہوں نے کہا کہ تسبیح و تکبیر اور مسجد کی طرف قدم بڑھنا، اور کچھ قرآن کا پڑھنا۔

46- ابن ابی الدنیا نے کتاب ”من عاش بعد الموت میں“ روایت کی کہ داؤد بن ہند سخت

مریض ہو گئے۔ انہوں نے دیکھا کہ ایک شخص بڑے سر، چوڑے پتلے کاندھوں والا، جیسے کہ زُطلی ہوتے ہیں آ رہا ہے۔ میں نے اُسے دیکھ کر اِنَّا لِلّٰهِ وَاِنَّا اِلَيْهِ رٰجِعُونَ ﴿۱﴾ پڑھا

اور اس نے کہا کہ، کیا تم مجھے مارنا چاہتے ہو، کیا میں کافر ہوں؟ کیوں کہ میں نے سنا ہے کہ

کافر کی رُوح ایک کالے رنگ کا فرشتہ نکالے گا۔ ابھی میں اسی اثناء میں تھا کہ اچانک گھر کی

چھت پھٹی، میں نے آسمان کی طرف دیکھا کہ ایک سپید پوش شخص میری طرف اتر رہا ہے

اور اس کے بعد دوسرا۔ ان دونوں نے سیاہ کوچنگ کر پکارا تو وہ دُور بھاگ گیا اور دُور سے

دیکھنے لگا اور وہ اس کو ڈانٹتے رہے۔ اَب اُن میں سے ایک سر کے پاس اور دوسرا قدموں

کے پاس بیٹھ گیا۔ سروالے نے پیروالے سے کہا کہ چھو کر دیکھو۔ تو اس نے میری انگلیاں

چھو کر دیکھیں، اور کہا کہ ان کے ذریعہ یہ شخص بہ کثرت نمازوں کو جاتا تھا۔ پھر پیروالے نے

سروالے سے کہا کہ تم چھوؤ، اس نے سر کے جڑے کے پاس کا حصہ چھو کر کہا، یہ خدا کے

ذکر سے تریں۔

47- لالکائی نے ”سنت“ میں روایت کی کہ ابو قلابہ جرمی کا ایک بھتیجا تھا، اور وہ گناہ کا عادی تھا۔

جب موت کا وقت آیا تو اس کے پاس دو پرندے سفید رنگ کے گدھ سے مشابہ آئے اور

گھر کے روشندان میں بیٹھ گئے۔ ایک پرندے نے دوسرے سے کہا کہ اتر کر دیکھو تو اس

نے اپنی چونچ مُردے کے پیٹ میں داخل کر دی، حالانکہ ابو قلابہ دیکھ رہے تھے، پھر اس

نے کہا کہ اللہ اکبر! اے میرے ساتھی نیچے اُترو کیونکہ میں نے اس کے پیٹ میں تکبیر پائی

ہے جو اس نے انطاکیہ کی دیوار پر کہی تھی۔ پرند نے یہ سن کر سفید کپڑا نکالا اور اس کی روح

کو اس میں لپیٹ لیا۔ پھر دونوں پرندوں نے کہا کہ، اے ابو قلابہ! اپنے بھتیجے کو دفن کر دو، کیونکہ یہ جنتی ہے۔ ابو قلابہ لوگوں میں بہت ہی معزز تھے۔ انہوں نے لوگوں سے تمام واقعہ بیان کیا۔ راوی نے کہا کہ پھر اس شخص کے جنازے میں اس قدر زائد جمع تھا کہ میں نے کسی کے جنازے میں اتنا نہ دیکھا۔

48- حکیم ترمذی نے اسی روایت کی قدرے مختلف طور پر ترجمانی کی ہے۔ اُس میں یہ ہے کہ پرندہ اُتر اور اس نے مُردے کے سر، پیٹ اور قدموں کو سُونگھا اور اپنے ساتھی سے جا کر کہا کہ میں نے اس کا سر سُونگھا لیکن قرآن کی خوشبو نہ پائی، پیٹ سُونگھا اس میں روزوں کی خوشبو نہ پائی، قدم سُونگھے لیکن ان میں رات کو نماز پڑھنے کی خوشبو نہ پائی۔ پھر اس کا ساتھی آیا اور اس نے بھی اسی طرح سُونگھا اور کہا کہ بڑے تعجب کی بات ہے کہ یہ شخص امتِ محمدیہ علیٰ صاحبہا الصلوٰۃ والسلام سے ہے اور ان خصلتوں میں سے ایک بھی اس میں نہیں۔ پھر اس نے مُردے کی زبان نکال کر اس کو نچوڑا، سنا تو وہ کہہ رہا تھا کہ اَللّٰهُ اَکْبَرُ یہ تکبیر وہ تھی جو نہایت خلوص سے اس نے انطاکیہ پر کہی تھی۔ اس سے مشک کی خوشبو آ رہی تھی۔ چنانچہ اس کی روح قبض کر لی گئی۔ پھر وہ چلا گیا اور دیکھا کہ یہ سپید فرشتہ سیاہ فرشتوں سے کہہ رہا ہے کہ ”تم لوٹ جاؤ کیونکہ تمہارے لئے اس پر کوئی سبیل نہیں۔ حکیم ترمذی نے جنازے میں کثرتِ ہجوم کا واقعہ لکھا۔

49- لاکائی نے ”مسند“ میں میمون مرادی سے روایت کی ہے کہ ہمارے گھر ایک بدکار شخص مر گیا۔ لوگوں نے اس کو راستہ میں ڈال دیا اور اُس سے بچنے لگے۔ میں اس کے بارے میں سوچنے لگا۔ اتنے میں مجھے نیند آ گئی۔ میرے پاس دو سفید پرندے آئے، ایک نے دوسرے سے کہا کہ اس کو دیکھو کیا اس میں کچھ بھلائی ہے۔ تو وہ اس کی کھوپڑی سے داخل ہو کر پاخانہ کی جگہ سے نکلا اور کہا کہ میں نے تو اس میں کچھ بھلائی نہ پائی، پرندے نے کہا کہ جلدی نہ کرو۔ اب دوسرا اُس کے سر سے گھس کر قدموں سے نکلا اور کہا کہ اَللّٰهُ اَکْبَرُ ایک کلمہ اس کی تلی سے چپکا ہوا ہے۔ اتنے میں مُردہ بول اٹھا کہ اَشْهَدُ اَنْ لَا اِلٰهَ اِلَّا اَللّٰهُ۔ میں نے لوگوں کو بلا کر کہا کہ دیکھو۔

50- ابن ابی الدنیا اور ابن عسا کر نے شہر بن حوشب سے روایت کی، انہوں نے کہا کہ میرا ایک نابالغ بھتیجا تھا، اس کے ساتھ میں جہاد میں گیا وہ مر گیا۔ میں ایک عبادت گاہ میں داخل ہو کر نماز پڑھنے لگا اتنے میں وہ عبادت گاہ پھٹی اور دو سپید فرشتے نازل ہوئے۔ ان کے ساتھ ہی دو سیاہ فرشتے نازل ہوئے۔ سپید دائیں طرف اور سیاہ بائیں طرف بیٹھ گئے۔ سپید فرشتوں نے کہا! کہ اسے ہم لے جائیں گے اور سیاہ فرشتوں نے کہا کہ ہم لے جائیں گے۔ ایک سپید فرشتے نے اپنی انگلی اس کے مقعد میں کی نیز تکبیر کہہ کر بتایا کہ ہم اس کے زائد مستحق ہیں کیونکہ انطاکیہ کی جنگ میں فتح کے دن ایک نعرہ تکبیر لگایا تھا تو شہر بن حوشب نکلے اور لوگوں کو نماز جنازہ کیلئے اطلاع دی۔ لوگوں نے نماز جنازہ میں شرکت کی۔

51- طبرانی نے کبیر میں میمونہ بنت سعد سے روایت کی، انہوں نے کہا کہ میں نے رسول اللہ ﷺ سے دریافت کیا کہ اگر کوئی ناپاک ہو جائے تو بلا غسل سو سکتا ہے یا نہیں؟ آپ نے فرمایا کہ میں پسند نہیں کرتا کہ بلا غسل سوئے کیونکہ وہ شاید اسی حالت میں مر جائے اور جبریل علیہ السلام اس کے پاس نہ آئیں۔

52- ابن ابی الدنیا نے "کتاب المحتضرین" میں روایت کی کہ عمر بن خطاب رضی اللہ عنہ نے فرمایا کہ اپنے مردوں کے پاس بیٹھ کر ان کو یادِ خدا دلاؤ، کیونکہ وہ ایسی چیزیں دیکھتے ہیں جو تم نہیں دیکھتے۔

53- سعید بن منصور نے اپنی سنن میں، اور مروزی نے روایت کی کہ عمر رضی اللہ عنہ نے فرمایا کہ، اپنے مرنے والوں کو کلمہ طیبہ کی تلقین کرو اور جو تمہاری تلقین پر عمل کریں۔ ان کی باتیں غور سے سُنو کیونکہ ان کی سچی باتیں معلوم ہوتی ہیں۔

54- ابن ماجہ نے ابو موسیٰ رضی اللہ عنہ سے روایت کی کہ میں نے رسول اللہ ﷺ سے دریافت کیا کہ مرنے والا انسانوں کو کب سے پہچاننا ختم کرتا ہے؟ آپ نے فرمایا کہ جب دیکھ لیتا ہے قرطبی کہتے ہیں کہ یعنی ملک الموت اور دوسرے فرشتوں کو۔

55- ابن ابی الدنیا اور ابو نعیم نے حلیہ میں لیث ابن ابی اقبہ سے روایت کی کہ عمر بن عبدالعزیز

1- کیونکہ مرنے والے کے سامنے عالم غیب عالم شہادت بن جاتا ہے اس لئے مرنے والا جو کہے اُسے غور سے سُنو۔

ﷺ نے مرض الموت میں سر کو اٹھایا اور تیز نگاہ سے دیکھا تو لوگوں نے اس کا سبب دریافت کیا۔ آپ نے فرمایا کہ میں ایسی مخلوق کا مشاہدہ کر رہا ہوں جو نہ انسان ہیں نہ جن۔ اس کے بعد ان کا انتقال ہو گیا۔

56- ابن ابی الدنیانے "کتاب المَحْتَضَرِّین" میں فضالہ بن دینار سے روایت کی کہ محمد بن واسع کی وفات کے وقت میں آپ کے پاس موجود تھا تو وہ کہہ رہے تھے "اے میرے رب کے فرشتو! خوش آمدید، وَلَا حَوْلَ وَلَا قُوَّةَ إِلَّا بِاللّٰهِ۔ میں نے ایسی خوشبو، محسوس کی کہ زندگی بھر کبھی ایسی خوشبو محسوس نہ کی۔ پھر ان کی آنکھیں پھٹ گئیں اور مر گئے۔

57- حافظ ابو محمد خَلَّال نے "کتاب کرامات الاولیاء" میں حسن بن صالح اور ابن مندہ نے "کتاب الاحوال والایمان بالسوال" میں، اور ابو الحسین بن عریف نے اپنے "فوائد" میں حسن بن صالح سماجی سے روایت کی، انہوں نے کہا کہ مجھ سے میرے بھائی علی بن صالح نے کہا اپنی وفات کی رات کو، اے بھائی مجھے پانی پلائیے۔ میں نماز میں مصروف تھا۔ نماز پڑھ کر میں نے پانی دیا اور کہا لو پیو! تو انہوں نے کہا: میں نے ابھی پیا ہے میں نے کہا کمرے میں تو کوئی نہیں تمہیں کس نے پانی پلایا؟ انہوں نے کہا کہ ابھی جبریل علیہ السلام آئے تھے انہوں نے پلایا ہے اور کہا ہے کہ تم، تمہارا بھائی اور تمہاری ماں ان حضرات کے ساتھ ہوں گے جن پر اللہ تعالیٰ نے انعام کیا ہے، یعنی نبی، صدیق، شہداء اور صالحین۔ یہ کہہ کر مر گئے۔

58- ابن عساکر نے عبدالرحمن بن غنم اشعری سے روایت کی کہ معاذ بن جبل رضی اللہ عنہ کے صاحبزادے کو عمو اس کے سال ایک نیزہ لگ گیا تو کہا کہ، محبوب! بڑے انتظار کے بعد آیا جو شرمندہ ہو، کامیاب نہ ہو۔ میں نے پوچھا: "اے معاذ رضی اللہ عنہ! کیا کچھ دیکھتے ہو؟" انہوں نے کہا کہ ہاں میرے رب نے مجھ کو صبر جمیل پر جزا عطا کی۔ میرے بیٹے کی روح میرے پاس آئی اور مجھے بشارت دی کہ محمد ﷺ، ملائکہ مقررین اور شہداء و صالحین کی صفوں میں کھڑے ہوئے میرے لئے دُعائے رحمت کر رہے ہیں اور فرشتے مجھے جنت کی طرف لے جا رہے ہیں۔ یہ کہہ کر بے ہوش ہو گئے۔ میں نے دیکھا کہ وہ ہاتھ بڑھا کر گویا

کسی سے مصافحہ کر رہے ہیں اور کہہ رہے ہیں، خوش آمدید میں تمہارے پاس آ رہا ہوں۔ یہ کہہ کر ان کا انتقال ہو گیا۔ اس کے بعد میں نے ان کو خواب میں دیکھا کہ ان کے گرد اس طرح مجمع ہے جیسے چنگبرے گھوڑے کے گرد ہوتا ہے جن پر سفید پوش سوار ہوں۔ وہ پکار کر کہہ رہے ہیں، اے سعد! جو نیزوں اور تیروں کی بوچھاڑ میں ہے۔ تمام تعریف اس خدا تعالیٰ کی ہے جس نے ہم کو جنت عطا فرمائی جہاں چاہیں اس میں قیام کریں، تو عمل کرنے والوں کا انجام بہت ہی عمدہ ہے۔ پھر میں بیدار ہو گیا۔

59- ابن ابی الدنیا اور بیہقی نے ”شعب الایمان“ اور ابو نعیم نے مجاہد رضی اللہ عنہ سے روایت کی۔ جب بھی کوئی شخص مرتا ہے تو اس کے ساتھی اس پر پیش کئے جاتے ہیں۔ اگر وہ اہل ذکر سے ہے تو ذکر والے اور اگر کھیل کود والے ہوتے ہیں تو وہ پیش کئے جاتے ہیں۔

60- ابن ابی شیبہ نے اپنی سند سے یزید بن عمرہ رضی اللہ عنہ سے روایت کی کہ، جب بھی کوئی مرتا ہے تو اس کے اہل مجلس اس پر پیش کئے جاتے ہیں۔ اگر کھیل کود والے ہیں تو وہ اور اگر اہل ذکر ہیں تو وہ۔

61- بیہقی نے ”شعب الایمان“ میں ربیع بن برہ رضی اللہ عنہ سے روایت کی (یہ بصرہ کے عابد تھے) کہ مرتے وقت ایک شخص سے کہا گیا کہ لَا إِلَهَ إِلَّا اللَّهُ کہو۔ تو اس نے کہا کہ مجھے بھی شراب پلاؤ اور خود بھی پیو۔ اور اہواز میں ایک شخص کو کلمہ پڑھنے کی تلقین کی گئی تو وہ کہنے لگا وہ، یازدہ، ازدہ۔ اور بصرہ میں ایک شخص کو کلمہ کی تلقین کی گئی۔ تو وہ یہ شعر پڑھنے لگا۔

یا ربِّ قائلۃ یوما وقد تعبت کیف الطريق الی حمام منجاب

**ترجمہ:** بہت سی وہ عورتیں جو تھک کر حمام کا راستہ پوچھتی ہیں، مجھ کو یاد آ رہی ہیں۔

ابو بکر کہتے ہیں کہ اس شخص سے ایک عورت نے حمام کا راستہ پوچھا تو اُس نے اُسے اپنے گھر کا پتہ دے دیا، تو موت کے وقت بھی یہی کلمہ کہنے لگا۔

62- ابن ابی الدنیا نے ابو جعفر بن علی رضی اللہ عنہ سے روایت کی کہ اب بھی کوئی مرتا ہے تو مرتے وقت

۱- اس روایت کا مقصد یہ ہے کہ انسان جیسا زندگی میں ہوتا، مرتے وقت بھی وہی تخیلات اس کے سامنے آتے ہیں۔ شرابی کے سامنے شراب کی باتیں، جواری کے سامنے جوے کی باتیں، بدکار کے سامنے بدکاری کی باتیں۔

اُس کے اچھے اور بُرے اعمال کی صورتِ مثالیہ اس کے سامنے پیش کی جاتی ہے تو وہ اپنی جنّات کو آنکھیں پھاڑ کر دیکھتا ہے اور سُنّیّات کو دیکھ کر سر جھکا لیتا ہے۔

63- حسن رضی اللہ عنہ نے اللہ تعالیٰ کے قول **يُنَبِّئُ الْإِنْسَانَ يَوْمَ مَيِّدٍ مَّا قَدَّمَهُ وَاخَّرَهُ** کی تفسیر یہ بیان کی کہ موت کے وقت اس کی حفاظت کرنے والے فرشتے اترتے ہیں اور اچھائی و بُرائی کو پیش کرتے ہیں۔ جب مُردہ اچھائی کو دیکھتا ہے تو اس کا چہرہ کھل جاتا ہے اور جب بُرائی کو دیکھتا ہے تو چہرہ ماند پڑتا ہے اور ترش رُوئی اختیار کرتا ہے۔

64- حنظلہ بن اسود سے روایت ہے۔ انہوں نے کہا کہ میرے غلام کے مرنے کا وقت آیا تو کبھی وہ اپنا سر ڈھکتا تھا اور کبھی کھولتا تھا۔ تو میں نے مجاہد رضی اللہ عنہ سے یہ بات بیان کی۔ انہوں نے فرمایا کہ جب مومن کی جان نکلتی ہے تو اس کے اچھے اور بُرے اعمال اس پر پیش کئے جاتے ہیں۔

65- بزار اور طبرانی نے کبیر میں روایت کی، حضرت سلمان رضی اللہ عنہ سے کہ حضور ﷺ ایک قریب المرگ انصاری رضی اللہ عنہ کی عیادت کو تشریف لائے۔ آپ نے اس سے دریافت کیا کہ کیا محسوس کرتے ہو؟ اس نے کہا کہ اچھائی۔ اور اس نے کہا کہ میرے پاس دو فرشتے آئے ہیں، ایک سیاہ اور دوسرا سفید۔ حضور ﷺ نے فرمایا کہ تم سے کون قریب ہے؟ کہا کہ سیاہ۔ حضور ﷺ نے فرمایا کہ خیر کم اور شر زیاد ہے۔ انہوں نے عرض کی کہ یا رسول اللہ ﷺ مجھے اپنی دُعا سے سُسر فرما فرمائیے۔ آپ ﷺ نے دعا مانگی کہ ”اے اللہ تعالیٰ! ان کے کثیر گناہوں کو معاف فرما دے اور کم نیکی کو مکمل فرما دو“۔ پھر فرمایا، اب کیا دیکھتے ہو؟ عرض کی یا رسول اللہ ﷺ! اب تو بھلائی کو بڑھتے ہوئے دیکھ رہا ہوں، میرے ماں باپ آپ ﷺ پر قربان ہوں یا رسول اللہ ﷺ اور بُرائی کو ختم ہوتے دیکھ رہا ہوں، اب سیاہ فرشتہ دور ہو چکا ہے۔ آپ نے ارشاد فرمایا کہ تمہارا کونسا عمل امید افزا ہے؟ عرض کی کہ میں پانی پلاتا تھا۔ آپ ﷺ نے فرمایا کہ اس شخص کو جو تکلیف ہو رہی ہے میں اُسے جانتا ہوں۔ اُس کی

۱۔ ان کا مقصد یہ تھا کہ جب وہ اچھے عمل کو دیکھتا تو چہرہ کھولتا تھا اور بُرے عمل کو دیکھ کر چہرہ ڈھک لیتا تھا۔

۲۔ سبحان اللہ، کیا ایمان تھا، اگرچہ خود عا مائگ سکتے تھے لیکن انہیں معلوم تھا کہ سرکار کے مانگنے کا اثری اور ہے۔

کوئی رگ ایسی نہیں جو موت کا درد محسوس نہ کرتی ہو۔

66- ابن ابی الدنیا، وہیب بن دراسے روایت کرتے ہیں کہ ہم کو ہدایت پہنچی کہ جب بھی کوئی شخص مرنے لگتا ہے تو اس کی حفاظت کرنے والے دو فرشتے اس کے سامنے ہو جاتے ہیں۔ اگر اس نے ان کے ساتھ رہ کر اللہ تعالیٰ کی اطاعت کی ہے تو وہ کہتے ہیں کہ اے ہمارے بہتر ساتھی! اللہ تجھے جزائے خیر دے، کیونکہ بہت سی سچائی کی محفلوں میں تو ہمارے ساتھ شرکت کرتا رہا۔ اور بہت سے نیک کاموں کے وقت تو نے ہم کو بلایا اور بہت سی اچھی باتیں سنائیں اور اگر مرنے والے نے ان دونوں فرشتوں کے ساتھ اچھا سلوک نہیں کیا تو یہ تعریفی کلمات ہی پلٹ دیتے ہیں اور کہتے ہیں کہ تجھے خدا جزائے خیر نہ دے کیونکہ تو نے ہمارے ساتھ بہت سی بُری مجلسوں میں شرکت کی اور بہت سے بُرے کام کئے۔ اور بہت سی بُری باتیں سنائیں۔ آپ ﷺ نے فرمایا کہ مُردہ انہیں دو فرشتوں کو دیکھ کر اپنی آنکھیں پھاڑتا ہے اور یہ دنیا کی طرف پھر کبھی نہ لوٹے گا۔

67- ابن ابی الدنیا نے سفیان سے روایت کی کہ جب مومن کی رُوح قبض کرنے کا وقت آتا ہے تو اس کے ساتھ رہنے والے دو فرشتے کہتے ہیں کہ اے گھر والو! نہ روؤ۔ ہم کو اپنی معلومات کے مطابق اس شخص کی تعریف کرنے دو، تو وہ کہتے ہیں کہ اے مُردے اللہ تجھ پر رحم کرے اور جزائے خیر دے۔ کیونکہ تو اللہ تعالیٰ کی اطاعت میں جلدی کرنے والا تھا اور اس کی معصیت سے پیچھے ہٹنے والا تھا اور تو ان لوگوں میں تھا کہ ہم تیری پوشیدہ چیزوں کی حفاظت کرتے تھے تو اب ہم تمہاری رُوح لے کر اوپر جاتے ہیں اب تم ہم کو ملائک کے ہمراہ ذکر کرنے سے نہ روکو۔ اور جب بدکار بندے کی موت کا وقت قریب آتا ہے اور گھر والے چیختے چلاتے ہیں تو دونوں فرشتے یہ کہہ کر کھڑے ہوتے ہیں کہ چھوڑ دو ہم اپنی معلومات کے مطابق اس کی صفات بیان کرتے ہیں۔ اے بُرے آدمی! اللہ تعالیٰ تجھے بدلہ دے تو برا آدمی تھا۔ اللہ تعالیٰ کی اطاعت میں دیر کرنے والا اور اس کی معصیت میں جلدی کرنے والا تھا اور ہم تیری پس پشت حفاظت نہ کرتے تھے پھر وہ دونوں اس رُوح کو لے کر آسمان پر چڑھ جاتے ہیں۔

68- شیخان نے عبادہ بن صامت رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ جو اللہ سے ملاقات کرنے کو پسند فرماتا ہے، اللہ تعالیٰ اس کی ملاقات کو پسند فرماتا ہے اور جو اللہ کی ملاقات کو بُرا جانتا ہے، اللہ تعالیٰ اس کی ملاقات کو بُرا جانتا ہے۔ حضرت عائشہ رضی اللہ عنہا نے عرض کی کہ ہم موت کو بُرا سمجھتے ہیں۔ آپ نے فرمایا: یہ مطلب نہیں، بلکہ جب مومن مرنے لگتا ہے تو اللہ تعالیٰ کی رضا اور اس کی خوشنودی کی بشارت اس کو دی جاتی ہے۔ تو اب کوئی چیز اس کیلئے اس کے مستقبل میں اس سے بہتر نہیں جو اس کے سامنے ہے اور یہ اللہ تعالیٰ سے محبت کرتا ہے۔ اور کافر جب مرنے لگتا ہے تو عذاب کی اور سزا کی خوش خبری اُسے دی جاتی ہے تو اس کے نزدیک آنے والی چیزیں سب سے بُری ہوتی ہیں۔ اللہ تعالیٰ سے اس لئے وہ ملاقات کرنا پسند نہیں کرتا اور اللہ تعالیٰ بھی اُس سے ملنا پسند نہیں کرتا۔

69- آدم بن ابی یاس نے اپنی سند سے ابن ابی لیلیٰ سے روایت کی کہ رسول اللہ صلی اللہ علیہ وسلم نے یہ آیات تلاوت کیں: فَلَوْلَا إِذَا بَلَغَتِ الْحُلُقُومَ ﴿٣٧﴾ فَرُوحٌ وَرِيحَانٌ ﴿٣٨﴾ وَجَنَّتْ نَعِيمٍ سے لے کر فَنزُلٌ مِّنْ حَمِيمٍ ﴿٣٩﴾ وَتَصْلِيَةٌ بَجِيمٍ ﴿٤٠﴾ تک۔ پھر فرمایا جب آدمی موت کے قریب ہوتا ہے تو اس سے یہی کہا جاتا ہے۔ اگر دائیں بازو والوں میں سے ہے تو وہ اللہ تعالیٰ کی ملاقات کو پسند کرے گا اور اللہ تعالیٰ اس کی ملاقات کو پسند کرے گا۔ اور اگر بائیں بازو والوں سے ہے تو وہ اللہ تعالیٰ کی ملاقات کو ناپسند کرے گا اور اللہ تعالیٰ اس کی ملاقات کو۔

70- احمد رضی اللہ عنہ نے اپنی سند سے عبدالرحمن بن ابی لیلیٰ سے روایت کی کہ وہ ایک جنازہ کے ساتھ چل رہے تھے کہ انہوں نے فرمایا کہ مجھے حدیث پہنچی کہ رسول اللہ صلی اللہ علیہ وسلم نے فرمایا کہ ”جو اللہ تعالیٰ کی ملاقات کو پسند کرے گا اللہ اس کی ملاقات کو پسند کرے گا اور جو اللہ تعالیٰ کی ملاقات کو ناپسند کرے گا، اللہ تعالیٰ اس کی ملاقات کو ناپسند کرے گا۔“ تو لوگ رونے لگے آپ صلی اللہ علیہ وسلم نے فرمایا کیوں روتے ہو؟ عرض کی کہ ہم موت کو ناپسند کرتے ہیں۔ آپ صلی اللہ علیہ وسلم نے فرمایا: یہ مطلب نہیں بلکہ جب موت کا وقت ہوتا ہے تو اگر مقررین سے ہے تو

۱۔ یعنی جب روح حلق تک پہنچ جائے تو رحمت اور پھول پتی اور نعمتوں والی جنت ہے..... پس تیار کیا ہوا گرم پانی اور جہنم رسید کرنا۔



رحمت اور خوشبوئیں ہیں اور نعمت والی جنتیں۔ پس جب مرنے والے کو ان چیزوں کی بشارت سنائی جاتی ہے تو وہ موت کو پسند کرتا ہے اور اللہ تعالیٰ کی ملاقات کو اچھا جانتا ہے اور اگر جھٹلانے والوں اور گمراہوں میں سے ہے تو کھولتا ہوا پانی اور جہنم میں پہنچتا ہے۔ پس جب یہ خبر اس کو ملتی ہے تو وہ اللہ کی ملاقات کو برا جانتا ہے اور خدا اس سے بھی زائد اس کی ملاقات کو ناپسند فرماتا ہے۔

71- ابن جریر اور ابن منذر نے اپنی تفسیروں میں ابن جریر سے روایت کی کہ رسول اللہ ﷺ

نے حضرت عائشہ رضی اللہ عنہا سے فرمایا کہ، جب مومن فرشتوں کو دیکھتا ہے تو فرشتے کہتے ہیں کہ ہم تم کو دنیا میں لوٹادیں گے تو وہ کہتا ہے، کیا غموں اور مصیبتوں کے گھر کی طرف لوٹاؤ گے، نہیں میں تو ہمیشہ خدا کی بارگاہ میں رہوں گا۔ جب کافر سے کہتے ہیں کہ ہم تم کو دنیا کی طرف لوٹادیں گے۔ تو وہ کہتا ہے کہ، مجھ کو لوٹا دو تا کہ میں وہ اچھے کام کروں جو نہیں کئے تھے۔

72- مروزی نے حسن رضی اللہ عنہ سے روایت کی کہ، مومن کی جان ایک پھول میں نکلتی ہے پھر یہ آیت پڑھی:

فَأَمَّا إِنْ كَانَ مِنَ الْمُقَرَّبِينَ ﴿٧٣﴾ فَرَوْحٌ وَرَيْحَانٌ وَجَنَّتُ نَعِيمٍ ﴿٧٤﴾

73- ابن جریر اور ابن ابی حاتم نے قتادہ رضی اللہ عنہ سے، اللہ تعالیٰ کے اس قول کی تفسیر میں یہ روایت کی کہ اللہ تعالیٰ کا قول "فَرَوْحٌ وَرَيْحَانٌ" یہ مرتے وقت انسان کو عطا ہوتے ہیں۔

74- ابن ابی الدنیا نے بکر بن عبد اللہ سے روایت کی کہ، جب ملک الموت کو مومن کی رُوح قبض کرنے کا حکم دیا جاتا ہے تو اُسے جنت کے پھول دے کر کہا جاتا ہے کہ اس کی رُوح ان پھولوں میں رکھ لاؤ۔ اور جب کافر کی رُوح قبض کئے جانے کا حکم ہوتا ہے تو ایک چادر آگ کی دی جاتی ہے کہ اس کی رُوح اس میں لاؤ۔

75- عبد اللہ بن احمد نے "زوائد الزہد" میں اور ابن ابی الدنیا نے ابو عمران سے روایت کی، ہمیں معلوم ہوا کہ مومن کی رُوح جب قبض کی جاتی ہے۔ تو جنت سے پھول دار ٹہنیاں آتی ہیں اور اس کی رُوح ان میں رکھی جاتی ہے۔

76- ابن ابی الدنیا نے مجاہد رضی اللہ عنہ سے روایت کی کہ، مومن کی رُوح جنت کے ریشم میں رکھی جاتی ہے۔

77- ابن جریر اور ابن ابی حاتم نے ابو العالیہ سے روایت کی کہ جب بھی کسی مقرب بندے کی روح قبض ہوتی ہے اس کے پاس جنتی پھولوں کی ٹہنیاں لائی جاتی ہیں، وہ سونگھتا ہے اور اس کی جان پرواز کرتی ہے۔

78- امام احمد رضی اللہ عنہ نے ”زہد“ میں ربیع بن خثیم سے روایت کی کہ فَأَمَّا إِنْ كَانَ مِنَ الْمُقَرَّبِينَ ﴿۳۰﴾ فَرَوْحٌ وَرَيْحَانٌ ﴿۳۱﴾ یہ مرتے وقت کیلئے ہے اور آخرت میں اس کیلئے جنت ہے: وَأَمَّا إِنْ كَانَ مِنَ الْمُكْذِبِينَ الضَّالِّينَ ﴿۳۲﴾ فَنُزْلٌ مِّنْ حَمِيمٍ ﴿۳۳﴾ وَتَصْلِيَةٌ جَحِيمٍ ﴿۳۴﴾ یہ موت کے وقت ہے اور آخرت میں جہنم ہے۔

79- ابو نعیم نے ”دلائل النبوة“ میں اور ابن عساکر نے عدی بن حاتم رضی اللہ عنہ سے روایت کی کہ انہوں نے کہا کہ میں نے حضرت عثمان رضی اللہ عنہ کی شہادت کے دن ایک آواز سنی ”اے ابن عفان! رحمت اور پھولوں کی بشارت قبول کرو، راضی رب کی بشارت قبول ہو، رضوان و مغفرت کی بشارت قبول ہو“۔ جب میں آواز کی طرف متوجہ ہوا تو کسی کو نہ پایا۔

80- ابو القاسم بن مندہ نے ”کتاب الاحوال والايمان بالسؤال“ میں، حسن رضی اللہ عنہ سے اللہ تعالیٰ کے قول فَرَوْحٌ وَرَيْحَانٌ کی تفسیر یہ نقل کی کہ بخدا یہ بات موت کے وقت سنائی جائے گی۔

81- ابو القاسم نے سلمان سے روایت کی کہ رسول اللہ صلی اللہ علیہ وسلم نے فرمایا۔ سب سے پہلی خوش خبری موت کے وقت رُوح و رَيْحَان کی ہوتی ہے اور نعمتوں والی جنت کی۔ اور سب سے پہلی خوش خبری مومن کی قبر میں یہ ہے کہ اللہ تعالیٰ کی رضا مندی سے خوش ہو جاؤ۔ اور جنت میں یہ ہے کہ خوب آئے۔ اور جو تم کو کو قبر تک پہنچانے آئے خدا تعالیٰ نے ان کو بھی بخشا، اور جس نے تمہارے لئے گواہی دی اس نے سچی بات کہی، اور جس نے تمہاری مغفرت چاہی اس کی دعا قبول ہوئی۔

82- ابن ابی حاتم نے ابن عباس رضی اللہ عنہما سے اللہ تعالیٰ کے قول فَنُزْلٌ مِّنْ حَمِيمٍ کے معنی بتائے کہ کافر دنیا سے نکلنے سے پہلے گرم جہنمی پانی کا پیالہ ضرور پئے گا۔

83- ان ہی نے ضحاک سے روایت کی کہ جو شرابی مرتا ہے اس کے چہرے پر جہنم کا گرم پانی ڈالا جاتا ہے۔

84- احمد رضی اللہ عنہ نے ”زہد“ میں ابو عمران جوئی سے روایت کی کہ کافرو فاجر دنیا سے پیاسے نکلیں گے اور قبروں میں پیاسے داخل ہوں گے اور قیامت کے دن پیاسے حاضر ہوں گے اور جہنم میں پیاسے ڈالے جائیں گے۔

85- ابوالقاسم بن مندہ نے ”کتاب الاحوال“ میں ابن مسعود رضی اللہ عنہ سے روایت کی جب اللہ تعالیٰ مومن کی روح قبض کرنا چاہتا ہے تو ملک الموت کو حکم دیتا ہے کہ اس بندہ کو میرا سلام کہنا۔ چنانچہ ملک الموت اس بندے کو خدا کا سلام پہنچاتے ہیں۔

86- مروزی اور ابوالشیخ نے اپنی تفسیر میں اور ابن ابی الدنیا نے ابن مسعود رضی اللہ عنہ سے روایت کی کہ، ملک الموت روح قبض کرنے کو جب آتے ہیں تو مومن کو خدا تعالیٰ کا سلام کہتے ہیں۔

87- ابن ابی شیبہ نے ”مصنف“ میں، ابن ابی الدنیا اور حاکم نے براء بن عازب رضی اللہ عنہ سے روایت کی (بیہقی نے اسے صحیح کہا) تَحِيَّتُهُمْ يَوْمَ يَلْقَوْنَهُ سَلَامٌ یعنی جس دن ملک الموت سے وہ ملاقات کریں گے تو ہر وہ مومن جس کی روح قبض کی جائے گی وہ فرشتے کو سلام کرے گا۔

88- ابن مبارک اور بیہقی نے ”شعب“ میں اور ابوالشیخ نے ”کتاب العظمت“ میں اور ابوالقاسم نے ”کتاب الاحوال“ میں محمد بن کعب قرظی سے روایت کی کہ جب مومن کی روح مائل پرواز ہوتی ہے۔ تو ملک الموت آکر کہتے ہیں اَلْسَّلَامُ عَلَيْنِكَ يَا وَلِيَّ اللَّهِ۔ آپ کا رب آپ کو سلام کہتا ہے۔ پھر اس آیت سے استدلال کیا کہ

الَّذِينَ تَتَوَفَّوهُمْ الْمَلٰٓئِكَةُ طَيِّبٰٓتٍ يَّقُوْلُوْنَ سَلٰمٌ عَلَيْنٰكُمْ ۝

ترجمہ: وہ پاکباز لوگ جن کو فرشتے وفات دیتے ہیں، کہتے ہیں ”تم پر سلامتی ہو“۔

89- قاضی ابوالحسین بن عریف نے ”فوائد“ میں، اور ابوالزبیر نے اپنے ”فوائد“ میں، انس بن مالک رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ جب ملک الموت ولی اللہ کے پاس آتا ہے تو اسے سلام کرتا ہے اور کہتا ہے اَلْسَّلَامُ عَلَيْنِكَ يَا وَلِيَّ اللَّهِ اُٹھ اس گھر سے جس کو تو نے ویران کیا، اُس گھر کی طرف جسے تو نے آباد کیا۔ اور جب مرنے والا ولی اللہ نہیں ہوتا تو فرشتہ کہتا ہے کہ اُٹھ اپنے اس جہان سے جسے تو نے آباد کر رکھا تھا، اس جہان

کی طرف جس کو تونے ویران کر رکھا تھا۔

90- ابو نعیم نے مجاہد رضی اللہ عنہ سے روایت کی کہ مومن کو اس کے بچے کے نیک ہونے کی اطلاع دی جاتی ہے تاکہ اسے خوشی ہو۔

91- ابن ابی شیبہ، ابن ابی الدنیا، ابن مندہ اور ابن جریر نے ضحاک سے روایت کی کہ لَهُمُ الْبُشْرَى فِي الْحَيَاةِ الدُّنْيَا وَفِي الْآخِرَةِ۔

92- ابن ابی الدنیا اور ابن ابی شیبہ نے عیسیٰ بن ابی طالب سے روایت کی، دنیا سے کسی کا بھی جائز نکلنا حرام ہے۔ جب تک وہ یہ نہ جان لے کہ اس کا ٹھکانہ کہاں ہے۔

93- ابن ابی الدنیا اور ابن مندہ نے جابر بن عبد اللہ رضی اللہ عنہ سے روایت کی کہ ایک دیہاتی شخص نے رسول اللہ صلی اللہ علیہ وسلم سے دریافت کیا کہ لَهُمُ الْبُشْرَى فِي الْحَيَاةِ الدُّنْيَا وَفِي الْآخِرَةِ کے معنی کیا ہیں؟ تو رسول اللہ صلی اللہ علیہ وسلم نے فرمایا فِي الْحَيَاةِ الدُّنْيَا کے معنی ہیں وہ اچھے خواب جو مسلمان دیکھ کر خوش ہوتا ہے، اور فِي الْآخِرَةِ سے مراد وہ بشارت ہے جو موت کے وقت انسان کو دی جاتی ہے کہ اللہ تعالیٰ نے تجھے بخش دیا اور اُس کو بھی جو تجھ کو اٹھا کر تیری قبر تک لایا۔

94- بیہقی نے مجاہد رضی اللہ عنہ سے اللہ تعالیٰ کے قول اِنَّ الَّذِيْنَ قَالُوْا رَبُّنَا اللّٰهُ ثُمَّ اسْتَقَامُوْا الخ کی تفسیر بتائی، یہ موت کے وقت ہوگا۔ سفیان سے بھی ایسی ہی روایت ہے۔

95- ابن ابی حاتم اور ابن مندہ نے مجاہد رضی اللہ عنہ سے روایت کی کہ لَا تَخَافُوْا (نہ ڈرو) اُس چیز سے جو آ رہی ہے یعنی موت اور معاملہ آخرت وَلَا تَحْزَنُوْا (غم نہ کرو) اس پر جو تم چھوڑ آئے یعنی اولاد اور قرض، کیونکہ کہ اللہ تعالیٰ اس پر خلیفہ بنا دے گا۔

96- ابن ابی حاتم نے زید بن اسلم سے اسی آیت کے بارے میں روایت کی کہ اس آیت سے مرنے وقت، قبر میں اور قبر سے اُٹھتے وقت مومن صالح کو بشارت دی جائے گی اور وہ جنت میں اس بشارت کی لذت محسوس کرے گا۔

97- ابن مندہ نے کثیر بن ابی کثیر خادم ابن عباس رضی اللہ عنہما سے روایت کی، اہل جنت میں سے ہر

ایک فرشتہ موکل ہے جنت کی جب اس کو خوشخبری دی جاتی ہے تو فرشتہ اپنا ہاتھ اس کے دل پر رکھتا ہے کہ خوشی کی زیادتی کے باعث اس کا دل نکل نہ جائے۔

98- ابن ابی حاتم اور ابو نعیم نے سعید بن جبیر رضی اللہ عنہ سے روایت کی کہ رسول اللہ صلی اللہ علیہ وسلم کے سامنے یہ آیت پڑھی گئی کہ يَا أَيُّهَا النَّفْسُ الْمُطْمَئِنَّةُ الْحَمْدُ لِرَبِّكَ وَأَنْتِ رَاضِيَةٌ بِرَبِّكَ وَأَنْتِ فِي جَنَّةٍ مُّكَرَّمَةٍ سَلَامٌ عَلَيْكَ لَمْ يُغْنِ عَنْكَ كَثْرَتُ ثَمَرِكَ وَظَنَنْتَ أَنْتَ أَنَّكَ مُّكْرَمٌ لَّيْسَ بِذَلِكَ فَكُنْ مِنَ الْغَائِبِينَ۔ حضور اکرم صلی اللہ علیہ وسلم نے فرمایا کہ فرشتہ موت کے وقت یہ کہے گا۔

99- ابن ابی حاتم نے حسن رضی اللہ عنہ سے اس آیت کے بارے میں دریافت کیا کہ آپ صلی اللہ علیہ وسلم نے فرمایا کہ، اللہ جب اپنے مومن بندے کی رُوح قبض کرنا چاہتا ہے تو نفس اللہ تعالیٰ کی طرف سے مطمئن ہوتا ہے اور اللہ بندے کی طرف سے اور حافظ سلفی نے مشیحہ بغدادیہ میں کہا کہ ابو سعید الحسن بن علی الواعظ کو میں نے کہتے ہوئے سنا کہ وہ کہہ رہے تھے کہ، میرے والد فرماتے تھے کہ اللہ تعالیٰ ملک الموت کے ہاتھ پر یہ الفاظ ظاہر فرمائے گا۔ بِسْمِ اللّٰهِ الرَّحْمٰنِ الرَّحِیْمِ۔ یہ نورانی خط سے لکھے ہوئے ہوں گے۔ پھر اس سے کہا جائے گا کہ جب عارف باللہ کی وفات کا وقت قریب آئے تو یہ اپنا ہاتھ پھیلا دے اور یہ لکھا ہوا اُسے دکھا دے۔ جب عارف کی رُوح اُسے دیکھے گی، بے ساختہ اڑ کر اس کی طرف آئے گی، پلک جھپکنے سے بھی پہلے۔ فردوس میں ابن عباس رضی اللہ عنہما سے مروی ہے (مرفوعاً) کہ اللہ تعالیٰ جب گنہگار ان امت کی ارواح قبض کرنے کا حکم دیتا ہے تو فرماتا ہے کہ ان کو جنت کی بشارت دو لیکن بتا دینا کہ گناہ ہوئی سزا بھگتنے کے بعد، اور جہنم کا مزہ چکھنے کے بعد۔ (عافانا اللہ منها)

100- ابو نعیم نے ربیع ابن راشد سے روایت کی کہ اگر مومنوں کی امیدیں خدا سے وابستہ نہ ہوتیں تو دنیا میں ان کی راہیں پھٹ جاتیں اور دنیا میں ان کے پیٹ پھٹ جاتے۔

101- اصہبانی رضی اللہ عنہ نے حضرت انس رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا! کہ جس نے جمعہ کے دن ایک ہزار مرتبہ مجھ پر درود پڑھا تو وہ ضرور مرنے سے پہلے اپنا ٹھکانا جنت میں دیکھے گا۔

۱۔ یعنی اگر محض خوف خدا ہوتا اور اُس کے وعدے نہ ہوتے تو انسان خشیت الہی سے چلنے پھرنے سے معذور ہو جاتے۔

102- ابن عسا کر نے شہر بن حوشب سے روایت کی کہ، اُن سے دریافت کیا گیا کہ **وَإِنْ مِّنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ** سے مراد کیا ہے؟ تو آپ نے فرمایا کہ یہ یہودیوں کے بارے میں ہے۔ جب ملک الموت انکی رُوح قبض کرنے کو آتے ہیں تو ان کے ہمراہ ایک فرشتہ آگ کا شعلہ لیے ہوتا ہے، وہ فرشتہ یہ شعلہ اس کے منہ اور دُبر پر مارتا ہے اور کہتا ہے کہ بتاؤ مانتے ہو کہ عیسیٰ عَلَيْهِمَا السَّلَامُ اللہ تعالیٰ کے بندے اور رسول ہیں یا نہیں؟ وہ ایسا ہی کرتا رہتا ہے حتیٰ کہ وہ مان لیتا ہے۔ جب وہ اقرار کر لیتا ہے تو ملک الموت اس کی رُوح قبض کر لیتے ہیں۔

103- مسلم نے ابو ہریرہ رَضِيَ اللَّهُ عَنْهُ سے روایت کی کہ رسول اللہ صَلَّى اللَّهُ عَلَيْهِ وَسَلَّمَ نے فرمایا کہ کیا تم نہیں دیکھتے کہ جب انسان مرنے لگتا ہے تو اس کی آنکھیں پھٹ جاتی ہیں۔ صحابہ رَضِيَ اللَّهُ عَنْهُمْ نے عرض کیا کہ جی ہاں یا رسول اللہ صَلَّى اللَّهُ عَلَيْهِ وَسَلَّمَ۔ آپ صَلَّى اللَّهُ عَلَيْهِ وَسَلَّمَ نے فرمایا! کہ یہ اس وقت ہوتا ہے جب اس کی رُوح پرواز کرتی ہے اور اس کی نگاہ اس کا پیچھا کرتی ہے۔

104- ابن سعد اور ابن ابی الدنیا نے بھی اپنی سندوں کے ساتھ ایسی ہی روایت کی۔

105- دنیوری نے ”مجالسہ“ میں سفیان ثوری رَضِيَ اللَّهُ عَنْهُ سے روایت کی کہ، جب ملک الموت انسان کی شد رگ دبائے تو وہ انسانوں کو پہچاننا اور بات کرنا ختم کر دیتا ہے اور دُنیا و ما فیہا کو بھول جاتا ہے۔ اگر اس پر سکرات کا عالم نہ ہو تو وہ تکلیف کی وجہ سے اپنے قریب والوں کو تلواریں لے کر مارنے لگے۔

106- ابن ابی حاتم نے زہیر بن محمد سے روایت کی کہ ملک الموت زمین و آسمان کے درمیان ایک سیڑھی پر بیٹھے ہیں اور ان کے کچھ کارندے فرشتے ہیں، جب جان گلے میں ہوتی ہے تو وہ ملک الموت کی سیڑھی کی طرف دیکھتا ہے اور ملک الموت اپنی سیڑھی پر سے اس کو دیکھتے ہیں اور یہ مردے کا آخر ہوتا ہے۔

107- ابن ابی الدنیا نے حکم بن عدنان سے روایت کی کہ، حضرت عکرمہ سے پوچھا گیا کہ کیا اندھا بھی ملک الموت کو دیکھتا ہے؟ آپ نے فرمایا: ہاں۔

108- ابو نعیم نے معاذ بن جبل رضی اللہ عنہ سے روایت کی کہ ملک الموت کے پاس ایک نیزہ ہے جو مشرق سے لے کر مغرب تک لمبا ہے، جب کسی انسان کی مدت حیات ختم ہوتی ہے تو وہ اس نیزہ کو اس کے سر پر مارتے ہیں اور کہتے ہیں، اب تم موت کے لشکروں کو دیکھو گے۔

109- ابن عساکر نے اپنی تاریخ میں اپنی سند سے ابن عباس رضی اللہ عنہ سے روایت کی (مرفوع) کہ ملک الموت کے پاس ایک زہریلا نیزہ ہے جس کا ایک کنارہ مشرق میں اور دوسرا مغرب میں ہے اس سے وہ رگ زندگی کاٹتے ہیں۔

110- ابن منذر اور عبدالرزاق نے اپنی تفسیر میں وہب بن منبہ سے روایت کی کہ انسان کی جان اس کے ہر عضو سے نکلتی ہے جتنی کہ اس عضو کی ہوتی ہے اور جسم کی مثال قمیص کی سی ہے جس کو انسان اتار دیتا ہے، بس قمیص کو جتنا کسی چیز کا احساس ہوتا ہے جسم کو بھی اتنا ہی ہوتا ہے اصل راحت اور تکلیف محسوس کرنے والی تو روح ہے۔ (مقصد یہ ہے کہ رنج و راحت کا ورود اصل میں روح پر ہے، جسم اس کا ذریعہ ہے۔)

## فصل

اس فصل میں یہ بیان کیا گیا ہے کہ توبہ انہیں کی قبول ہوتی ہے جو جہالت سے گناہ کر لیتے ہیں اور پھر جلد ہی توبہ کرتے ہیں۔

1- ابن ابی حاتم اور ابن جریر نے ابن عباس رضی اللہ عنہ سے روایت کی کہ اللہ تعالیٰ کا قول **ثُمَّ يَتُوبُونَ مِنْ قَرِيبٍ**۔ اس سے مراد ملک الموت کے دیکھنے تک کا وقفہ ہے۔

2- احمد، ترمذی اور ابن ماجہ نے ابن عمر رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ جب تک روح حلق میں نہ آجائے اُس وقت تک اللہ تعالیٰ بندے کی توبہ کو قبول فرماتا ہے۔ عبدالرزاق نے ایسی ہی حدیث اپنی تفسیر میں ابن عمر رضی اللہ عنہ سے نقل کی ہے۔

3- ابن منذر نے نخعی رضی اللہ عنہ سے روایت کی کہ توبہ بندے کیلئے کھلی ہوئی ہے جب تک موت کی علامات ظاہر نہ ہوں۔

4- ابن ابی حاتم نے اللہ تعالیٰ کے قول **حَتَّىٰ إِذَا جَاءَ أَحَدَهُمُ الْمَوْتُ** کی تفسیر میں فرمایا

کہ ”جب موت کو دیکھے“۔

5- ابن ابی الدنیا نے ابو مجلز رضی اللہ عنہ سے روایت کی کہ، جب تک بندہ ملک الموت کو نہ دیکھے، توبہ قبول ہوتی ہے۔

6- ابن ابی الدنیا نے بکر بن عبد اللہ مزنی سے روایت کی کہ بندہ جب تک فرشتوں کو نہ دیکھے توبہ قبول ہوتی ہے اور جب فرشتوں کا معائنہ کر لے تو معرفت ختم ہو جاتی ہے۔

7- ابن مردویہ نے عبد اللہ بن مسعود رضی اللہ عنہ سے روایت کی کہ میں نے رسول اللہ صلی اللہ علیہ وسلم کو فرماتے سنا کہ جس کو توبہ کی توفیق ہوئی اس کی توبہ قبول بھی ہوگی، کیونکہ اللہ تعالیٰ فرماتا ہے: هُوَ الَّذِي يَقْبَلُ التَّوْبَةَ عَنْ عِبَادِهِ. وَاللَّهُ أَعْلَمُ.

## جب مُردے کی رُوح نکلتی ہے تو اس سے

### اُرواح ملتی ہیں اور پُوچھ گچھ کرتی ہیں

1- ابن ابی الدنیا اور طبرانی نے ”اوسط“ میں ابویوب انصاری رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ جب انسان کی رُوح قبض کی جاتی ہے تو اللہ تعالیٰ کے رحم کرنے والے بندے اس سے اس طرح ملاقات کرتے ہیں جیسے خوش خبری لانے والے سے ملاقات کرتے ہیں اور کہتے ہیں! کہ دیکھو تمہارے ساتھی نے دنیا کے رنج و غم سے نجات پائی پھر اس سے اہل دنیا کے حالات پوچھتے ہیں کہ فلاں نے کیا کیا، کیا فلاں عورت نے دوسری شادی کی یا نہ؟ پھر وہ ایک ایسے شخص کے بارے میں دریافت کرتے ہیں جو اس شخص سے پہلے مر چکا ہے جب یہ اس کے مرنے کی اطلاع دیتا ہے تو وہ کہتے ہیں کہ اِنَّا لِلّٰهِ وَاِنَّا اِلَيْهِ رٰجِعُونَ وہ جہنم رسید ہوا۔ آپ صلی اللہ علیہ وسلم نے فرمایا کہ تمہارے اعمال تمہارے مرجانے والے خویش واقارب کے سامنے پیش کئے جاتے ہیں اگر اچھا کام ہوتا ہے تو وہ سن کر خوش ہوتے ہیں اور اگر بُرا کام ہوتا ہے تو سن کر غمگین ہوتے ہیں۔ اچھا کام دیکھ کر کہتے ہیں کہ اے اللہ! یہ تیرا فضل و کرم ہے تو اپنی نعمت اس پر مکمل فرما اور اسی پر اس کو وفات دے۔ اور برا عمل دیکھ کر کہتے ہیں کہ اے خداوند! اس کو ایسے اعمال کی ہدایت



دے جن سے تو راضی ہو اور جو اس کو تیرا قرب نصیب کریں۔

2- ابن ابی الدنیانے ابی لیبہ سے روایت کی کہ جب بشر بن براء بن معرور کا انتقال ہوا تو ان کی ماں ان پر بہت غمگین ہوئیں اور عرض کی کہ یا رسول اللہ ﷺ بنو سلمہ میں سے کوئی نہ کوئی مرتا ہی رہتا ہے، یہ فرمائیے کیا یہ ارواح ایک دوسرے کو پہچانتی ہیں؟ اگر ایسا ہے تو میں بشر کو کسی کے ذریعہ سلام بھیج دوں؟ تو آپ ﷺ نے فرمایا، بخدا جس طرح پرندے درختوں کی ٹہنیوں پر ایک دوسرے کو پہچانتے ہیں اسی طرح مردے ایک دوسرے کو پہچانتے ہیں۔ اب جب کوئی شخص بنو سلمہ سے مرنے لگتا تو بشر کی ماں اس کے پاس آتیں اور کہتیں ”اے فلاں! تجھ پر سلام ہو“ وہ کہتا ”وعلیکم السلام“ پھر یہ کہتیں کہ ”بشر کو سلام پہنچا دینا“۔

3- ابن ماجہ نے محمد بن منکدر سے روایت کی کہ میں جابر بن عبد اللہ کی وفات کے وقت ان کے قریب گیا اور کہا کہ رسول اللہ ﷺ کی بارگاہ میں میرا سلام پہنچا دینا۔

4- بخاری نے اپنی تاریخ میں خالدہ بنت عبد اللہ بن انیس سے روایت کی کہ ام البنین بنت ابی قتادہ اپنے والد کی وفات کے پندرہ روز بعد عبد اللہ بن انیس کے پاس آئیں، وہ بیمار تھے۔ ان سے کہا کہ اے چچا! میرے باپ کو میرا سلام پہنچا دینا۔

5- ابن ابی شیبہ نے عبد اللہ بن عمرو رضی اللہ عنہما سے روایت کی کہ جنت آفتاب کے سینگوں سے لٹکی ہوئی ہے، سال میں ایک مرتبہ کھولی جاتی ہے۔ اور مومنین کی ارواح پرندوں کے پوٹوں میں ہیں وہ ایک دوسرے کو پہچانتی ہیں اور جنت کے میوؤں سے ان کو رزق ملتا ہے۔

6- احمد و حکیم ترمذی نے ”نوادراصول“ میں عبد اللہ بن عمرو رضی اللہ عنہما سے روایت کی کہ رسول اللہ ﷺ نے فرمایا کہ دو مسلمانوں کی رُو حیں ایک دن کی مسافت سے دیکھ کر ایک دوسرے سے مل جاتی ہیں، خواہ زندگی میں انہوں نے ایک دوسرے کو نہ دیکھا ہو۔

7- بزار نے بہ سند صحیح ابو ہریرہ رضی اللہ عنہ سے روایت کی (مرفوعاً) کہ جب مومن کی موت آتی ہے وہ عجیب عجیب چیزیں دیکھتا ہے اور پسند کرتا ہے کہ کاش یہیں اس کی روح نکل جائے۔ اور خدا اس کی ملاقات کو پسند کرتا ہے۔ اور جب مومن کی روح آسمان پر لے جائی جاتی ہے تو مومنین کی رُو حیں اس کے پاس آ کر اپنی جان پہچان کے آدمیوں کے بارے میں اس سے

پوچھتی ہیں، جب وہ کہتا ہے کہ فلاں شخص مرچکا ہے تو وہ کہتے ہیں کہ لیکن وہ ہمارے پاس نہیں آیا۔ آدم بن ابی یاس نے اس حدیث کی شرح میں فرمایا کہ جب مومن مرتا ہے تو اس کی ملاقات دوسری روحوں سے ہوتی ہے اور وہ روحوں دنیا والوں کے بارے میں اس سے پوچھتی ہیں۔ جب وہ کہتا ہے کہ فلاں شخص تو مجھ سے بھی پہلے مرچکا ہے تو وہ کہتی ہیں کہ اس کو ہاویہ (جہنم کا نام) میں لے گئے اور وہ بہت ہی بُرا ٹھکانہ ہے اور اس میں جانے والا۔

8- ابن ابی الدنیانے سعید بن جبیر سے روایت کی کہ، جب کوئی مرتا ہے تو اس کا بچہ اس کا استقبال کرتا ہے جیسے کہ غائب کا استقبال کیا جاتا ہے۔

9- ابن ابی الدنیانے ثابت بنانی سے روایت کی کہ جب کوئی شخص مرتا ہے تو اس کے عزیز و اقارب اس کا استقبال کرتے ہیں، تو وہ آپس میں مل کر اس سے زیادہ خوش ہوتے ہیں جتنا کہ کسی کے آنے سے خوش ہوتے ہیں۔

10- ابن ابی شیبہ نے ”مصنف“ میں اور ابن ابی الدنیانے عبید بن عمیر رضی اللہ عنہ سے روایت کی، قبر والے سے اس طرح ملتے ہیں جس طرح کسی سوار سے لوگ ملاقات کرتے ہیں، جب وہ ایسے شخص کے بارے میں سوال کرتے ہیں جو اس شخص سے پہلے ہی مرچکا ہے۔ تو یہ شخص کہتا ہے کہ کیا وہ ابھی تک تمہارے پاس نہیں پہنچا؟ تو وہ کہتے ہیں اَنَا لِلَّهِ وَاَنَا لِيَوْمِ الْجَزَاءِ اس کو کسی دوسری راہ پر لے جایا گیا ہے۔ اس کو ہاویہ میں لے گئے ہیں۔

11- ابن ابی الدنیانے صالح مری سے روایت کی کہ مجھے حدیث پہنچی کہ مرنے کے بعد روحوں آپس میں ملاقات کرتی ہیں۔ تو مردوں کی روحوں نئی روح سے دنیا کا حال دریافت کرتی ہیں اور یہ دریافت کرتی ہیں کہ تم لطیف جسم میں تھے یا خبیث جسم ہیں؟

12- ابن ابی الدنیانے عبید بن عمیر سے روایت کی کہ روحوں اس طرح حالات معلوم کرتی ہیں جس طرح آنے والے سوار سے معلوم کئے جاتے ہیں۔ کہ فلاں کا کیا حال ہے اور فلاں کا کیا؟ ثعلبی رضی اللہ عنہ نے ابو ہریرہ رضی اللہ عنہ کی حدیث سے اسی جیسی روایت کی، اس روایت کے آخر میں ہے کہ حتیٰ کہ وہ گھر والوں کے بارے میں دریافت کرتے ہیں اور گھر کی بلی تک

کے بارے میں پوچھتے ہیں۔ حضور علیہ الصلوٰۃ والسلام کا فرمان ہے:  
 الْأَرْوَاحُ جُنُودٌ مُجْتَدَّةٌ فَمَا تَعَارَفَ مِنْهَا اسْتَلْفَ وَمَا تَنَاكَرَ مِنْهَا اخْتَلَفَ.  
**ترجمہ:** روحوں کے لشکر ہیں جو ایک دوسرے کو پہچانتے ہیں، وہ مل جاتے ہیں اور جو نہیں  
 پہچانتے وہ نہیں ملتے۔

قرطبی رحمۃ اللہ علیہ نے اس کی تفسیر یہ کی ہے کہ سونے والوں کی رُو حیں مردوں کی روحوں سے  
 ملاقات کرتی ہیں۔

13- احمد رحمۃ اللہ علیہ نے ”زہد“ میں اور ابن ابی الدنیا نے عبید بن عمیر سے روایت کی وہ کہتے ہیں کہ  
 اگر مجھ کو اپنے مردوں سے ملاقات کی امید نہ رہتی تو میں افسوس سے مرچکا ہوتا۔

14- ابن عساکر نے اپنی سند سے عبدالرحمن بن مہدی سے روایت کی کہ جب سفیان رضی اللہ عنہ کے  
 مرض میں زیادتی ہوئی تو وہ سخت گھبرانے لگے مرحوم بن عبدالعزیز ان کے پاس آئے اور  
 کہا کہ اللہ کے بندے یہ گھبراہٹ کیسی؟ تم اپنے رب کی بارگاہ میں جا رہے ہو جس کی تم  
 نے ساٹھ سال عبادت کی، نماز پڑھی اور روزے رکھے اور حج کئے، تم سوچو! اگر تمہارا کسی  
 شخص پر احسان ہوتا تو کیا تم اس سے ملاقات کرنے میں خوشی محسوس نہ کرتے۔ یہ سن کر ان  
 کا غم دور ہوا۔ ابو نعیم کہتے ہیں کہ جب حسن بن علی رضی اللہ عنہما پر درد کی زیادتی ہوئی تو ان پر ایک  
 شخص داخل ہوا اور کہا کہ ”اے ابو محمد! یہ گھبراہٹ کیسی ہے؟ یہ تو صرف اتنی سی بات ہے کہ  
 تمہاری روح جسم سے جدا ہو رہی ہے۔ اب تم اپنے باپ علی رضی اللہ عنہ اور ماں فاطمہ رضی اللہ عنہما اور دادا  
 نبی صلی اللہ علیہ وسلم اور دادی خدیجہ رضی اللہ عنہا اور چچا حمزہ و جعفر و علی اور ماموں قاسم، طیب، طاہر، اور  
 ابراہیم رضی اللہ عنہم اور خالہ رقیہ، ام کلثوم اور زینب رضی اللہ عنہن سے ملنے والے ہو۔ یہ سن کر ان کی  
 تکلیف دُور ہوئی۔

15- ابو نعیم نے لیث بن سعد سے روایت کی کہ ایک شخص شام والوں میں سے شہید ہو گیا۔ تو وہ  
 ہر جمعہ کی رات کو خواب میں اپنے باپ کے پاس آتا اور ان سے گفتگو کرتا لیکن ایک جمعہ کی  
 رات کو نہ آیا اور پھر دوسرے جمعہ آیا۔ باپ نے اس سے شکایت کی کہ کیوں نہ آئے۔ اس  
 نے کہا وجہ یہ ہوئی کہ تمام شہداء کو حکم دیا گیا تھا کہ وہ عمر بن عبدالعزیز کے جنازہ میں شرکت

کریں یہ واقعہ ٹھیک عمر بن عبدالعزیز رضی اللہ عنہ کی وفات کے وقت واقع ہوا۔

16- بیہقی نے شعب الایمان میں حضرت علی رضی اللہ عنہ سے روایت کی کہ دو مومن دوست تھے اور دو کافر۔ مومنوں میں سے ایک مر گیا تو اسے جنت کی بشارت دی گئی تو اسے فوراً اپنے دوست کی یاد آئی تو اس نے بارگاہِ خداوندی میں عرض کی کہ، اے اللہ! میرا فلاں دوست مجھے تیرے اور تیرے رسول صلی اللہ علیہ وسلم کی اطاعت کا حکم دیتا تھا، نیکی کی رغبت دلاتا اور برائی سے روکتا تھا اور مجھے بتاتا تھا کہ مجھے تجھ سے ضرور ملنا ہے، تو اے اللہ! تو میرے بعد اس کو گمراہ نہ کرنا حتیٰ کہ وہ مجھ سے ملاقات کرے اور تو اس سے اس طرح راضی ہونا جس طرح کہ تو مجھ سے راضی ہوا۔ اتنے میں دوسرا بھی مر جاتا ہے پھر وہ دونوں آپس میں ملتے ہیں، تو حکم ہوتا ہے کہ تم میں سے ہر ایک دوسرے کی تعریف کرو۔ چنانچہ ہر ایک دوسرے کی تعریف کرتا ہے اور کہتا ہے کہ تم بہت ہی اچھے بھائی ہو اور بہت ہی اچھے مصاحب۔ اور جب دو کافر دوستوں میں سے کوئی مرتا ہے اور اسے جہنم کی اطلاع دی جاتی ہے تو وہ اپنے دوست کو یاد کرتا ہے اور کہتا ہے کہ، اللہ میرا دوست مجھے تیری اور تیرے رسول صلی اللہ علیہ وسلم کی نافرمانی کا حکم دیتا تھا، برائی کا حکم کرتا تھا اور بھلائی سے روکتا تھا اور بتاتا تھا کہ مجھے تجھ سے کبھی ملنا نہیں تو اے خداوند! تو اس کو میرے بعد ہدایت نہ دینا حتیٰ کہ وہ مجھ سے مل نہ جائے اور تو اس پر بھی اسی طرح ناراض ہونا کہ جس طرح تو مجھ سے ناراض ہوا۔ اتنے میں دوسرا بھی مر جاتا ہے، اور دونوں آپس میں ملاقات کرتے ہیں تو کہا جاتا ہے کہ اب ہر ایک دوسرے کا حال بیان کر ڈالو تو ہر ایک کہتا ہے کہ تو برا سا تھی اور برا بھائی تھا۔

میت کا اپنے غسل دینے والے، تجھیز و تکفین کرنے والے

اور اپنے بارے میں کہی جانے والی باتوں کو سُننا اور پہچاننا

1- احمد اور طبرانی نے ”اوسط“ میں ابن ابی الدنیا، مروزی اور ابن مندہ نے ابوسعید خدری رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ میت اپنے غسل دینے والے، اٹھانے والے، کفن دینے والے اور قبر میں اتارنے والے کو پہچانتی ہے۔

- 2- ابو الحسین نے ”کتاب الروضہ“ میں بہ سند ضعیف ابن عباس رضی اللہ عنہما سے روایت کی کہ رسول اللہ صلی اللہ علیہ وسلم نے فرمایا کہ مردہ اپنے غسل دینے والے کو پہچانتا ہے، اور اگر مرتے وقت اس کو روح و ایمان کی بشارت دی گئی ہے تو اپنے اٹھانے والے سے جلدی چلنے کی گزارش کرتا ہے۔ اور اگر جہنم رسید ہونے کی اُسے اطلاع دی گئی ہے تو وہ روکے رہنے کی درخواست کرتا ہے۔
- 3- ابن ابی الدنیا نے مجاہد رضی اللہ عنہ سے روایت کی کہ جب مردہ مرجاتا ہے تو وہ اپنے غسل سے لے کر قبر تک جانے کے حال کو دیکھتا ہے۔ ابن ابی شیبہ نے بھی ایسی ہی روایت کی۔
- 4- ابو نعیم نے عمر بن دینار سے روایت کی کہ جو بھی مرتا ہے اس کی روح ایک فرشتے کے قبضے میں رہتی ہے جو اس کے جسم کی طرف دیکھتا ہے کہ کیسے غسل دیا جا رہا ہے اور کیسے اُسے لے جایا جا رہا ہے اور وہ فرشتہ اس شخص سے کہتا ہے کہ لوگوں کی تعریف اپنے بارے میں سُن۔
- 5- ابن ابی الدنیا نے بکر بن عبد اللہ مزنی سے روایت کی۔ مجھے معلوم ہوا ہے کہ جب کوئی شخص مرجاتا ہے تو اس کی روح ایک فرشتے کے قبضے میں رہتی ہے اور وہ فرشتہ اپنے غسل و کفن کی حالت دیکھتا رہتا ہے اور اگر وہ بات کر سکتا تو لوگوں کو رونے سے منع کر دیتا۔
- 6- سفیان سے ابن ابی الدنیا نے روایت کی کہ میت ہر چیز کو پہچانتی ہے حتیٰ کہ وہ اپنے غسل دینے والے سے کہتی ہے کہ آہستہ غسل دو اور فرشتہ اس کو چار پائی پر کہتا ہے کہ لوگوں کی تعریف سُن۔
- 7- ابن ابی الدنیا نے حدیفہ سے روایت کی کہ انسان کی روح ملک الموت کے ہاتھ میں رہتی ہے اور وہ فرشتہ قبر تک ساتھ رہتا ہے۔ جب قبر برابر کر دی جاتی ہے تو وہ اس میں داخل ہو کر مُردے سے مخاطب ہوتا ہے۔ بیہقی وغیرہ نے بھی اسی قسم کی روایات بیان کیں ہیں۔
- 8- شیخین رحمہما نے انس رضی اللہ عنہ سے روایت کی کہ رسول اللہ صلی اللہ علیہ وسلم مقتولین بدر کے پاس کھڑے ہوئے اور کہا کہ اے فلاں بن فلاں! جو تمہارے رب نے تم سے وعدہ کیا، آیا وہ تم نے پالیا؟ کیونکہ میں نے اپنے رب کے وعدے کو سچا پایا۔ حضرت عمر رضی اللہ عنہ نے عرض کی کہ یا رسول اللہ صلی اللہ علیہ وسلم آپ ایسے جسموں سے کلام فرما رہے ہیں جن میں روح نہیں، آپ صلی اللہ علیہ وسلم نے فرمایا کہ تم میری بات ان سے زیادہ نہیں سنتے ہاں فرق یہ ہے کہ یہ جواب نہیں

دے سکتے۔

9- ابوالشیخ نے (مرسلاً) عبید بن مرزوق سے روایت کی کہ مدینہ میں ایک عورت تھی جو مسجد کی صفائی ستھرائی کر رہی تھی، وہ مرگئی اور حضور ﷺ کو پتہ نہ چلا۔ ایک روز اس کی قبر پر گزر ہوا۔ دریافت کیا کہ یہ قبر کس کی ہے؟ صحابہ رضی اللہ عنہم نے عرض کی کہ، امّ محجن کی۔ آپ ﷺ نے فرمایا کہ وہی جو مسجد کا کام کرتی تھی؟ عرض کی، جی یا رسول اللہ ﷺ۔ تو آپ نے صف باندھی اور اس کی نماز جنازہ ادا فرمائی۔ پھر دریافت کیا کہ ”اے عورت! کونسا عمل اچھا پایا؟ صحابہ رضی اللہ عنہم نے عرض کی کیا یہ سنتی ہے؟ آپ نے فرمایا کہ تم اس سے زائد سننے والے نہیں، مروی ہے کہ اس نے جواب دیا کہ مسجد کی صفائی۔

10- شیخین نے ابوسعید خدری رضی اللہ عنہ سے روایت کی کہ رسول اللہ ﷺ نے فرمایا کہ جب جنازے کو لوگ اپنے کاندھوں پر اٹھاتے ہیں تو اگر نیک ہوتا ہے تو کہتا ہے کہ جلدی چلو اور اگر بُرا ہوتا ہے تو کہتا ہے، افسوس کہاں لئے جاتے ہیں۔ انسان کے علاوہ ہر چیز اس کی آواز کو سنتی ہے۔ اور اگر انسان اسے سن لے تو بے ہوش ہو جائے۔

11- شیخین نے ابو ہریرہ رضی اللہ عنہ سے روایت کی کہ جنازے کو جلدی لے کر چلوتا کہ اگر اچھا ہے تو اچھائی کی طرف تم اسے بڑھا دو۔ اور اگر اچھا نہیں ہے تو اپنی گردنوں سے جلد اتار دو۔

12- ابن ابی الدنیا نے ابوسعید خدری رضی اللہ عنہ سے روایت کی کہ انہوں نے میت کے بارے میں فرمایا کہ اس کو جلد اس کے گڑھے کی طرف لے جاؤ کیونکہ وہی اس کا ٹھکانا ہے تاکہ اس میں جا کر وہ اچھائی، برائی کو دیکھ لے۔

13- ابن ابی الدنیا نے بکر مزنی سے روایت کی کہ میت جلد قبر میں پہنچنے سے خوش ہوتی ہے۔ ابو ایوب سے بھی یہی روایت ہے۔

14- ابن ابی الدنیا ”القیور“ میں عمر بن خطاب رضی اللہ عنہ سے روایت کی کہ رسول اللہ ﷺ نے فرمایا کہ جب میت کو اس کے تخت پر رکھ کر تین قدم چلا جاتا ہے تو وہ بات کرتی ہے انسان و جن کے سوا جو چاہے اس کے کلام کو سن سکتا ہے۔ مردہ کہتا ہے کہ اے میرے بھائیو! اے میری نعش کے اٹھانے والو! دنیا تم کو دھوکے میں نہ ڈال دے جیسے مجھ کو ڈالا، اور زمانہ تم سے کھیل

نہ کرے جیسے مجھ سے کیا، جو کچھ میرے پاس تھا وارثوں کیلئے چھوڑ دیا اور قرض خواہ قیامت کے دن مجھ سے جھگڑا کرے گا اور حساب کرے گا اور تم مجھ کو چھوڑ کر جا رہے ہو۔

احمد رضی اللہ عنہ نے ”زہد“ میں ام الدرداء رضی اللہ عنہا سے اسی قسم کی روایت کی۔ تاریخ ابن نجار میں ابو محمد بن نجار سے (یہ مروزی کے ساتھیوں میں سے تھے، بلکہ خلال ان کو مروزی سے افضل کہتے تھے) مروی ہے۔ وہ کہتے ہیں کہ میں نے ایک مردہ کو غسل دیا، میں غسل دے رہا تھا کہ اچانک اس نے آنکھیں کھولیں اور میرا ہاتھ پکڑ کر کہا: ”اے ابو محمد! اس دن کیلئے اچھی تیاری کر لو“۔ وَاللّٰهُ اَعْلَمُ۔

## ملائکہ کے جنازہ میں چلنے کا بیان اور وہ کیا کہتے ہیں؟

1- سعید بن منصور نے ابن غفلہ سے روایت کی کہ ملائکہ جنازے کے آگے یہ کہتے ہوئے جاتے ہیں کہ فلاں شخص نے آخرت کیلئے کیا کیا؟ اور لوگ کہتے ہیں کہ اس نے ہمارے واسطے کیا چھوڑا۔

2- ابن ابی الدنیانے ”القبور“ میں ابو الخلد سے روایت کی، وہ کہتے ہیں کہ میں نے داؤد کیلئے دُعا پڑھی وہ رَب سے عرض کرتے ہیں کہ اے اللہ! جس نے جنازہ کا ساتھ محض تیری مرضی کیلئے دیا، اس کی جزا کیا ہے؟ اللہ تعالیٰ نے فرمایا کہ جس دن وہ مرے گا تو فرشتہ ایک کے جنازے کے ہمراہ چلیں گے اور میں اس کی مغفرت کروں گا۔ یہی روایت ابن عساکر نے ابن مسعود رضی اللہ عنہ سے کی ہے۔

3- بیہقی نے شعب الایمان میں اور دیمسی نے ابو ہریرہ رضی اللہ عنہ سے روایت کی کہ، رسول اللہ صلی اللہ علیہ وسلم نے فرمایا: جب کوئی شخص مرتا ہے تو فرشتے کہتے ہیں کہ آخرت کیلئے اس نے کیا کیا؟ اور انسان کہتے ہیں کہ ہمارے لئے کیا چھوڑا؟

مومنین کی موت پر آسمان وزمین کا رونا

اللہ تعالیٰ نے ارشاد فرمایا کہ فَمَا بَكَتْ عَلَيْهِمُ السَّمَاءُ وَالْأَرْضُ۔

- 1- ترمذی، ابو نعیم، ابو یعلیٰ اور ابن ابی الدنیا اور ابن ابی حاتم نے حضرت انس رضی اللہ عنہ سے روایت کی کہ رسول اللہ ﷺ نے فرمایا کہ ہر انسان کے دو دروازے ہیں، ایک تو وہ جس سے اس کا عمل چڑھتا ہے اور دوسرا وہ جس سے اس کا رزق اُترتا ہے۔ جب مومن مرجاتا ہے تو وہ دونوں روتے ہیں۔
- 2- ابن جریر نے ابن عباس رضی اللہ عنہما سے روایت کی کہ ان سے پوچھا گیا: کیا کسی پر آسمان وزمین روتے ہیں؟ آپ نے فرمایا: ہاں ہر انسان کیلئے دو دروازے ہیں۔ ایک تو وہ جس سے اس کا عمل جاتا ہے، دوسرا وہ جس سے اس کا رزق اُترتا ہے۔ جب وہ مرجاتا ہے تو یہ دونوں اس لئے روتے ہیں کیونکہ یہ بند ہو جاتے ہیں۔ اسی طرح وہ زمین جس پر یہ نماز پڑھتا تھا اور ذکرِ خدا کرتا تھا روتی ہے اور فرعون کی قوم کیلئے زمین میں اچھے نشانات نہ تھے اور نہ ہی ان کا کوئی عمل اچھا تھا جو آسمان پر جاتا۔ پس اس کے آنے پر نہ آسمان رویا اور نہ زمین۔ یہی معنی ہیں اللہ تعالیٰ قول فَمَا بَكَتْ عَلَيْهِمُ السَّمَاءُ وَالْأَرْضُ کے۔ واللہ اعلم۔
- 3- ابن جریر، ابن ابی الدنیا اور بیہقی نے ”شعب“ میں شرح بن عبید حضرت محمد ﷺ سے روایت کی کہ رسول اللہ ﷺ نے فرمایا کہ جو مومن بھی مسافری کے حال میں مرتا ہے اور اس کو رونے والیاں نہیں ہوتیں تو اس پر آسمان وزمین پر روتے ہیں۔ پھر آپ ﷺ نے یہ آیت پڑھی فَمَا بَكَتْ عَلَيْهِمُ السَّمَاءُ وَالْأَرْضُ۔ اور فرمایا یہ کافروں پر نہیں روتے۔
- 4- سعید بن منصور اور ابو نعیم نے مجاہد رضی اللہ عنہ سے روایت کی کہ جب بھی کوئی مومن مرتا ہے تو چالیس روز تک صبح کے وقت زمین اس پر روتی ہے۔
- 5- ابو نعیم نے عطاء خراسانی سے روایت کی، جو مسلمان زمین کے کسی گوشے میں بھی خدا کی بارگاہ میں سر بہ سجود ہوتا ہے، وہ گوشہ اس کی موت پر روتا ہے اور قیامت کے روز اس کے حق میں گواہی دے گا۔
- 6- ابن ابی الدنیا، ابن ابی حاتم اور بیہقی نے ”شعب“ میں حضرت علی رضی اللہ عنہ سے روایت کی۔ انہوں نے فرمایا کہ جب مومن مرتا ہے تو اس کی نماز کی جگہ اس پر روتی ہے، اور اس کے عمل کے چڑھنے کی جگہ آسمان سے روتی ہے۔ پھر یہ آیت مذکورہ پڑھی۔



- 7- ابن ابی الدنیا، اور حاکم نے ابن عباس رضی اللہ عنہما سے روایت کی۔ انہوں نے فرمایا کہ زمین مومن کی موت پر چالیس صبح روتی ہے۔
- 8- ابن ابی الدنیا نے ابو عبیدہ (سلیمان بن عبد الملک کے صاحب) سے روایت کی کہ مومن جب مرتا ہے تو زمین کا گوشہ گوشہ پکار کر کہتا ہے کہ ”اللہ کا بندہ مر گیا تو زمین و آسمان دونوں اس پر روتے ہیں تو خدا پوچھتا ہے تم کیوں روتے ہو؟ تو وہ کہتے ہیں کہ ”اے ہمارے رب وہ جس گوشے سے گزرتا تھا وہ تیرا ذکر کرتا تھا“۔
- 9- محمد بن کعب سے مروی ہے کہ زمین اس شخص پر روتی ہے جو زمین پر عبادت کرتا تھا اور اس شخص سے روتی ہے (یعنی ناپسند کرتی ہے) جو اس پر گناہ کرتا تھا۔
- 10- سعید بن منصور اور ابن ابی الدنیا نے محمد بن متین سے روایت کی کہ آسمان و زمین مومن کی موت پر روتے ہیں۔ آسمان کہتا ہے کہ اس کی نیکیاں برابر آتی رہتی تھیں اور زمین کہتی ہے کہ یہ برابر مجھ پر نیک عمل کرتا تھا۔
- 11- ابن جریر نے ضحاک سے روایت کی کہ مومن بندے کی موت پر زمین کے وہ حصے روتے ہیں جن پر اس کے نشانات ہیں اور آسمان کے وہ حصے روتے ہیں جن سے عمل خیر جاتا ہے۔
- 12- عطاء سے مروی ہے کہ آسمان کے رونے سے مراد اُس کے کناروں کا سُرخ ہونا ہے۔
- 13- سفیان ثوری رضی اللہ عنہ سے مروی ہے کہ آسمان کی یہ سُرخ مومن پر اس کے رونے کی نشانی ہے۔
- 14- حسن رضی اللہ عنہ سے مروی ہے کہ جب کوئی مسافر حالتِ سفر میں مرتا ہے تو اللہ تعالیٰ اس مسافر کی وجہ سے اس کو عذاب نہیں کرتا اور اس کے رونے والوں کے نہ ہونے کی وجہ سے آسمان کے فرشتے اس کو روتے ہیں۔

انسان کا اسی زمین میں دفن ہونا جس سے وہ پیدا ہوا ہے

- 1- بزار، حاکم اور بیہقی نے ”شعب“ میں ابو سعید سے روایت کی کہ ایک مرتبہ رسول اللہ صلی اللہ علیہ وسلم مدینہ میں گزرے تو ملاحظہ فرمایا کہ چند لوگ قبر کھود رہے ہیں۔ تو آپ نے اس کے بارے میں پوچھا تو انہوں نے بتایا کہ ایک شخص حبشہ سے آیا تھا یہاں مر گیا ہے۔ تو حضور علیہ

الصلوة والسلام نے فرمایا: اللہ تعالیٰ کے سوا کوئی معبود نہیں ہے، اس کو اس کی اپنی زمین سے نکال کر اس زمین کی طرف بھیجا گیا کہ جس سے یہ پیدا ہوا تھا۔

2- طبرانی نے کبیر میں ابن عمر رضی اللہ عنہما سے روایت کی کہ ایک حبشی مدینہ میں دفن ہوا، تو حضور علیہ الصلوٰۃ والسلام نے فرمایا کہ جس زمین سے یہ پیدا ہوا اسی میں دفن ہوا۔ اسی قسم کی حدیث طبرانی نے ”اوسط“ میں روایت کی۔ نیز حکیم ترمذی نے بھی اسی کو ابو ہریرہ رضی اللہ عنہ سے ”نوادیر الاصول“ میں روایت کیا۔

3- ابو نعیم نے ابو ہریرہ رضی اللہ عنہ سے روایت کی کہ ہر بچے پر اس کی قبر کی مٹی سے تھوڑا سا حصہ چھڑکا جاتا ہے۔

4- حکیم ترمذی نے ”نوادیر الاصول“ میں ابن مسعود رضی اللہ عنہ سے روایت کی کہ ایک فرشتہ رحم پر مقرر ہے۔ وہ نطفہ کو رحم سے لے کر ہاتھ پر رکھتا ہے اور کہتا ہے کہ اے رب! اس کو پیدا کیا جائے گا یا نہ؟ اگر اللہ تعالیٰ فرماتا ہے کہ پیدا ہوگا تو یہ پوچھتا ہے کہ اس کا رزق کیا ہے، اثر کیا ہے موت کا وقت کیا ہے، عمل کیا ہے؟ اللہ تعالیٰ فرماتا ہے، لوح محفوظ میں دیکھو! تو وہ لوح محفوظ میں دیکھتا ہے، تو سب چیز لوح محفوظ میں لکھی دیکھتا ہے۔ پھر وہ اس کی دفن کی جگہ کی مٹی لے کر اس میں اس کے نطفہ کو گوندھتا ہے۔ یہی مراد ہے اللہ تعالیٰ کے قول مِنْهَا خَلَقْنَاكُمْ وَفِيهَا نُعِيدُكُمْ س۔

5- دنیوری نے ”مجالسہ“ میں ہلال بن یسار رضی اللہ عنہ سے روایت کی کہ ہر بچے کی ناف میں اس کے مرنے کی جگہ کی مٹی ہوتی ہے۔

6- ترمذی نے مطر بن داس سے روایت کی کہ، رسول اللہ ﷺ نے فرمایا کہ جب اللہ تعالیٰ کسی بندے کی موت کا فیصلہ کسی زمین میں فرمالتا ہے تو اس کی کوئی نہ کوئی ضرورت اس زمین کی طرف پیدا کر دیتا ہے۔

7- حاکم اور بیہقی نے ”شعب“ میں ابن مسعود رضی اللہ عنہ سے روایت کی کہ رسول اللہ ﷺ نے فرمایا کہ جب تم میں سے کسی کی موت جس زمین میں لکھی ہوتی ہے تو اس کو اللہ تعالیٰ کسی کام کے بہانے وہاں بھیجتا ہے اور اس کی روح وہاں نکلتی ہے تو قیامت کے روز زمین کہے گی کہ اے

اللہ! یہ امانت ہے تیری۔

8- حاکم اور بیہقی نے ابن مسعود رضی اللہ عنہ سے روایت کی کہ ایک فرشتہ رحم پر مقرر ہے۔ جب نطفہ رحم میں ٹھہرتا ہے تو فرشتہ اسے اپنے ہاتھ میں لے کر پوچھتا ہے اے اللہ! یہ پیدا ہونے والا ہے یا نہ؟ تو اگر وہ کہتا ہے کہ پیدا ہونے والا نہیں۔ تو رحم اُسے پھینک دیتا ہے اور اگر کہتا ہے کہ پیدا ہونے والا ہے تو فرشتہ پوچھتا ہے۔ اے اللہ! مرد ہے یا عورت، بد بخت ہے یا نیک بخت، اس کی موت کا وقت کیا ہے، اثر کیا ہے، رزق کیا ہے، کس زمین میں مرے گا؟ اللہ تعالیٰ فرمائے گا کہ یہ سب کچھ لوح محفوظ سے دیکھو۔ تو نطفہ سے پوچھا جاتا ہے کہ تیرا رب کون ہے؟ وہ کہتا ہے: اللہ تعالیٰ۔ پوچھا جاتا ہے کہ تیرا رازق کون ہے؟ کہتا ہے کہ اللہ تعالیٰ۔ تو اسے پیدا کر دیا جاتا ہے وہ اپنے گھر والوں میں زندہ رہتا ہے اور اپنا رزق کھاتا ہے اور اپنے نشانات قدم بناتا ہے اور جب موت آتی ہے تو مر جاتا ہے اور اسی جگہ دفن ہوتا ہے (جس سے پیدا ہوا تھا)

9- ابو نعیم اور ابن مندہ نے ابو ہریرہ رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ تم اپنے مردوں کو نیک لوگوں کے درمیان دفن کرو کیونکہ مردہ کو بھی برے پڑوسی سے اسی طرح تکلیف ہوتی ہے جس طرح زندہ کو۔ ابن عساکر اپنی تاریخ میں اور مالینی نے ”موتلف“ میں بھی اسی قسم کی روایت کی۔

10- مالینی نے ابن عباس رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ جب تم میں سے کوئی مر جائے تو اس کو اچھا کفن دو اور اس کی وصیت جلد ہی پوری کرو اور قبر گہری کھودو اور بڑے پڑوسی سے بچاؤ۔ عرض کی گئی کہ یا رسول اللہ صلی اللہ علیہ وسلم کیا مردے کو اچھا ساتھی زندہ فائدہ دیتا ہے؟ آپ صلی اللہ علیہ وسلم نے فرمایا کہ آیا اچھا ساتھی زندہ کو نفع دیتا ہے؟ عرض کی گئی، ہاں یا رسول اللہ صلی اللہ علیہ وسلم۔ تو آپ صلی اللہ علیہ وسلم نے فرمایا کہ بس اسی طرح آخرت میں بھی نفع دیتا ہے۔

11- دیلمی اور ابن مندہ نے ابو سلمہ کی مرفوع حدیث سے روایت کی کہ اپنے مردوں کو اچھا کفن دو اور چلا کر اپنے مردوں کو تکلیف نہ دو۔ اور وصیت کے نافذ کرنے میں دیر کر کے، اور نہ قطع رحمی کر کے اُس کے قرضوں کی ادائیگی میں جلدی کرو، اور اُس کو بڑے پڑوسیوں

سے بچاؤ۔

12- ابن ابی الدنیا نے (قبور) میں عبد اللہ بن نافع مزنی سے روایت کی کہ ایک شخص مدینہ میں مر گیا تو اُسے ایک شخص نے دیکھا کہ وہ جہنمی ہے تو اُسے غم ہوا۔ پھر سات یا آٹھ روز بعد وہ خواب میں نظر آیا تو ایسا معلوم ہوا کہ وہ اہل جنت سے ہے۔ ان سے معاملہ دریافت کیا تو معلوم ہوا کہ اس کے ہمراہ ایک آدمی دفن کیا گیا ہے جس نے چالیس آدمیوں کیلئے شفاعت کی ان میں سے ایک یہ بھی تھا۔

13- ابن سعد نے معاویہ بن صالح سے روایت کی کہ، جب عمر بن عبدالعزیز رضی اللہ عنہ کی وفات کا وقت قریب ہوا تو آپ نے وصیت کی کہ میری قبر گہری نہ کھودنا کیونکہ زمین کا سب سے بدترین حصہ نچلا ہے۔ ابن عساکر نے عمر بن عبدالعزیز رضی اللہ عنہ کے بھائی کے بارے میں بھی اسی قسم کی روایت کی۔

14- حکیم ترمذی، ابن عدی، ابن عساکر اور ابن مندہ نے (بہ سند ضعیف) ابن عمر رضی اللہ عنہما سے روایت کی کہ رسول اللہ صلی اللہ علیہ وسلم نے فرمایا کہ جب مومن مرتا ہے تو قبریں اپنے آپ کو مزین کر لیتی ہیں اور زمین کا ہر حصہ تمنا کرتا ہے کہ میرے اندر دفن کیا جائے اور جب کافر مرتا ہے تو زمین کا ہر حصہ خدا سے پناہ مانگتا ہے کہ یہ انسان اس میں نہ دفن کیا جائے۔

15- ابن نجار نے تاریخ بغداد میں محمد بن عبداللہ اسدی سے روایت کی وہ کہتے ہیں کہ عبدالقصد بن علی کے گھرانے کے ایک فرد کے جنازے میں شریک ہوا تو وہ لوگوں کو جلدی کرنے پر برا بیخنتہ کر رہے تھے کہ شام سے ہم کو آرام دلاؤ۔ تو ہم نے دریافت کیا کہ کیا اس بارے میں کوئی روایت ہے۔ انہوں نے کہا کہ ہاں، میرے دادا نے عبداللہ بن عباس رضی اللہ عنہما سے روایت کی اور انہوں نے رسول اللہ صلی اللہ علیہ وسلم سے کہ آپ صلی اللہ علیہ وسلم نے فرمایا کہ دن کے فرشتے رات کے فرشتوں سے زیادہ رحم کرنے والے ہیں۔

16- ابن عساکر نے وہب خولانی سے روایت کی، وہ کہتے ہیں کہ ہم عمرو بن عاص کے ہمراہ اس پہاڑ کی سطح پر (مقطم) چل رہے تھے اور ہمارے ساتھ مقوقس تھا تو آپ رضی اللہ عنہ نے اس سے کہا کہ ”اے مقوقس! تمہارے ملک کے پہاڑ گنجه ہیں نہ ان پر درخت ہیں نہ گھاس ہے

جیسے شام کے پہاڑوں پر ہے۔ اس نے کہا کہ اللہ تعالیٰ نے یہاں والوں کو اس نیل (دریائے نیل) کے ذریعہ غنی کر دیا ہے لیکن اس پہاڑ کے نیچے ایک ایسی چیز ہے جو اس نیل سے بھی بہتر ہے اور وہ یہ کہ اللہ تعالیٰ اس کے نیچے ایک ایسی قوم کو دفن فرمائے گا کہ جن پر قیامت کے روز حساب نہ ہوگا۔ تو عمرو بن عاص رضی اللہ عنہ نے دعا مانگی کہ ”اے اللہ! مجھے بھی ان میں کر دے۔“ حرمہ کہتے ہیں کہ میں نے عمرو بن عاص رضی اللہ عنہ، ابونصرہ غفاری رضی اللہ عنہ اور عقبہ بن عامر رضی اللہ عنہ کی قبریں دیکھیں۔

17- دیلمی نے اور طوسی نے ”عیون الاخبار“ میں انس رضی اللہ عنہ سے روایت کی کہ رسول اللہ صلی اللہ علیہ وسلم ایک جنازے کے ساتھ چلے۔ پھر آپ نے ایک کپڑا نکال کر قبر پر بچھا دیا اور فرمایا کہ اس کو ہٹا کر اندر نہ دیکھنا کیونکہ یہ امانت ہے کیونکہ شاید تم اس کی گردن میں سیاہ سانپ لپٹا ہوا دیکھو یا اس کے پیروں میں زنجیریں ڈالنے کا حکم دیا جائے اور تم ان کی آواز سنو۔

18- طوسی اور دیلمی نے مسند فردوس میں روایت کی حضرت انس رضی اللہ عنہ سے (مرفوعاً) کہ جنازے کے ہمراہ جانے والوں پر اللہ تعالیٰ ایک فرشتے کو مقرر فرماتا ہے تو وہ غمگین رہتے ہیں اور جب وہ اس کو قبر کے سپرد کر کے لوٹتے ہیں تو فرشتہ ایک مٹھی مٹی ان پر پھینک کر کہتا ہے کہ جاؤ تم اپنی دنیا کی طرف، خدا تعالیٰ تم کو موت بھلا دے، تو وہ لوگ اپنے مردے کو بھول جاتے ہیں اور اپنی خرید و فروخت میں مشغول ہو جاتے ہیں۔ گویا کہ ان کا اس سے کچھ تعلق ہی نہ تھا۔ اور ابن عباس سے مروی ہے کہ (ابن بطہ کی امالی) اللہ کا ایک فرشتہ قبروں پر مقرر ہے، جب لوگ اس پر مٹی برابر کر کے لوٹتے ہیں تو وہ ایک مٹھی مٹی لے کر پھینکتا ہے اور کہتا ہے کہ جاؤ اپنی دنیا کی طرف اور اپنے مردوں کو بھلا دو۔ واللہ اعلم۔

## دفن اور تلقین کے وقت کیا کہنا چاہئے؟

1- بزار نے علی رضی اللہ عنہ سے روایت کی کہ جب جنازہ قبر پر پہنچ جائے اور لوگ بیٹھ جائیں تو تم نہ بیٹھو بلکہ اس قبر کے کنارے پر کھڑے ہو جاؤ۔ جب مردے کو قبر میں اتارا جائے تو کہو:

بِسْمِ اللّٰهِ وَعَلَىٰ مِلَّةِ رَسُوْلِ اللّٰهِ. اَللّٰهُمَّ عَبْدُكَ نَزَلَ بِكَ وَاَنْتَ خَيْرُ

مَنْزُولٍ بِهِ خَلَفَ الدُّنْيَا خَلْفَ ظَهْرِهِ مَا جَعَلَ مَا قَدِمَ عَلَيْهِ خَيْرًا فَمَا  
خَلَفَ فَانَكَ قَلْتَ مَا عِنْدَ اللَّهِ خَيْرٌ لِلْآبَرَارِ۔

**ترجمہ:** یعنی اللہ تعالیٰ کے نام سے شروع کرتا ہوں اور رسول اللہ ﷺ کے مذہب پر۔  
اے اللہ! تیرا بندہ تیرے پاس آتا ہے اور تو سب سے بہتر میزبان ہے۔ دُنیا کو اپنی پیٹھ  
پیچھے چھوڑ کر آیا ہے۔ تو جس کی طرف وہ آیا ہے اُسے اس کیلئے بہتر بنا۔ کیونکہ تو نے فرمایا  
ہے کہ جو اللہ تعالیٰ کے پاس ہے وہ نیکیوں کیلئے اچھا ہے۔

2- طبرانی اور بیہقی نے ”شعب“ میں ابن عمر رضی اللہ عنہما سے روایت کی۔ انہوں نے کہا کہ رسول اللہ  
ﷺ نے فرمایا کہ جب کوئی مر جائے تو اُسے رو کے نہ رکھو بلکہ جلدی لے جاؤ قبر کی طرف،  
اور اس کے سر کی جانب سورہ فاتحہ پڑھنی چاہئے اور اس کی قبر کی بائیں جانب سورہ بقرہ کی  
آخری آیات۔

3- طبرانی نے عبدالرحمن بن علاء بن جراح سے روایت کی۔ انہوں نے کہا کہ میرے والد نے  
مجھے وصیت کی کہ اے میرے بیٹے! جب تم مجھے قبر میں رکھو تو یہ کہنا: بسم اللہ وعلی  
ملّة رسول اللہ صلی اللہ علیہ وسلم۔ پھر مجھ پر مٹی ڈالنا، پھر میرے سر ہانے  
سورہ بقرہ کی ابتدائی اور آخری آیات پڑھنا، کیونکہ میں نے رسول اللہ ﷺ سے یہی سنا ہے۔

4- ابن ابی شیبہ نے قتادہ رضی اللہ عنہ سے روایت کی کہ انس رضی اللہ عنہ نے اپنا ریکا بیٹا دفن کیا تو کہا ”اے  
اللہ! زمین کو اس کے دونوں کناروں سے خشک کر دے اور جنت کے دروازے اس کیلئے  
کھول دے اور اس کو اس کے گھر سے بہتر گھر عطا کر۔“

5- سعید بن منصور نے حضرت انس رضی اللہ عنہ سے روایت کی کہ جب وہ میت کو قبر میں رکھتے تو یہ  
فرماتے کہ ”اے اللہ! قبر کو اس کے دونوں پہلوؤں سے دُور کر اور اس کی رُوح کو اوپر چڑھا  
اور اس پر رحمت نازل فرما۔“

6- ابن ماجہ اور بیہقی نے اپنی سنن میں ابن مسیب رضی اللہ عنہ سے روایت کی انہوں نے کہا کہ میں  
حضرت عمر رضی اللہ عنہ کے ساتھ ان کی لڑکی کے جنازے میں شریک ہوا تو انہوں نے اُس کو قبر  
میں اتارتے وقت کہا:

بِسْمِ اللّٰهِ وَفِي سَبِيلِ اللّٰهِ۔

**ترجمہ:** شروع کرتا ہوں اللہ کے نام سے، اور اللہ تعالیٰ کی راہ میں۔  
اور جب مٹی برابر کی تو کہا:

اللّٰهُمَّ اجْرِهَا مِنَ الشَّيْطَانِ وَعَذَابِ الْقَبْرِ۔

**ترجمہ:** اے اللہ تعالیٰ! اس کو شیطان اور عذابِ قبر سے محفوظ فرما۔

جب سب کام پورا ہو چکا تو ٹیلے کے ایک طرف کھڑے ہو گئے اور کہا کہ اے اللہ! اس کے دونوں پہلوؤں سے زمین کو دور کر دے اور اس کی رُوح کو اوپر بلا لے اور اپنی رضا مندی اُسے عطا کر۔ پھر فرمایا کہ یہ میں نے رسول اللہ ﷺ سے سنا ہے۔

7- ابن ابی شیبہ نے مجاہد رضی اللہ عنہ سے روایت کی کہ وہ دفن کے وقت کہتے تھے:

بِسْمِ اللّٰهِ وَفِي سَبِيلِ اللّٰهِ اَللّٰهُمَّ اَفْسَحْ لَهٗ فِيْ قَبْرِهٖ وَتَوْرَلَهٗ فِيْهِ وَالْحَقُّهٗ بِنَبِيِّهٖ۔

**ترجمہ:** شروع کرتا ہوں میں اللہ کے نام سے اور اس کی راہ میں۔ اے اللہ تعالیٰ اس کی قبر کو کشادہ فرما اور منور فرما اور اس کو اس کے نبی ﷺ سے ملا دے۔

8- حکیم نے عمرو بن مرہ سے روایت کی کہ بزرگانِ دین مُردہ کو قبر میں اتارتے وقت مستحب سمجھتے تھے کہ یہ کہیں:

اللّٰهُمَّ اَعِذْهُ مِنَ الشَّيْطَانِ الرَّجِيْمِ۔

**ترجمہ:** اے اللہ تعالیٰ! تو اُسے مردود شیطان سے بچا۔

9- ابن ابی شیبہ نے ”مصنف“ میں خثیمہ سے روایت کی کہ بزرگانِ دین میت کو قبر میں اتارتے وقت بِسْمِ اللّٰهِ وَفِي سَبِيلِ اللّٰهِ وَعَلَى مِلَّةِ رَسُوْلِ اللّٰهِ اَللّٰهُمَّ اجْرِهٖ مِنْ عَذَابِ الْقَبْرِ وَمِنْ عَذَابِ النَّارِ وَمِنْ شَرِّ الشَّيْطَانِ الرَّجِيْمِ۔ کہنا پسند کرتے تھے۔

10- طبرانی نے ”کبیر“ میں، اور ابن مندہ نے ابو امامہ سے روایت کی کہ رسول اللہ ﷺ نے فرمایا کہ جب تم میں سے کوئی مر جائے اور تم اس پر مٹی ڈال چکو تو کوئی ایک آدمی قبر کے سرہانے کھڑے ہو کر پکارے، اے فلاں ابن فلانیہ۔ مُردہ یہ بات سُنے گا لیکن جواب نہ

دے گا۔ پھر دوبارہ ایسے ہی پکارے، تو وہ اٹھ کر بیٹھ جائے گا پھر ایسے ہی پکارے تو کہے کہ خدا تجھ پر رحم کرے مجھے ہدایت کی بات بتا۔ لیکن تم اس کی آواز نہ سُن سکو گے تو باہر والے کو کہنا چاہئے کہ ”وہی کلمہ یاد کرو جو پڑھتے ہوئے تم دنیا سے آئے ہو“ یعنی اَشْهَدُ اَنْ لَا اِلَهَ اِلَّا اللهُ وَ اَشْهَدُ اَنَّ مُحَمَّدًا عَبْدُهُ وَرَسُوْلُهُ۔ اور یہ بات کہو کہ میں نے راضی خوشی خدا کو اپنا رَب اور محمد ﷺ کو نبی، اور اسلام کو دین اور قرآن کو امام مان لیا ہے، کیوں کہ ایسا کہنے سے منکر نکیر ایک دوسرے کا ہاتھ پکڑ کر کہتے ہیں کہ چلو ایسے آدمی کے پاس بیٹھ کر ہم کیا کریں گے۔ کہ جس کو اس کی حجت بتادی گئی ہے تو اللہ ہی اس سے پوچھ گچھ کرے گا۔ ایک شخص نے عرض کی کہ، یا رسول اللہ ﷺ اگر کسی کی ماں کا نام معلوم نہ ہو تو؟ آپ ﷺ نے فرمایا کہ اُسے جنابِ حوا کی طرف منسوب کر دے۔

11- ابن مندہ نے ابو امامہ باہلی سے روایت کی کہ انہوں نے فرمایا کہ جب تم مجھ کو دفن کر چکو تو ایک شخص میرے سر ہانے کھڑے ہو کر کہے کہ:

يا صدى بن عجلان اذ كر ما كنت عليه في الدنيا شهادة ان لا اله الا الله وان محمدا رسول الله صلى الله عليه وسلم۔

ترجمہ: اے صدى بن عجلان اس کلمہ کو یاد کرو جو تم دنیا میں پڑھتے تھے۔

12- سعید بن منصور نے راشد بن سعد سے اور ضمیرہ بن حبیب سے اور حکیم بن عمیر سے کہا کہ جب میت کی قبر بن چکے تو اُس وقت یہ کہنا مستحب ہے: يا فلان قل لا اله الا الله۔ یہ تین مرتبہ کہا جائے: يا فلان قل ربى الله و دينى الاسلام و نبى محمد صلى الله عليه وسلم پھر آجائے۔

13- آجری نے کہا کہ دفن کے بعد تھوڑی دیر قبر پر ٹھہرا رہنا مستحب ہے اور یہ بھی مستحب ہے کہ میت کی طرف متوجہ ہو کر اس کیلئے دعا کی جائے کہ ”اے اللہ! یہ تیرا بندہ ہے تو ہم سے زائد اس کو جانتا ہے اور ہم تو اس کو اچھا ہی سمجھتے تھے۔ اور اے اللہ! تو نے اس کو سوال کیلئے بٹھایا ہے تو اے اللہ! اس کو قول ثابت سے ثابت قدمی عطا فرما جیسا کہ تو نے دنیا میں اس کو ثابت قدمی عطا کی، اے اللہ! اس پر رحم کر اور اپنے نبی ﷺ کی ملاقات اس کو عطا کر۔ جو



محمد ﷺ اور ہم کو اس کے بعد گمراہ نہ کر اور اس کے اجر سے محروم نہ فرما۔  
ترمذی نے کہا کہ دفن کے بعد میت کی قبر پر ٹھہرنا اور ثابت قدمی کی دُعا مانگنا۔ میت کی مدد ہے، بالخصوص جماعت کی نماز کے بعد، کیونکہ جماعت مسلمانوں کیلئے لشکر کی طرح ہے۔ جو بادشاہ کے دروازے پر شفاعت کیلئے آیا ہو اور یہ وقت میت کیلئے ہولناکی کا ہے کیونکہ یہ سوال کا وقت ہے۔

14- ابن سعد نے ضحاک رضی اللہ عنہ سے روایت کی، انہوں نے کہا کہ مجھ سے نزال بن سبرہ نے کہا! کہ تم جب مجھ کو قبر میں اتارو تو کہنا کہ، اے اللہ! اس قبر میں اور اس کے داخل ہونے والے میں تو برکت عطا فرما۔

## قبر ہر ایک کو دبائے گی

1- احمد اور حکیم ترمذی نے ”نوادراصول“ میں اور بیہقی نے ”کتاب البقر“ میں حدیث سے روایت کی، وہ کہتے ہیں کہ ہم نے حضور ﷺ کے ساتھ ایک جنازہ میں شرکت کی جب آپ ﷺ ایک قبر پر پہنچے تو اس کے ایک پہلو بیٹھ گئے اور اس کو دیکھنے لگے اور فرمانے لگے کہ اس میں مومن کو اس طرح دبایا جاتا ہے کہ اس کی پسلیاں اُکھڑ جاتی ہیں اور کافر کیلئے یہ آگ سے بھر جاتی ہے۔

2- احمد اور ابن جریر نے ”تذہیب الآثار“ میں اور بیہقی نے عائشہ رضی اللہ عنہا سے روایت کی کہ رسول اللہ ﷺ نے فرمایا کہ، قبر دبائی ہے اور اگر اس سے کسی کو نجات مل سکتی تھی تو سعد بن معاذ رضی اللہ عنہ تھے۔

3- احمد اور حکیم ترمذی، طبرانی اور بیہقی نے جابر رضی اللہ عنہ سے روایت کی کہ رسول اللہ ﷺ نے اور صحابہ رضی اللہ عنہم نے سعد بن معاذ رضی اللہ عنہ کے دفن کے بعد بہت دیر تک سُبْحَانَ اللہ کہا اور پھر اللہ اکبر کہا۔ صحابہ رضی اللہ عنہم نے وجہ دریافت کی تو آپ ﷺ نے فرمایا کہ اس صالح انسان کی قبر تنگ ہو گئی تھی تو اللہ تعالیٰ نے اس کی وجہ سے کشادہ کر دی۔

4- سعید بن منصور، حکیم ترمذی، طبرانی اور بیہقی نے ابن عباس رضی اللہ عنہما سے روایت کی کہ اگر کوئی

- عذابِ قبر سے بچ سکتا تو وہ سعد بن معاذ رضی اللہ عنہ تھے۔ لیکن قبر نے ان کو بھی دبا یا، اور پھر چھوڑ دیا۔
- 5- نسائی اور بیہقی نے عبد اللہ بن عمر رضی اللہ عنہما سے روایت کی کہ رسول اللہ ﷺ نے سعد بن معاذ رضی اللہ عنہ کیلئے فرمایا: یہ وہ ہیں کہ عرشِ الہی ان کیلئے حرکت میں آ گیا اور جنت کے دروازے کھل گئے اور ستر ہزار فرشتے نازل ہوئے۔ پھر قبر نے ان کو دبا یا اور چھوڑ دیا۔ حسن بن علیؑ کہتے ہیں کہ عرش ان کی رُوح کی آمد میں خوش ہوا اور حرکت کرنے لگا۔ سعد بن معاذ رضی اللہ عنہ کے بارے میں بہ کثرت احادیث متعدد روایات سے تقریباً اسی مضمون کی ہیں۔
- 6- حکیم ترمذی اور بیہقی نے ابن اسحق کی سند سے روایت کی کہ مجھ سے اسید بن عبد اللہ نے بیان کیا کہ حضرت سعد رضی اللہ عنہ کے خاندان میں سے کسی سے دریافت کیا گیا کہ اس سلسلہ میں (عذابِ قبر) تم کو حضور ﷺ کا کونسا قول یاد ہے؟ تو اس نے جواب دیا کہ ہم کو معلوم ہوا کہ حضور علیہ الصلوٰۃ والسلام سے اس بارے میں پوچھا گیا تو آپ ﷺ نے فرمایا کہ پیشاب کی چھینٹوں میں بچنے سے کچھ کوتاہی کرتے تھے۔ (یعنی سعد بن معاذ رضی اللہ عنہ)
- 7- طبرانی نے انس رضی اللہ عنہ سے روایت کی کہ زینب رضی اللہ عنہا بنتِ رسول ﷺ کا انتقال ہو گیا تو ہم ان کے جنازے میں آپ ﷺ کے ہمراہ گئے۔ آپ ﷺ بہت ہی غمگین تھے۔ تو آپ ﷺ تھوڑی دیر قبر پر بیٹھ کر آسمان کی جانب دیکھنے لگے، پھر قبر سے اتر آئے غم اور زیادہ ہو گیا، پھر تھوڑی دیر بعد غم ختم ہو گیا اور تبسّم فرمانے لگے۔ دریافت کرنے پر فرمایا کہ میں قبر کے دبانے کو یاد کر رہا تھا اور زینب کی کمزوری کو، یہ بات مجھ پر دشوار گزری تو پہلے خدا کی بارگاہ میں دعا کی کہ قبر کے دبانے میں کمی کر دی جائے۔ تو دعا مقبول ہوئی لیکن پھر بھی قبر نے زینب رضی اللہ عنہا کو اتنا دبا یا کہ اس کے دبانے کی آواز کو اُنس و جن کے علاوہ ہر چیز نے سنا۔
- 8- طبرانی نے سند صحیح سے ابولتوب رضی اللہ عنہ سے روایت کی کہ ایک بچہ دفن کیا گیا تو آپ نے فرمایا کہ اگر قبر کے دبانے سے کوئی بچ سکتا تو یہ بچہ بچ جاتا۔ طبرانی نے ”اوسط“ میں بھی حضرت انس رضی اللہ عنہ سے ایسی ہی روایت بیان کی ہے۔
- 9- نہاد بن سری نے ”زہد“ میں ابن ابی ملیکہ سے روایت کی کہ قبر کے دبانے سے کوئی نہ بچا، حتیٰ کہ سعد بن معاذ رضی اللہ عنہ بھی کہ جس کا ایک رُومال بھی دنیا و ما فیہا سے بہتر ہے۔

10- علی بن معین نے ”کتاب الطاعت والمعصیان“ میں ایک شخص سے روایت کی، وہ کہتے ہیں کہ میں عائشہ رضی اللہ عنہا کے پاس تھا تو ایک بچے کا جنازہ گزرا۔ آپ رونے لگیں۔ میں نے کہا آپ کیوں روتی ہیں؟ فرمایا کہ اس بچے پر قبر کے دبانی سے شفقت کرتے ہوئے۔

11- عمر بن ابی شیبہ نے ”کتاب المدینہ“ میں انس رضی اللہ عنہ سے روایت کی کہ رسول اللہ ﷺ نے فرمایا کہ قبر کے دبانی سے کسی نے نجات نہ پائی مگر فاطمہ بنت اسد نے۔ تو عرض کی گئی کہ یا رسول اللہ ﷺ اور نہ آپ ﷺ کے بیٹے قاسم نے؟ آپ ﷺ نے فرمایا: ”ہاں۔ اور نہ ابراہیم نے۔ (یہ چھوٹے تھے)“

12- ابن عساکر اور ابن ابی الدنیانے عبد المجید بن عبد العزیز سے روایت کی کہ عبد العزیز نے کہا کہ عبد اللہ بن عمر رضی اللہ عنہ کے غلام نافع کی وفات کا وقت جب قریب ہوا تو وہ رونے لگے۔ تو ان سے اس کا سبب دریافت کیا گیا۔ تو انہوں نے کہا کہ میں سعد رضی اللہ عنہ اور قبر کے دبانی کو یاد کر کے روتا ہوں۔

13- سیوطی نے سعد بن معاذ رضی اللہ عنہ کا واقعہ لکھ کر کہا کہ انبیاء (ﷺ) پر قبر کا دبانا نہیں ہوتا۔

14- ابوالقاسم سعدی نے ”کتاب الروح“ میں کہا کہ، قبر کے دبانی سے نہ اچھے محفوظ رہیں گے اور نہ بُرے۔ لیکن فرق یہ ہے کہ کافر پر یہ حالت ہمیشہ رہے گی اور مسلمان کو ابتداء میں قبر دبائے گی اور پھر فراخ ہو جائے گی۔ اور قبر کے دبانی سے مراد یہ ہے کہ اس کے دونوں کنارے آپس میں مل جائیں گے۔

15- حکیم ترمذی فرماتے ہیں کہ قبر کا دبانا اس لئے ہوتا ہے کہ کوئی شخص خواہ کتنا ہی نیک کیوں نہ ہو، اس سے کوئی نہ کوئی خطا ضرور ہوتی ہے، تو یہ قبر کا دبانا اس کی جزاء میں ہے، اس کے بعد خدا کی رحمت آجاتی ہے۔ چنانچہ سعد رضی اللہ عنہ پیشاب کے بارے میں کوتاہی کرتے تھے لیکن انبیاء علیہم السلام کیلئے قبر کے دبانی کا ہم کو علم نہیں اور نہ ہی ان سے سوال کا کچھ علم ہے کیونکہ وہ معصوم ہیں۔

۱- مطلب یہ ہے کہ کوئی دلیل شرعی ان کیلئے ضعف قبر کے نہ ہونے اور سوال کے نہ ہونے پر قائم نہیں اور نہ عقل کا تقاضا ہے کہ یہ

16- سبکی نے ”بحر الکلام“ میں فرمایا کہ اطاعت گزار مومن کیلئے عذابِ قبر نہ ہوگا لیکن قبر کا دَبانا ہوگا، چنانچہ وہ اس کی ہولناکی کو پائے گا، کیونکہ اس نے اللہ کی نعمتوں کا شکر ادا نہ کیا۔

17- ابن ابی الدنیا نے محمد تیس سے روایت کی کہ انہوں نے فرمایا کہ، قبر کے دَبانے کی اصل وجہ یہ ہے کہ لوگ اسی سے پیدا ہوئے اور اب ایک عرصہ دراز تک اس سے غائب ہونے کے بعد پھر ملے ہیں تو وہ ان کو بالکل اس طرح دَبائے گی جیسے ماں اپنے مدت کے چھوٹے بچے کو دَباتی ہے تو جو خدا کا فرماں بردار ہوتا ہے اس کو بہ طور محبت دَباتی ہے اور جو نافرمان ہوتا ہے اُسے بہ طور ناراضگی دَباتی ہے۔

18- بیہقی، ابن مندہ، دیلمی اور ابن نجار نے سعید بن مسیب رضی اللہ عنہ سے روایت کی کہ عائشہ رضی اللہ عنہا نے عرض کی کہ یا رسول اللہ صلی اللہ علیہ وسلم جب سے آپ صلی اللہ علیہ وسلم نے منکر نکیر کی آواز اور قبر کے دَبانے کا ذکر کیا ہے، مجھے کسی چیز میں لذت نہیں آتی۔ آپ صلی اللہ علیہ وسلم نے فرمایا کہ اے عائشہ! بئس ما منکر نکیر کی آواز مومنین کے کانوں میں ایسے ہے جیسے اِثمد کا سرمہ آنکھوں میں اور قبر کا دَبانا ان کیلئے ایسا ہے جیسا ماں اپنے اس بچے کا سر دَباتی ہے جس کے سر میں درد ہو۔ لیکن وہ لوگ جو اللہ کے بارے میں شک کرتے ہیں ان کیلئے ہلاکت ہو قبر ان کو ایسے کچلے گی جیسے پتھر انڈے کو۔

19- بعض علمائے کرام رضی اللہ عنہم نے فرمایا کہ انسان کے گناہ دس چیزوں سے معاف ہوتے ہیں:

- (۱) توبہ کرے اور توبہ قبول ہو۔ (۲) استغفار کرے اور مغفرت ہو جائے۔ (۳) نیکیاں کرے کہ بدیاں اُن سے مٹ جائیں۔ (۴) دُنیاوی مصائب آئیں کہ اُخروی مصائب ختم ہوں۔ (۵) برزخ کا عذاب ہو اور گناہ مٹ جائیں۔ (۶) اس کے مسلمان بھائی اس کیلئے دعائے مغفرت کریں۔ (۷) اپنے اعمال کے ثواب کا بدلہ کریں جس سے اس کو نفع ہو۔ (۸) میدانِ قیامت میں اس پر ایسی ہولناکی ہو کہ اس کے گناہ مٹ جائیں۔ (۹) یا اُس کو نبی کریم صلی اللہ علیہ وسلم کی شفاعت اور (۱۰) خدا تعالیٰ کی رحمت نصیب ہو۔

20- ابو نعیم نے ”حلیہ“ میں عبد اللہ بن شخیر رضی اللہ عنہ سے روایت کی، انہوں نے کہا کہ رسول اللہ صلی اللہ علیہ وسلم نے فرمایا کہ جس نے اپنی مَرَضِ الْمَوْتِ میں قُلُّ هُوَ اللّٰهُ أَحَدٌ پڑھ لی وہ قبر

- کے دبانی سے محفوظ ہوا اور ملائکہ اُسے اپنے پروں پر اٹھ کر نپل صراط سے پار کرادیں گے۔
- 21- ابن ابی الدنیا نے ”کتاب القبور“ میں ولید بن عمر بن وساج سے روایت کی کہ سب سے پہلے انسان کو اپنے پیر کے پاس حرکت معلوم ہوتی ہے تو وہ دریافت کرتا ہے کہ تو کون ہے؟ جواب آتا ہے کہ میں تیرا عمل ہوں۔
- 22- ابن ابی الدنیا نے یزید رقاشی سے روایت کی، انہوں نے کہا کہ قبر میں میت کے پاس سب سے پہلے اس کے اعمال آتے ہیں۔ پھر اللہ تعالیٰ ان کو قوتِ گویائی عطا فرماتا ہے تو وہ کہتے ہیں کہ اے قبر کے گڑھے میں تنہا ٹھہرنے والے بندے! آج تیرے رشتہ دار اور دوست ختم ہوئے، اب ہمارے سوا تیرا منوس و نمگسار کوئی نہیں۔
- 23- ابن ابی الدنیا نے عطاء بن یسار سے روایت کی کہ جب میت کو قبر میں رکھا جاتا ہے تو سب سے پہلے اس کا عمل آکر اس کی بائیں ران کو حرکت دیتا ہے اور کہتا ہے کہ میں تیرا عمل ہوں۔ مُردہ پوچھتا ہے کہ میرے اہل و عیال کہاں ہیں؟ اور میری نعمتیں کہاں ہیں؟ تو عمل کہتا ہے کہ یہ سب تیری پیٹھ پیچھے رہ گئے اور سوائے میرے تیری قبر میں کوئی نہ آیا۔ احمد بن ابی حواری کہتے ہیں کہ ہم سے ابراہیم بن فضل نے بیان کیا۔ انہوں نے ابوالحلیح سے روایت کی کہ جب انسان قبر میں داخل ہوتا ہے تو وہ تمام چیزیں اس کو ڈرانے کیلئے آجاتی ہیں جن سے وہ دنیا میں ڈرتا تھا اور اللہ سے نہ ڈرتا تھا۔

## قبر کا مُردے سے خطاب

- 1- ترمذی نے ابوسعید خدریؓ سے روایت کی (اور اسے حسن کہا) کہ رسول اللہ ﷺ نے فرمایا کہ لذتوں کو توڑنے والی چیز کا ذکر بہ کثرت کیا کرو۔ کیونکہ قبر ہر روز کلام کرتی ہے کہ میں تنہائی اور مسافری کا گھر ہوں، میں کیڑوں اور مٹی کا گھر ہوں۔ اور جب مومن مدفون ہو جاتا ہے تو قبر مرحبا کہتی ہے اور کہتی ہے کہ تو میری پشت پر چلنے والوں میں سب سے زائد محبوب تھا اور اب تو مجھ میں سما گیا ہے۔ تو اب تو میرا برتاؤ اپنے ساتھ دیکھ لے گا۔ پھر وہ قبر اس کیلئے حدِ نگاہ تک فراخ ہو جاتی ہے اور اس کیلئے جنت سے ایک دروازہ کھل جاتا ہے۔ اور جب فاجر و کافر انسان مدفون ہوتا ہے۔ تو قبر ناراضگی کا اظہار کرتی ہے، اور کہتی ہے کہ تو میری پشت پر

چلنے والوں میں میرے نزدیک سب سے بُرا تھا اور اب تو مجھ میں سا گیا تو اب تو میرا برتاؤ اپنے ساتھ دیکھ لے گا۔ تو اب وہ قبر اس پر بند ہو جاتی ہے اور اسکی پسلیاں ایک طرف سے دوسری طرف نکل جاتی ہیں۔ راوی کہتے ہیں کہ حضور ﷺ نے اپنی بعض انگلیوں کو بعض میں ڈال کر عملی طور پر وہ منظر دکھایا اور فرمایا کہ اللہ تعالیٰ اس پر ستر اتر دے مقرر فرمادیتا ہے ان میں سے اگر کوئی ایک بھی زمین پر ایک پھنکار مار دے تو وہ کبھی سبز نہ اُگائے۔ ایسے اتر دے اُسے کاٹتے ہیں یہاں تک کہ روز حساب آجاتا ہے۔ راوی کہتے ہیں کہ رسول اللہ ﷺ نے فرمایا کہ قبر یا تو جنت کے باغوں میں سے ایک باغ ہے یا جہنم کے گڑھوں میں سے ایک گڑھ ہے۔

2- طبرانی نے ”اوسط“ میں ابو ہریرہ رضی اللہ عنہ سے روایت کی۔ انہوں نے بیان کیا کہ ہم رسول اللہ ﷺ کے ہمراہ ایک جنازہ میں شریک ہوئے تو آپ ﷺ نے فرمایا کہ ایک دن ایسا آئے گا کہ جب یہ بہ زبان فصیح پکار کر کہے گی کہ اے انسان! تو نے مجھ کو کیوں کربھلا دیا ہر شخص کیلئے میں تنہائی، مسافری، وحشت اور کیڑے مکوڑوں کا گھر ہوں، سوائے اس شخص کے جس کیلئے اللہ تعالیٰ مجھے فراخ کر دے۔ پھر آپ نے فرمایا کہ قبر جنت کے باغوں میں ایک باغ ہے یا دوزخ کے گڑھوں میں ایک گڑھ۔

3- ابن ابی الدنیا، حکیم ترمذی، ابو یعلیٰ، ابو احمد اور حاکم نے ”معنی“ میں، اور طبرانی نے ”کبیر“ میں، اور ابو نعیم نے ابوالحجاج ثمالی سے روایت کی کہ رسول اللہ ﷺ نے فرمایا کہ جب قبر میں مردہ رکھا جائے گا تو قبر کہے گی کہ کیا تو نہیں جانتا کہ خرابی ہو تیرے لئے میں فتنہ، تاریکی اور کیڑے مکوڑوں کا گھر ہوں۔ اے انسان! تو میرے پاس سے اکڑتا ہوا گزرتا تھا۔ اگر نیک ہو گا تو قبر میں جواب دینے والا فرشتہ جواب دے گا کہ اگر یہ مردہ نیکی کا حکم کرنے والا اور بُرائی سے روکنے والا ہو تو کیا ہوگا؟ قبر کہے گی کہ تب تو میں اس کیلئے سرسبز ہو جاؤں گی اور جسم اس کا منور ہو جائے گا اور اس کی روح بارگاہ ایزدی میں چلی جائے گی۔

4- ابن مندہ نے ”کتاب الارواح“ میں بسند مجاہد رحمہ اللہ رسول اللہ ﷺ سے روایت کی کہ آپ ﷺ نے فرمایا کہ جب مومن کی موت کا وقت ہوتا ہے تو ایک فرشتہ اچھی صورت اور خوشبو میں مہکتا ہوا آتا ہے اور اس کی روح قبض کرنے کے بعد بیٹھ جاتا ہے۔ اور اس کے

پاس دو فرشتے جنت کی خوشبو اور کفن لاتے ہیں اور اس سے کچھ دُور بیٹھ جاتے ہیں، پس ملک الموت اس کی رُوح نکالتا ہے۔ جو نہی وہ رُوح ملک الموت کے پاس آتی ہے جلدی سے وہ دونوں فرشتے اس کو لے لیتے ہیں اور اس کو جنت کی خوشبو اور کفن میں رکھ کر جنت کی طرف لے جاتے ہیں، تو اس کیلئے آسمان کے دروازے کھول دیئے جاتے ہیں اور آسمان کو دیکھ کر خوش ہوتے ہیں اور وہ اس کا اچھا نام لے کر کہتے ہیں یہ خوشبودار رُوح کس کی ہے۔ تو بتایا جاتا ہے کہ یہ فلاں بندے کی رُوح ہے۔ اب وہ جس آسمان پر بھی گزرتے ہیں وہاں کے مقرب فرشتے ان کے ہمراہ ہو لیتے ہیں۔ جا کر اسے عرشِ الہی کے نیچے خدا تعالیٰ کے سامنے رکھ دیا جاتا ہے۔ اس کے اعمالِ علیوں سے نکالے جاتے ہیں۔ تب اللہ تعالیٰ فرشتوں کو گواہ کر کے فرماتا ہے کہ گواہ رہو، میں نے اس عمل والے کی مغفرت فرمادی اور اس کی کتابِ اعمال کو مہر لگا کر علیوں میں رکھ دیا جاتا ہے۔ پھر اللہ تعالیٰ فرماتا ہے کہ میرے بندے کی رُوح کو زمین کی طرف واپس لے جاؤ کیونکہ میں نے ان سے وعدہ کیا ہے کہ میں ان کو اسی مٹی سے اٹھاؤں گا۔ پس جب مُردے کو قبر میں رکھا جاتا ہے تو زمین کہتی ہے کہ جب تو میری پیٹھ پر چلتا تھا تو تو میرے نزدیک پسندیدہ تھا، اب جب کہ تو میرے پیٹھ میں آ گیا ہے تو کیا حال ہوگا۔ اب میں تجھے بتاتی ہوں کہ میں تیرے ساتھ کیا کرنے والی ہوں۔ تو اس کیلئے اس کی قبر حدِ نگاہ تک فراخ کر دی جاتی ہے اور اس کے پیر کے پاس ایک دروازہ جنت کی طرف کھول دیا جاتا ہے۔ اس سے کہا جاتا ہے کہ جو اللہ تعالیٰ نے تیرے لئے تیار کیا ہے اُسے دیکھ! اور ایک دروازہ سر کی جانب کھول دیا جاتا ہے اور کہا جاتا ہے کہ اب وہ دیکھو جو اللہ نے تم سے ٹال دیا۔ پھر اس سے کہا جاتا ہے کہ اب ٹھنڈی آنکھوں سے سو جا۔ لیکن اس کے نزدیک سب سے پسندیدہ چیز یہ ہوتی ہے کہ قیامت جلد قائم ہو جائے۔

5- ابن ابی الدنیا نے عبد اللہ بن عبید سے روایت کی کہ جب مُردے کے ساتھ آنے والے چلتے ہیں تو مردہ بیٹھ کر ان کے قدموں کی آواز سنتا ہے اور اس سے اس کی قبر سے پہلے کوئی ہم کلام نہیں ہوتا۔ قبر کہتی ہے کہ اے ابنِ آدم! کیا تو نے میرے حالات نہ سنے تھے کیا تو میری تنگی، بدبو، ہولناکی اور کیڑوں سے نہ ڈرایا گیا تھا؟ اگر ایسا تھا تو پھر تو نے کیا تیاری کی؟

6- ابن ابی شیبہ نے ”مصنف“ میں عبد اللہ بن عمرو رضی اللہ عنہما سے روایت کی کہ انسان جب قبر میں رکھا

جاتا ہے تو قبر اس سے کہتی ہے کہ آیا تجھے پتہ نہ چلا تھا کہ، میں تاریکی، تنہائی اور خوف کا گھر ہوں؟ اے ابن آدم! تو میرے ارد گرد چلنے کے باوجود کس چیز پر اتراتا تھا پس اگر مردہ مومن ہوتا ہے تو اس کی قبر میں وسعت کی جاتی ہے اور اس کے نفس کو آسمان پر پہنچا دیا جاتا ہے۔

7- ابن ابی الدنیا نے یزید بن شجرہ سے روایت کی کہ قبر فاجر و کافر سے کہے گی کہ کیا تو نے میری تاریکی، میری وحشت، تنہائی، تنگی اور غم کو یاد نہ کیا۔

8- ابن ابی الدنیا نے عبید بن عمیر سے روایت کی کہ قبر مُردے سے کہتی ہے کہ اگر تو اپنی زندگی میں خدا کا مطیع و فرماں بردار تھا۔ تو آج میں تجھ پر رحمت کروں گی اور اگر نافرمان تھا تو میں تیرے لئے عذاب ہوں، میں وہ گھر ہوں کہ جو مجھ میں اطاعت گزار ہو کر داخل ہوا تو وہ مجھ سے خوش ہو کر نکلے گا اور جو نافرمان و گنہگار تھا، وہ مجھ سے تباہ حال نکلے گا۔

9- ابن ابی الدنیا نے جابر بنی شیبہ سے مرفوعاً روایت کی کہ قبر کی ایک زبان ہے جس سے وہ کہتی ہے کہ اے انسان! تو نے مجھ کو کیسے بھلا دیا، کیا تو میرے بارے میں نہ جانتا تھا کہ میں وحشت، غربت، کیڑوں اور تنگیوں کا گھر ہوں۔

10- ابو بکر بن عبدالعزیز بن جعفر فقیہ حنبلی "کتاب الثانی فی الفقہہ" میں فرماتے ہیں کہ ہم سے اسماعیل بن ابراہیم شیرازی نے بیان کیا اور انہوں نے اپنی سند سے براء بنی شیبہ سے روایت کی کہ ہم نے حضور اکرم ﷺ کے ہمراہ ایک جنازہ میں شرکت کی، قبرستان پہنچ کر معلوم ہوا کہ قبر ابھی تک نہیں کھدی ہے۔ تو ہم آپ کے ساتھ قبر کے گرد بیٹھ گئے تو آپ نے فرمایا کہ جب مردے کو قبر میں رکھ کر اینٹیں برابر کر دی جاتی ہیں تو قبر کہتی ہے کہ اے مُردے! کیا تجھ کو پتہ نہ تھا کہ میں غربت، تنہائی اور کیڑوں کا مسکن ہوں؟ تو تو نے کیا تیار کیا ہے؟ بیہقی نے "شعب" میں، اور دیلمی سے ابن عباس بنی شیبہ نے اسی قسم کی روایات بیان کی ہیں۔

11- ابن ابی الدنیا نے "قبور" میں، اور ابن مندہ نے عمر بن ذر سے روایت کی کہ جب مومن قبر میں داخل ہوتا ہے تو وہ اس کو پکار کر کہتی ہے کہ فرمانبردار ہے یا نافرمان ہے۔ اگر وہ نیک ہوتا ہے تو قبر کے گوشے سے ایک پکارنے والا پکار کر کہتا ہے کہ "اے قبر! تو اس پر سر سبز و شاداب ہو جا اور اس کیلئے رحمت بن جا۔ کیونکہ یہ اللہ کا سب سے اچھا بندہ تھا اور اب یہ کرامت و شرافت کا مستحق ہے۔"



12- ابن ابی الدنیانے ”قبور“ میں محمد بن صبیح سے روایت کی کہ جب مُردے کو قبر میں رکھا جاتا ہے اور اس کو عذاب ہوتا ہے تو اس کے مُردے پڑوسی اس کو پکار کر کہتے ہیں کہ اے دنیا سے آنے والے! کیا تو نے ہم سے نصیحت حاصل نہ کی، کیا تو نے نہ دیکھا کہ ہمارے اعمال کیسے ختم ہوئے اور تجھے عمل کرنے کی گنجائش تھی، لیکن تو نے وقت ضائع کیا۔ قبر کے گوشے سے اسے پکار کر کہتے ہیں کہ اے زمین پر اتر کر چلنے والے کیا تو نے مرنے والوں سے عبرت حاصل نہ کی؟ کیا تو نے نہ دیکھا کہ کس طرح تیرے رشتہ داروں کو لوگ اٹھا کر قبر تک لے گئے۔

13- بیہقی نے ”شعب الایمان“ میں انس بن مالک رضی اللہ عنہ سے روایت کی کہ آپ نے فرمایا: کہ کیا میں تم کو دو دنوں اور دو راتوں کی خبر نہ دوں؟ ایک دن تو وہ جب ”بشیر“ تمہارے پاس آئے۔ یا تو اللہ کی رضامندی اور یا اس کی ناراضی کا پیغام لے کر، اور دوسرا دن وہ جب کہ تم بارگاہِ خداوندی میں کھڑے ہو گئے اور تمہارا نامہ اعمال تمہارے ہاتھ میں دیا جائے گا یا دائیں ہاتھ میں یا بائیں ہاتھ میں۔ ایک رات وہ جب میت اپنی قبر میں پہلی رات گزارے گی، یہ رات وہ ہوگی کہ اس سے پہلے ایسی رات کبھی نہ آئی ہوگی اور ایک رات وہ کہ جس کی صبح قیامت قائم ہوگی کہ اُس کے بعد کوئی رات نہ ہوگی۔

## فِتْنَةُ قَبْرِ اور فرشتوں کے سُوال کا بیان

اس سلسلہ میں احادیث متواترہ موجود ہیں۔ مندرجہ ذیل اصحاب (رضی اللہ عنہم) کی روایات سے ان احادیث کی تائید و تقویت ہوتی ہے: انس، براء، تمیم داری، بشیر بن کمال، ثوبان، جابر بن عبد اللہ، عبد اللہ بن رواحہ، عبادہ بن صامت، حذیفہ، ضمیرہ بن حبیب، ابن عباس، ابن عمر، ابن مسعود، عثمان بن عفان، عمر بن خطاب، عمرو بن عاص، معاذ بن جبل، ابو امامہ، ابو الدرداء، ابورافع، ابوسعید خدری، ابوقنادہ، ابو ہریرہ، ابو موسیٰ، اسماء اور عائشہ (رضی اللہ عنہن)۔

1- شیخین رضی اللہ عنہما نے حضرت انس رضی اللہ عنہ سے روایت کی کہ لوگ جب مُردے کو قبر میں رکھ کر چلتے ہیں تو وہ مُردہ ان کے جوتوں کی آواز سنتا ہے۔ پھر دو فرشتے آ کر اس کو بٹھاتے ہیں اور کہتے ہیں کہ تیرا اس مقدس شخص کے بارے میں کیا خیال ہے جو تم ہی لوگوں میں رہتا تھا جس کا نام محمد صلی اللہ علیہ وسلم تھا؟ تو اگر وہ مومن ہوتا ہے تو کہتا ہے کہ میں گواہی دیتا ہوں کہ یہ اللہ تعالیٰ کے

بندے اور اس کے رسول ﷺ ہیں۔ پھر اس سے کہا جائے گا کہ تو اپنا جہنم کا ٹھکانہ دیکھ کہ اللہ تعالیٰ نے اس کے بدلے جنت عطا کی ہے تو وہ دونوں کو دیکھتا ہے اور اس کی قبر ستر گز وسیع کر دی جاتی ہے اور اُس کو سبزہ زار بنا دیا جاتا ہے۔ پھر منافق اور کافر سے بھی یہی سوال ہوتا ہے تو وہ جواب دیتا ہے کہ میں تو کچھ نہیں جانتا جو لوگ کہتے تھے، میں وہی کہتا تھا۔ یہ سن کر فرشتے اُسے جواب دیتے ہیں کہ تجھے تو کچھ خبر ہی نہیں۔ پھر اُسے لوہے کے ہتھوڑوں سے ایسی مار پڑتی ہے جس کو انس و جن کے علاوہ سب ہی سنتے ہیں۔ احمد بن حنبلہ و ابوداؤد نے بھی ایسی ہی روایت کی ہے۔

2- دیلمی نے حضرت انس رضی اللہ عنہ سے مرفوعاً روایت کی کہ منکر و نکیر میت کی قبر میں داخل ہو کر اس کو بٹھاتے ہیں۔ تو اگر وہ مومن ہوتا ہے تو اس سے دریافت کرتے ہیں کہ مَنْ رَبُّكَ تو وہ کہتا ہے: اللہ تعالیٰ۔ پھر پوچھتے ہیں مَنْ نَبِيَّكَ وہ کہتا ہے: محمد ﷺ پھر پوچھتے ہیں کہ مَنْ اِمَامُكَ (تیرا امام کون ہے) وہ کہتا ہے: قرآن۔ پھر وہ اس کی قبر میں فرسخی پیدا کرتے ہیں۔ پھر یہی سوالات کافر سے کئے جاتے ہیں لیکن وہ سوال کے جواب میں لَا اَخْرَجِي (یعنی میں نہیں جانتا) کہتا ہے تو وہ اس کو ایسی مار مارتے ہیں کہ جس سے شعلے نکل کر تمام قبر کو روشنی سے بھر دیتے ہیں اور قبر میں اس پر ایسی تنگی ہوتی ہے کہ اس کی پسلیاں ٹوٹ جاتی ہیں۔

3- بزار و طبرانی نے بشیر بن کمال سے روایت کی اور انہوں نے اپنے باپ کمال سے روایت کی، وہ کہتے ہیں کہ بنو معاویہ میں کچھ اختلاف ہو گیا تو حضور علیہ الصلوٰۃ والسلام صلح کرانے کو تشریف لے گئے تو آپ ﷺ نے ایک قبر کی طرف متوجہ ہو کر "لَا كَدْرِيَتْ" (یعنی تو کچھ نہ جانے) تو صحابہ رضی اللہ عنہم نے دریافت کیا کہ یہ معاملہ کیا ہے؟ تو آپ نے فرمایا کہ اس قبر والے سے میرے بارے میں پوچھا جا رہا تھا تو اس نے کہا کہ "لَا ادرى"۔

4- ابو نعیم نے ثوبان رضی اللہ عنہ سے روایت کی کہ رسول اللہ ﷺ نے فرمایا: کہ جب مومن مرجاتا ہے تو نماز اس کے سر کی طرف، صدقہ دائیں طرف اور روزہ سینہ کی طرف ہوتا ہے۔

5- احمد و طبرانی و بیہقی نے اور ابن ابی الدنیا نے حدیث قبر میں جابر رضی اللہ عنہ سے یہ مزید روایت کی کہ مومن کو جب بتایا جاتا ہے کہ اللہ نے تیرے لئے بجائے جہنم کے جنت کر دی ہے تو وہ خوشی سے کہتا ہے کہ مجھے اجازت دوتا کہ میں اپنے گھر والوں کو بتا کر آ جاؤں۔ لیکن فرشتے اس کو

یہیں ٹھہرنے کا حکم دیتے ہیں۔ اور کافر کو بتایا جاتا ہے کہ اللہ تعالیٰ نے تیرے لئے بجائے جنت کے جہنم کا حکم کر دیا ہے۔ حضرت جابر رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا کہ جو شخص جس حالت پر دنیا سے گیا ہے اسی پر اٹھے گا۔ مومن ایمان پر اور منافق اپنے نفاق پر۔

6- ابن ماجہ، ابن ابی الدنیا اور ابن عاصم نے ”السنۃ“ میں جابر رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ جب مومن کو اس کی قبر میں داخل کیا جائے گا، تو اس کو سورج کی ایسی روشنی نظر آئے گی جیسی کہ غروب کے وقت ہوتی ہے۔ تو وہ مردہ آنکھیں مسلتا ہوا کہے گا کہ مجھ کو چھوڑ دو تا کہ میں نماز پڑھوں۔

7- ابن ابی الدنیا اور ابو نعیم نے جابر رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا۔ کہ انسان کو پتہ نہیں کہ اس کیلئے کونسی چیز کو پیدا کیا۔ جب اللہ تعالیٰ انسان کو پیدا فرمانے کا ارادہ فرماتا ہے تو فرماتا ہے کہ اس کا رزق لکھو، اس کے نشانات قدم لکھو، اس کی موت لکھو، اس کی نیک بختی یا بد بختی لکھو۔ پھر ایک فرشتے کو بھیجتا ہے جو اس کو محفوظ کر لیتا ہے۔ پھر اللہ تعالیٰ اس پر دو فرشتوں کو مقرر فرمادیتا ہے جو اس کی نیکیاں اور برائیاں لکھتے ہیں۔ اب جبکہ اس کی موت کا وقت آتا ہے تو یہ دو فرشتے اس کا ساتھ چھوڑ دیتے ہیں اور ملک الموت تشریف لاتے ہیں جو اس کی روح قبض کرتے ہیں پھر جب اس شخص کو قبر میں داخل کر دیا جاتا ہے تو اس کی روح ملک الموت واپس کر دیتے ہیں اور اب قبر والے فرشتے آکر اس سے سوالات کرتے ہیں اور امتحان لیتے ہیں۔ پھر جب قیامت ہوگی تو نیکیوں کا فرشتہ اترے گا اور اس کے ہمراہ برائیوں کا بھی۔ پھر وہ اس کی گردن سے بندھی ہوئی کتاب کو کھولتے ہیں۔ ایک کا نام سائق (یعنی ہنکانے والا) ہے اور دوسرے کا شہید (یعنی گواہ)۔

پھر رسول اللہ صلی اللہ علیہ وسلم نے فرمایا کہ تمہارے سامنے بہت بڑا معاملہ درپیش ہے کہ جس کی تم طاقت (یعنی بغیر تائید الہی کے) نہیں رکھتے تو اللہ تعالیٰ ہی سے مدد چاہو۔

8- ابو نعیم نے ضمیر بن حبیب سے روایت کی کہ قبر میں آزمانے والے تین ہیں۔ اُنکر، ناکور اور رومان۔

9- ابن لال اور ابن جوزی نے ”موضوعات“ میں ضمیر بن حبیب سے مرفوعاً روایت کی کہ قبر میں آزمائش کرنے والے چار ہیں: مُنْکَر، نَکِیْر، ناکور اور ان کے سردار رُوْمَان

ہیں۔ شیخ الاسلام ابن حجر رحمۃ اللہ علیہ سے دریافت کیا گیا کہ آیا قبر میں کوئی فرشتہ میت کا امتحان لینے کے واسطے آتا ہے جس کا نام **رُومَانُ** ہے۔ تو انہوں نے کہا کہ ہاں یہ ایک ضعیف حدیث سے معلوم ہوتا ہے۔

10- ابن ابی الدنیانے ”تہجد“ میں اور ابن الفرہس نے ”فضائل القرآن“ میں اور حمید بن نجویہ نے ”فضائل الاعمال“ میں عبادہ بن صامت رضی اللہ عنہ سے روایت کی کہ جب تم رات کو قرآن پڑھو تو بلند آواز سے پڑھو کیونکہ اس سے شیاطین اور سرکش جن بھاگ جاتے ہیں۔ اور ہوا میں رہنے والے فرشتے نیز گھر کے رہنے والے سنتے ہیں، نیز جب کوئی قرآن نماز میں پڑھتا ہے تو لوگ اس کو دیکھ کر نماز پڑھتے ہیں اور گھر والے بھی پڑھتے ہیں۔ جب یہ رات گزر جاتی ہے تو یہ رات اگلی رات کو وصیت کر دیتی ہے کہ اس عبادت گزار بندے کو اسی طرح رات کو جگا دینا اور اس کیلئے تو آسان ہو جانا۔ پھر جب موت کا وقت آتا ہے تو قرآن اس کے سر کے پاس آ کر ٹھہر جاتا ہے۔ جب لوگ اُسے غسل دے کر فارغ ہوتے ہیں۔ تو قرآن اس کے سینہ اور کفن میں داخل ہو جاتا ہے اور جب قبر میں اُس کے پاس منکر نکیر آتے ہیں تو قرآن بندے اور اُن کے درمیان حائل ہو جاتا ہے۔ تو وہ کہتے ہیں کہ تو درمیان سے ہٹ جا۔ ہم اُس سے پوچھ گچھ کرنا چاہتے ہیں تو قرآن کہتا ہے کہ بخدا میں اس شخص کا پیچھا اس وقت تک نہیں چھوڑتا جب تک کہ یہ جنت میں داخل نہیں ہوتا۔ تو اگر تم کو اُس کے بارے میں کچھ حکم دیا گیا ہے تو تم اُسے پورا کرو۔ پھر قرآن مُردے کی طرف دیکھ کر کہتا ہے کہ تو نے مجھے دیکھ کر پہچانا یا نہیں پہچانا؟ وہ کہے گا کہ نہیں۔ قرآن کہے گا کہ میں قرآن ہوں جو تجھ کو رات بھر بیدار رکھتا تھا اور دن میں پیاسا رکھتا، نفسانی خواہشات سے منع کرتا۔ خواہ وہ آنکھ کی ہوں یا کان کی تو اب تو مجھے سب سے بہتر دوست اور سچا بھائی پائے گا۔ تو اب تو بشارت سن کہ تجھ سے منکر نکیر کا سوال نہ ہوگا۔ پھر منکر نکیر اس کے پاس سے اُٹھ جاتے ہیں اور قرآن خدا تعالیٰ کی بارگاہ میں حاضر ہوتا ہے اور اس مُردے کیلئے بچھونا اور چادر طلب کر کے لاتا ہے، جنت کے قندیل اور یاسمین کے پھول ایک ہزار مقرب فرشتے اُٹھا کر لاتے ہیں لیکن قرآن اُن سے پہلے قبر میں پہنچتا ہے اور کہتا ہے کہ کیا تو میرے بعد وحشت زدہ تو نہ ہوا؟ میں تو صرف اس لئے بارگاہ ایزدی میں پہنچا تھا کہ اس سے بستر اور

چادر اور چراغ کی سفارش کروں۔ اب یہ تمام چیزیں لے کر حاضر ہوا ہوں۔ پھر فرشتے آ کر اس کا بستر کرتے ہیں، چادر قدموں کے نیچے رکھتے ہیں اور یاسمین کے پھول سینے کے پاس۔ وہ شخص ان کو قیام قیامت تک سوگھتا رہے گا۔ پھر وہ اپنے گھر والوں کے پاس ہر روز ایک یا دو مرتبہ آتا ہے اور ان کیلئے سر بلندی اور بھلائی کی دُعا کرتا ہے۔ اگر اس کی اولاد میں سے کوئی قرآن حفظ کرتا ہے تو وہ اس سے خوش ہوتا ہے۔ اور اگر کوئی بُرا ہو جاتا ہے تو وہ اس پر افسوس کرتا ہے اور روتا ہے اور یہ طرز عمل صُور پھونکنے جانے تک ہوگا۔ حافظ ابو موسیٰ مدنی کہتے ہیں کہ یہ خبر حسن ہے، اس کو احمد بن حنبل رحمۃ اللہ علیہ اور ابو خثیمہ رحمۃ اللہ علیہ نے روایت کیا ہے۔

11- بیہقی نے کتاب ”عذاب القبر“ میں ابن عباس رضی اللہ عنہما سے روایت کی کہ رسول اللہ صلی اللہ علیہ وسلم نے فرمایا کہ اے ابن عمر رضی اللہ عنہما! بتاؤ تمہارا اس وقت کیا حال ہوگا کہ جب تمہارے لئے تین ہاتھ اور ایک بالشت لبا اور ایک ہاتھ ایک بالشت چوڑا گڑھا کھودا جائے گا، پھر تمہارے پاس منکر نکیر سیاہ شکل والے اپنے بالوں کو گھسیٹتے ہوئے آئیں گے۔ ان کی آوازیں کڑک دار بجلی کی مانند ہوں گی اور نگاہیں خیرہ کر دینے والی بجلی کی طرح۔ وہ زمین کو اپنے دانتوں سے کھودیں گے اور تجھ کو بٹھائیں گے اور ڈرائیں گے؟ تو ابن عمر رضی اللہ عنہما نے عرض کی کہ یا رسول اللہ صلی اللہ علیہ وسلم کیا میں اس وقت بھی اسی حالت (یعنی ایمان و تقویٰ کی حالت پر) ہوؤں گا؟ آپ صلی اللہ علیہ وسلم نے فرمایا ہاں۔ تو انہوں نے عرض کی کہ تب تو میں بہ حکم خدا تعالیٰ ان کو کافی ہو جاؤں گا۔ (پھر اصل کتاب میں دو حدیثیں منکر نکیر کے متعلق مکرر ہیں)۔

12- ابن ابی حاتم اور بیہقی نے ابن عباس رضی اللہ عنہما سے روایت کی کہ جب مومن کی موت کا وقت ہوتا ہے تو اس کے پاس فرشتے آتے ہیں اور اس کو سلام کر کے جنت کی خوشخبری دیتے ہیں اور جب وہ مرجاتا ہے تو اس کے جنازے کے ساتھ چلتے ہیں اور لوگوں کے ہمراہ اس کی نماز جنازہ ادا کرتے ہیں اور جب اسے قبر میں داخل کر دیا جاتا ہے تو اس سے پوچھا جاتا ہے کہ تیرا رب کون ہے؟ وہ کہتا ہے ”اللہ تعالیٰ“۔ پھر پوچھتے ہیں کہ رسول کون ہے؟ وہ کہتا ہے کہ ”محمد صلی اللہ علیہ وسلم“ پھر وہ پوچھتے ہیں کہ تیری گواہی کیا ہے؟ وہ کہتا ہے کہ ”أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ“۔ اور یہی مقصد ہے اس آیت کریمہ کا کہ يُعْبِتُ اللَّهُ الَّذِينَ آمَنُوا بِالْقَوْلِ الثَّابِتِ۔

**ترجمہ:** یعنی اللہ تعالیٰ ثابت رکھے گا ایمان والوں کو ثابت قول پر۔

گو یاد نیا کی شہادت آخرت میں بھی یاد رہے گی۔

پھر حدِ نگاہ تک اس کی قبر میں وسعت کر دی جاتی ہے۔ لیکن کافر کو کسی سوال کا جواب نہ آئے گا۔ یہی مطلب ہے اللہ تعالیٰ کے اس فرمان کا کہ:

وَيُضِلُّ اللَّهُ الظَّالِمِينَ۔

**ترجمہ:** اور اللہ تعالیٰ گمراہ کر دے گا ظالموں کو۔

13- جو بیر نے اپنی تفسیر میں ضحاک رضی اللہ عنہ سے روایت کی اور وہ ابن عباس رضی اللہ عنہما سے روایت

کرتے ہیں کہ رسول اللہ صلی اللہ علیہ وسلم کے ہمراہ ہم ایک انصاری کے جنازہ میں شریک ہوئے، جب قبرستان پہنچے تو اس وقت تک قبر نہ کھودی گئی تھی۔ تو آپ صلی اللہ علیہ وسلم ایک قبر کے پاس تشریف فرما ہو گئے اور لوگ بھی بیٹھ گئے۔ ایسا معلوم ہوتا تھا کہ گویا ان کے سروں پر پرندے بیٹھے ہیں۔ پھر آپ صلی اللہ علیہ وسلم زمین کی طرف دیکھنے لگے اور چھوٹی لکڑی سے گریڈنے لگے پھر نظر مبارک آسمان کی طرف اٹھا کر تین مرتبہ فرمایا کہ:

أَعُوذُ بِاللَّهِ مِنْ عَذَابِ الْقَبْرِ۔

**ترجمہ:** میں عذابِ قبر سے خدا کی پناہ مانگتا ہوں۔

پھر فرمایا کہ جب مومن کی وفات کا وقت قریب آتا ہے تو اس کے پاس ملک الموت آتے ہیں اور سر کی جانب بیٹھ جاتے ہیں اور دوسرے فرشتے جنتی تحفے تحائف لے کر، نیز جنتی خوشبوئیں لے کر حاضر ہوتے ہیں اور بہشتی لباس لاتے ہیں پھر صرف بستہ حدِ نگاہ تک بیٹھ جاتے ہیں۔ پھر ملک الموت بشارت کی ابتدا کرتے ہیں اور ان کے بعد تمام فرشتے بشارت سناتے ہیں تو اس کی روح اس طرح بہہ جاتی ہے جس طرح کہ قطرہ مشکیزہ سے۔ اب جو نبی ملک الموت اس کی روح نکالتے ہیں وہ فرشتے علی الفور اس کی روح لے کر ان جنتی تحفوں کے درمیان رکھ لیتے ہیں، اس کی خوشبو اتنی مہکتی ہے کہ زمین و آسمان کی فضا میں مہک جاتی ہیں، تو فرشتے کہتے ہیں کہ یہ خوشبو کیسی ہے؟ تو زمین کے فرشتے کہتے ہیں کہ یہ فلاں مومن کے قفس کی خوشبو ہے جس کا آج انتقال ہوا ہے۔ تو فرشتے اس کیلئے دُعائے مغفرت کرتے ہیں۔ فرشتے جب اس کو آسمان کے دروازوں پر لے جاتے ہیں

دروازے کھلتے ہیں ہر دروازہ مشتاق ہوتا ہے کہ یہ اس سے داخل ہو، حتیٰ کہ یہ اپنے اعمال کے دروازے سے داخل ہوتا ہے تو وہ دروازہ روتا ہے، وہ جس دروازہ سے گزرتا ہے فرشتے کہتے ہیں کہ کیا ہی خوشبودار ہے یہ نفس، جس نے اپنے رب کے فرامین کو قبول کیا۔ حتیٰ کہ وہ سدرة المنتہیٰ تک پہنچتے ہیں تو ملک الموت اور وہ فرشتے جو اس کی روح قبض کرتے وقت موجود تھے، کہتے ہیں کہ اے ہمارے رب! ہم نے فلاں بن فلاں کی روح قبض کی ہے (حالانکہ وہ اچھی طرح جاننے والا ہے) تو اللہ تعالیٰ فرماتا ہے کہ اس کو زمین کی طرف واپس لے جاؤ کیونکہ میں نے ان کو اسی سے پیدا کیا اور اسی میں ملاؤں گا اور دوسری مرتبہ اسی سے اٹھاؤں گا۔ وہ مردہ لوگوں کی جوتیوں کی آواز اور ہاتھ جھاڑنے کی آواز تک سنتا ہے اور جب لوگ اس کو دفن کر واپس چلتے ہیں تو اس کے پاس تین فرشتے آجاتے ہیں، ذر رحمت کے فرشتے اور ایک عذاب کا فرشتہ۔ لیکن اس کے نیک اعمال اس کو گھیر لیتے ہیں۔ نماز پیروں کے پاس ہوتی ہے روزہ سینہ کے پاس ہوتا ہے، زکوٰۃ دائیں طرف اور صدقہ بائیں طرف، نیکی اور خوش خلقی اس کے سینے میں، تو جس طرف سے بھی عذاب کا فرشتہ آتا ہے اسی طرف کا عمل اُسے بھگا دیتا ہے۔ تب وہ ایک اتنا بڑا ہتھوڑا لے کر کھڑا ہوتا ہے کہ اگر تمام اہل مئیل کر بھی اسے اٹھانے کی کوشش کریں تو نہ اٹھا سکیں۔ پھر وہ کہتا ہے کہ، اے نیک بندے! اگر تیرا نماز، روزہ، زکوٰۃ، صدقہ تجھے نہ گھیر لیتا تو میں یہ ہتھوڑا تجھ کو مارتا اور اُس مار سے تیری قبر سے آگ بھر جاتی، اے رحمت کے فرشتو! یہ تمہارے لئے ہے اور تم اس کو لے جا سکتے ہو۔ پھر عذاب کا فرشتہ واپس چلا جاتا ہے اور وہ فرشتے آپس میں ایک دوسرے سے کہتے ہیں کہ اللہ تعالیٰ کے ولی کے ساتھ نرمی سے پیش آؤ کیونکہ وہ سخت ہولناکی سے گزر کر آ رہا ہے۔ پھر پوچھتے ہیں تیرا رب کون ہے؟ وہ کہتا ہے کہ میرا رب اللہ ہے۔ پھر کہتے ہیں کہ تیرا دین کیا ہے؟ وہ کہتا ہے کہ اسلام۔ پھر سوال ہوتا ہے کہ تیرا نبی کون ہے؟ وہ کہتا ہے کہ محمد ﷺ پھر پوچھتے کہ تیرا علم کیا ہے؟ وہ کہتا ہے کہ میں اللہ تعالیٰ کی کتاب پر ایمان لایا اور اس کی تصدیق کی یہ سوالات قدرے درشت لہجے میں ہوتے ہیں اور یہی مومن کیلئے قبر کی آزمائش ہے۔ پھر آسمان سے ندا دی جاتی ہے کہ میرے بندے نے سچ کہا اس کیلئے جنت کا فرش بچھاؤ اور جنت کے کپڑے پہناؤ، اور

جنتی خوشبوئیں لگاؤ اور حدِ نگاہ تک اس کی قبر میں وسعت کرو اور جنت کا ایک دروازہ قدموں کی طرف اور دوسرا سر کی طرف کھول دو۔ اور پھر فرشتے کہتے ہیں کہ اب اس طرح سو جا جس طرح کہ دوہن اپنے جملہ عروسی میں سوتی ہے تجھے عذابِ قبر کا ذائقہ تک نہ ملے گا۔ وہ کہے گا کہ اے اللہ! قیامت قائم فرما دے تاکہ میں اپنے اہل و عیال میں چلا جاؤں اور تیری عطا کردہ نعمتوں کو حاصل کر لوں۔ تو وہ قیامت ہی کے سفید چہرے میں اٹھایا جائے گا۔

14- بیہقی نے ”زہد“ میں اور ابن عساکر نے سند منقطع سے ابن عمر رضی اللہ عنہما سے روایت کی کہ انہوں نے ایک شخص سے کہا کہ اے بھائی! کیا تمہیں معلوم نہیں کہ موت تمہارے سامنے بھی کب آجائے، خواہ صبح کو یا شام کو، رات کو یا دن کو، پھر قبر اور وہ نکلنے کی جگہ ہے، اود منکر نکیر اور پھر قیامت جس میں باطل پرستوں کو جمع کیا جائے گا۔

15- دیلمی نے ”فردوس“ میں ابن عمر رضی اللہ عنہما سے روایت کی کہ رسول اللہ ﷺ نے فرمایا کہ اپنی زبانوں کو ان کلمات کا عادی بناؤ: لَا إِلَهَ إِلَّا اللَّهُ، مُحَمَّدٌ رَسُوْلُ اللَّهِ۔ اللَّهُ رَبِّنَا، إِلَّا سَلَامُهُ دِينُنَا، مُحَمَّدٌ نَبِيُّنَا۔ کیونکہ یہ سوالات قبر میں کئے جائیں گے۔

16- احمد، طبرانی اور ابن عدی نے بہ سند صحیح روایت کی اور ابن ابی الدنیا اور آجری نے شریعت میں ابن عمر رضی اللہ عنہما سے روایت کی۔ کہ ابن عمر رضی اللہ عنہما نے دریافت کیا کہ یا رسول اللہ ﷺ کیا قیامت کے دن ہماری عقلیں واپس کر دی جائیں گی۔ تو آپ نے فرمایا کہ ہاں، بالکل اسی طرح جس طرح آج کل ہیں۔

17- ابو داؤد، حاکم اور بیہقی نے عثمان رضی اللہ عنہ سے روایت کی کہ رسول اللہ ﷺ ایک جنازے کے ہمراہ قبرستان پہنچے تو ایک مردہ دفن کیا جا رہا تھا۔ آپ ﷺ نے فرمایا کہ اپنے بھائی کیلئے دعائے مغفرت و ثبات کرو کیونکہ اس سے اب سوال کیا جائے گا۔

18- مسلم رحمہ اللہ نے عمرو بن عاص رضی اللہ عنہ سے روایت کی کہ انہوں نے وصیت کی کہ جب تم مجھ کو دفن کرو تو مجھ پر مٹی ڈال کر اتنی دیر ٹھہرنا کہ جتنی دیر میں اونٹ ذبح کر کے اس کا گوشت تقسیم کر دیا جاتا ہے، تاکہ مجھے انس حاصل ہو اور میں رب کے فرشتوں کو جواب دے سکوں۔

19- بزار نے معاذ بن جبل رضی اللہ عنہ سے روایت کی کہ رسول اللہ ﷺ نے فرمایا کہ جس گھر میں قرآن شریف پڑھا جاتا ہے اس پر نور کا ایک خیمہ ہوتا ہے اس خیمے کے نور کو دیکھ کر فرشتے



راہیں معلوم کرتے ہیں۔ جیسے سمندر کی تاریکیوں میں سمندری مسافر اور چٹیل میدان کے اندھیروں میں خشکی کے مسافر ستاروں کو دیکھ کر راستہ پاتے ہیں۔ لیکن جب قرآن پڑھنے والا مرجاتا ہے تو وہ نور غائب ہو جاتا ہے اور فرشتے اس کو نہیں دیکھتے۔ تب ہر آسمان کے فرشتے اس کیلئے دُعائے مغفرت کرتے ہیں اور یہ سلسلہ قیامت تک جاری رہے گا۔ اور جب بھی کوئی مسلمان قرآن پڑھ لیتا ہے اور پھر کسی رات میں کھڑے ہو کر نماز میں اس کی تلاوت کرتا ہے تو وہ رات آنے والی رات کو وصیت کر دیتی ہے کہ اس کو وقت مقررہ پر جگا دینا اور اس کیلئے آسان ہو جانا۔ جب وہ مرجاتا ہے تو لوگ تو اس کے کفن کی تیاری میں ہوتے ہیں۔ لیکن قرآن اچھی شکل میں اس کے سر کے پاس آ کر ٹھہر جاتا ہے۔ پھر جب اسے کفن میں لپیٹ دیا جاتا ہے تو قرآن سینے کے پاس آ جاتا ہے پھر جب اُسے قبر میں رکھ کر اس پر مٹی برابر کر دی جاتی ہے۔ تو اس کے پاس منکر نکیر آتے ہیں اور اس کو بٹھاتے ہیں مگر قرآن مُردے اور ان کے درمیان حائل ہو جاتا ہے، وہ دونوں کہتے ہیں کہ ایک طرف بٹ جا۔ قرآن کہتا ہے کہ کعبہ کے رُب کی قسم! ایسا ہرگز نہ ہوگا کہ یہ میرا دوست اور خلیل ہے میں اسے بے مدد نہ چھوڑوں گا حتیٰ کہ وہ جنت میں داخل ہو۔ پھر قرآن صاحب قرآن کی طرف دیکھتا ہے اور کہتا ہے کہ میں وہی قرآن ہوں جس کو تُو با آواز بلند پڑھتا تھا اور کبھی آہستہ پڑھتا تھا اور مجھ سے محبت کرتا تھا تو میں اب تجھ سے محبت کرتا ہوں، اور جس سے میں محبت کرتا ہوں اللہ تعالیٰ بھی اُس سے محبت کرتا ہے۔ منکر نکیر کے سوال کے بعد تجھ پر نہ کوئی غم ہے اور نہ خوف۔ منکر نکیر سوال کرنے کے بعد واپس چلے جاتے ہیں۔ اب وہ مردہ ہوتا ہے اور قرآن۔ قرآن کہتا ہے کہ میں تیرے لئے نرم و آرام دہ بستر بچھاؤں گا اور حسین و جمیل چادر دوں گا۔ اور یہ اس لئے ہے کہ تو رات بھر میرے لئے جاگتا اور دن بھر میرے لئے تھکا پھر قرآن پل جھپکنے میں آسمان کی طرف روانہ ہوتا اور خدا سے یہ تمام چیزیں مانگتا ہے اور اللہ تعالیٰ اس کو یہ سب کچھ عطا فرماتا ہے۔ چنانچہ چھٹے آسمان کے ایک ہزار مقرب فرشتے نازل ہوتے ہیں اور قرآن آ کر اس شخص سے دریافت کرتا ہے کہ کیا تو اس عرصہ میں وحشت زدہ تو نہ ہوا۔ پھر فرشتے کہتے ہیں کہ اٹھ جاؤ تا کہ ہم تمہارے لئے بستر کر دیں اور اس کی قبر کو چار سو سال کی مسافت تک فراخ کر دیا جاتا ہے۔ پھر اس کیلئے ایک ایسا گدا

بچھا دیا جاتا ہے جس کا اسٹر سبز ریشم کا ہے اور اس میں مشک بھری ہوئی ہے اور سر اور پیروں کے پاس سُنڈُس اور اسْتَبْرَق کے تکیے رکھ دیئے جاتے ہیں اور جنت کے نور کے دو چراغ اُس کے سر اور پیروں کی طرف جلائے جاتے ہیں جو قیامت تک روشن رہیں گے۔ پھر اُسے دائیں پہلو پر قبلہ رُو فرشتے لٹا دیتے ہیں۔ پھر جنت کی یاسمین کے پھول اس پر چڑھا دیئے جاتے ہیں، اب وہ اور قرآن قیامت تک ساتھ رہیں گے۔ قرآن دن رات اس کی خبر اس کے گھر والوں کو دیتا ہے اور قرآن اس کے ساتھ اس طرح رہتا ہے جس طرح مہربان والد اپنے بچے کے ساتھ، اب اگر اس کی اولاد میں سے کسی نے قرآن پڑھ لیا ہے تو قرآن اس کو بشارت دیتا ہے اور اگر اس کی اولاد میں سے کوئی بُرا ہوتا ہے تو اس کیلئے اصلاح کی دُعا کرتا ہے۔ یہ حدیث غریب ہے اور سند میں انقطاع ہے۔

20- ابن مبارک نے ”زہد“ میں اور ابن شیبہ نے اور آجری نے ”شریعت“ میں، اور بیہقی نے ابوالدرداء رضی اللہ عنہ سے روایت کی کہ ایک شخص نے اُن سے گزارش کی کہ مجھے ایک ایسا علم سکھائیے کہ جس سے آخرت میں اللہ تعالیٰ مجھے فائدہ عطا فرمائے۔ آپ ﷺ نے فرمایا کہ ذرا یہ تصور کرو کہ جب تمہارے لئے زمین چار ہاتھ لمبی اور دو ہاتھ چوڑی جگہ ہوگی تو تیرے وہ گھر والے اور بھائی یہ کریں گے جو تیری جدائی کو ناپسند کرتے تھے وہ تجھے اس میں داخل کر کے اوپر سے اینٹیں ڈال دیں گے اور پھر بہت سی مٹی ڈال دیں گے۔ پھر تیرے پاس نیلی آنکھوں اور گھونگریا لے بالوں والے دو فرشتے آئیں گے ان کا نام منکر نکیر ہے (پھر سوال و جواب کا ذکر ہے) تو اگر تو نے ٹھیک جواب دیا تو بخدا تو نجات پائے گا اور یہ محض اللہ کی طرف سے عطا کردہ ثابت قدمی سے ہو سکتا ہے اور اگر تو نے لا اِخْرَجْنِي کہا تو ٹوٹنا کام ہوا۔

21- احمد، بزار، ابن ابی الدنیا اور ابن ابی عاصم نے اپنی سند سے اور بیہقی نے بسند صحیح ابوسعید خدری رضی اللہ عنہ سے روایت کی کہ انہوں نے فرمایا کہ میں رسول اللہ ﷺ کے ہمراہ ایک جنازہ میں شریک ہوا۔ تو آپ ﷺ نے فرمایا کہ یہ امت اپنی قبروں میں آزمائش میں ڈالی جائے گی۔ جب انسان کو دفن کرنے والے اس کو دفن کر کے رخصت ہو جاتے ہیں، تو ملک الموت اپنے ہاتھ میں ایک ہتھوڑا لے کر آتے ہیں اور اس کو بٹھاتے ہیں اور پوچھتے ہیں کہ تم اس شخص محمد ﷺ کے بارے میں کیا کہتے ہو؟ تو اگر وہ مومن ہوگا تو کہے گا کہ اَشْهَدُ اَنْ

لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ۔ فرشتہ یہ سن کر کہے گا کہ تو نے یہ سچ کہا۔ پھر اس کے سامنے ایک دروازہ جہنم کا کھولا جائے گا اور اس سے کہا جائے گا کہ اگر تو ایمان نہ لاتا تو تیرا ٹھکانہ یہ تھا، لیکن اب اس کے بجائے تیرا ٹھکانہ جنت میں کر دیا گیا ہے۔ وہ جنت کا دروازہ دیکھ کر اس کی طرف جائے گا تاکہ داخل ہو جائے تو اس سے کہا جائے گا کہ ابھی یہیں ٹھہرو۔ پھر اس کی قبر میں وسعت کر دی جائے گی۔ لیکن اگر وہ شخص کافر یا منافق ہوگا تو اس سے دریافت کیا جائے گا، کہ تو اس شخص کے بارے میں کیا کہتا ہے؟ وہ جواب دے گا کہ میں تو کچھ نہیں جانتا لوگ جو کہتے تھے وہ میں بھی کہتا تھا۔ پھر اس سے کہا جائے گا کہ تو نے کچھ بھی نہ جانا اور تجھے ہدایت نہ ملی۔ پھر اس کیلئے جنت کی طرف ایک دروازہ کھول دیا جائے گا اور کہا جائے گا کہ اگر تو ایمان لاتا تو تیرا ٹھکانہ یہ تھا لیکن اب چونکہ تو نے کفر کیا ہے اس لئے بجائے جنت کے تیرا ٹھکانہ جہنم ہے۔ پھر ایک دروازہ جہنم کی طرف کھول دیا جائے گا اور فرشتہ ایک گرز اس زور سے اس کے مارے گا کہ انس و جن کے علاوہ ہر چیز اس کی آواز سنے گی۔ جب سرکارِ دو عالم ﷺ نے یہ فرمایا تو کسی نے عرض کی کہ یا رسول اللہ ﷺ جب فرشتہ وہ گرز لے کر کھڑا ہوگا تو کون ہوگا کہ جس پر ہیبت طاری نہ ہو؟ آپ ﷺ نے فرمایا کہ جو لوگ ایمان لائے۔ اللہ ان کو ثابت قدم رکھے گا، قولِ ثابت کی وجہ سے (یعنی کلمہ طیبہ کی وجہ سے)۔

22- طبرانی اور ابو نعیم نے ”دلائل نبیۃ“ میں ابورافع رضی اللہ عنہ سے روایت کی کہ رسول اللہ ﷺ کا گزر ایک قبر پر ہوا تو آپ ﷺ نے فرمایا ”أف، أف، أف“۔ میں نے عرض کی کہ میرے ماں باپ آپ ﷺ پر قربان یا رسول اللہ ﷺ آپ ﷺ کے ہمراہ میرے علاوہ کوئی نہیں تو آپ ﷺ کس کو ”أف، أف“ کہہ رہے ہیں؟ آپ ﷺ نے فرمایا کہ میں اس قبر والے سے کہہ رہا تھا کیونکہ جب اس سے میرے بارے میں سوال کیا گیا تو شک کرنے لگا۔ اس کو نبیہتی نے بھی روایت کیا، پھر اس کے بعد مصنف نے چند احادیث متحدہ المعنی منکر تکیر کے سوالات کی بیان کیں، جو یہاں مکرر ہونے کی وجہ سے حذف کی جاتی ہیں۔ کیونکہ ابلاغ کیلئے وہی کافی ہیں۔

23- طبرانی نے ”اوسط“ میں، اور ابن مندہ نے ابو ہریرہ رضی اللہ عنہ سے روایت کی (مرفوعاً) کہ

انسان پر اس کی قبر میں عذاب آتا ہے۔ جب سر کی جانب سے آتا ہے تو قرآن دور کر دیتا ہے اور ہاتھوں کی جانب سے صدقہ اور پیروں کی جانب سے اس کا مساجد کی طرف چل کر آنا اور صبر کرنا الگ کرنے میں ہوتا ہے۔ وہ کہتا ہے کہ میں اس لئے چُپ کھڑا ہوں کہ اگر کچھ کمی دیکھوں تو پوری کر دوں۔

24- ابن ابی الدنیا نے ابو ہریرہ رضی اللہ عنہ سے روایت کی کہ جب میت کو اس کی قبر میں رکھ دیا جاتا ہے تو اس کے اعمالِ صالحہ اس کو گھیر لیتے ہیں اب اگر گناہ اس کے سر کی طرف سے آتا ہے تو قرأتِ قرآن اُسے بچاتی ہے اور اگر پیروں کی طرف سے آتا ہے تو اس کا قیام بچاتا ہے اگر ہاتھ کی طرف آتا ہے تو ہاتھ کہتا ہے کہ بخدا یہ ہمیں صدقہ کیلئے کھولتا تھا اور دعاء کیلئے اس لئے تجھ کو کوئی راہ نہیں۔ اگر مُنہ کی طرف سے آتا ہے تو اس کا ذکر کرنا اور روزہ رکھنا آگے آتا ہے۔ اسی طرح نماز اور صبر ایک طرف کھڑا رہتا ہے کہ اگر کوئی کمی رہ جائے تو پوری کر دے۔ غرضیکہ اس کے اعمالِ صالحہ اس سے عذاب کو اس طرح دفع کریں گے جس طرح کہ کوئی شخص اپنے اہل و عیال سے مصیبت دور کرتا ہے۔ اس کے بعد اس سے کہا جائے گا کہ خدا تجھ کو برکت دے سو جا کیونکہ تیرے ساتھی بہت ہی اچھے ہیں۔

25- ابن ابی الدنیا اور ابن مندہ نے ابو ہریرہ رضی اللہ عنہ سے روایت کی کہ موت کے وقت جب انسان کی روح نکلتی ہے۔ تو فرشتے کہتے ہیں کہ پاک روح پاک جسم کی طرف سے آئی۔ پھر جب اس کو گھر سے قبر کی طرف لے جاتے ہیں تو وہ جلدی جانے کو پسند کرتا ہے۔ جب اُسے قبر میں رکھ دیا جاتا ہے تو آنے والا آتا ہے اور اس کا سر پکڑنا چاہتا ہے لیکن اس کا سجدہ کرنا درمیان میں آجاتا ہے، اور پیٹ پکڑنے کیلئے آتا ہے تو روزہ حائل ہو جاتا ہے، ہاتھ پکڑنے آتا ہے تو صدقہ حائل ہو جاتا ہے، پیر پکڑنے آتا ہے تو اس کا نماز کی جانب چلنا اور قیام کرنا درمیان میں آجاتا ہے، پھر اس کے بعد مومن کبھی نہیں گھبرائے گا۔ پھر جب اسے اپنا مقام اور وہ چیزیں نظر آتی ہیں جو اس کیلئے تیار کی گئی ہیں تو کہتا ہے کہ اے میرے رب! مجھ کو میرے مقام پر جلد پہنچا دے۔ تو اس سے کہا جاتا ہے کہ تیرے کچھ بھائی اور بہنیں ہیں جو ابھی تک تیرے ساتھ شامل نہیں ہوئے اس لئے تو ٹھنڈی آنکھ سو جا۔ اور جب کافر کی روح نکلتی ہے تو فرشتے کہتے ہیں کہ یہ خبیث روح خبیث جسم سے نکل کر آئی ہے۔ پھر

جب اسے اس کے گھر سے نکالا جاتا ہے تو جس قدر بھی قبر تک پہنچنے میں تاخیر ہوتی ہے پسند کرتا ہے اور چلا کر کہتا ہے کہ مجھ کو کہاں لے چلے ہو۔ پھر جب قبر میں وہ دیکھتا ہے جو اس کیلئے تیار کیا گیا ہے تو کہتا ہے کہ اے میرے رب! مجھے واپس کر دے تاکہ میں نیک اعمال کروں۔ تو اس سے کہا جاتا ہے کہ جتنا دنیا کو آباد کرنا تھا تو آباد کر چکا۔ پھر اس کی قبر اس پر اس قدر تنگ کر دی جاتی ہے کہ اس کی پسلیاں ٹوٹ جاتی ہیں۔ اس کا عالم اس شخص کا سا ہوتا ہے کہ جس کو سانپ ڈس لے کہ وہ سوتے ہوئے بھی گھبراتا ہے اور زہریلے کیڑے مکوڑے اس کی طرف بڑھتے اور دوڑتے ہیں۔

26- بزار اور ابن جریر نے ”تہذیب الآثار“ میں ابو ہریرہ رضی اللہ عنہ سے مرفوعاً روایت کی کہ مومن کی موت کا وقت جب قریب ہوتا ہے اور وہ عجیب و غریب چیزوں کو دیکھتا ہے تو وہ چاہتا ہے کہ اس کی جان جلدی نکل جائے کیونکہ خدا اس کی ملاقات کو پسند کرتا ہے۔ اور مومن کی روح جب آسمان پر جاتی ہے تو دوسری ارواح اس سے سوال کرتی ہیں کہ ہماری جان پہچان کے لوگ کس حال میں ہیں۔ جب وہ کہتا ہے کہ فلاں کو میں دنیا میں چھوڑ کر آیا ہوں تو یہ بات ان کو اچھی معلوم ہوتی ہے۔ اور جب وہ کہتا ہے کہ فلاں شخص مر گیا تو وہ حیران ہو کر کہتے ہیں کہ اس کی روح تو ہمارے پاس نہیں آئی، کیونکہ اس کی روح کو جہنم کی طرف پہنچا دیا جاتا ہے۔ (پھر صاحب کتاب نے قبر کے سوال و جواب کا تذکرہ کیا)

27- ابن ماجہ نے ابو ہریرہ رضی اللہ عنہ سے مرفوعاً روایت کی کہ انہوں نے کہا کہ نبی کریم صلی اللہ علیہ وسلم نے فرمایا کہ مومن مردہ اپنی قبر میں نہایت ہی مطمئن اور پرسکون بیٹھ جاتا ہے۔ پھر اس سے دین اور رسول صلی اللہ علیہ وسلم کے بارے میں سوال کیا جاتا ہے، وہ صحیح جواب دیتا ہے۔ پھر اس سے دریافت کیا جاتا ہے کہ تجھ کو خدا کا پتہ کیسے چلا؟ کیا تو نے خدا کو دیکھا ہے؟ وہ کہتا ہے کہ خدا کو کون دیکھ سکتا ہے۔ پھر اس کو جنت و جہنم دکھائے جاتے اسی قسم کی احادیث مختلف سندوں کے ساتھ حضرت اسماء رضی اللہ عنہا سے بھی مروی ہیں۔

28- احمد و بیہقی نے بہ سند صحیح حضرت عائشہ رضی اللہ عنہا سے روایت کی وہ فرماتی ہیں کہ ایک یہودی عورت میرے دروازے پر آئی اور کہنے لگی کہ مجھے کھانا کھلاؤ۔ خدا تمہیں فتنہ و جال اور فتنہ عذاب قبر سے محفوظ رکھے۔ میں نے اس کو روک رکھا۔ جب حضور اکرم صلی اللہ علیہ وسلم تشریف لائے

تو میں نے اس کو پیش کیا آپ نے دریافت کیا کہ یہ کیا کہتی ہے؟ میں نے اس کی بات دہرا دی۔ تو آپ ﷺ نے بھی فتنہ و جال اور عذابِ قبر سے ہاتھ اٹھا کر دُعا مانگی اور فرمایا کہ ہر نبی نے اپنی امت کو دجال سے ڈرایا، اور میں بھی تم کو ڈراتا ہوں اور ایسے الفاظ سے کہ کسی نبی نے ایسے الفاظ سے نہیں ڈرایا۔ وہ کانا ہے، اس کی دونوں آنکھوں کے درمیان لفظ ”کافر“ لکھا ہوگا جس کو ہر مومن پڑھ سکے گا۔ پھر آپ ﷺ نے قبر کی آزمائش کا بیان فرمایا۔

29- بزار نے ابو ہریرہ رضی اللہ عنہما سے اور انہوں نے حضرت عائشہ رضی اللہ عنہا سے روایت کی کہ انہوں نے فرمایا کہ میں نے عرض کی کہ یا رسول اللہ ﷺ! یہ امت قبر میں آزمائی جائے گی تو میرا کیا ہوگا میں تو ایک کمزور عورت ہوں؟ تو آپ ﷺ نے یہ آیت تلاوت کی کہ ”اللہ تعالیٰ ایمان والوں کو ثابِت قول کے ذریعے دنیا اور آخرت کی زندگی میں ثبات عطا فرمائے گا۔“

30- احمد رضی اللہ عنہ نے ”زہد“ میں۔ ابو نعیم نے ”حلیہ“ میں طاووس رضی اللہ عنہ سے روایت کی کہ مردے اپنی قبروں کے اندر سات دن تک آزمائش میں مبتلا رہتے ہیں۔ اس لئے علمائے کرام اچھا سمجھتے تھے کہ مردے کی طرف سے سات یوم تک فقراء کو کھانا کھلایا جائے۔

31- ابو نعیم نے انس بن مالک رضی اللہ عنہما سے روایت کی کہ رسول اللہ ﷺ اپنے ایک صحابیؓ کی قبر پر کھڑے ہوئے اور فرمایا کہ اِنَّا لِلّٰهِ وَاِنَّا اِلَيْهِ رٰجِعُوْنَ ﴿۱۵۹﴾ اے اللہ تعالیٰ! یہ تیرے پاس آیا ہے اسے اچھی طرح رکھو اور قبر کو اس کے دونوں پہلوؤں سے ہٹا دینا اور اُس کی رُوح کیلئے آسمان کے دروازے کھول دینا اور اس کو اچھی طرح قبول فرمانا اور سوال کے وقت اُس کی قوتِ گفتار کو ثابت عطا فرمانا۔

32- حکیم نے ”نوادِر الاصول“ میں سفیان ثوری رضی اللہ عنہما سے روایت کی کہ جب مردے سے یہ سوال ہوتا ہے کہ ”مَنْ رَبُّكَ“ تو شیطان ایک مخصوص شکل میں آکر اپنی طرف اشارہ کرتا ہے کہ کہہ دے میں تیرا رب ہوں۔ حکیم ترمذی نے کہا کہ شیطان کے قبر میں آنے کا ثبوت اس سے بھی ملتا ہے کہ حضور ﷺ نے دیگر احادیث میں فرمایا کہ اَللّٰهُمَّ اجْرَاهُ مِنَ الشَّيْطٰنِ۔ (اے اللہ! اس (میت) کو شیطان سے پناہ دے۔) ابن شاہین نے ”السنة“ میں اپنی سند سے روایت کی کہ حضور اکرم ﷺ نے فرمایا کہ اپنے بچوں کو حجت (یعنی منکر نکیر کے سوالات کے جوابات) سکھاؤ۔ تو اس حکم کا اتنا چرچا ہوا کہ انصار میں سے

جب کسی پر موت آتی۔ تو وہ اسے منکر نکیر کے جوابات بتاتے تھے اور جب بچہ قدرے سمجھدار ہوتا تھا تو اس کو بھی سکھاتے تھے۔

33- سلفی نے طیوریات میں سہل بن عمار سے روایت کی۔ کہ میں نے یزید بن ہارون کو ان کی وفات کے بعد خواب میں دیکھا۔ میں نے ان سے دریافت کیا۔ کہ تمہارے ساتھ تمہارے رب نے کیا کیا؟ تو انہوں نے جواب دیا کہ میرے پاس دو سخت دل موٹے فرشتے آئے اور انہوں نے مجھ سے سوالات کرنا شروع کئے۔ تو میں نے اپنی سفید داڑھی پکڑ کر کہا۔ کہ مجھ جیسے آدمی سے تم یہ سوالات کرتے ہو۔ میں نے اسی سال تک لوگوں کو تمہارے جوابات سکھائے ہیں پھر وہ چلے گئے اور جاتے ہوئے کہنے لگے کہ تم نے جریر بن عثمان سے کچھ لکھنا سیکھا؟ میں نے کہا ”ہاں“۔ وہ کہنے لگے کہ وہ عثمان رضی اللہ عنہ سے عداوت رکھتا تھا تو خدا نے اس سے عداوت رکھی پھر فرشتوں نے کہا کہ اب تم دُہن کی طرح سو جاؤ۔ تم پر آج کے بعد کوئی خوف نہیں۔ اس کو لاکائی نے بھی روایت کیا۔

34- ابن ابی الدنیا اور ابن جریر نے اپنی ”تہذیب“ میں یزید بن طریف بکلی سے روایت کی کہ انہوں نے کہا کہ میرے بھائی کا جب انتقال ہو گیا تو میں نے اپنے کان کو ان کی قبر سے لگایا تو میں نے منکر نکیر کے سوالات کی آواز سنی اور اپنے بھائی کے جوابات بھی سنے۔

35- تاریخ ابن نجار میں ابو القاسم بن ہبۃ اللہ بن سلام مفسر سے مروی ہے۔ کہ ہمارے ایک استاد تھے جن کے ایک ساتھی کا انتقال ہو گیا تو شیخ نے ان کو خواب میں دیکھا اور پوچھا کہ خدا نے تمہارے ساتھ کیا برتاؤ کیا؟ کہا کہ اللہ تعالیٰ نے میری مغفرت کر دی۔ شیخ نے پوچھا کہ منکر نکیر کے ساتھ کیسی گزری؟ تو انہوں نے کہا کہ اے شیخ! جب انہوں نے مجھ کو بٹھایا اور سوالات کئے تو اللہ نے مجھے الہام فرمایا کہ میں ان سے کہہ دوں کہ ابو بکر و عمر رضی اللہ عنہما کے وسیلہ جلیلہ سے تم مجھ کو چھوڑ دو، تو ان میں سے ایک نے دوسرے سے کہا کہ اس نے بہت ہی بزرگ شخصیتوں کا وسیلہ پیش کیا ہے اس لئے اس کو چھوڑ دو۔ چنانچہ انہوں نے مجھ کو چھوڑ دیا اور چلے گئے۔

36- لاکائی نے ”السنۃ“ میں اپنی سند سے روایت کی، وہ کہتے ہیں کہ میرے والد نماز جنازہ پڑھنے پر بہت ہی حریص تھے۔ وہ ہر ایک کی نماز پڑھتے تھے خواہ وہ اس کو جانیں یا نہ

جانیں تو انہوں نے بتایا کہ ایک روز میں نے ایک شخص کی نماز جنازہ میں شرکت کی۔ جب وہ اس کو دفن کر کے چلے گئے تو میں نے دیکھا کہ اس کی قبر میں دو شخص نازل ہوئے اُن میں سے ایک تو واپس نکل آیا اور دوسرا اندر ہی رہ گیا۔ میں نے لوگوں سے کہا: کیا تم زندہ کو بھی مردہ کے ساتھ دفن کرتے ہو؟ انہوں نے کہا کہ قبر میں کوئی زندہ تو ہے نہیں۔ میں نے اپنے دل میں سوچا کہ شاید مجھے شبہ ہو گیا ہو پھر جب میں واپس ہوا تو میرے دل نے کہا کہ یقیناً میں نے دو آدمیوں کو جاتے ہوئے اور ایک کو واپس نکلتے ہوئے دیکھا ہے۔ اور میں ضرور اس راز کو معلوم کر کے رہوں گا۔ چنانچہ میں قبر پر واپس آیا اور اس مرتبہ بست اور تبارک الذی پڑھ کر دُعا کی اور رویا کہ اے اللہ! جو میں نے دیکھا ہے اُس کو میرے لئے کھول دے کیونکہ مجھے اپنی عقل اور دین کا خطرہ لاحق ہو گیا ہے۔ ابھی میں یہ کہنے ہی پایا تھا کہ ایک شخص قبر سے نکلا اور پیٹھ پھیر کر جانے لگا۔ میں نے کہا کہ تجھ کو تیرے معبود کی قسم ٹھہر جا اور مجھے ماجرا بتا۔ تین مرتبہ کے کہنے پر وہ میری طرف متوجہ ہوا اور کہنے لگا کہ تم نصرینار ہو؟ میں نے کہا ہاں۔ اس نے کہا کہ تم مجھ کو نہیں جانتے؟ میں نے کہا کہ نہیں۔ اس نے کہا کہ ہم رحمت کے فرشتے ہیں اہل سنت پر مقرر کئے گئے ہیں کہ ان کی قبروں میں جا کر ان کو ان کی حجت کی تلقین کریں۔ یہ کہہ کر غائب ہو گیا۔

شیخ عبدالغفار قوسی نے ”کتاب التوحید“ میں روایت کی کہ میں شیخ ناصر الدین اور شیخ بہاء الدین انیسوی کے گھر کے نزدیک تھا تو میں نے ان کو فروہ (پوتین) کو اپنے کاندھے پر اٹھالیا تو انہوں نے مجھے بتایا کہ ابو یزید کا خادم ان کی فروہ (پوتین) کو اپنے کاندھے پر رکھتا تھا اور وہ بہت نیک آدمی تھا۔ بات سے بات نکلتی ہے، چنانچہ ہوتے ہوتے منکر نکیر کا تذکرہ آ گیا تو انہوں نے کہا کہ اگر مجھ سے منکر نکیر نے سوال کیا تو میں کہہ دوں گا کہ میں ابو یزید کا غاشیہ بردار ہوں۔ تو ہم نے دریافت کیا کہ ہمیں کیسے معلوم ہوگا کہ تم نے کیا جواب دیا؟ تو انہوں نے کہا کہ تم میری قبر پر بیٹھ جانا تو سن لو گے۔ چنانچہ جب ان کا وصال ہو گیا تو ہم ان کی قبر کے پاس بیٹھ گئے۔ تو ہم نے سنا کہ وہ کہہ رہے ہیں کہ تم مجھ سے کیوں سوال کرتے ہو؟ میں ابو یزید کے غاشیہ برداروں میں سے ہوں۔ چنانچہ وہ یہ جواب سن کر انہیں چھوڑ کر چلے گئے۔



## چند فوائد کا ذکر

1- قرطبی کہتے ہیں کہ بعض روایات میں دو فرشتوں کے سوال کرنے کا ذکر ہے جبکہ بعض دوسری روایات میں صرف ایک ہی سوال کا ذکر ہے تو ان میں تطبیق کی صورت یہ ہے کہ بعض لوگوں کے پاس دو فرشتے ایک ساتھ سوال کرنے آئیں گے تاکہ اس پر زائد گھبراہٹ طاری ہو۔ اور یہ سوال تمام لوگوں کے جانے کے بعد ہوگا تاکہ ہولناکی میں اضافہ ہو، اور کسی کے پاس دفن کرنے والوں کے جانے سے قبل ہی سوال ہوگا۔ تاکہ تخفیف ہو جائے اور کسی کے پاس ایک ہی فرشتہ آتا ہے تاکہ اس سے زائد سوال نہ ہوں۔ اور یہ بھی ممکن ہے کہ آنے والے دو آنے والے ہوں اور سوال ایک ہی کرے اور یہی تاویل اصح اور صواب ہے کیونکہ اکثر احادیث میں دو ہی فرشتوں کا ذکر ہے۔

2- قرطبی نے یہ بھی ذکر کیا کہ احادیث میں مختلف سوالات کا ذکر ہے کسی سے تمام اعتقادی مسائل کا ذکر ہوتا ہے اور کسی سے صرف چند باتیں دریافت ہوتی ہیں۔ اور یہ بھی ممکن ہے کہ بعض راویوں نے تمام سوالات مکمل ذکر کئے ہوں۔ جب کہ دوسروں نے چند ایک کے ذکر ہی پر اکتفا کر لیا ہو۔ اور یہی اصح ہے کیونکہ اس پر اکثر احادیث کا اتفاق ہے۔ لیکن ابوداؤد اور ابن مردودہ کی روایت میں یہ لفظ موجود ہیں کہ فلا یسئل عن الشیء غیرہا۔

ان سے معلوم ہوتا ہے کہ اعتقادات کے علاوہ تکلیفات کا سوال نہ ہوگا اور بیہقی نے ابن عباس رضی اللہ عنہما سے روایت کی کہ اللہ تعالیٰ کا فرمان کہ یُثَبِّتُ اللَّهُ الَّذِينَ آمَنُوا۔ الخ اس سے مراد شہادت کا سوال کیا جانا ہے۔ عکرمہ رضی اللہ عنہ سے دریافت کیا گیا کہ شہادت سے مراد کیا ہے تو انہوں نے فرمایا کہ توحید و رسالت محمدی پر ایمان لانا مراد ہے۔

3- قرطبی نے کہا کہ بعض روایات سے معلوم ہوتا ہے کہ یہ سوالات تین تین مرتبہ ہوں گے۔ جبکہ دوسری روایات تعداد سے خاموش ہیں تو ان میں بھی تعداد ملحوظ رہے گی اور یا یہ کہ اشخاص کی نسبت سے تعداد سوال میں اختلاف ہوگا کیونکہ طاؤس رضی اللہ عنہ سے مروی ہے کہ مردوں کو سات روز تک آزمائش میں ڈالا جائے گا۔

4- قاضی کہتے ہیں، جو لوگ کسی وجہ سے قبر میں دفن نہ کئے جاسکے، ان سے بھی سوال ہوگا اور

عذاب بھی ہوگا۔ لیکن انسان و جن اس منظر کو نہیں دیکھ سکتے، جیسا کہ انسان فرشتوں اور جنوں کو نہیں دیکھتے۔

بعض علماء نے کہا کہ صولی زدہ کو زندہ کیا جاتا ہے لیکن ہم اس کو نہیں پہچانتے۔ جس طرح کہ بے ہوش زندہ ہوتا ہے لیکن ہم کو پتہ نہیں چلتا اور اس پر فضا ایسی ہی تنگ ہوتی ہے جس طرح کہ مردے پر قبر۔ جس کے دل میں ایمان ہوگا وہ اس میں سے کسی چیز کا بھی انکار نہ کرے گا۔ اسی طرح جس شخص کے جسم کے ٹکڑے ہو جاتے ہیں، اس کے جسم کے ٹکڑوں میں جان ڈال دی جاتی ہے۔ بعض علماء نے فرمایا کہ یہ سب کچھ اس سے زیادہ حیرت انگیز نہیں کہ اللہ تعالیٰ نے آدم ﷺ کی صلب سے ذریت کو نکالا اور ان سے دریافت کیا کہ ”کیا میں تمہارا رب نہیں ہوں“۔ تو سب نے کہا کہ ”کیوں نہیں!“۔

5- ابن عبد اللہ نے کہا کہ سوال مدعی ایمان سے ہی ہوگا۔ کافر سے سوال نہ ہوگا لیکن قرطبی رحمہ اللہ اور ابن قیم رحمہ اللہ نے ان کی مخالفت کی اور کہا کہ سوال کی احادیث عام ہیں، مگر میں کہتا ہوں کہ ان دونوں حضرات کا قول صحیح نہیں، کیونکہ کسی حدیث میں مسلم کے ساتھ کافر کا ذکر نہیں۔ البتہ بعض احادیث میں بجائے منافق کے لفظ کافر ہے اور اس سے مراد منافق ہی ہے جیسا کہ حدیث ”اَسْمَاءُ“ میں ہے کہ اما المنافق او المرتاب۔ الخ اور حدیث ابو ہریرہ رضی اللہ عنہ میں تو اس کی تصریح ہے۔

6- حکیم ترمذی نے کہا کہ ”سوالِ قبر“ اس امت کے ساتھ ہی خاص ہے کیونکہ پہلی امتیں جب رسولوں کی تکذیب کرتی تھیں تو ان پر فوراً ہی عذاب عالمگیر آجاتا تھا اور وہ اپنے کفرِ کردار تک پہنچتے تھے۔ لیکن جب محمد ﷺ تشریف لائے تو ان کے صدقہ میں اس امت سے عذاب عالمگیر روک لیا گیا اور ان کو تلوار دی گئی، تاکہ اس کی ہیبت سے لوگ اس دین کو قبول کریں۔ اور پھر ایمان ان کے دل میں راسخ ہو جاتا تھا۔ اس وقت سے نفاق شروع ہوا کہ لوگ ایمان ظاہر کرتے اور کفر چھپاتے اور مسلمانوں کیلئے ان سے حجاب تھا۔ اب جبکہ وہ مر گئے تو اللہ تعالیٰ نے ان پر دو آزمائش کرنے والے مقرر کر دیئے، تاکہ خبیث طیب سے جدا ہو جائے۔ اور بعض علماء نے اس کی مخالفت کی اور کہا کہ یہ سوال ہر امت سے ہوگا۔ ابن عبد البر کہتے ہیں کہ اس اختصاص پر حضور ﷺ کا قول دلالت کرتا ہے کہ اوحی الی

7- انکم تفتنون فی قبورکم اور آپ ﷺ کا قول فی تفتنون وعنی تسئلون۔ حکیم ترمذی نے کہا کہ سوال کرنے والے فرشتوں کو فتنا فی القبر اس لئے کہتے ہیں کہ ان کے سوال میں جھڑکیاں پائی جاتی ہیں اور ان کی سیرت میں کچھ کراخگی ہے اور انہیں مُنْکَرٌ نَکِیْرٌ اس لئے کہتے ہیں کہ ان کی شکل و صورت انسانوں سے ملتی جلتی نہیں اور نہ ہی فرشتوں، چوپایوں اور کیڑے مکوڑوں سے، بلکہ ان کی صورت کچھ عجیب ہی ہے اللہ تعالیٰ نے انہیں مومن کیلئے باعثِ عزت و احترام اور وجہ بصیرت بنایا ہے۔ جبکہ یہ منافق کیلئے پردہ درمی کا باعث ہوں گے۔ ابن یونس جو ہمارے اصحابِ شافعیہ رحمۃ اللہ علیہ سے ہیں انہوں نے بتایا کہ مومن کے پاس آنے والے فرشتوں کا نام مبشر اور بشیر ہے۔

8- قرطبی نے کہا کہ دو فرشتے دو دروازے مقامات پر منتشر مردوں کو کیسے پکاریں گے اس کا جواب یہ ہے کہ ان کا جُتہ اس قدر عظیم ہوگا کہ وہ ایک جمعہ میں ایک ہی وقت تمام مخلوقات کو ایک آواز دیں گے، تو ہر شخص یہی سمجھے گا کہ یہ خطاب خاص طور پر مجھ سے ہی ہے اور اللہ تعالیٰ ایک دوسرے کے جواب سننے سے مردوں کو منع فرمادے گا، نیز میں کہتا ہوں کہ یہ بھی ممکن ہے کہ اس کام پر متعدد فرشتے معین ہوں، جیسے حَفَظَةٌ وغیرہا چنانچہ ہمارے اصحاب میں حلیمی اسی طرف گئے ہیں۔

9- ایک سوال یہ ہے کہ مومن کی قبر کی وسعت میں مختلف احادیث ہیں۔ جواب یہ ہے کہ کوئی تعارض نہیں کیونکہ یہ ہر مومن کی شان کے مطابق ہوگا۔

### ابو الفضل بن حجر سے چند سوالات کے جوابات

10- کیا میت کو سوالات کے وقت بٹھایا جائے گا، یا سوتے ہی میں سوالات ہو جائیں گے؟ آپ نے فرمایا کہ بٹھایا جائے گا۔ پھر پوچھا گیا کہ کیا سوال کے وقت رُوح کو پہلا جسم عطا کیا جائے گا؟ آپ نے فرمایا کہ ہاں۔ لیکن بظاہر معلوم ہوتا ہے کہ رُوح اس شخص کے جسم کے آدھے بالائی حصے میں آئے گی۔ پھر پوچھا گیا کہ کیا میت کے سامنے حضور ﷺ تشریف لائیں گے؟ تو آپ نے فرمایا کہ اس سلسلہ میں کوئی حدیث نہیں لیکن بعض ناقابلِ اعتماد لوگوں نے ”هَذَا الرَّجُلُ“ سے استدلال کیا ہے، لیکن یہ دلیل صحیح نہیں کہ اشارہ فی

الذہن کیلئے ہے۔ پھر پوچھا گیا کہ کیا بچوں سے بھی قبر میں سوال ہوگا؟ تو جواب دیا کہ، ظاہر یہ ہے کہ سوال مکلف ہی سے ہوگا۔ ابن قسیم رحمۃ اللہ علیہ نے کہا کہ قبر میں جسم کے اندر رُوح کا اعادہ ہوگا لیکن اس سے پہلی جیسی زندگی حاصل نہ ہوگی۔ کہ جس میں کھانے پینے کی خواہشات شامل ہوں بلکہ اس سے ایک قسم کی زندگی حاصل ہوگی جس سے سوال ہو سکے گا۔ جس طرح سونے والے کی زندگی، جاگنے والی کی زندگی سے مختلف ہے۔ اسی طرح صاحبِ قبر کی زندگی عام لوگوں کی زندگی سے مختلف ہے۔ یہ ایک ایسی زندگی ہے جس کے ہوتے ہوئے موت کا لفظ بھی صادق آتا ہے۔ یہ موت وزیست کے درمیان ایک درجہ ہے۔ حدیث میں یہ کہیں نہیں کہ یہ حیات باقی رہے گی، حدیث سے تو اس کی مثال کا بدن سے متعلق ہونا معلوم ہوتا ہے اور یہ مثال رُوحِ بدنی کے پھول پھٹ جانے اور منتشر ہونے کے بعد بھی متعلق ہے۔ ابن تیمیہ رحمۃ اللہ علیہ کہتے ہیں کہ سوال کے وقت رُوح کا جسم میں آنا احادیث متواترہ سے ثابت ہے۔ اگرچہ ایک گروہ کا کہنا ہے کہ یہ سوال بلا رُوح کے کئے جائیں گے۔ اس گروہ میں ابن زاغوانی ہیں اور ابن جریر رحمۃ اللہ علیہ کے بارے میں بھی یہی سنا گیا ہے، لیکن جمہور اس قول کا انکار کرتے ہیں اور ان کے مقابلے میں بعض حضرات کہتے ہیں کہ سوال صرف رُوح سے ہی ہوگا، اس کے قائل ابن حزم رحمۃ اللہ علیہ، ابن عقیل رحمۃ اللہ علیہ، ابن جوزی رحمۃ اللہ علیہ وغیرہم ہیں، لیکن یہ غلط ہے، کیونکہ اگر یہی بات ہے تو پھر سوال و جواب کے قبر میں خاص ہونے کی وجہ کیا ہے۔

11- روض الریاحین (یافعی) میں شفیق بلخی رحمۃ اللہ علیہ سے روایت ہے، وہ فرماتے ہیں کہ ہم نے پانچ چیزوں کی تلاش کی تو ان کو پانچ چیزوں میں پایا: (۱) گناہوں کے چھوڑنے کو نمازِ چاشت میں۔ (۲) قبروں کی روشنی کو تہجد میں۔ (۳) منکر نکیر کے جواب کو تلاوتِ قرآن میں۔ (۴) پل صراط پر سے گزرنے کو روزہ اور صدقہ میں۔ (۵) سایہ عرش کو گوشہ نشینی میں۔

12- ابوالفضل طوسی نے ”عیون الاخیار“ میں اپنی سند سے انس رضی اللہ عنہ سے روایت کی کہ میت ملک الموت کا بے ہوشی کے عالم میں مشاہدہ کرتی ہے اور منکر نکیر کا اسی حالت میں۔

13- ہمارے شیخ علم الدین بلقینی کے فتاویٰ میں ہے کہ میت قبر میں منکر نکیر کے سوال کا جواب سُرِیانی میں دے گی، لیکن مجھے اس کی سند نہیں ملتی اور ابن حجر رحمۃ اللہ علیہ نے فرمایا کہ ظاہر

حدیث سے پتہ چلتا ہے کہ یہ جوابات عربی میں ہوں گے اور یہ بھی ممکن ہے کہ ہر شخص سے اس کی زبان میں سوال ہو۔

14- بزازی حنفی نے اپنے فتاویٰ میں ذکر کیا کہ میت میں جس مقام پر پٹھرے گی، وہیں اُس سے سوال ہوگا، مثلاً جو کسی درندے کے پیٹ میں ہوگا اس سے وہیں سوال ہوگا اور جس کو کسی تابوت میں رکھا جائے گا، تو اس سے اس وقت تک سوال نہ ہوگا کہ جب تک اس کو قبر میں دفن نہ کیا جائے۔

## اُن لوگوں کا بیان جن سے قبر میں سوال نہیں ہوگا

1- ابو القاسم سعدی نے ”کتاب الروح“ میں کہا کہ بروایات صحیحہ یہ بات ثابت ہے کہ بعض حضرات سے قبر میں سوال نہ ہوگا اور منکر نکیر ان کے پاس نہ آئیں گے اور یہ یا تو اس شخص کی ذاتی خصوصیات ہیں، یا موت کے وقت کی شدت کی وجہ سے یا مبارک زمانے کی وجہ سے۔

2- نسائی نے اپنی سند سے روایت کی کہ ایک شخص نے رسول اللہ ﷺ سے دریافت کیا ”یہ کیا بات ہے کہ شہید کے علاوہ ہر مومن قبر میں آزمائش کے اندر ڈالا جائے گا؟“ تو آپ ﷺ نے فرمایا کہ ”تلوار کی بجلی اس کیلئے بجائے عذابِ قبر کے ہوگی۔“

3- نسائی اور طبرانی نے ”اوسط“ میں ابویوب رضی اللہ عنہ سے روایت کی کہ رسول اللہ ﷺ نے فرمایا کہ جس نے دشمن سے صبر کے ساتھ مقابلہ کیا حتیٰ کہ غالب ہو یا شہید ہو تو اُسے عذابِ قبر نہ ہوگا۔

4- مسلم نے سلمان (فارسی رضی اللہ عنہ) سے روایت کی کہ رسول اللہ ﷺ فرماتے تھے کہ جو ایک دن، رات اللہ تعالیٰ کی راہ میں جہاد کیلئے سرحد پر مستعد رہا (تو اُس کا یہ عمل) ایک ماہ کی نماز اور روزہ سے بہتر ہے۔ اور اگر وہ اس حالت میں مر گیا تو اس کا عمل جاری کر دیا جائے گا اور اس کا رزق بھی، نیز منکر نکیر سے بھی اُسے نجات مل جائے گی۔

5- ترمذی نے فضالہ بن عبید سے روایت کی کہ رسول اللہ ﷺ نے فرمایا کہ، ہر میت کا عمل ختم ہو جاتا ہے سوائے اس شخص کے جو راہِ خدا میں جہاد کی تیاری میں ہو۔ کیونکہ اس کا یہ عمل

1- اس کی تشریح حدیث (۵) مندرجہ صفحہ ہذا سے ہوتی ہے۔ یعنی اس کے عمل میں اضافہ ہوتا رہے گا کیونکہ وہ قیامت تک نماز، روزہ وغیرہ کی حالت میں رہے گا۔

قیامت تک بڑھتا ہی رہے گا اور وہ فتنہ قبر سے محفوظ ہو جائے گا۔ ابن ماجہ کی روایت میں ابو ہریرہ رضی اللہ عنہ سے منقول ہے کہ قیامت کی گھبراہٹ سے بھی محفوظ رہے گا۔ احمد طبرانی، بزار، ابن عساکر وغیرہم نے اسی مضمون کی روایات اپنی سند سے کیں۔

6- ابن ماجہ و بیہقی نے ابو ہریرہ رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا۔ کہ جو مرض

میں مرادہ شہید ہوا اور عذاب قبر سے بچا۔ اور صبح و شام اس کا رزق جنت سے لا کر اس پر پیش کیا جائے گا۔ قرطبی کہتے ہیں کہ اگر یہ مرض عام ہے لیکن دیگر احادیث سے اس میں قید معلوم ہوتی ہے کہ جس کو استسقاء یا اسہال کی بیماری ہو، اس کو قبر میں عذاب نہ ہوگا۔ اور اس کی وجہ یہ ہے کہ ایسا شخص بہ قائم ہوش و حواس مرتا ہے، تو اب اس سے مزید سوال نہ ہوگا۔ بہ خلاف دوسرے امراض میں مرنے والوں کے کہ ان کی عقل و حواس گم ہو جاتی ہے۔

7- مروی ہے کہ جو شخص ہر رات سُورَةُ تَبَارَكَ پڑھے گا۔ اس سے منکر نکیر سوال نہ کریں گے۔

8- جویر نے اپنی تفسیر میں ابن مسعود رضی اللہ عنہ سے روایت کی کہ جس نے سُورَةُ نَمْل ہر رات تلاوت کی، وہ فتنہ قبر سے محفوظ رہے گا۔ اور جو پابندی سے "إِنِّي آمَنْتُ بِرَبِّكُمْ فَاسْمِعُونِ" پڑھتا رہا۔ تو اس پر منکر نکیر کا سوال آسان ہو جائے گا۔ کعب رضی اللہ عنہ سے بھی ایسی ہی روایت ہے۔

9- احمد، ترمذی، ابن ابی الدنیا اور بیہقی نے ابن عمر رضی اللہ عنہما سے روایت کی کہ جو مسلمان جمعہ کے روز یا جمعہ کی رات میں انتقال کرے گا، وہ فتنہ قبر سے محفوظ رہے گا۔

10- قرطبی کہتے ہیں کہ یہ احادیث گزشتہ احادیث سے متعارض نہیں بلکہ ان احادیث کی تخصیص کرتی ہیں اور یہ بتاتی ہیں کہ جو شخص دنیا میں ان مصائب کو برداشت کر چکا ہے وہ سوال سے محفوظ رہے گا۔ ان باتوں میں قیاس و عقل کو دخل نہیں بلکہ یہاں تو اطاعت و انقیاد کے علاوہ کچھ چارہ نہیں۔ کیونکہ ظاہر ہے کہ جو شخص میدان جنگ میں گیا اور اس کے سامنے موت آئی اور تلوار کی جھنکار اس نے سنی، پھر بھی جمار ہا تو یہ اس کے سچے مومن ہونے کی علامت ہے۔ کیونکہ اگر منافق ہوتا تو منافق ایسے مواقع پر کبھی ٹھہر نہیں سکتا بلکہ میدان چھوڑ کر بھاگ جاتا ہے۔ یہ تو مومن صادق کی شان ہے۔ اب جب کہ میدان جنگ میں اس نے اپنے پاک عقیدے کا بین ثبوت دے دیا تو سوال کا اعادہ قبر میں کیونکر

ہوگا؟ قرطبی رحمۃ اللہ علیہ کہتے ہیں کہ جب شہید سے سوال نہ ہوگا تو صدیق تو اس سے بھی مرتبہ میں اعلیٰ ہے۔ بلکہ وہ شخص جس نے جہاد بھی نہ کیا بلکہ محض اپنے گھر بار کو چھوڑ کر سرحد کی حفاظت کو آیا وہ بھی سوال سے محفوظ رہے گا۔ تو صدیق کا تو پھر کیا کہنا۔ حکیم ترمذی نے صراحت کر دی کہ ”صدیقین سے سوال نہ ہوگا“۔ ان کے اپنے الفاظ یہ ہیں کہ **وَيَفْعَلُ اللَّهُ مَا يَشَاءُ**۔ (اور اللہ تعالیٰ جو چاہتا ہے کرتا ہے) ہم اس کا مطلب یہ سمجھے ہیں کہ اللہ تعالیٰ کی مشیت یہ ہے کہ کچھ لوگوں کا وہ مرتبہ اتنا بلند فرمادے کہ ان کو سوالِ قبر سے مستثنیٰ کر دے، جیسے کہ صدیقین اور شہدائے حکیم ترمذی سے جو بات منقول ہے اس سے پتہ چلتا ہے کہ یہ انعام میدانِ جہاد میں شہید ہونے والوں ہی کے ساتھ مخصوص ہے۔ لیکن احادیث سے اس طرف رہنمائی ہوتی ہے کہ یہ ہر قسم کے شہید کو عام ہے۔ ابن حجر نے ”بذل الماعون فی فضل الطاعون“ میں یقین سے کہا کہ طاعون سے مرنے والا بھی سوالِ قبر سے مستثنیٰ ہے کیونکہ وہ معرکہ میں شہید ہونے والے کی طرح ہے کیونکہ جو اس مرض میں صبر کرتا ہے وہ یقین کر لیتا ہے کہ اس کو وہ مصیبت ہی پہنچ سکتی ہے جو اللہ کی طرف سے مقدر ہوتی ہے اس طرح سے ضمیر کی صداقت اور حقانیت ظاہر ہو جاتی ہے پھر اس سے دوبارہ سوال کی کیا حاجت۔ حکیم ترمذی نے فرمایا کہ جو شخص اللہ تعالیٰ کی راہ میں سرحدوں کی حفاظت کرتا ہے۔ اس سے سوال ساقط ہونے کی وجہ یہ ہے کہ اس نے اپنے آپ کو اللہ کے دشمنوں سے مقابلہ کرنے کیلئے روک رکھا ہے اب جب کہ وہ اسی حالت پر مر گیا تو اس کے ضمیر کی صداقت ظاہر ہو جائے گی اور فتنہِ قبر سے محفوظ ہو جائے گا۔ اور جو شخص جمعہ کو مرتا ہے اس پر ان انعامات سے حجابات اٹھ جاتے ہیں، جو اللہ نے اس کیلئے تیار کئے ہیں، کیونکہ جمعہ کے روز جہنم بھڑکا یا نہیں جاتا اور نہ ہی جہنم کے دروازے کھلتے ہیں۔ تو اس دن اللہ تعالیٰ کا کسی مومن کی روح کو قبض کرنا اس کی سعادت مند ہونے کی کافی دلیل ہے۔ جو شخص جمعہ کو مرتا ہے اس کو شہید کا سا اجر ملتا ہے نیز قیامت کے دن اس پر شہید کی مہر ہوگی۔

11- حمید نے اپنی ”ترغیب“ میں ایاس بن بکیر سے روایت کی کہ رسول اللہ صلی اللہ علیہ وسلم نے فرمایا کہ جو شخص جمعہ کو مرتا، اسے شہید کا اجر ملے گا اور عذابِ قبر سے محفوظ رہے گا۔

12- حمید نے اپنی سند سے عطاء بن یسار سے روایت مذکورہ مع اضافہ کے کی، لیکن اگر شہید میں

مزید تعیم کر دی جائے تو بہت ہی اچھا ہو کیونکہ شہداء تیس سے زائد ہیں۔ میں نے ان کو ایک مستقل رسالے میں لکھا ہے۔ یہ سوال بہ کثرت کیا جاتا ہے کہ، آیا قبر میں بچوں سے بھی سوال ہوگا؟ تو اس مسئلہ کو ابن قیمؒ نے ”کتاب الروح“ میں ذکر کرتے ہوئے حنابلہ کے دو قول نقل کئے ہیں: پہلا تو یہ کہ سوال ہوگا، کیونکہ حدیث میں آیا ہے کہ رسول اللہ ﷺ نے ایک بچہ کی نماز جنازہ پڑھائی اور دعا کی کہ اے اللہ! تو اس کو عذابِ قبر سے بچانا۔ قرطبیؒ نے بھی اس پر یقین ظاہر کیا ہے اور کہا کہ اس وقت ان کی عقل مکمل کر دی جاتی ہے، تاکہ وہ اپنی نیک بختی کو پہچان سکیں اور ان کو سوالات کے جوابات بھی بذریعہ الہام بتادیئے جاتے ہیں۔ ضحاکؒ نے بھی یہی کہا ہے۔ ابن جریرؒ نے جویر سے روایت کی کہ ضحاک بن مزاحم کا چھ روز کا بچہ مر گیا تو آپ نے فرمایا۔ کہ جب میرے بچے کو اس کی قبر میں رکھو تو اس کے چہرے کو کھول دینا اور گرہ بھی کھول دینا کیونکہ میرے بیٹے کو بٹھایا جائے گا اور سوال کیا جائے گا۔ میں نے پوچھا کہ اس سے کیا سوال ہوگا؟ تو انہوں نے کہا کہ آدم علیہ السلام کی پیٹھ میں جو اقرار لیا گیا تھا۔

دوسرا قول یہ ہے کہ سوال نہ ہوگا۔ کیونکہ سوال تو اس سے ہوگا جو رسول اللہ ﷺ اور اس کے بھینچنے والے کو سمجھتا ہو، تو اس سے پوچھا جائے گا کہ اس نے اس کی اطاعت کی یا نہیں؟ اور حدیث کا جواب یہ ہے کہ عذابِ قبر سے مراد نہ قبر کا عذاب ہے اور نہ سوال، بلکہ وہ تکلیف ہے جو غم اور حسرت اور وحشت کی وجہ سے ہوگی۔ اور یہ بچوں کو بھی ہے، یہ قول صحیح اور صواب ہے۔ نفسی نے ”بحر الکلام“ میں کہا کہ انبیاء علیہم السلام اور مومنین کے بچوں سے حساب و کتاب نہ ہوگا اور نہ ہی منکر نکیر کا سوال ہوگا۔ ہمارے علمائے شافعیہ نے فرمایا کہ دفن کے بعد بچہ کو تلقین نہ کی جائے، یہ صرف بالغ کیلئے ہے۔ چنانچہ علامہ نوویؒ نے ”الروضہ“ میں بھی ذکر کیا اور یہ اس امر کی دلیل ہے کہ بچوں سے سوال نہ ہوگا اور حافظ ابن حجرؒ کا بھی یہی فتویٰ ہے۔

**فائدہ:** ابن جوزیؒ نے انس رضی اللہ عنہ کی حدیث سے مرفوعاً روایت کی، جو شخص داڑھی میں خضاب لگاتا تھا وہ مر گیا تو اس سے منکر نکیر سوال نہ کریں گے۔ منکر کہے گا، اے نکیر



میں اس شخص سے کیونکر سوال کروں کہ جس کے چہرے پر اسلام کا نور درخشاں ہے۔

## قبر کی گھبراہٹ اور اس کا مومن کیلئے فراخ اور آسان ہونا

1- حاکم، بیہقی، ابن ماجہ اور ہناد نے ”زہد“ میں عثمان رضی اللہ عنہ کے غلام ہانی سے روایت کی کہ حضرت عثمان رضی اللہ عنہ جب قبر پر کھڑے ہوتے تو اتنا روتے کہ آپ کی داڑھی تر ہو جاتی تو ان سے کہا جاتا کہ آپ جنت کا ذکر کرتے ہیں اور نہیں روتے، لیکن قبر کو دیکھ کر روتے ہیں؟ تو آپ نے فرمایا کہ قبر پہلی منزل ہے، جس نے اس سے نجات پائی تو بعد والی منازل اس کیلئے آسان ہیں اور اگر اس نے نجات نہ پائی تو بعد والی منازل اُس سے بھی زائد کٹھن اور دشوار ہیں اور رسول اللہ صلی اللہ علیہ وسلم نے فرمایا کہ قبر کا منظر ہر منظر سے زیادہ ہولناک ہے۔

2- ابن ماجہ نے براء رضی اللہ عنہ سے روایت کی کہ ہم رسول اللہ صلی اللہ علیہ وسلم کے ہمراہ ایک جنازہ میں شریک تھے تو آپ صلی اللہ علیہ وسلم قبر کے کنارے پر بیٹھے اور خود بھی روئے اور دوسروں کو بھی رُلایا، حتیٰ کہ مٹی بھیگ گئی۔ پھر فرمایا کہ اے بھائیو! اس کیلئے تیاری کرو۔

3- احمد، نسائی اور ابن ماجہ نے ابن عمر رضی اللہ عنہما سے روایت کی کہ ایک شخص کا مدینہ میں انتقال ہو گیا تو آپ صلی اللہ علیہ وسلم نے فرمایا کہ کاش اس کا انتقال اس کی جائے پیدائش میں نہ ہوتا۔ تو لوگوں نے عرض کی کہ وہ کیوں؟ تو آپ صلی اللہ علیہ وسلم نے فرمایا اس لئے کہ جب انسان اپنے مؤلّد کے سوا کہیں اور مرتا ہے تو اس کو جنت میں اس قدر ہی مسافت دے دی جائے گی۔ (ابن، مسعود رضی اللہ عنہ سے بھی ایسا ہی مروی ہے)۔

4- بیہقی نے عذابِ قبر میں اور ابن ابی الدنیا نے ابن عمر رضی اللہ عنہما سے روایت کی کہ رسول اللہ صلی اللہ علیہ وسلم نے فرمایا کہ ”قبر یا تو جہنم کا گڑھا ہے یا جنت کا ایک ٹکڑا ہے“۔ (ابن ابی شیبہ نے بھی یہی روایت کی)۔

5- ابن مندہ نے ابو ہریرہ رضی اللہ عنہ سے روایت کی ہے کہ رسول اللہ صلی اللہ علیہ وسلم نے فرمایا کہ مومن اپنی قبر میں ستر ہاتھ کے سبزہ زار میں پھرتا رہتا ہے اور چودھویں کے چاند کی طرح قبریں ہوتی ہیں۔

6- علی بن معبد نے معاذہ سے روایت کی وہ فرماتے ہیں کہ میں نے حضرت عائشہ رضی اللہ عنہا سے دریافت کیا کہ آپ بتائیے کہ مردے کے ساتھ کیا ہوتا ہے؟ تو آپ نے فرمایا کہ اگر وہ

مومن ہے تو اس کی قبر چالیس ہاتھ بڑھادی جاتی ہے۔ قرطبی نے کہا کہ یہ معاملہ ضغطِ قبر اور سوال کے بعد ہوگا اور کافر کی قبر مسلسل تنگ ہی رہے گی۔ حضور ﷺ کا فرمان ہے کہ رَوْضَةٌ مِّن رِّيَاضِ الْجَنَّةِ او حُفْرَةٌ مِّنْ حُفْرَةِ النَّارِ۔ ہمارے نزدیک حقیقت پر محمول ہے اس سے مجازی معنی مراد نہیں اور مومن کی قبر سبزہ سے بھر جاتی ہے اور بعض علماء نے اس کے مجازی معنی مراد لئے ہیں۔ یعنی مومن پر سوال کا آسان ہو جانا اور راحت و عیش سے رہنا، گویا کہ حدِ نگاہ تک وسعتیں پھیلی ہوئی ہیں، قرطبی کہتے ہیں صحیح پہلی بات ہی ہے۔

7- احمد نے ”زبد“ میں اور ابن ابی الدنیا نے ”کتاب القبور“ میں وہب بن منبہ سے روایت کی کہ حضرت عیسیٰ ﷺ اپنے حواریین کے ہمراہ ایک قبر پر کھڑے تھے، تو لوگوں نے قبر کی وحشت، تاریکی اور تنگی کا ذکر کیا، تو آپ نے فرمایا کہ تم اس سے بھی زائد تنگ جگہ میں تھے، یعنی ماں کے پیٹ میں تو اللہ تعالیٰ نے جب.....

8- ابن ابی الدنیا نے ”کتاب المختصرین“ میں ابو امامہ کے ساتھی ابو غالب سے روایت کی کہ شام میں ایک شخص کی موت کا وقت آ گیا تو اس نے اپنے چچا سے کہا کہ! اگر مجھ کو اللہ میری ماں کی طرف لوٹا دے تو بتائیے کہ وہ میرے ساتھ کیا سلوک کرے گی؟ انہوں نے کہا کہ بخدا! وہ تم کو جنت میں داخل کر دے گی۔ تو اس شخص نے کہا کہ اللہ مجھ پر والدہ سے بھی زائد مہربان ہے۔ پھر اس نوجوان کا اس گفتگو کے بعد انتقال ہو گیا تو میں اس کے چچا کے ساتھ قبر میں داخل ہوا تو اچانک ایک اینٹ گر پڑی تو اس کا چچا کود کر آگے بڑھا۔ پھر رُک گیا۔ میں نے کہا کیا ہے؟ تو اس نے جواب دیا کہ اس کی قبر نور سے بھر پور ہے نیز حدِ نگاہ تک وسیع ہے۔

9- ابن ابی الدنیا نے محمد بن ابان سے روایت کی اور انہوں نے حمید سے، انہوں نے کہا کہ میری ایک بھتیجی تھی۔ اور انہوں نے بھی (ایک روایت) مذکورہ بالا حکایت کی طرح سنائی۔ لیکن انہوں نے یہ کہا کہ میں نے قبر میں جھانک کر دیکھا تو وہ میری حدِ نگاہ تک وسیع تھی، تو میں نے اپنے ساتھی سے کہا کہ کیا تم کو بھی وہ نظر آیا جو مجھ کو بھی نظر آیا تھا تو انہوں نے کہا ہاں میں نے کہا ہاں۔ میں نے کہا کہ تم کو مبارک ہو۔

10- ابن ابی الدنیا نے اپنی سند سے روایت کی، وہ کہتے ہیں کہ بنو حضرمی کے بزرگوں میں ایک

بزرگ شخص بصرہ میں رہتا تھا اس کا ایک بھتیجا تھا جو فاحشہ عورتوں کی صحبت میں رہتا تھا۔ بوڑھا ہمیشہ اپنے اس بھتیجے کو نصیحت کرتا تھا۔ اتفاقاً وہ لڑکا مر گیا۔ جب اس کو قبر میں اتار دیا گیا تو کچھ شبہ ہوا۔ چنانچہ ایک اینٹ سر کا کر اندر دیکھا گیا تو معلوم ہوا کہ اس کی قبر بصرہ کے گھوڑ دوڑ کے میدان سے بھی زائد وسیع ہے۔ اور وہ درمیان میں کھڑا ہے پھر اینٹ کو واپس لگا دیا گیا اور گھر آ کر اس کی بیوی سے اس کے اعمال کے بارے میں دریافت کیا گیا تو اس نے کہا کہ یہ جب موذن کی شہادت کو سنتا تھا تو کہتا تھا کہ ”جس کی تو گواہی دیتا ہے اسی کی گواہی میں بھی دیتا ہوں“ اور دوسروں سے بھی کہتا تھا کہ یہی کہو۔

11- مجھ سے عبدالرحمن بن احمد جعفی نے اپنی سند سے بیان کیا کہ میں نے کوفہ میں ایک جوان کی نماز جنازہ میں شرکت کی، اب جو میں اس کی قبر درست کرنے کو داخل ہوا، تو اینٹیں لگانے میں ایک اینٹ گر گئی۔ تو مجھے اندر کعبہ اور طواف کا منظر نظر آیا۔

12- ابواسحاق ابراہیم بن ابی سفیان کی ”کتاب الدیباہ“ میں ہے کہ مجھے ایک قبر خود نے والے نے بتایا کہ میں دو قبریں کھود چکا تو تیسری قبر میں لگ گیا۔ دھوپ بہت سخت تھی تو میں نے گڑھے کو اوپر چادر ڈال دی اور میں اندر بیٹھ گیا۔ اتنے میں دو شخص سفید گھوڑوں پر سوار ہو کر آئے اور پہلی قبر پر کھڑے ہو گئے، پھر ان میں سے ایک نے دوسرے سے کہا کہ لکھو: اس نے کہا کیا لکھوں؟ اُس نے کہا تین میل مربع لکھو۔ پھر دوسری قبر پر پہنچے اور کہا کہ لکھو، حدّ نگاہ تک۔ پھر وہ اس قبر پر آگئے جس میں میں تھا تو ایک نے دوسرے سے لکھنے کو کہا۔ اس نے کہا کہ کیا لکھوں؟ کہا کہ لکھو ”فَتْرٌ فِي فَتْرٍ“ اب میں بیٹھ کر جنازوں کا انتظار کرنے لگا۔ تو ایک جنازہ تھوڑے سے انسانوں کے ساتھ آیا اور پہلی قبر پر روک دیا گیا۔ میں نے کہا کہ یہ کس کی میت ہے؟ جواب ملا کہ ایک بہشتی ہے (پانی بھرنے والا) کبیر السال تھا مر گیا، ہم نے چندہ کیا اور اس کے دفن کا انتظام کر دیا۔ میں نے کہا کہ میں کچھ نہ لوں گا۔ یہ اس کے بچوں کو دے دینا۔ میں نے اس کو ان کے ساتھ لے کر دفن کر دیا۔ پھر دوسرا جنازہ آیا اس کے ساتھ صرف اُس کے اٹھانے والے ہی تھے، یہ اُس (قبر) پر جس کے بارے میں کہا گیا تھا کہ حدّ نگاہ تک وسیع کر دو میں نے دریافت کیا کہ یہ کس کی قبر ہے؟ انہوں نے کہا کہ ایک مسافر ہے جو گھوڑے پر مر گیا تھا اور اس کے پاس

کچھ نہ تھا۔ میں نے اس سے بھی کچھ نہ لیا۔ پھر تیسرے کا انتظار کرنے لگا۔ اب عشاء کے قریب ایک سردار کی عورت کو لائے۔ میں نے دفن کر کے پیسے مانگے تو انہوں نے میرے سر پر جوتے مارے اور چل دیئے۔

13- ابن ابی الدنیا سے مروی ہے کہ ایک شخص ایسے وقت آیا جب کہ میت کو اس کی قبر میں لٹایا جا رہا تھا تو اس نے کہا کہ جو ماں کے پیٹ میں بچے پر آسانی کرتا ہے وہ تجھ پر بھی آسانی کر سکتا ہے۔

14- ابن ابی الدنیا سے مروی ہے کہ حضرت عمر رضی اللہ عنہ نے عرض کی کہ یا رسول اللہ صلی اللہ علیہ وسلم قبر کی تاریکی اور تنگی کا کیا حال ہوگا؟ آپ نے فرمایا کہ انسان جس حال پر ہوتا ہے اسی حال پر اس کی وفات ہوتی ہے۔

15- آجری نے ”کتاب الغریبائی“ میں روایت کی کہ ایک شخص نے بیان کیا کہ میں نے بحرین میں ایک میت کو غسل دیا تو اس کے گوشت پر لکھا تھا کہ طوبی لک یا غریب میں نے غور سے دیکھا تو یہ لکھائی کھال اور گوشت کے درمیان تھی

16- ابن عساکر نے اپنی تاریخ میں عقبہ بن معیط سے روایت کی۔ وہ کہتے ہیں کہ میں احنف بن قیس کے جنازہ میں شریک ہوا اور ان کی قبر میں اُتر اتو میں نے دیکھا کہ اس کو حدِ نگاہ تک فراخ کر دیا گیا ہے تو میں نے ساتھیوں کو بتایا۔ لیکن جو میں نے دیکھا، وہ نہ دیکھ سکے۔

17- ابوالحسن بن سری نے ”کتاب کرامات الاولیاء“ میں روایت کی۔ حجاج نے ماہان حنفی کو ان کے دروازے پر سولی دی کیونکہ اس کی عادت تھی کہ قاریوں کو ان کے دروازے پر ہی سولی دیتا تھا۔ تو ہم رات کے وقت وہاں روشنی دیکھتے تھے۔

19- ابو نعیم نے مغیرہ بن حبیب سے روایت کی کہ عبداللہ بن غالب دانی ایک جنگ میں شہید ہو گئے۔ جب ان کو دفن کیا گیا تو ان کی قبر سے مشک کی مہک آئی۔

ایک مرتبہ ان کے کسی بھائی نے ان کو خواب میں دیکھا تو دریافت کیا کہ تمہارے ساتھ کیا برتاؤ ہوا؟ کہا کہ بہت اچھا۔ پھر پوچھا کیا ٹھکانہ ملا؟ کہا جنت۔ پھر پوچھا، کس سبب سے؟ کہا کہ ”حسن یقین“ اور ”تجد کی نماز“ اور پیاسا رہنا (یعنی روزہ رکھنا)۔ پوچھا کہ خوشبو تمہاری قبر میں کیسی آتی ہے؟ کہا کہ یہ تلاوت اور روزہ کی وجہ سے ہے۔

20- احمد نے ”زہد“ میں مالک بن دینار رضی اللہ عنہ سے روایت کی کہ میں عبد اللہ بن غالب کی قبر میں اُتر اور اس کی تھوڑی سی مٹی ہاتھ میں لی تو وہ مشک کی طرح تھی۔ اب لوگ اس قبر کی وجہ سے فتنہ میں مبتلا ہوئے (یعنی قبر کے ساتھ صحیح اسلامی طریقے سے پیش نہ آئے) تو اس کو پاٹ دیا گیا۔

21- فردوس دیلمی میں ہے کہ آخرت کے انصاف کی پہلی منزل قبر ہے جس میں شریف و کمین کی کچھ تمیز نہیں۔

22- ابن عباس رضی اللہ عنہما سے مروی ہے کہ رسول اللہ صلی اللہ علیہ وسلم نے فرمایا کہ بندے کی سب سے زائد قابلِ رحم حالت وہ ہوتی ہے جب اس کے گھروالے اُس کو دفن کر کے واپس جاتے ہیں۔

23- ابن ابی الدنیانے ابو عاصم حنبلی سے مرفوعاً روایت کی کہ سب سے پہلا تحفہ مومن کو اُس کی قبر میں یہ ملتا ہے کہ تو خوش ہو جا، کہ جن لوگوں نے تیرے جنازے کے ساتھ دیا ان کی مغفرت ہوئی۔ (جابر بن عبد اللہ رضی اللہ عنہ سے بھی ایسی ہی روایت ہے)۔  
اسی مضمون کی بہت سی احادیث دوسرے حضرات سے مروی ہیں۔

## باب

1- مسلم رضی اللہ عنہ نے ام سلمہ رضی اللہ عنہا سے روایت کی کہ رسول اللہ صلی اللہ علیہ وسلم نے ابو سلمہ رضی اللہ عنہ کے انتقال پر فرمایا کہ ”اے اللہ! ان کیلئے فراخی عطا فرما اور ان کی قبر کو منور فرما۔“

2- مسلم رضی اللہ عنہ نے ابو ہریرہ رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ قبریں تاریکی میں ڈوبی ہوئی ہیں، اللہ تعالیٰ لوگوں پر میری دعا کرنے کی وجہ سے ان کو منور فرمائے گا۔

3- دیلمی نے حضرت انس رضی اللہ عنہ سے روایت کی کہ مسجد میں ہنسنا قبر میں تاریکی کا باعث ہے۔

4- ابن ابی الدنیانے ”کتاب التجرد“ میں سری بن فخلد سے روایت کی کہ رسول اللہ صلی اللہ علیہ وسلم نے

حضرت ابو ذر رضی اللہ عنہ سے فرمایا کہ جب تم کہیں سفر پر جاتے ہو تو کتنی تیاری کرتے ہو، تو قیامت کے سفر کی تیاری کا کیا عالم ہوگا۔ اے ابو ذر رضی اللہ عنہ! میں تمہیں ایسی چیز بتاتا ہوں جو تم کو نفع دے۔ ابو ذر رضی اللہ عنہ نے عرض کی کہ میرے ماں باپ آپ صلی اللہ علیہ وسلم پر قربان ہوں بتائیے۔ تو آپ صلی اللہ علیہ وسلم نے فرمایا کہ سخت گرمی کے موسم میں حشر کیلئے روزہ رکھو اور رات کی

تاریکی میں دور کعتیں پڑھنا، تاکہ قبر میں روشنی ہو۔

5- دیلمی اور خطیب نے ”الزویہ“ میں مالک سے اور ابو نعیم و ابن عبد اللہ نے ”تمہید“ میں حضرت علی رضی اللہ عنہ سے روایت کی کہ رسول اللہ ﷺ نے فرمایا کہ جس نے ہردن سومرتبہ لَا إِلَهَ إِلَّا اللَّهُ الْمَلِكُ الْحَقُّ الْمُبِينُ پڑھا تو وہ فقر سے محفوظ رہے گا، قبر میں وحشت نہ ہوگی اور جنت کے دروازے اس کیلئے کھل جائیں گے۔ (خطیب نے بھی اسے حضرت ابن عمر رضی اللہ عنہما سے روایت کیا)۔

6- دیلمی نے ابن عباس رضی اللہ عنہما سے روایت کی کہ رسول اللہ ﷺ نے فرمایا کہ جب عالم مرجاتا ہے تو اس کا علم قیامت تک قبر میں اس کو مانوس کرنے کیلئے متشکل ہو کر رہتا ہے اور زمین کے کیڑوں کو دفن کرتا ہے۔

7- امام احمد رحمہ اللہ نے ”زہد“ میں اور ابن عبد اللہ رحمہ اللہ نے ”کتاب العلم“ میں اپنی سند سے کعب رضی اللہ عنہ سے روایت کی کہ اللہ تعالیٰ نے موسیٰ علیہ السلام کو وحی فرمائی کہ خیر اور بھلائی کی باتیں خود بھی سیکھو اور دوسروں کو بھی سکھاؤ۔ کیونکہ میں خیر کے سیکھنے اور سکھانے والوں کی قبر کو منور کروں گا تاکہ ان کو وحشت نہ ہو۔

8- لاکائی نے ”سنۃ“ میں ابراہیم بن ادہم رحمہ اللہ سے روایت کی کہ میں نے ایک جنازہ کو اٹھایا تو کہا کہ اللہ میرے لئے موت میں برکت دے۔ تو کوئی بولنے والا میت کے تخت پر سے بولا۔ اور موت کے بعد بھی، یہ سن کر مجھ پر بہت خوف طاری ہوا۔ جب لوگ دفن کر چکے تو میں قبر کے پاس متفکر ہو کر بیٹھ گیا۔ کہ اچانک قبر سے ایک شخص نمودار ہوا، جس کے کپڑے صاف تھے حسین چہرہ تھا اور خوشبو مہک رہی تھی۔ اُس نے مجھ سے کہا کہ، اے ابراہیم! میں نے کہا کہ لبیک۔ آپ کون ہیں خدا آپ پر رحم فرمائے۔ اُس نے کہا کہ تخت پر سے ”موت کے بعد بھی“ کہنے والا میں ہی ہوں۔ میں نے کہا کہ آخر آپ کا نام کیا ہے؟ تو انہوں نے کہا کہ میرا نام سنت ہے میں دنیا میں انسان کی ہوتی ہوں، اور قبر میں نور و مونس و غمگسار اور قیامت میں جنت کی طرف رہنما اور قائد بنتی ہوں۔

9- محمد بن لال اور ابوالشیخ نے ”الثواب“ میں اور ابن ابی الدنیا نے جعفر بن محمد سے انہوں نے باپ سے انہوں نے اپنے دادا سے روایت کی کہ رسول اللہ ﷺ نے فرمایا کہ جب

کوئی شخص کسی مومن کو خوشی کی بات سناتا ہے تو اللہ تعالیٰ اس سے ایک فرشتہ پیدا فرماتا ہے جو خدا کی عبادت اور توحید بیان کرتا ہے اور جب یہ بندہ مرتا ہے تو خوشی کا یہ فرشتہ اس کی قبر میں آتا ہے اور دریافت کرتا ہے کہ کیا تم مجھ کو پہچانتے ہو؟ تو وہ بندہ پوچھتا ہے کہ آپ کون ہیں؟ وہ کہتا ہے میں اس خوشی کی شکل ہوں جو تو نے فلاں مومن کو عطا کی تھی، اب میں تیری وحشت میں تیرا مونس ہوں اور میں تجھے تیری حجت بتاؤں گا اور قولِ ثابت سے تجھ کو ثابت قدمی عطا کروں گا اور قیامت میں تیرے پاس آؤں گا اور تیرے لئے شفاعت کروں گا اور تیرا مقام تجھ کو جنت میں دکھاؤں گا۔

10- ابن مندہ نے ابو کابل سے روایت کی کہ رسول اللہ ﷺ نے فرمایا کہ اے ابو کابل! خوب جان لو کہ جو لوگوں کو تکلیف پہنچانے سے باز رہا تو خدا تعالیٰ اس کو لازمی قبر کی تکلیف سے محفوظ رکھے گا۔

11- ابو الفضل طوسی نے ”عیون الاخبار“ میں عمر رضی اللہ عنہ سے مرفوعاً روایت کی کہ جس نے اللہ کی مساجد کو روشن کیا اللہ تعالیٰ اس کی قبر کو روشن فرمائے گا اور جس نے اس میں خوشبوئیں رکھیں تو اللہ تعالیٰ جنت میں اس کیلئے خوشبو مہیا فرمائے گا۔

12- دیلمی نے ابو بکر صدیق رضی اللہ عنہ سے روایت کی کہ رسول اللہ ﷺ نے فرمایا کہ موسیٰ علیہ السلام نے اللہ تعالیٰ سے عرض کی کہ، مریض کی عیادت کرنے والے کو کیا اجر ملے گا؟ تو اللہ تعالیٰ نے فرمایا کہ اس کیلئے دو فرشتے مقرر کئے جائیں گے جو قبر میں ہر روز اس کی عیادت کریں گے حتیٰ کہ قیامت آجائے گی۔ سعید بن منصور نے بھی ایسا ہی روایت کیا۔

13- حکیم ترمذی نے ابو حذیفہ رضی اللہ عنہ سے روایت کی کہ انہوں نے فرمایا کہ قبر میں بھی حساب ہے اور آخرت میں بھی حساب ہے۔ تو جس کا حساب قبر میں ہو گیا اُسے نجات ہوگئی اور جس کا نہ ہوا اُسے قیامت میں عذاب ہوگا۔ تو مومن کا حساب قبر میں ہوتا ہے کہ کل میدانِ حشر میں آسانی ہو۔

14- احمد بن حنبلہ نے حضرت عائشہ رضی اللہ عنہا سے روایت کی کہ رسول اللہ ﷺ نے فرمایا کہ کوئی شخص ایسا نہ ہوگا کہ اس کا حساب حشر میں ہو اور اس کی مغفرت کی جائے مسلم اپنا عمل قبر ہی میں دیکھ لے گا۔

15- ابن عساکر نے اپنی تاریخ میں حدیفہ رضی اللہ عنہ سے روایت کی کہ قسم ہے اُس ذات کی جس کے قبضے و قدرت میں میری جان ہے۔ کہ جو شخص قتل عثمان رضی اللہ عنہ سے ذرہ برابر رغبت رکھے گا اگر وہ دَجَال کا زمانہ پائے گا تو اس پر ایمان لائے گا، ورنہ وہ اس پر قبر میں ایمان لائے گا۔

## عذابِ قبر کا بیان

ہم خدا کی پناہ مانگتے ہیں عذابِ قبر سے۔ عذابِ قبر کا تذکرہ قرآنِ حکیم میں جا بجا ہے جیسا کہ میں نے اپنی کتاب "اکلیل فی استنباط التنزیل" میں بیان کیا۔

1- بخاری رحمہ اللہ نے ابو ہریرہ رضی اللہ عنہ سے روایت کی کہ رسول اللہ ﷺ دعا فرماتے تھے کہ:  
اللَّهُمَّ إِنِّي أَعُوذُ بِكَ مِنْ عَذَابِ الْقَبْرِ۔

ترجمہ: اے میرے اللہ! میں تیری پناہ مانگتا ہوں عذابِ قبر سے۔

2- بخاری رحمہ اللہ نے حضرت عائشہ رضی اللہ عنہا سے روایت کی کہ رسول اللہ ﷺ نے فرمایا کہ عذابِ قبر حق ہے۔

3- ابن ابی شیبہ اور مسلم نے زید بن ثابت رضی اللہ عنہ سے روایت کی کہ حضور ﷺ بنو نجار کے باغ میں اپنے خچر پر سوار تھے اور ہم آپ ﷺ کے ساتھ تھے کہ اتنے میں وہ خچر شوخی کرنے لگا اب جو دیکھا تو چھ یا پانچ یا چار قبریں اس کے قریب تھیں۔ حضور ﷺ نے دریافت کیا کہ ان قبر والوں کو کون پہچانتا ہے؟ تو ایک شخص بولا کہ میں پہچانتا ہوں۔ آپ نے فرمایا کہ یہ کب مرے؟ تو اس نے کہا کہ حالتِ شرک میں مرے۔ تو آپ ﷺ نے فرمایا: ان لوگوں کو قبر میں عذاب ہو رہا ہے۔ اگر تمہارے مرنے کا خطرہ نہ ہوتا تو میں دعا کرتا کہ یہ عذاب تم کو سنایا جاتا۔ احمد اور بزار نے جابر رضی اللہ عنہ سے بھی یہی روایت کی۔

4- ابن ابی شیبہ اور شیخین نے حضرت عائشہ رضی اللہ عنہا سے روایت کی کہ نبی ﷺ نے فرمایا کہ قبر والوں کو ایسا عذاب دیا جاتا ہے جس کو چوپائے سنتے ہیں۔

5- احمد، ابویعلیٰ اور آجری نے ابوسعید خدری رضی اللہ عنہ سے روایت کی کہ رسول اللہ ﷺ نے فرمایا کہ کافر پر اس کی قبر میں قیامت تک کیلئے نناوے اژدھے مقرر کئے جاتے ہیں جو اُسے



ڈستے رہتے ہیں۔

6- ابو یعلیٰ، آجری اور ابن مندہ نے ابو ہریرہ رضی اللہ عنہ سے روایت کی کہ رسول اللہ ﷺ نے فرمایا کہ مومن کی قبر میں باغ ہوتا ہے اور قبر ستر گز اس کیلئے فراخ کر دی جاتی ہے اور اس میں چودھویں کے چاند کی طرح روشنی ہوتی ہے۔ پھر آپ ﷺ نے فرمایا کہ کیا تم کو یہ آیت **فَإِنَّ لَهُ مَعِيشَةً ضَنْكًا** (پس اس کیلئے تنگ زندگانی ہے) معلوم ہے کہ کس بارے میں نازل ہوئی؟ تو صحابہ رضی اللہ عنہم نے عرض کی **وَرَسُولُهُ أَعْلَمُ**۔ (یعنی اللہ اور اس کے رسول جاننے والے ہیں)۔ تو آپ ﷺ نے فرمایا یہ کافر کے عذابِ قبر کے بارے میں نازل ہوئی۔ قسم ہے اس کی کہ جس کے قبضہ و قدرت میں میری جان ہے، کافر پر اس کی قبر میں ننانوے اڑدھے مسلط کر دیئے جاتے ہیں جو قیامت تک اس پر پھنکارتے رہیں گے اور اُسے ڈستے رہیں گے۔

7- احمد نے حضرت عائشہ رضی اللہ عنہا سے روایت کی کہ رسول اللہ ﷺ نے فرمایا کہ کافر پر دو سانپ مقرر ہوں گے۔ ایک سر کی جانب سے اور دوسرا پیڑ کی جانب سے، وہ اس کو قیامت تک کاٹتے رہیں گے۔

8- ابن ابی شیبہ، ابن ابی الدنیا اور آجری نے ابو ہریرہ رضی اللہ عنہ سے روایت کی کہ رسول اللہ ﷺ نے فرمایا کہ پیشاب کی چھینٹوں سے بچو کیونکہ عموماً عذابِ قبر اسی وجہ سے ہوتا ہے۔

9- ابن ابی شیبہ رضی اللہ عنہ اور شیخین نے ابن عباس رضی اللہ عنہما سے روایت کی کہ رسول اللہ ﷺ دو قبروں کے پاس سے گزرے۔ تو آپ نے فرمایا کہ ان دونوں کو عذاب ہو رہا ہے اور کسی بڑے معاملے میں نہیں۔ اُن میں سے ایک تو پیشاب سے نہیں بچتا تھا اور دوسرا چغل خوری کرتا تھا۔ پھر آپ نے ایک تر شاخ لی اور اس کے دو ٹکڑے کئے اور ہر قبر پر ایک لگا دی۔ صحابہ رضی اللہ عنہم نے عرض کی کہ یا رسول اللہ ﷺ یہ کیوں کیا؟ تو آپ نے فرمایا کہ شاید سب جب تک یہ خشک نہ ہوں، اللہ ان کے عذاب میں کمی فرمائے۔ ابن ابی الدنیا اور بیہقی نے حضرت میمونہ رضی اللہ عنہا سے ایسی ہی روایت کی ہے۔

10- احمد رضی اللہ عنہ نے انس رضی اللہ عنہ سے روایت کی کہ رسول اللہ ﷺ حضرت ابو طلحہ رضی اللہ عنہ کے کھجور کے

۱۔ رسول کی ترحمی بھی یقین کے قائم مقام ہوتی ہے۔

باغ میں چل رہے تھے اور حضرت بلال رضی اللہ عنہ ان کے پیچھے تھے۔ آپ ﷺ نے فرمایا کہ اے بلال رضی اللہ عنہ! کیا تم وہ سن رہے ہو جو میں سن رہا ہوں؟ اس قبر والے کو عذاب دیا جا رہا ہے۔ پس اس کے بارے میں دریافت کرنے پر معلوم ہوا کہ وہ یہودی تھا۔

11- بیہقی نے ابو ہریرہ رضی اللہ عنہ سے روایت کی کہ رسول اللہ ﷺ نے فرمایا کہ عذابِ قبر تین چیزوں سے ہوتا ہے: (۱) پیشاب۔ (۲) غیبت۔ (۳) چغلخوری۔

12- ابن ابی شیبہ نے عکرمہ رضی اللہ عنہ سے اللہ تعالیٰ کے قول كَمَا يَدْبَسُ الْكُفَّارُ مِنْ أَصْحَابِ الْقُبُورِ ﴿۱۳﴾ (یعنی جیسے کفار، یعنی قبر والے ناامید ہوں گے) کی تفسیر یہ بیان کی کہ جب قبر میں رُسا کن عذاب کا مشاہدہ کریں گے تو رحمتِ الہی سے محروم ہو جائیں گے۔

13- طبرانی نے ”اوسط“ میں، اور ابن ابی الدنیا نے ”کتاب القبور“ میں لاکائی نے ”مسند“ میں، ابن مندہ نے ابن عمر رضی اللہ عنہ سے روایت کی کہ میں بدر کے قریب سے گزر رہا تھا کہ اچانک ایک شخص گڑھے سے نکلا جس کی گردن میں زنجیر تھی۔ اس نے مجھے پکار کر کہا کہ اے عبد اللہ! مجھے پانی پلاؤ۔ اب مجھے معلوم نہیں کہ اس نے میرا نام لے کر پکارا یا عرب کے طریقہ پر پکارا اس کے پیچھے ایک آدمی کوڑا لئے ہوئے نکلا، اس نے مجھ سے کہا کہ اے عبد اللہ! تم اس کو پانی نہ پلانا کیونکہ یہ کافر ہے۔ پھر اس کو کوڑے سے مارا حتیٰ کہ وہ اپنے گڑھے کی طرف واپس لوٹ گیا۔ تو میں حضور ﷺ کی خدمت میں حاضر ہوا اور واقعہ عرض کیا تو آپ ﷺ نے فرمایا کہ کیا تم نے اس کو دیکھا؟ میں نے کہا: ہاں۔ تو آپ ﷺ نے فرمایا کہ وہ اللہ تعالیٰ کا دشمن ابو جہل تھا، اور یہ اس کا عذاب ہے قیامت تک۔

14- ابن ابی الدنیا نے کتاب ”مَنْ عَاشَ بَعْدَ الْمَوْتِ“ میں، اور خلال نے ”السنة“ میں، اور ابن البراء نے ”روضہ“ میں، ابن عمر رضی اللہ عنہ سے روایت کی کہ میں ایک سفر کے موقع پر زمانہ جاہلیت کے قبرستان پر گزرا تو ایک قبر سے ایک آدمی نکلا جس پر آگ کے شعلے بھڑک رہے تھے اور گلے میں آگ کی زنجیر تھی۔ میرے پاس پانی کا ایک برتن تھا۔ جب اس نے مجھے دیکھا تو کہا کہ اے عبد اللہ! مجھے سیراب کرو۔ اتنے میں اسی کے پیچھے ایک آدمی قبر سے اور نکلا اور اس نے کہا کہ اے عبد اللہ! تم اس کو سیراب نہ کرنا کیونکہ یہ کافر ہے۔ پھر اس نے اس کو کوڑے سے مارا اور کھینچ کر قبر میں دھکیل دیا۔ پھر میں نے رات ایسی بڑھیا کے پاس

گزاری جس کے گھر کے قریب ایک قبر تھی تو میں نے قبر سے آواز سنی کہ بُول وَمَا بُول، شن و ما شن۔ (پیشاب، پیشاب کیا ہے۔ بہانا اور بہانا کیا ہے۔) میں نے بڑھیا سے دریافت کیا کہ یہ کیا ہے؟ اس نے کہا کہ یہ میرا شوہر ہے جب پیشاب کرتا تھا تو اس کی چھینٹوں سے نہیں بچتا تھا۔ میں اس سے کہتی تھی کہ اونٹ جب پیشاب کرتا ہے تو تو چھینٹوں سے نہیں بچتا ہے۔ لیکن وہ نہ سنتا تھا۔ تو اب جب سے مرا ہے کہہ رہا ہے کہ بول و ما بول۔ میں نے کہا کہ الشن و ما الشن کیا ہے؟ اس نے جواب دیا کہ اس کے پاس ایک پیاسا شخص آیا۔ تو اس نے کہا کہ مجھے پانی پلاؤ۔ اس نے کہا کہ مشکیزہ لے لو۔ جب اس شخص نے مشکیزہ اٹھایا تو وہ خالی تھا۔ وہ شخص اس کو خالی دیکھ کر بے ہوش ہو گیا اور پھر مر گیا تو یہ اس دن ہی سے پکار رہا ہے ”مشکیزہ، مشکیزہ“۔ پھر جب میں حضور ﷺ کی بارگاہ میں حاضر ہوا تو آپ نے تنہا سفر کرنے کی ممانعت فرمادی۔

15- ابن ابی شیبہ نے ”قبور“ میں، حویرث بن رباب سے بالکل اسی طرح واقعہ بیان کیا، اس میں اتنے الفاظ مزید ہیں کہ جب میں اس عجیب و غریب واقعہ کو دیکھ چکا تو صبح کو عمر فاروق رضی اللہ عنہ کی بارگاہ میں حاضر ہوا اور واقعہ سنایا تو آپ نے فرمایا کہ! بخدا میں تیری تکذیب نہیں کرتا تو نے مجھے سچا واقعہ سنایا۔ پھر حضرت عمر رضی اللہ عنہ نے چند بزرگوں کو بلایا، جو زمانہ جاہلیت پاچکے تھے۔ جب وہ آئے تو آپ نے حویرث سے کہا کہ پورا واقعہ ان بزرگوں کو سناؤ۔ چنانچہ انہوں نے سنایا۔ وہ بزرگ سن کر کہنے لگے کہ اے امیر المؤمنین ﷺ! قبر والے آدمی کو ہم نے پہچان لیا یہ بنو غفار کا ایک شخص ہے جو زمانہ جاہلیت میں مر چکا تھا، یہ شخص مہمانوں کا کوئی حق اپنے اوپر نہ رکھتا تھا۔

16- احمد و نسائی، ابن خزیمہ اور بیہقی نے ابورافع سے روایت کی، وہ کہتے ہیں کہ میں رسول اللہ ﷺ کے ہمراہ بقیع میں سے گزرا تو آپ ﷺ نے فرمایا کہ ”اف، اف“ تو میں نے گمان کیا کہ شاید آپ میرا ارادہ فرماتے ہیں۔ میں نے عرض کی یا رسول اللہ ﷺ! کیا مجھ سے کوئی غلطی ہوئی؟ آپ ﷺ نے فرمایا کہ نہیں بلکہ اس قبر والے شخص کو میں نے بنو فلاں کے پاس زکوٰۃ وصول کرنے بھیجا تھا تو اس نے ایک زرہ بطور خیانت بچالی۔ اب وہ زرہ آگ کی ہو گئی ہے اور اس کو پہنادی گئی ہے۔

17- ابن ابی شیبہ، ہناد اور ابن ابی الدنیا نے عمر بن شرجیل رضی اللہ عنہ سے روایت کی کہ ایک ایسا شخص انتقال کر گیا جس کو لوگ متقی سمجھتے تھے۔ جب وہ اپنی قبر میں آیا تو فرشتوں نے کہا کہ ہم تجھ کو اللہ کے عذاب کے سو کوڑے ماریں گے۔ اس نے کہا کہ کیوں مارو گے حالانکہ میں تو ورع و تقویٰ کو اختیار کئے ہوئے تھا۔ تو انہوں نے کہا کہ اچھا چلو پچاس ہی مار دیں گے۔ پھر وہ برابر بحث کرتا رہا، حتیٰ کہ وہ فرشتے ایک کوڑے پر آگئے اور انہوں نے ایک کوڑا مارا جس سے تمام قبر بھٹک اٹھی اور وہ شخص جل کر خاکستر ہو گیا۔ پھر اس کو زندہ کیا گیا تو اس نے دریافت کیا کہ اب یہ تو بتاؤ کہ تم نے یہ کوڑا کیوں مارا؟ تو انہوں نے جواب دیا کہ ایک روز تو نے بے وضو نماز پڑھ لی تھی اور ایک روز ایک مظلوم تیرے پاس فریاد لے کر آیا۔ مگر تو نے فریاد سی نہ کی۔ ابو اشیح نے ”کتاب التوبیح“ میں ابن مسعود رضی اللہ عنہ سے ایسی ہی روایت کی ہے۔

18- بخاری اور بیہقی نے سمرہ بن جندب رضی اللہ عنہ سے روایت کی، رسول اللہ صلی اللہ علیہ وسلم اپنے صحابہ رضی اللہ عنہم سے بسا اوقات دریافت فرماتے، کیا تم میں کسی نے آج خواب دیکھا ہے تو ایک روز آپ نے فرمایا کہ آج رات میرے پاس دو شخص آئے اور انہوں نے مجھ سے کہا کہ ہمارے ساتھ چلو۔ میں ان کے ساتھ ہولیا وہ مجھ کو ارض مقدسہ میں لے آئے اور ہم نے دیکھا کہ ایک شخص لیٹا ہے اور اس کے سر ہانے ایک شخص پتھر اٹھائے کھڑا ہے اور پے در پے پتھروں سے اس کے سر کو کچل رہا ہے۔ سر ہر مرتبہ کچلنے کے بعد ٹھیک ہو جاتا ہے۔ میں نے ان فرشتوں سے کہا کہ سبحان اللہ، یہ کون ہیں؟ انہوں نے کہا کہ آگے چلئے۔ ہم آگے چل کر ایک تنور پر بیٹھے جس میں سے شور شغب کی آوازیں آرہی تھیں۔ ہم نے اندر جھانک کر دیکھا تو اس میں مرد اور عورت ننگے تھے۔ نیچے سے ان کی طرف شعلے لپکتے تھے۔ جب شعلے ان کی جانب بڑھتے تھے تو وہ شور مچاتے تھے۔ میں نے پوچھا: یہ کون ہیں؟ کہا کہ آگے چلئے۔ ہم آگے چل کر ایک نہر پر پہنچے جو سرخ خون کی تھی۔ نہر میں ایک آدمی تیر رہا تھا اور کنارے پر بہت سے پتھر لئے ایک آدمی کھڑا تھا۔ یہ تیرنے والا شخص اس کنارے والے شخص کے سامنے آ کر منہ پھاڑتا تھا تو یہ اس کے منہ میں ایک پتھر ڈال دیتا تھا، پھر وہ کچھ دیر تیر کر واپس آتا تھا اور منہ پھاڑتا تھا اور یہ پھر اس کے منہ میں پتھر رکھ دیتا تھا۔ اور یہ سلسلہ برابر جاری تھا۔ میں نے ان سے دریافت کیا کہ یہ کون ہیں؟ انہوں نے کہا کہ

آگے چلے۔ پھر ہم آگے چل کر ایک بدترین شکل کے آدمی کے پاس پہنچے اس کے پاس آگ تھی وہ اس کے گرد چکر لگا رہا تھا۔ میں نے ان سے دریافت کیا کہ یہ کون ہے؟ انہوں نے کہا کہ آگے چلے۔ پھر ہم ایک سرسبز باغ میں پہنچے جس میں فصل بہار کا ہر پھول تھا اور باغ میں ایک شخص اس قدر لمبا تھا کہ اس کا سر آسمان سے لگتا تھا اور اس کے پاس کچھ بچے تھے جن کو میں نے کبھی نہ دیکھا تھا۔ انہوں نے کہا کہ آگے چلے، تو ہم ایک عظیم باغ میں پہنچے کہ اس سے بڑا باغ میں نے کبھی نہ دیکھا تھا اور نہ ہی اس سے زائد حسین و جمیل باغ کبھی نگاہ سے گزرا تھا۔ انہوں نے مجھ سے کہا کہ اس میں چلے۔ ہم اس کے اندر داخل ہوئے تو ہم ایک ایسے شہر میں پہنچ گئے جو سونے اور چاندی کی اینٹوں سے بنا ہوا تھا۔ ہم نے شہر کے دروازے پر پہنچ کر اس کو کھلوایا۔ جب اندر داخل ہوئے تو وہاں کے لوگ کچھ عجیب ہی تھے ان کا کچھ جسم تو حسین ترین اور کچھ بدترین۔ ان دو فرشتوں نے ان سے کہا کہ جاؤ اور اس نہر میں داخل ہو جاؤ۔ سامنے ایک نہر تھی جس کا پانی خالص سپید تھا، وہ اس میں داخل ہو گئے۔ جب واپس آئے تو ان کی بد صورتی، حُسن میں تبدیل ہو چکی تھی۔ ان دو فرشتوں نے کہا کہ یہ ”جَنَاتِ عَدْنِ“ ہے اور یہ آپ کا ٹھکانہ ہے۔ اب جو میں نے نظر اٹھا کر دیکھا تو ایک محل سپید بادل کی مانند تھا۔ میں نے ان سے کہا کہ بارک اللہ لکما اب مجھ کو چھوڑو تاکہ میں اپنے محل میں داخل ہو جاؤں۔ تو انہوں نے کہا کہ آپ داخل تو ہوں گے لیکن ابھی نہیں۔ میں نے ان سے کہا کہ وہ تمام چیزیں جو رات دیکھی تھیں ان کی تشریح کرو۔ انہوں نے کہا کہ پہلا شخص جو تم نے دیکھا تھا، وہ تھا جس نے قرآن پڑھ کر چھوڑ دیا تھا اور فرض نمازوں کے وقت سو جانے کا عادی تھا۔ اس کے ساتھ یہ برتاؤ قیامت تک ہوگا اور دوسرا شخص جھوٹا تھا اس کے ساتھ یہ برتاؤ قیامت تک ہوگا۔ اور ننگے مرد اور عورتیں زانی اور زانیہ عورتیں تھیں اور نہر میں تیرنے والا سود خور تھا اور وہ آگ کے پاس گھومنے والا شخص مالک ہے جو جہنم پر مقرر ہے اور باغ میں کھڑا ہونے والا دراز قد شخص ابراہیم علیہ السلام ہیں اور ان کے پاس کھڑے ہونے والے بچے وہ ہیں جو فطرت پر مہر گئے۔ صحابہ نبی ﷺ نے عرض کی کہ یا رسول اللہ ﷺ کیا ان میں مشرکین کے بچے بھی شامل ہیں؟ آپ ﷺ نے فرمایا کہ ہاں۔ اور وہ لوگ جو آدھے خوبصورت اور آدھے بد صورت تھے وہ اچھے بُرے دونوں

کام کرنے والے تھے۔ اللہ تعالیٰ نے ان سے درگزر فرمایا۔ اور میں جبریل علیہ السلام ہوں اور یہ میرے ساتھی میکائیل علیہ السلام ہیں۔

علماء فرماتے ہیں کہ یہ خواب ”عذاب برزخ“ میں نص ہے کیونکہ انبیاء علیہم السلام کا خواب وحی ہوتا ہے۔

19- خطیب اور ابن عسا کرنے ابو موسیٰ اشعری رضی اللہ عنہما سے روایت کی کہ رسول اللہ ﷺ نے فرمایا کہ میں نے کچھ ایسے اشخاص دیکھے جن کی زبانیں آگ کی قینچیوں سے کاٹی جا رہی تھیں میں نے دریافت کیا کہ یہ کون ہیں؟ تو بتایا گیا یہ وہ لوگ ہیں جو ایسی چیزوں سے زینت حاصل کرتے تھے جو ان کیلئے جائز نہ تھیں۔ نیز میں نے ایک گڑھا دیکھا جس میں چنچ و پکار کی آوازیں آرہی تھیں۔ میں نے دریافت کیا کہ یہ کیا ہے۔ تو مجھے بتایا گیا کہ یہ وہ عورتیں ہیں جو ناجائز اشیاء سے زینت کرتی تھیں۔ اور کچھ لوگ ایسے دیکھے جو آب حیات میں غسل کر رہے تھے، یہ وہ لوگ تھے جنہوں نے اچھے اور بُرے دونوں قسم کے اعمال کئے تھے۔

20- ابن عسا کرنے اپنی تاریخ میں حضرت علی رضی اللہ عنہ سے روایت کی کہ وہ فرماتے ہیں کہ حضور ﷺ نے ہم کو ایک دن فجر کی نماز پڑھائی۔ نماز کے بعد آپ ﷺ ہماری طرف متوجہ ہوئے اور فرمایا کہ رات میرے پاس دو فرشتے آئے اور مجھے آسمان دنیا کی طرف لے گئے۔ (آخر اس حدیث میں تقریباً انہیں عذابوں کا ذکر ہے جو گزشتہ طویل حدیث میں گزرا)۔

21- بیہقی نے ”دلائل“ میں ابو سعید خدری رضی اللہ عنہ سے روایت کی کہ نبی کریم ﷺ نے حدیث انشاء میں بیان فرمایا کہ پھر میرا گزرا ایسے مقام سے ہوا جہاں کچھ خوان رکھے تھے، جن میں بہترین گوشت تھا لیکن اس کے پاس کوئی نہ پھلکتا تھا اور سامنے ہی دوسرے خوانوں میں کچھ سڑا ہوا گوشت رکھا تھا۔ جس کو بہت سے لوگ کھا رہے تھے۔ میں نے جبریل علیہ السلام سے دریافت کیا کہ یہ کون ہیں؟ تو انہوں نے بتایا کہ یہ وہ لوگ ہیں جو حلال چھوڑ کر حرام کی طرف آتے ہیں۔ پھر میں آگے بڑھا تو میں نے کچھ ایسے لوگ دیکھے جن کے پیٹ گھڑے کی مانند بڑے تھے۔ جب ان میں سے کوئی کھڑا ہوتا تو فوراً گر پڑتا اور کہتا کہ اے میرے رب! قیامت قائم نہ کر۔ یہ لوگ قوم فرعون کی گزرگاہ پر پڑے ہوئے ہیں جب کوئی قوم گزرتی ہے تو ان کو روند ڈالتی ہے، وہ خدا کی بارگاہ میں آہ وزاری کر رہے ہیں،

میں نے دریافت کیا کہ اے جبریل علیہ السلام! یہ کون ہیں؟ انہوں نے کہا کہ یہ آپ ﷺ کی امت کے سُود خور ہیں۔ پھر میں آگے بڑھا تو دیکھا کہ کچھ لوگ اونٹوں کے سے ہونٹ والے ہیں وہ اپنے منہ کھول رہے ہیں اور آگ کھا رہے ہیں پھر وہ آگ ان کے نیچے سے نکل رہی ہے۔ میں نے دریافت کیا کہ یہ کون ہیں؟ کہا کہ، یہ یتیموں کا مال کھانے والے ہیں۔ پھر کچھ آگے چل کر دیکھا کہ کچھ عورتیں ہیں جن کے پستان لڑکے ہوئے ہیں۔ میں نے پوچھا کہ یہ کون ہیں؟ انہوں نے کہا کہ یہ زانیہ عورتیں ہیں۔ پھر میں آگے چلا تو دیکھا کہ کچھ لوگ ہیں جن کے پہلوؤں پر سے گوشت کا ٹاٹا جا رہا ہے اور کہا جا رہا ہے کہ ”یہ اسی طرح کھا جس طرح تو اپنے بھائی کا گوشت کھا تا تھا“۔ میں نے کہا کہ یہ کون ہے؟ تو انہوں نے بتایا یہ غیبت کرنے والے اور عیب جوئی کرنے والے ہیں۔

22- ابن عدی اور بیہقی نے ابو ہریرہ رضی اللہ عنہ سے روایت کی کہ رسول اللہ ﷺ نے فرمایا کہ معراج کی رات میں نے کچھ لوگ دیکھے جن کے سر پتھروں سے کچلے جا رہے ہیں، میں نے دریافت کیا کہ یہ کون ہیں؟ انہوں نے بتایا کہ یہ وہ لوگ ہیں جن کے سر نماز پڑھنے سے بوجھل ہوتے تھے۔ پھر میں نے ایسے لوگ دیکھے جن کے آگے اور پیچھے شرم گاہ پر کچھ چتھڑے لپٹے ہوئے، وہ زقوم اور کانٹے دار درخت اس طرح چر رہے ہیں، جیسے اونٹ، گائے یا بیل چرتے ہیں۔ میں نے دریافت کیا کہ یہ کون ہیں؟ انہوں نے بتایا کہ یہ وہ لوگ ہیں جو اپنے صدقات ادا نہیں کرتے ہیں۔ پھر ایسے لوگوں کے پاس آیا جن کے پاس ایک ہانڈی میں کچھ پکا ہوا گوشت تھا اور دوسری ہانڈی میں کچا گوشت تھا تو انہوں نے پکا ہوا گوشت چھوڑ دیا اور کچا کھانے لگے۔ میں نے دریافت کیا کہ یہ کون ہیں؟ انہوں نے کہا کہ یہ ان مردوں اور عورتوں کی مثال ہے جو پاک بیبیوں اور شوہروں کے ہوتے ہوئے غیروں کے پاس رات گزارتے ہیں۔ پھر ایک شخص کو دیکھا جو لکڑیوں کا گٹھا اٹھا رہا تھا لیکن وہ اس سے اٹھ نہیں سکتا تھا۔ میں نے دریافت کیا کہ یہ کون ہے؟ تو انہوں نے کہا کہ یہ شخص وہ ہے جس کے پاس لوگوں کی امانتیں ہوں اور وہ ان کے ادا کرنے کی طاقت نہیں رکھتا پھر بھی مزید امانتیں لئے جاتا ہے۔ پھر ایسے لوگ دیکھے جن کی زبانیں لوہے کی تینچیوں

سے کاٹی جا رہی تھیں۔ میں نے پوچھا یہ کون لوگ ہیں؟ تو انہوں نے کہا کہ یہ فتنہ پرداز خطیب و مقرر ہیں۔

23- ابو داؤد نے انس رضی اللہ عنہ سے روایت کی، رسول اللہ ﷺ نے فرمایا کہ شب معراج میرا گزر ایسے لوگوں پر ہوا جن کے ناخن لوہے کے تھے۔ وہ اپنے منہ اور سینے نوچ رہے تھے۔ میں نے دریافت کیا کہ یہ کون لوگ ہیں؟ جبریل علیہ السلام نے کہا کہ یہ وہ لوگ ہیں جو لوگوں کی آبرو ریزی کرتے تھے۔

24- ابن ابی الدنیانے ”قبور“ میں مرفوعاً حسن بن علیؑ سے روایت کی کہ رسول اللہ ﷺ نے فرمایا کہ جو میرے صحابہ رضی اللہ عنہم میں سے کسی کو گالی دیتا ہوا مرا، تو اللہ تعالیٰ اس پر ایک جانور کو مسلط کر دے گا جو اس کے گوشت کو کھائے گا اور وہ اس کی تکلیف کو قیامت تک پائے گا۔

25- ابن خزیمہ، ابن حبان، حاکم، طبرانی اور ابن مردویہ نے اپنی تفسیر میں، بیہقی نے ابو امامہ سے روایت کی کہ انہوں نے کہا حضور اکرم ﷺ نے ایک روز نماز فجر کے بعد فرمایا کہ میں نے آج ایک خواب دیکھا ہے اور وہ سچ ہے تم اسے خوب اچھی طرح سمجھ لو۔ آج رات کو ایک آنے والا میرے پاس آیا اور میرا ہاتھ پکڑ کر ایک لمبے چوڑے پہاڑ کے پاس لے آیا اور مجھ سے کہا کہ اس پر چڑھئے۔ میں نے کہا کہ میرے بس کی بات نہیں۔ اس نے کہا کہ آپ چڑھئے تو میں آسان کر دوں گا۔ پھر میں اس پر چڑھنے لگا یہاں تک کہ ہم پہاڑ کے درمیانی حصے پر پہنچ گئے۔ تو میں نے کچھ ایسے مرد اور عورتیں دیکھیں جن کے منہ چرے ہوئے تھے۔ دریافت کرنے پر معلوم ہوا کہ وہ ہیں جو کہتے تھے اور اس کو کرتے نہ تھے۔ پھر میں نے کچھ ایسے لوگ دیکھے جن کی آنکھیں اور کان کیلوں سے ٹھکے ہوئے تھے۔ دریافت کرنے پر معلوم ہوا کہ یہ وہ لوگ ہیں جو وہ دیکھتے ہیں، تم نہیں دیکھتے اور وہ سنتے ہیں، جو تم نہیں سنتے۔ پھر میں نے کچھ ایسی عورتیں دیکھیں جن کے سُرین لٹکے ہوئے اور سر جھکے ہوئے تھے۔ ان کے پستانوں کو سانپ ڈس رہے تھے۔ معلوم کرنے سے پتہ چلا کہ یہ عورتیں ہیں جو اپنے بچوں کو دودھ نہیں پلاتی تھیں۔ پھر میں نے کچھ ایسے مرد اور عورتیں ملاحظہ کیں جن کی سُرینیں لٹکی ہوئی تھیں اور سر جھکے ہوئے تھے اور تھوڑا سا پانی چاٹ رہے تھے دریافت کرنے سے معلوم ہوا کہ وہ لوگ ہیں جو روزہ وقت سے پہلے افطار کر لیتے



ہیں۔ پھر میں نے کچھ لوگ دیکھے جو بہت بد صورت بدلہاس اور بے حد بد بودار تھے، دریافت کرنے پر معلوم ہوا کہ یہ زانی اور زانیہ عورتیں ہیں۔ پھر میں نے کچھ مردے دیکھے جو بہت ہی پھولے ہوئے اور بد بودار تھے، دریافت کرنے پر معلوم ہوا کہ یہ کافروں کے مرے ہوئے لوگ ہیں۔ پھر میں نے دیکھا کہ کچھ لوگ درختوں کے سایے تلے ہیں، دریافت کرنے پر معلوم ہوا کہ یہ مسلمانوں کے مردے ہیں۔ پھر ہم آگے چلے تو دیکھا کہ کچھ لڑکے اور لڑکیاں دونہروں کے درمیان کھیلنے میں مصروف ہیں۔ میں نے دریافت کیا کہ یہ کون ہیں؟ معلوم ہوا کہ یہ مومنین کی اولاد ہے۔ پھر ہم نے حسین چہرے، عمدہ کپڑے اور بہتر حسین خوشبو والے انسان دیکھے۔ میں نے پوچھا یہ کون ہیں؟ معلوم ہوا کہ یہ صدیقین اور شہداء اور صالحین ہیں۔

26- حضرت انس رضی اللہ عنہ سے مروی ہے کہ جو قوم لوط کا سا کام کرتا رہا اور مر گیا تو اس کا حشر انہیں کے ہمراہ ہوگا۔

27- تاریخ ابن عساکر میں ان کی سند سے عمرو بن اسلم دمشقی سے مروی ہے کہ ہمارے یہاں سرحد کے پاس ایک شخص کا انتقال ہو گیا، اس کو وہیں دفنایا گیا۔ پھر تیسرے دن کھودا گیا تو معلوم ہوا کہ قبر کی اینٹیں اسی طرح لگی ہوئی ہیں اور وہ شخص غائب ہے۔ تو دکیع بن جراح سے اس سلسلہ میں دریافت کیا گیا تو انہوں نے کہا کہ ہم نے سنا ہے کہ جو لوط کی قوم کا سا کام کرتا ہے اس کو اس کی قبر سے منتقل کر دیا جاتا ہے اور لوطیوں کے پاس پہنچا دیا جاتا ہے تاکہ اس کا حشر انہیں کے ساتھ ہو۔

28- ابن ابی الدنیا نے مسروق رضی اللہ عنہ سے روایت کی کہ جو شخص چوری، شراب خوری اور زنا میں مبتلا ہو کر مرتا ہے تو اس پر دو سانپ مقرر کر دیئے جاتے ہیں۔ جو اس کا گوشت نونچ نونچ کر کھاتے رہتے ہیں۔

29- ابن عساکر نے واثلہ بن اسقع سے روایت کی کہ رسول اللہ ﷺ نے فرمایا کہ اگر فرقہ قذریہ یا مرجیہ میں سے کسی مردے کی قبر تین روز بعد کھودی جائے تو اس کا منہ قبلہ سے پھرا ہوا ملے گا۔

30- اصہبانی نے ”ترغیب“ میں عوام بن حوشب سے روایت کی، انہوں نے کہا کہ ایک مرتبہ

میں ایک قبیلہ میں آیا۔ اس قبیلہ کے ایک طرف ایک مقبرہ تھا، عصر کے بعد اس مقبرے کی ایک قبر بھٹی تھی اور اس سے ایک شخص نمودار ہوتا تھا جس کا سر گدھے کی طرح ہوتا تھا اور جسم انسان کی طرح۔ وہ گدھے کی سی آواز نکال کر پھر قبر میں غائب ہو جاتا تھا۔ میں نے اس کے بارے میں لوگوں سے دریافت کیا۔ تو لوگوں نے بتایا کہ یہ شراب کا عادی تھا۔ جب یہ شراب پیتا تھا تو اس کی ماں کہتی کہ ”اے میرے بچے! اللہ تعالیٰ سے ڈر۔“ تو وہ جواب دیتا کہ تو گدھے کی طرح بینکتی رہتی ہے، تو وہ عصر کے بعد مر گیا۔ تو ہر روز عصر کے بعد نکلتا ہے اور تین مرتبہ بینکتا ہے اور پھر غائب ہو جاتا ہے۔

31- ابن ابی الدنیا نے مرشد بن حوشب سے روایت کی کہ میں یوسف بن عمرو کے پاس بیٹھا تھا اور ان کے پہلو میں ایک شخص بیٹھا تھا جس کے چہرے کا تھوڑا سا حصہ لوہے کا بنا ہوا تھا۔ تو یوسف نے اس سے کہا! مرشد کو بتاؤ جو کچھ بھی تم نے دیکھا ہے۔ اس نے کہا کہ میں نے ایک شخص کی قبر کھودی رات کے وقت، جب لوگ اس کو دفن کر کے چلے گئے تو دوسفید رنگ کے پرندے آئے جو شکل و شبہت میں اونٹ کی مانند تھے۔ ایک تو سر کی جانب گر پڑا اور دوسرا پیر کی جانب۔ پھر اس کو کھود کر ایک تو قبر میں داخل ہو گیا اور دوسرا کنارے پر کھڑا رہا۔ میں قبر کے قریب آ گیا تاکہ ماجرا دیکھوں۔ میں نے سنا کہ وہ پرندہ صاحب قبر سے کہہ رہا ہے کہ اے انسان کیا تو ہی نہیں جو قیمتی بناوٹ کے کپڑے پہن کر تکبر سے چلتا ہوا اپنے سُسرال جاتا تھا۔ اس نے کہا کہ میں اس کو برداشت کرنے سے قاصر ہوں۔ (یعنی مُردے نے عذاب کو دیکھ کر واویلا کی) تو اس کو ایک ایسی ضرب لگائی کہ قبر کا پانی اور تیل تک نکل آیا اور اسی طرح تین مرتبہ مارا۔ پھر اس نے سر اٹھا کر میری طرف دیکھا اور کہا کہ دیکھو وہ کہاں بیٹھا ہوا ہے، خدا سے ذلیل کرے۔ پھر اس نے میرے منہ پر ایک طرف چوٹ ماری تو میں رات بھر بے ہوش پڑا رہا۔ اب جب صبح اُٹھا تو یہ حشر تھا جو آپ دیکھ رہے ہیں۔

32- ابن ابی الدنیا نے ابو جریس سے اور انہوں نے اپنی ماں سے روایت کی کہ جب ابو جعفر نے کوفہ کی خندق کھودی تو لوگوں نے اپنے مردوں کو منتقل کرنا شروع کیا تو ایک نوجوان قبر میں اس حالت میں تھا کہ اپنے ایک ہاتھ پر کاٹ رہا تھا۔

33- ابن ابی الدنیا نے ابواسحاق سے روایت کی۔ انہوں نے کہا کہ میں نے ایک میت کو غسل

دیا۔ اب جو میں نے کپڑا ہٹا کر دیکھا تو اس کی گردن میں ایک سانپ لپٹا ہوا ہے تو لوگوں نے بتایا کہ یہ صحابہ کرام کو گالیاں دیتا تھا۔ معاذ اللہ

34- ابن ابی الدنیا نے ابو اسحاق فزاری سے روایت کی کہ انہوں نے فرمایا کہ میں قبریں کھودنے پر مامور تھا۔ اب بعض قبریں ایسی دیکھیں کہ جن میں مردوں کے منہ قبلے سے منحرف تھے۔ تو میں نے اوزاعی سے دریافت کیا۔ تو انہوں نے جواب دیا کہ یہ سنت پر عمل نہ کرنے کی وجہ سے اس عذاب میں گرفتار ہیں۔

35- ابن ابی الدنیا نے عبدالمومن بن عبد اللہ بن عیسیٰ سے روایت کی کہ ایک کفن چور نے توبہ کر لی تو اس سے دریافت کیا کہ تو نے اپنے اس زمانے میں جو عجیب چیز دیکھی ہو، وہ بیان کر۔ اس نے کہا کہ میں نے ایک شخص کی قبر کھودی تو اس کے تمام جسم میں کیلیں لگی ہوئی تھیں اور بے بڑی کیل سر میں پیوست تھی اور دوسری دونوں ٹانگوں میں دوسرے کفن چور سے دریافت کیا گیا۔ تو اس نے بتایا کہ میں نے ایک کھوپڑی دیکھی جس میں سسہ پگھلا کر بھرا گیا تھا۔

36- ابن ابی الدنیا نے فضل بن یونس سے روایت کی، انہوں نے کہا کہ ہمیں معلوم ہوا ہے کہ عمر بن عبدالعزیز رضی اللہ عنہ نے مسلمہ بن عبدالملک سے کہا کہ اے مسلمہ! تیرے باپ کو کس نے دفن کیا؟ تو اس نے کہا کہ میرے فلاں غلام نے۔ پھر انہوں نے دریافت کیا کہ ولید کو کس نے دفن کیا؟ اس نے کہا کہ میرے فلاں غلام نے۔ (یعنی دونوں کو ایک ہی غلام نے دفن کیا) تو آپ نے کہا کہ اب میں تم کو وہ بتاتا ہوں جو اس دفن کرنے والے نے مجھے بتائی۔ اس نے مجھے بتایا کہ جب اس نے تیرے باپ اور ولید کو قبر میں رکھا اور ان کی گرہ کھولنی چاہی تو دیکھا کہ ان کے منہ گڈیوں کی طرف پھر گئے تھے۔

37- ابن ابی الدنیا نے اور نبہتی نے ”شعب الایمان“ میں عبد الحمید بن محمود سے روایت کی کہ میں ابن عباس رضی اللہ عنہما کے پاس بیٹھا تھا تو ان کے پاس کچھ لوگ آئے اور انہوں نے بتایا کہ ہم حج کو گئے۔ ہمارے ساتھ ہمارا ایک ساتھی بھی تھا۔ جو ہم ذات الصفاح کے مقام پر پہنچے تو اس کا انتقال ہو گیا تو ہم نے اس کے کفن و دفن کا انتظام کیا۔ جب قبر کھودی تو سانپوں سے بھری ہوئی تھی۔ تو ہم نے وہ قبر چھوڑ کر دوسری قبر کھودی تو وہ بھی اسی طرح بھری ہوئی تھی۔ تو ہم اب آپ کی خدمت میں حاضر ہوئے ہیں۔ تو ابن عباس رضی اللہ عنہما نے فرمایا کہ یہ

سب کچھ اس کینہ کی وجہ سے ہے جو وہ اپنے دل میں رکھتا تھا۔ اور بیہقی کے الفاظ یہ ہیں کہ یہ اس کے اعمال کی سزا ہے۔ جاؤ تم اُسے ان دونوں میں سے کسی ایک میں دفن کر دو، کیونکہ خدا کی قسم! اگر تم اس کے لئے تمام زمین بھی کھود ڈالتو بھی انہیں قبروں میں منتقل کر دیا جائے گا۔ تو ہم نے اس کو وہیں جا کر دفن کر دیا۔ واپس آ کر ہم نے اس کی عورت سے اس کے اعمال کے بارے میں سوال کیا، تو اس نے بتایا کہ یہ کھانا بیچتا تھا اور اس میں سے اپنے گھر والوں کیلئے کچھ نکال لیتا تھا اور کمی کو پورا کرنے کیلئے اس میں اتنی ہی ملاوٹ کر دیتا تھا۔

38- لاکائی نے صدقہ میں خالد سے اور انہوں نے اپنے مشائخ سے روایت کی کہ ہم ایک مرتبہ حج کو جا رہے تھے کہ راستے میں ہمارا ایک ساتھی چل بسا۔ ہم نے کسی سے ایک پھاؤڑا مانگا۔ قبر کھودی اور اس کو اس میں دفن کر دیا اور پھاؤڑا بھی قبر ہی میں رہ گیا۔ تو ہم نے قبر کھودی تاکہ پھاؤڑا نکال لیں۔ اب اندر دیکھا تو اس شخص کے ہاتھ پیر پھاؤڑے کے حلقہ میں داخل ہیں۔ ہم نے قبر فوراً بند کر دی اور پھاؤڑے والے کو کچھ پیسے دے کر جان چھڑائی۔ پھر جب ہم واپس آئے تو اس کی بیوی سے اس کے اعمال کے بارے میں سوال کیا تو اس نے بتایا کہ ایک مرتبہ اس کے ہمراہ ایک مال دار شخص نے سفر کیا۔ راستے میں اس نے اس کو مار ڈالا اب یہ حج اور جہاد سب کچھ اسی کے مال سے کرتا رہا ہے۔

39- ابن عسا نے اعمش سے روایت کی کہ ایک شخص نے حسن بن علی رضی اللہ عنہما کی قبر پر پاخانہ کر دیا تو وہ دیوانہ ہو گیا اور کتوں کی طرح بھونکتا پھرتا تھا۔ پھر وہ مر گیا لیکن اس کی قبر سے بھی اسی طرح کی آوازیں آتی رہتی تھیں۔

40- ابن عسا نے یزید بن زیاد اور عمارہ بن عمیر رضی اللہ عنہما سے روایت کی کہ جب عبید اللہ بن زیاد اور اس کے ساتھی قتل ہو گئے۔ تو ان کے سر لائے گئے تو ایک بہت بڑا سانپ آیا۔ لوگ ڈر کر ایک طرف کو ہو گئے۔ وہ عبید اللہ بن زیاد کے نتھنوں میں داخل ہوا اور منہ سے نکلا۔ اس طرح کئی مرتبہ کیا۔ پھر پتہ نہ چلا کہ کدھر سے آیا اور کدھر گیا۔ اس کو ترمذی نے روایت کیا اور کہا کہ صحیح ہے۔

41- ابن عسا نے محمد بن سعید سے روایت کی کہ مسلم بن عقبہ مری مدینہ آیا اور لوگوں کو یزید کی بیعت کی دعوت دی اور کہا کہ تم سب اللہ کی اطاعت اور نافرمانی میں غلام محض ہو۔ تو لوگ

اس کی دعوت کی طرف آئے ایک شخص جو قریشی تھا اور اس کی ماں اُم ولد تھی، اس نے کہا کہ صرف اللہ کی اطاعت میں۔ لیکن مسلم بن عقبہ نے اس کی بات نہ مانی اور اسے قتل کر دیا تو اس کی ماں نے قسم کھالی کہ اگر مسلم زندہ یا مردہ مل گیا تو وہ اسے جلادے گی۔ جب مسلم مدینہ سے نکلا تو اس کی بیماری زور کر آئی اور وہ مر گیا، تو قریشی زادہ کی ماں اپنے غلاموں کو ساتھ لے کر اس کی قبر کی طرف گئی اور کھودنے کا حکم دیا، اب جو اندر دیکھا تو ایک اژدہا اس کی گردن میں لپٹا ہوا تھا اور اس کی ناک کو چوس رہا تھا۔ یہ حال دیکھ کر لوگ ہٹ گئے۔

42- تمام بن محمد رازی نے ”کتاب الرہبان“ میں ذکر کیا اور ابن عساکر نے بھی روایت کیا کہ عصمہ بن عباد کہتے ہیں کہ میں کسی جنگل میں گھوم رہا تھا کہ میں نے ایک گر جاد دیکھا۔ گر جا میں ایک محراب کے اندر ایک راہب تھا۔ میں نے اس سے کہا! کہ تم نے جس مقام پر سب سے زائد عجیب چیز دیکھی ہو وہ مجھ کو بتاؤ! اس نے کہا کہ سنو! میں ایک روز یہاں تھا کہ میں نے ایک پرندہ سفید رنگ کا شتر مرغ کے برابر دیکھا۔ وہ اس پتھر پر بیٹھ گیا۔ پھر اس نے قے کی، اس میں ایک سر نکلا، وہ اسی طرح قے کرتا رہا اور انسانی اعضاء نکلتے رہے اور بجلی کی سی سرعت کے ساتھ وہ ایک دوسرے سے جڑتے رہے۔ یہاں تک کہ وہ مکمل آدمی بن گیا۔ اب جب اس نے اٹھنے کا ارادہ کیا تو پرندہ نے اس کے ٹھونگ ماری اور اس کو ٹکڑے ٹکڑے کر دیا اور پھر نگل گیا اور وہ کئی روز تک اس عمل میں مصروف رہا اور میرا یقین خدا کی قدرت پر بڑھ گیا اور میں سمجھ گیا کہ اللہ تعالیٰ مار کر جلانے پر قادر ہے۔ ایک دن میں اس پرندہ کی طرف متوجہ ہوا اور اس سے دریافت کیا کہ اے پرند! میں تجھے اس ذات کی قسم دے کر کہتا ہوں جس نے تجھ کو پیدا کیا کہ اب جب وہ انسان مکمل ہو جائے تو اس کو باقی رہنے دینا تا کہ میں اس سے اس کے عمل کے بارے میں دریافت کر سکوں؟ تو فرشتے نے بزبان فصیح عربی میں مجھ کو جواب دیا کہ میرے رب کیلئے ہی بادشاہت اور بقا ہے ہر چیز فانی ہے اور وہی باقی ہے۔ میں اس کا ایک فرشتہ ہوں میں اس پر مسلط کیا گیا ہوں تا کہ اس کے گناہ کی سزا دیتا رہوں۔ میں اس شخص کی طرف متوجہ ہوا اور دریافت کیا کہ اے اپنے نفس پر ظلم کرنے والے انسان تیرا قصہ کیا ہے اور تو کون ہے؟ اس نے جواب دیا کہ میں عبدالرحمن بن ماجم ہوں حضرت علی رضی اللہ عنہ کا قاتل۔ جب میں مرچکا تو اللہ تعالیٰ کے سامنے

میری رُوح حاضر ہوئی اس نے میرا نامہ اعمال مجھ کو دیا جس میں میری پیدائش سے لے کر قتلِ علیؑ تک ہر نیکی اور بدی لکھی ہوئی تھی۔ پھر اللہ تعالیٰ نے اس فرشتہ کو مجھے عذاب دینے کا قیامت تک حکم دیا، یہ کہہ کر وہ چُپ ہو گیا اور پرندہ نے اس پر ٹھونگیں ماریں اور اس کو نکل گیا اور چلا گیا۔ اس حکایت کو بہت سے اکابر نے بیان کیا اور اس میں قیل و قال کی۔

43- ابن ابی الدنیا نے کتاب ”مَنْ غَاشَّ بَعْدَ الْمَوْتِ“ میں اپنی سند سے عبداللہ نامی ایک شخص سے روایت کی کہ وہ اور اس کی قوم کے چند اور افراد سمندری سفر پر روانہ ہوئے۔ اتفاقاً چند روز تک سمندری راستہ ان پر تار یک رہا۔ چند دن بعد روشنی ہوئی تو ایک بستی آگئی۔ عبداللہ کہتے ہیں کہ میں پانی کی تلاش میں روانہ ہوا تو بستی کے دروازے بند تھے۔ میں نے بہت آوازیں دیں، کوئی جواب نہ آیا۔ اسی اثناء میں دو شہسوار نمودار ہوئے ان میں سے ہر ایک کے نیچے ایک سپید چادر تھی۔ انہوں نے کہا کہ اے عبداللہ! اس گلی میں داخل ہو جاؤ تو تمہیں پانی کا ایک حوض ملے گا اس میں سے پانی لے لینا اور وہاں کے منظر کو دیکھ کر خوفزدہ نہ ہونا۔ تو میں نے اُن سے اُن بند دروازوں کے بارے میں دریافت کیا۔ جن میں ہوائیں چل رہی تھیں۔ تو انہوں نے بتایا کہ یہ مردوں کی روحیں ہیں۔ میں حوض پر پہنچا تو میں نے دیکھا کہ ایک شخص کے بل پانی پر لٹکا ہوا ہے اور اپنے ہاتھ سے پانی لینا چاہتا ہے۔ لیکن ناکام ہو جاتا ہے۔ مجھے دیکھ کر پکارنے لگا کہ اے عبداللہ! مجھے پانی پلاؤ۔ میں نے برتن لے کر ڈبو دیا تا کہ اسے پانی پلا سکوں۔ لیکن کسی نے میرا ہاتھ پکڑ لیا۔ میں نے اس سے دریافت کیا کہ اے بندہ خدا! تو نے دیکھ لیا کہ میں نے اپنی طرف سے کوشش کی تھی کہ تجھ کو پانی پلاؤں لیکن میرا ہاتھ پکڑا گیا، تو تو مجھے اپنا واقعہ بتا۔ اس نے کہا کہ میں آدم علیہ السلام کا لڑکا ہوں، جس نے دنیا میں سب سے پہلا خون بہایا۔

44- ابو نعیم نے اپنی سند سے زید بن اسلم سے روایت کی کہ ایک شخص کشتی میں جا رہا تھا کہ کشتی ٹوٹ گئی۔ تو وہ ایک تختہ سے چٹ گیا۔ تختہ نے اس کو ایک ایسے مقام پر جا پھینکا جو جزیرہ تھا۔ اس نے دیکھا کہ پانی ایک وادی کی طرف جا رہا ہے، یہ بھی پانی کی سمت پر چلا آیا۔ آخر میں اس نے دیکھا کہ ایک شخص کوزنجیروں سے جکڑ کر پانی پر لٹکا یا ہوا ہے۔ لیکن اس کا منہ باوجود سخت کوشش کے پانی تک نہیں پہنچتا۔ اس نے مجھ سے درخواست کی کہ میں اُسے

پانی پلاؤں۔ میں نے کہا کہ تیری حالت یہ کیوں ہے؟ اس نے جواب دیا کہ میں آدم علیہ السلام کا لڑکا ہوں، سب سے پہلے میں نے ہی اپنے بھائی کا خون بہایا۔ اب جو کوئی بھی خون بہاتا ہے مجھے ضرور سزا ملتی ہے۔

45- ابن جوزی نے ”کتاب عمیون الحکایات“ میں اپنی سند سے روایت کی کہ ابوسنان کہتے ہیں کہ میں ایک شخص کے پاس اس کے بھائی کی تعزیت کو گیا تو دیکھا کہ بہت گھبرایا ہوا ہے۔ دریافت کرنے پر بتایا کہ جب میں اُسے دفن کر کے فارغ ہوا تو میں نے قبر سے کراہنے کی آواز سنی۔ میں نے جلدی سے قبر کو کھولا تو مجھے کسی نے آواز دی کہ اے بندہ خدا! قبر نہ کھودو۔ چنانچہ میں نے پھر مٹی اسی طرح ڈال دی۔ ابھی تھوڑی دور ہی جانے پایا تھا کہ پھر وہی آواز آئی۔ پھر میں نے آکر تھوڑی سی مٹی ہٹائی، لیکن آواز آئی کہ اے بندہ خدا قبر کو نہ کھودو۔ پھر جب واپس آنے لگا تو وہی آواز آئی۔ میں نے کہا کہ بخدا اب ضرور کھودوں گا۔ اب جو میں نے قبر کھود کر دیکھی تو اُس کی گردن میں آگ کا ہار تھا اور تمام قبر آگ سے روشن تھی۔ تو میں نے چاہا کہ یہ ہار اس کی گردن سے دُور کر دوں۔ تو میں نے اس پر اپنا ہاتھ مارا تو میری انگلیاں جل کر خاکستر ہو گئیں۔ اس نے ہمیں اپنا ہاتھ دکھایا تو اس کی چار انگلیاں غائب تھیں۔ تو میں نے اوزاعی سے یہ تمام ماجرا کہا اور اعتراض کیا کہ یہودی، نصرانی اور مجوسی مرتے ہیں تو ان کا یہ حال نہیں دیکھا جاتا اور گنہگار مسلمان کا یہ حال ہے۔ تو آپ نے فرمایا کہ ان کے جہنمی ہونے میں تو کوئی شک نہیں، لیکن اہل توحید میں یہ حالت دکھائی جاتی ہے تاکہ وہ عبرت حاصل کریں۔

46- حافظ ابو محمد خلال نے ”کتاب کرامت الاولیاء“ میں اپنی سند سے روایت کی کہ مجھ سے عبداللہ بن ہاشم نے کہا کہ میں ایک میت کو نہلانے گیا۔ جب میں نے اس کے جسم سے کپڑا کھولا تو اس کی گردن میں سانپ لپٹے ہوئے تھے۔ میں نے ان سے کہا کہ آپ کو اس پر مسلط کیا گیا ہے اور غسل دینا ہمارے ہاں مسنون ہے۔ تو اگر آپ اجازت دیں تو ہم اس کو غسل دے دیں اور پھر آپ اپنی جگہ واپس آجائیں، تو وہ سانپ ہٹ کر ایک کونے میں ہو گئے۔ اور جب ہم غسل سے فارغ ہوئے تو وہ اپنی جگہ واپس آ گئے۔ یہ شخص بے دینی میں مشہور تھا۔

47- ابن جوزی نے عبداللہ بن محمد مدینی سے روایت کی، وہ اپنے ایک دوست سے روایت کرتے ہیں کہ میں ایک مرتبہ اپنی زمین پر گیا تو ایک قبرستان کے پاس مغرب کا وقت ہو گیا) میں نے وہاں نماز مغرب ادا کی۔ تھوڑی دیر بعد ایک طرف سے رونے کی آواز آئی، میں اس قبر کے پاس گیا جس سے آواز آتی تھی، کوئی کہہ رہا تھا کہ ”ہائے میں نماز پڑھتا تھا، اور روزہ رکھتا تھا“۔ میں اپنے ساتھی کے قریب ہوا تو اس نے بھی وہی آواز سنی۔ پھر میں اپنی زمین پر واپس آ گیا اور دوسرے روز پھر اسی جگہ جا کر نماز پڑھی جہاں پہلے روز پڑھی تھی، اور مغرب کا انتظار کرنے لگا اور پھر وقت مقررہ پر قبر سے وہی آواز آئے گی۔ اب جب میں گھر واپس لوٹا تو دو ماہ تک میں بیمار پڑا رہا۔

48- ہشام بن عمار نے ”کتاب البعث“ میں اپنی سند سے روایت کی کہ ایک شخص جس کا آدھا سر اور آدھی داڑھی سپید تھی عمر بن خطاب رضی اللہ عنہ کی خدمت میں حاضر ہوا۔ حضرت عمر رضی اللہ عنہ نے آنے کی وجہ دریافت کی۔ اس نے بتایا کہ میں بنی فلاں کے قبرستان سے گزرا تو میں نے دیکھا کہ ایک شخص آگ کا کوڑا لئے ہوئے دوسرے شخص کو پکڑ رہا ہے اور جب وہ اس کو پکڑ لیتا تھا تو مارتا تھا، جب وہ مارتا تھا تو سر سے لے کر پیر تک آگ میں وہ انسان ڈوب جاتا تھا۔ وہ شخص دوڑ کر میری پناہ میں آیا اور کہا کہ اے اللہ کے بندے! میری فریادرسی کر۔ تو پکڑنے والے کہا کہ اے بندہ! خدا! اس کی مدد نہ کرنا کیونکہ یہ بہت ہی برا کافر ہے، تو حضرت عمر رضی اللہ عنہ نے فرمایا کہ اس لئے تو تمہارے نبی ﷺ نے تنہا سفر کرنے کی ممانعت کی ہے۔

49- ابن ابی الدنیا نے عمرو بن دینار سے روایت کی کہ مدینہ میں ایک شخص کی بہن مرگئی اور وہ اس کو دفن کر آیا۔ جب گھر پہنچا تو گھر والوں سے کہا کہ میرے پاس ایک تھیلی تھی جو میں قبر میں بھول آیا ہوں۔ اب جو تھوڑی سی قبر کھودی تو قبر آگ سے بھڑک رہی تھی۔ اس نے قبر کو اسی طرح بند کر دیا اور اپنی ماں کے پاس آ کر بہن کے بارے میں سوال کیا تو اس نے بتایا کہ نماز وقت پر نہ پڑھتی تھی بلکہ میرا گمان ہے کہ بلا وضو پڑھتی تھی اور رات کو لوگوں کے دروازوں پر کھڑے ہو کر ان کی باتیں سنتی تھی۔

50- حافظ ابن رجب اور شمیم بن عدی نے اپنی سند سے عبداللہ بجلی سے روایت کی کہ ہمارا ایک پڑوسی مر گیا تو ہم اس کے کفن و دفن میں شریک ہوئے۔ جب قبر کھودی گئی تو اس میں ہلے



کی طرح کوئی چیز تھی۔ ہم نے اس کو مارا تو وہ نہ ہئی، چنانچہ دوسری قبر کھودی گئی تو اس میں بھی وہی بلا موجود تھا۔ اس کے ساتھ بھی وہی کیا گیا جو پہلے کے ساتھ کیا گیا تھا۔ لیکن وہ اپنی جگہ سے نہ ہلا۔ تو لوگوں نے مشورہ دیا کہ اب اس کو اسی میں دفن کر دو۔ جب اس کو دفن کر دیا گیا تو قبر میں بہت زوردار آواز سنی گئی تو ہم اس کی بیوی کے پاس گئے اور اُس سے اس کے عمل کے بارے میں دریافت کیا کہ اس کا عمل کیا تھا؟ اس نے بتایا کہ وہ اکثر و بیشتر غسل جنابت نہ کرتا تھا۔

51- ابن فارسی نے اپنی تاریخ میں روایت کی کہ انہوں نے ۵۹۰ھ میں بغداد کے اندر ایک سڑا ہوا مُردہ پایا۔ اس میں ہڈیوں کے علاوہ کچھ نہ تھا۔ اس کے ہاتھ پیروں میں لوہے کی زنجیریں تھیں۔ ایک کیل اس کی ناف میں اور ایک اس کی پیشانی میں پیوست تھی۔ وہ نہایت ہی بد صورت اور موٹی ہڈیوں والا تھا۔ اس کے نکلنے کی وجہ یہ ہوئی کہ تل احمر کے پاس پانی کی زیادتی سے وہ لاش نکل آئی۔

52- ابن قیم نے ”کتاب الروح“ میں اپنی سند سے روایت کی کہ ایک شخص بغداد کے لوہاری بازار میں آیا اور چھوٹی چھوٹی کیلیں فروخت کیں۔ لوہار نے ان کو پگھلانے کی بے حد کوشش کی لیکن ناکام رہا۔ بالآخر اس نے بیچنے والے کو تلاش کیا اور دریافت کیا کہ یہ کیلیں تم کو کہاں سے ملیں؟ پہلے تو اس نے بتانے میں پس و پیش کی اور پھر بعد میں اس نے بتایا کہ میں نے ایک قبر کھلی ہوئی دیکھی اس میں ایک مُردے کی ہڈیوں کے ساتھ یہ کیلیں لگی ہوئی تھیں۔ میں نے نکالنے کی کوشش کی، لیکن نہ نکلیں، بالآخر میں نے پتھر سے ہڈیوں کو توڑا اور یہ کیلیں جمع کر لیں۔

53- ابن قیم رحمۃ اللہ علیہ نے اپنی سند سے ابو عبد اللہ حرانی سے روایت کی کہ وہ عصر کے بعد اپنے گھر سے (جو آمد میں تھا) بتان کی طرف نکلے، مغرب سے کچھ پہلے ان کا گزر قبرستان میں ہوا تو ایک قبر لوہار کی بھٹی کی مانند سُرخ تھی اور مردہ اس کے درمیان تھا۔ میں نے صاحبِ قبر کے بارے میں لوگوں سے دریافت کیا تو معلوم ہوا کہ وہ مُکاس (یعنی ذخیرہ اندوز) تھا جو آج ہی مرا ہے۔

54- حافظ ابو قاسم نے اپنی سند سے اپنی تاریخ میں ذکر کیا کہ عبد الکافی نے بیان کیا کہ وہ ایک جنازے میں شریک ہوئے تو ایک کالے رنگ کا آدمی ان کے ہمراہ جنازے میں شریک

تھا۔ پھر جب ہم نے نماز پڑھی تو اُس نے نہ پڑھی اور میری طرف دیکھ کر کہا کہ میں اس کا عمل ہوں۔ یہ کہہ کر وہ قبر میں داخل ہو گیا اور پھر مجھے کچھ نظر نہ آیا۔

55- حافظ شرف الدین دساطلی نے ابو اسحاق ابراہیم سے روایت کی۔ انہوں نے کہا کہ ہمارے پاس ایک اندھا کفن چور تھا۔ (یعنی وہ بعد میں اندھا ہو گیا تھا) لوگوں سے بھیک مانگتا تھا اور کہتا تھا جو مجھے کچھ دے گا میں اُسے ایک عجیب بات سناؤں گا اور جو زائد دے گا اُسے میں عجیب چیز دکھاؤں گا۔ راوی کہتے ہیں کہ کسی نے اس کو کچھ دیا تو میں پاس کھڑا ہو گیا۔ اس نے اپنی آنکھیں دکھائیں میں نے دیکھا تو وہ گدی تک دھنسی ہوئی تھیں، اس کے منہ سے گدی کے پیچھے کا منظر نظر آتا تھا۔ پھر اس نے بتایا کہ میں ایک کفن چور تھا اور لوگ مجھ سے ڈرتے تھے۔ میں کسی کی پرواہ نہ کرتا تھا۔ اتفاقاً قاضی شہر بیمار پڑ گیا اور اس کو بچنے کی کوئی امید نہ رہی تو اس نے سودینار میرے پاس بھیجے اور کہلا بھیجا کہ میں اپنی پردہ دری تجھ سے ان سودینار کے عوض خریدنا چاہتا ہوں۔ میں نے وہ لے لئے۔ اتفاقاً وہ تندرست ہو گیا اور پھر مر گیا۔ میں نے کہا کہ وہ عطیہ تو پہلے مرض کا تھا۔ اس لئے میں نے اس کی قبر کھودی تو قبر میں عذاب کے سے آثار تھے اور قاضی پر آگندہ بال سُرخ آنکھوں سے بیٹھا ہوا ہے، اچانک میں نے اپنے گھٹنوں میں درد محسوس کیا اور کسی نے میری آنکھوں میں انگلیاں ڈال کر مجھے اندھا کر دیا اور کہا کہ اے اللہ کے دشمن! تو اللہ کے بھیدوں پر کیوں مطلع ہوتا ہے۔

56- بیہقی نے ”کتاب عذاب القبر“ میں اپنی سند سے یزید بن عبد اللہ سے روایت کی کہ ایک شخص ایک قبر کے پاس پہنچا تو اس نے آہ، آہ کی آواز سنی۔ جب اس نے کان لگا کر سنا تو آواز آرہی تھی کہ تجھ کو تیرے عمل نے رُسوا کیا۔

تاریخ مقریزی میں ہے کہ ۶۹۹ھ میں ایک قاصد آیا کہ ایک شخص جو ساحلی علاقہ میں رہتا تھا اس کی بیوی مر گئی وہ اس کو دفن کر کے آیا لیکن ایک رومال جس میں کچھ درہم تھے قبر ہی میں بھول گیا۔ چنانچہ اس نے شہر کے فقیہ کو اپنے ساتھ لیا کہ قبر کھود کر رومال نکالے۔ فقیہ کنارے پر کھڑا ہو گیا۔ اب جو قبر کھود کر دیکھا تو عورت کی ٹانگیں اس کے بالوں سے بندھی ہوئی ہیں۔ اب اس نے بے حد کوشش کی کہ اس کو کھول دے لیکن ناکام رہا جب بہت زائد کوشش کی تو اس کو اور اس کی بیوی کو زمین میں دھنسا دیا گیا اور فقیہ ایک دن اور ایک رات

تک وہیں بے ہوش پڑا رہا۔ پھر بادشاہ نے اس حادثہ کی اطلاع شیخ نقی الدین بن دقین العبد کو لکھ بھیجی تو وہ آئے اور انہوں نے خود بھی دیکھا اور لوگوں کو بھی دکھایا۔

**فائدہ:** علماء نے فرمایا کہ عذاب قبر دراصل عذاب برزخ ہی کو کہتے ہیں۔ لیکن قبر کی طرف اضافت اس لئے کی گئی ہے کہ بالعموم لوگ قبر ہی میں مدفون ہوتے ہیں، ورنہ خواہ کوئی شخص جل جائے یا ڈوب جائے یا اسے کیڑے مکوڑے کھا جائیں، یا ہواؤں میں اڑا دیا جائے، سب پر عذاب برزخ ہوگا۔ اہل سنت کا اتفاق ہے کہ عذاب و ثواب روح اور جسم دونوں کیلئے ہیں۔

57- ابن قیم نے کہا کہ ”عذاب قبر“ کی دو قسمیں ہیں: (۱) دائمی جو کافروں اور بعض گناہگاروں کیلئے ہے۔ (۲) غیر دائمی، ختم ہونے والا یہ کم گناہ والوں کیلئے ان کے جرائم کے مطابق ہوگا پھر ختم ہو جائے گا یہ دعا اور صدقہ وغیرہ سے بھی اٹھ جاتا ہے۔

58- یافعی کہتے ہیں کہ مردوں کو جمعہ کے روز عذاب نہیں ہوتا کیونکہ یہ اس دن کی شرافت کا صدقہ ہے۔ لیکن یہ بات کافروں کیلئے نہیں ہے۔ بلکہ گنہگار مسلمانوں کیلئے ہے۔ لیکن نسفی نے اسے عام رکھا اور کہا کہ جمعہ کے دن اور رات میں نیز پورے رمضان کے مہینہ میں کافر سے بھی عذاب ختم ہو جاتا ہے اور گنہگار مسلمانوں سے جمعہ کے دن اور رات میں عذاب اٹھ جاتا ہے اور پھر قیامت تک دوبارہ نہیں ہوتا اور جو جمعہ کے دن یا رات میں مرتا ہے اس کو تھوڑی دیر عذاب ہوتا ہے اور پھر ہمیشہ کیلئے منقطع ہو جاتا ہے۔ اسی طرح تھوڑی دیر کیلئے ضغطہ قبر ہوتا ہے اور پھر ختم ہو جاتا ہے۔ لیکن یہ تمام چیزیں محتاج دلیل ہیں۔

59- ابن قیم رحمۃ اللہ علیہ نے ”بدائع“ میں کہا کہ میں نے ابو یعلیٰ کے خط سے نقل کیا کہ ”عذاب قبر“ منقطع ہونا ضروری ہے کیونکہ یہ عذاب بھی دنیا سے متعلق ہے اور دنیا و ما فیہا منقطع ہونے والی ہے لیکن یہ معلوم نہیں کہ یہ کس مدت میں منقطع ہوگا۔ اس کی تائید ہناد بن سری کی روایت سے ہوتی ہے انہوں نے کہا کہ کافروں کو اوندھ آئے گی جس میں وہ قیامت تک نیند کا مزہ محسوس کریں گے جب اہل قبور کو پکارا جائے گا تو کافر کہے گا۔ کہ ہائے افسوس! ہمیں

۱- یہ مسئلہ مختلف فیہ ہے ہمارے نزدیک کسی مسلم کو دائمی عذاب نہ ہوگا اور جہاں گنہگاروں کیلئے لفظ خلود ہے اس کے معنی زیادہ دیر

نہرنے کے ہیں اس لئے خلود کے ساتھ ابدیت کی قید نہیں لگائی گئی ہے۔ ۱۲

ہماری خواب گاہ سے کس نے اٹھایا؟ تو جو مومن اس کے قریب ہو گا وہ کہے گا کہ یہ وہی وعدہ ہے جو رحمن نے کیا تھا اور رسولوں نے سچ کہا۔

**فائدہ:** بدائع میں ابن قیم رحمۃ اللہ علیہ نے ذکر کیا کہ جب کوئی نصرانیہ مر جائے کہ جس کے پیٹ میں مسلمان بچہ ہو تو اس قبر میں عذاب بھی نازل ہوتا ہے اور نعمت بھی۔ عذاب ماں کیلئے اور نعمت بچہ کیلئے۔ اور اس میں کوئی تعجب نہیں۔ یہ تو ایسا ہی ہے جیسے ایک قبر میں مومن اور کافر اکٹھے دفن کر دیئے جائیں تو اس قبر میں عذاب اور نعمت دونوں ہی ہوں گے۔

## ان چیزوں کا بیان جو عذابِ قبر سے نجات دیتی ہیں

1- طبرانی رحمۃ اللہ علیہ نے ”کبیر“ میں، حکیم ترمذی رحمۃ اللہ علیہ نے ”نوادیر“ میں، اور اصہبانی رحمۃ اللہ علیہ نے ”ترغیب“ میں عبد الرحمن بن سمرہ رضی اللہ عنہ سے روایت کی کہ ایک دن حضور صلی اللہ علیہ وسلم تشریف لائے اور فرمایا کہ آج رات میں نے ایک عجیب خواب دیکھا کہ ایک شخص کی روح قبض کرنے کو ملک الموت تشریف لائے۔ لیکن اس کا ماں باپ کا اطاعت کرنا سامنے آ گیا اور وہ بچ گیا، اور ایک شخص پر عذاب چھا گیا لیکن اس کے وضو نے اُسے بچالیا، ایک شخص کو شیاطین نے گھیر لیا لیکن اللہ تعالیٰ کے ذکر نے اُسے بچالیا۔ اور ایک شخص کو عذاب کے فرشتوں نے گھیر لیا لیکن اُسے نماز نے بچالیا۔ ایک شخص نے دیکھا کہ پیاس کی شدت سے زبان نکالے ہوئے تھا اور ایک حوض پر پانی پینے جاتا تھا مگر لوٹا دیا جاتا تھا کہ اتنے میں اس کے روزے آگئے اور اُس کو سیراب کر دیا۔ ایک شخص کو دیکھا کہ انبیاء علیہم السلام حلقے بنائے بیٹھے تھے، وہ ان کے پاس جانا چاہتا تھا لیکن دُھتکار دیا جاتا تھا کہ اتنے میں اس کا غسل جنابت آیا اور اس کو میرے پاس بٹھا دیا۔ ایک شخص کو دیکھا کہ اس کے ہر طرف تاریکی ہی تاریکی تھی تو اس کا حج و عمرہ آ گیا اور اس کو منور کر دیا۔ ایک شخص کو دیکھا کہ وہ مسلمانوں سے گفتگو کرنا چاہتا ہے لیکن کوئی اس کو منہ نہیں لگاتا، تو صلہ رحمی آ کر مومنین سے کہتی ہے کہ تم اس سے کلام کرو۔ ایک شخص کے جسم اور چہرے کی طرف آگ بڑھ رہی ہے اور وہ اپنے ہاتھ سے بچا رہا ہے تو اس کا صدقہ آ گیا اور اس کو بچالیا۔ ایک شخص کو زبانیہ (خاص قسم کے فرشتے) نے چاروں طرف سے گھیر لیا لیکن اس کا اُمز بالمعروف اور نہی عن المنکر

آیا اور اُسے بچالیا۔ اور رحمت کے فرشتوں کے حوالے کر دیا، ایک شخص کو دیکھا جو گھٹنوں کے بل بیٹھا ہے، لیکن اُس کے اور خدا کے درمیان حجاب ہے۔ مگر اس کا حُسنِ خلق آیا اور بچالیا اور خدا سے ملا دیا۔ ایک شخص کو اس کا صحیفہ بائیں طرف سے دیا گیا تو اس کا خدا سے ڈرنا آ گیا اور اس کا صحیفہ سیدھے ہاتھ میں دے دیا گیا۔ ایک شخص کا وزن ہلکا رہا، مگر اس کا سخاوت کرنا آ گیا اور نیکیوں کا وزن بڑھ گیا۔ ایک شخص جہنم کے کنارے پر کھڑا تھا، لیکن اللہ سے ڈرنا آ گیا اور وہ بچ گیا ایک شخص جہنم میں گر گیا، لیکن اُس کے وہ آنسو آ گئے جو اس نے حشیتِ الہی میں بہائے اور وہ بچ گیا۔ ایک شخص پلِ صراط پر کھڑا تھا اور ٹہنی کی طرح لرز رہا تھا، لیکن اس کا اللہ تعالیٰ کے ساتھ حُسنِ ظن آیا اور اسے بچالیا اور وہ پلِ صراط سے گزر گیا۔ ایک شخص جنت کے دروازے تک پہنچ گیا لیکن جنت کا دروازہ بند ہو گیا تو توحید کی شہادت آئی اور دروازہ کھل گیا اور وہ جنت میں داخل ہو گیا۔ کچھ لوگوں کے ہونٹ کاٹے جا رہے تھے میں نے جبریل علیہ السلام سے دریافت کیا کہ یہ کون ہیں؟ تو انہوں نے بتایا کہ یہ لوگوں کے درمیان چغل خوری کرنے والے ہیں۔ کچھ لوگوں کو ان کی زبانوں سے لٹکا دیا گیا تھا۔ میں نے جبریل سے ان کے بارے میں پوچھا تو انہوں نے بتایا کہ یہ لوگوں پر بلا وجہ الزام گناہ لگانے والے ہیں۔ قرطبی رحمۃ اللہ علیہ کہتے ہیں کہ یہ حدیث بہت ہی عظیم ہے اس میں ایسے مخصوص اعمال کا ذکر کیا گیا ہے جو خاص آفات سے محفوظ رکھیں گے۔

2- ترمذی، ابن ماجہ نے مقدم بن معدی کرب سے روایت کی کہ رسول اللہ صلی اللہ علیہ وسلم نے فرمایا کہ شہید کو خدا کے یہاں چھ چیزیں ملیں گے۔ (۱) خون کے پہلے ہی قطرہ میں اس کی مغفرت کر دی جائے گی اور اپنا ٹھکانہ جنت میں دیکھ لیتا ہے۔ (۲) عذابِ قبر سے محفوظ ہو جاتا ہے۔ (۳) فزعِ اکبر سے محفوظ ہو جاتا ہے۔ (۴) اس کے سر پر وقار کا تاج رکھا جاتا ہے وہ تاج ایسا ہوتا ہے کہ اس کا ایک یا قوت دنیا و مافیہا سے بہتر ہوتا ہے اور (۵) بہتر حور عین سے شادی ہوتی ہے۔ اور (۶) ستر رشتہ داروں کے حق میں اس کی شفاعت قبول کی جاتی ہے۔

3- ترمذی اور بیہقی نے سمان بن سرد اور خالد بن عرفطہ سے روایت کی اور ان دونوں نے کہا کہ رسول اللہ صلی اللہ علیہ وسلم نے فرمایا کہ جو پیٹ کی بیماری میں مرا جنت میں داخل ہوگا، ابن ماجہ

نے اسے حسن کہا۔

4- ابو نعیم نے سلمان رضی اللہ عنہ سے روایت کی کہ اُن کو کسی یہودی نے بتایا کہ نماز میں زیادہ دیر قیام کرنے سے پل صراط پر امن ملتی ہے اور لمبا سجدہ کرنے سے عذابِ قبر سے حفاظت ہوتی ہے۔

5- عبد نے اپنی مسند میں عباس رضی اللہ عنہ سے روایت کی کہ انہوں نے ایک شخص سے کہا، کیا میں تم کو ایک حدیث کا تحفہ دوں۔ جس سے تم خوش ہو جاؤ! اس نے کہا کہ کیوں نہیں۔ آپ نے فرمایا کہ سورہ ملک خود بھی پڑھو اور اپنے بیوی، بچوں اور گھر میں رہنے والے بچوں نیز پڑوسیوں کو بھی سکھاؤ کیونکہ یہ نجات دلانے والی ہے، اور رب سے مخاصمہ کر کے نجات دلائے گی۔

6- خلف بن ہشام نے فضائلِ قرآن میں اور حاکم و بیہقی نے ابن مسعود رضی اللہ عنہ سے روایت کی، سنوَرَةَ مَلِكٍ مانعہ ہے۔ یعنی عذابِ الہی کو روکتی ہے۔ جب عذابِ قبر سر کی جانب سے آتا ہے تو اسے روک دیا جاتا ہے اور کہا جاتا ہے کہ اس کے پاس نہ آ۔ کیونکہ اس نے سورہ ملک یاد کی ہے۔ جب عذابِ پیروں کی طرف سے آتا ہے تو کہتی ہے۔ کہ اے عذاب تو لوٹ جا کیونکہ یہ مجھ کو ان پیروں پر کھڑے ہو کر پڑھتا تھا۔

7- نسائی نے ابن مسعود رضی اللہ عنہ سے روایت کی کہ جس نے سورہ تبارک ہر رات پڑھی خدا اسے عذابِ قبر سے محفوظ رکھے گا۔ اور ہم اس سورت کو حضور صلی اللہ علیہ وسلم کے عہدِ مبارک میں مانعہ کہتے تھے۔

8- ابن عساکر نے اپنی تاریخ میں بہ سندِ ضعیف انس رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ ایک شخص مر گیا اور اسے سورہ تبارک کے علاوہ کچھ قرآن یاد نہ تھا۔ اب فرشتہ عذابِ قبر میں آیا تو وہ سورت نمودار ہوئی۔ تو فرشتہ عذاب نے کہا! کہ چونکہ تو موجود ہے اس لئے میں واپس جاتا ہوں، لیکن میں نہ تو تیرے لئے نہ اپنے لئے اور نہ اس شخص کیلئے کچھ نفع نقصان کا مالک ہوں۔ اگر تو اس کی نجات چاہتی ہے تو بارگاہِ خداوندی میں جا اور اس کی شفاعت کر۔ تو سورت بارگاہِ ایزدی میں حاضر ہوتی ہے اور عرض پرداز ہوتی ہے کہ ”اے میرے رب! اس شخص نے مجھ ہی کو تیری کتاب میں سے منتخب کر لیا تھا۔ تو مجھ سے سیکھا اور پڑھا تو کیا تو اس کو جہنم رسید فرمانا چاہتا ہے۔ اگر تو اس کے ساتھ ایسا کرنے والا ہے تو مجھے اپنی کتاب سے مٹا دے“۔ تو خدا فرمائے گا کہ تو شاید ناراض ہو گیا۔ قرآن کہے گا کہ مجھے

ناراض ہونے کا حق ہے۔ خدا فرمائے گا۔ جا میں نے اس کے حق میں تیری شفاعت قبول کی۔ چنانچہ وہ فرشتہ کو قبر میں آ کر یہ اطلاع دیتا ہے اور فرشتہ بلا عذاب دیئے چلا جاتا ہے۔ وہ سورت آ کر اُس شخص کے منہ پر اپنا منہ رکھتی ہے اور کہتی ہے کہ اے منہ تجھے خوشخبری ہو کیونکہ تو مجھے بہت پڑھتا تھا اور سینے کو خوشخبری ہو کہ یہ مجھے یاد رکھتا تھا اور خوشخبری ان قدموں کو کہ یہ مجھے کھڑے ہو کر پڑھتے تھے اور وہ اس کو قبر میں مانوس کرنے کیلئے رہتی ہے۔ جب حضور ﷺ نے یہ ارشاد فرمایا تو ہر چھوٹے، بڑے، آزاد اور غلام سب ہی نے اسے یاد کر لیا اور حضور ﷺ نے اس سورت کا نام مُنْجِيہ (نجات دلانے والی) رکھا۔

9- ابو عبیدہ نے فضائل میں اور بیہقی نے دلائل میں ابن مسعود رضی اللہ عنہ سے روایت کی کہ جب کوئی شخص مرجاتا ہے تو اس کے گرد آگ جلائی جاتی ہے۔ تو آگ کے قریب جو حصہ ہوتا ہے وہ اسے جلا دیتی ہے۔ اور اگر کوئی شخص مرجائے اور اس نے صرف سورۃ تبارک پڑھی ہو، تو جب فرشتے سر کی جانب سے آئیں گے تو وہ کہے گی کہ یہ تو مجھ کو پڑھتا تھا، اور پیروں کی جانب سے آئے گی تو وہ کہے گی کہ یہ مجھے پڑھتے ہوئے کھڑا رہتا تھا اور پیٹ کی طرف آئے گی تو وہ کہے گا کہ یہ مجھے یاد رکھتا تھا۔

10- دارمی نے اپنی ”مسند“ میں خالد بن معدان سے روایت کی اَلْمُتَنَزِّلِ قَبْرِ مِيں قبر والے کی طرف سے جھگڑا کرے گی کہ اے اللہ! اگر میں تیری کتاب سے ہوں تو اس کے بارے میں میری شفاعت قبول فرما۔ اور اگر میں تیری کتاب سے نہیں تو مجھے اپنی کتاب سے مٹا دے۔ اور وہ پرندے کی مانند ہو کر اپنے پر اُس پر چھالے گی۔ اور سورۃ تبارک کے بارے میں بھی یہی روایت ہے اور خالد ان کو پڑھے بغیر نہ سوتے تھے۔

11- ترمذی نے جابر رضی اللہ عنہ سے روایت کی کہ حضور ﷺ اَلْمُتَنَزِّلِ اور سورۃ تبارک پڑھے بغیر نہ سوتے تھے۔

12- ”روض الزیاحین“ میں بعض یمنی صالحین سے مروی ہے کہ وہ ایک مُردہ کو دفن کر کے واپس ہونے لگے تو انہوں نے قبر میں مارنے اور کوٹنے کی آواز سنی۔ پھر قبر سے ایک کالا کتا نمودار ہوا، شیخ نے کہا کہ تیری خرابی ہو تو کون ہے؟ اس نے کہا کہ میں میت کا عمل ہوں۔ شیخ نے کہا کہ کیا تیری پٹائی ہو رہی تھی؟ یا اس مردے کی؟ اس نے کہا کہ سورۃ یس اور دوسری

- سورتیں اس کے پاس تھیں وہ میرے اور اس کے درمیان حائل ہو گئیں اور مجھ کو مار بھگا گیا۔
- 13- اصہبانی نے ”ترغیب“ میں ابن عباس رضی اللہ عنہما سے روایت کی کہ جس نے جمعہ کے دن مغرب کے بعد دو رکعت نماز پڑھی اور ہر رکعت میں سورہ فاتحہ اور اذ انزلت پندرہ مرتبہ پڑھی تو اللہ تعالیٰ اس پر سکرات اور عذاب قبر آسان فرمائے گا اور قیامت کے روز وہ بہ آسانی پل صراط پر سے گزر جائے گا۔
- 14- ابو یعلیٰ نے حضرت انس رضی اللہ عنہ سے روایت کی کہ رسول اللہ ﷺ نے فرمایا کہ، جمعہ کے روز مرنے والا عذاب قبر سے محفوظ رہے گا۔
- 15- بیہقی نے کہا کہ رجب نے بہ سند ضعیف انس بن مالک رضی اللہ عنہ سے روایت کی کہ رمضان المبارک میں عذاب قبر مردوں پر نہیں ہوتا۔
- 16- ”روض الراحین“ میں کسی بزرگ سے مروی ہے کہ انہوں نے ایک روز خدا تعالیٰ سے دُعا کی کہ وہ انہیں اہل قبور کے مقامات دکھا دے۔ تو ایک روز کیا دیکھتا ہوں کہ قبریں پھٹ گئیں، اب ان میں کچھ مُردے تو ریشم پر سورہ ہے ہیں اور کچھ دیبا پر، کچھ پھولوں کی بیج پر اور کچھ تختوں پر۔ کچھ ہنس رہے ہیں تو کچھ رورہے ہیں۔ تو میں نے عرض کی کہ اے اللہ! اگر تو چاہتا تو ان سب کو ایک ہی مقام عطا فرما دیتا۔ تو قبر والوں ہی میں سے کسی نے پکار کر کہا کہ اے فلاں! یہ قبریں اعمال کی منازل ہیں، جو ”سُنْدُسِ نَشِیْنِ“ ہیں وہ خوش خلق تھے۔ جو ”حَرِیْرٍ وَرِیْبَانِشِیْنِ“ ہیں وہ شہداء ہیں۔ جو ”پھولوں کی بیج“ پر سونے والے ہیں وہ روزہ دار ہیں۔ اور ”تخت والے“ اللہ کے بارے میں محبت کرنے والے ہیں، رونے والے گنہگار ہیں، ہنسنے والے تو بہ شعار ہیں۔

## مردوں کے احوال کا بیان

کہ وہ قبر میں مانوس ہوتے ہیں، نماز پڑھتے، تلاوت کرتے،

زیارت کرتے، خوش ہوتے اور لباس پہنتے ہیں

- 1- طبرانی، ابو یعلیٰ اور بیہقی نے ”شعب“ میں اور اصہبانی نے ترغیب میں ابن عمر رضی اللہ عنہما سے روایت کی کہ رسول اللہ ﷺ نے فرمایا کہ کلمہ گولوگوں پر نہ موت کے وقت وحشت ہوگی نہ



قبر میں نہ حشر میں۔

2- ابوالقاسم جبلی نے دیباج میں ابن عباس رضی اللہ عنہما سے روایت کی کہ رسول اللہ ﷺ نے فرمایا کہ جبریل علیہ السلام نے مجھے خبر دی کہ کلمہ لَا إِلَهَ إِلَّا اللَّهُ مسلمان کیلئے موت کے وقت، قبر میں اور قبر سے نکلنے کے وقت باعث اُنس ہے۔

3- ابو یعلیٰ اور بیہقی نے اور ابن مندہ نے انس رضی اللہ عنہ سے روایت کی ہے کہ رسول اللہ ﷺ نے فرمایا کہ انبیاء علیہم السلام زندہ ہیں اور اپنی قبروں میں نماز پڑھتے ہیں۔

4- مسلم نے انس رضی اللہ عنہ سے روایت کی کہ رسول اللہ ﷺ نے معراج کی شب میں موسیٰ علیہ السلام کو ان کی قبر میں نماز پڑھتے ہوئے دیکھا۔ اس حدیث کو بہت سے صحابہ رضی اللہ عنہم نے روایت کیا۔

5- ابن سعد نے ”طبقات“ میں اور ابن شیبہ نے ”مصنف“ میں اور امام احمد نے ”زہد“ میں عفان بن مسلم سے روایت کی کہ انہوں نے کہا کہ ہم سے حماد بن سلمہ نے کہا کہ ثابت بنانی نے دُعا کی کہ ”اے اللہ! اگر تو کسی کو قبر میں نماز پڑھنے کی توفیق دے تو مجھ کو دے۔“

6- ابو نعیم نے یوسف سے انہوں نے عطیہ سے روایت کی۔ انہوں نے کہا کہ میں نے ثابت کو حمید طویل سے کہتے ہوئے سنا کہ، اے حمید! کیا تمہیں کوئی ایسی حدیث معلوم ہے جس سے پتہ چلتا ہو کہ انبیاء علیہم السلام کے علاوہ دیگر لوگ بھی اپنی قبروں میں نماز پڑھتے ہیں؟ انہوں نے کہا کہ نہیں۔ انہوں نے کہا کہ پھر ثابت نے دعا مانگی کہ ”اے اللہ! اگر تو کسی کو قبر میں نماز پڑھنے کی اجازت دے تو ثابت کو ضرور دینا۔“ جسیر کہتے ہیں کہ میں خدائے وَحْدَهُ لاشریک کی قسم کھا کر کہتا ہوں۔ کہ میں نے ثابت بنانی کو قبر میں اتارا میرے ساتھ حمید بھی تھے۔ جب ہم اینٹیں رکھ چکے تو اچانک ایک اینٹ گر پڑی اور میں نے ثابت کو دیکھا کہ وہ اپنی قبر میں نماز پڑھ رہے تھے۔ خدا تعالیٰ نے ان کی دُعا کو رد نہ فرمایا۔

7- ابن جریر نے ”تہذیب الآثار“ میں اور ابو نعیم نے ابراہیم بن صمہ مہلبی سے روایت کی، انہوں نے کہا کہ مجھے صبح کے وقت قلعہ کے قریب سے گزرنے والوں نے بتایا کہ جب ہم ثابت بنانی کی قبر کے پاس سے گزرتے ہیں تو قرآن پڑھنے کی آواز آتی ہے۔

8- ابن مندہ نے اپنی سند سے بیان کیا کہ ابو حماد جو ایک متقی گورکن تھے انہوں نے بتایا کہ جمعہ کے روز دو پہر کو میں قبرستان میں گیا تو جس قبر سے گزرا قرآن پڑھنے کی آواز سنی۔

9- ترمذی اور بیہقی نے ابن عباس رضی اللہ عنہما سے روایت کی کہ ایک صحابی رضی اللہ عنہ نے کسی قبر پر اپنا خیمہ لگالیا اور ان کو پتہ نہ تھا کہ یہ قبر ہے۔ تو انہوں نے سنا کہ اندر کوئی شخص سورہ ملک پڑھ رہا ہے، جب وہ پوری سورہ ملک پڑھ چکا۔ تو وہ صحابی رضی اللہ عنہ حضور ﷺ کی خدمت میں آئے اور واقعہ بیان کیا تو آپ ﷺ نے فرمایا کہ یہ عذاب سے نجات دلانے والی اور عذاب کو روکنے والی ہے۔

ابو قاسم سعدی رضی اللہ عنہ کہتے ہیں، اس سے معلوم ہوا کہ حضور ﷺ نے اس امر پر مہر تصدیق ثبت فرمادی کہ میت قبر میں قرآن پڑھتی ہے، کیونکہ آپ ﷺ نے اس صحابی کی تردید نہ فرمائی۔

10- امام کمال الدین بن زلمکانی نے ”کتاب العمل المقبول فی زیارة الرسول“ میں فرمایا کہ یہ حدیث اس سلسلہ میں کہ میت قبر میں قرآن کی تلاوت کرتی ہے اور اس روایت میں بعض اولیاء اللہ کا قبروں میں تلاوت قرآن کرنا اور نماز پڑھنا وارد ہے، تو جب اولیاء اللہ ﷺ کا یہ حال ہے تو انبیاء علیہم السلام کا کیا مقام ہوگا۔

11- حافظ زین الدین بن رجب نے ”کتاب اہل القبور“ میں لکھا کہ بعض اوقات اللہ تعالیٰ اپنے بعض نیک بندوں کو قبروں میں اعمال صالحہ کی توفیق دیتا ہے۔ لیکن اس پر ثواب مرتب نہیں ہوتا لیکن دار العمل منقطع ہو چکا ہے۔ یہ اس لئے ہوتا ہے کہ وہ اللہ کی یاد اور اس کی اطاعت سے لذت حاصل کرے جیسا کہ ملائکہ کرام علیہم السلام اور اہل جنت، جنت میں حاصل کریں گے، کیونکہ ذکر الہی اہل جنت کیلئے عظیم تر نعمتوں میں سے ہے۔

12- ابوالحسن بن براء نے ”کتاب الروضہ“ میں اپنی سند سے روایت کی کہ ابراہیم گورکن نے مجھے اطلاع دی ہے کہ مجھے قبر کھودتے وقت ایک اینٹ ملی، اب جو میں نے اُسے سونگھا تو اُس میں مُشک کی خوشبو مہک رہی تھی۔ میں نے قبر کے اندر دیکھا تو ایک بوڑھا بیٹھا ہوا قرآن پڑھ رہا تھا۔

13- ابن رجب نے اپنی سند سے بیان کیا کہ ابوالحسن سامری رضی اللہ عنہ جو ایک مشقی آدمی تھے اور سامرہ کے خطیب تھے۔ انہوں نے سامرہ کے قبرستان میں ایک قبر دکھاتے ہوئے کہا! کہ ہم یہاں سے مسلسل سُورَةُ الْمَلِكِ پڑھنے کی آواز سنتے تھے۔

14- حافظ ابوبکر خطیب رضی اللہ عنہ نے اپنی سند سے روایت کیا کہ عیسیٰ بن محمد نے کہا میں نے ایک روز ابوبکر بن مجاہد کو خواب میں دیکھا کہ وہ پڑھ رہے ہیں، میں نے کہا کہ آپ تو مُردہ ہیں،

- کیسے پڑھ رہے ہیں؟ تو انہوں نے کہا کہ میں ہر نماز کے بعد اور ختم قرآن کے بعد دعا کرتا تھا کہ اے اللہ! تو مجھے قبر میں تلاوت قرآن کی توفیق دینا، اس لیے میں پڑھتا ہوں۔
- 15- خلال نے ”کتاب السنہ“ میں اپنی سند سے ابن عباس کا قول نقل کیا کہ انہوں نے فرمایا کہ مومن کو قبر میں ایک مصحف دیا جاتا ہے جس میں دیکھ کر وہ پڑھتا ہے۔
- 16- حافظ ابو العلاء ہمدانی کو ان کی وفات کے بعد کسی نے ایک ایسے شہر میں دیکھا کہ جس کے درود یو ارب سب کتابوں کے بنے ہوئے ہیں۔ تو ان سے اس کا سبب پوچھا گیا تو انہوں نے بتایا کہ میں نے اللہ تعالیٰ سے دعا کی تھی کہ جس طرح میں دنیا میں علم میں مصروف ہوں اسی طرح آخرت میں بھی مصروف رکھنا۔ تو اب یہ مصروفیت یہاں بھی مجھ کو مل گئی ہے۔
- 17- ابن مندہ، ابو احمد اور حاکم نے کئی میں بہ سند ضعیف روایت کی طلحہ بن عبید اللہ نے میرا کچھ مال جنگل میں تھا چنانچہ وہاں گیا، اتفاقاً رات ہو گئی تو میں عبد اللہ بن عمرو بن حزام کی قبر کے پاس لیٹ گیا۔ تو میں نے بے نظیر تلاوت کلام پاک کی آواز سنی۔ میں نے یہ واقعہ حضور ﷺ سے عرض کر دیا۔ تو آپ ﷺ نے فرمایا! کہ یہ عبد اللہ رضی اللہ عنہ کی آواز تھی، کیا تم کو معلوم نہیں کہ اللہ تعالیٰ نے ان لوگوں کی رُو حیں قبض فرما کر یا قوت و زبرد کی قندیلوں میں لے کر جنت کے بیچ میں لٹکا دی ہیں۔ جب رات ہوتی ہے تو ان کی رُو حیں واپس کر دی جاتی ہیں اور پھر صبح کو ان کو ان کے مقام پر واپس کر دیا جاتا ہے۔
- 18- نسائی، حاکم اور بیہقی نے ”شعب الایمان“ میں حضرت عائشہ رضی اللہ عنہا سے روایت کی کہ رسول اللہ ﷺ نے فرمایا! کہ میں سو گیا تو اپنے آپ کو جنت میں پایا، تو میں نے ایک قاری کو قرآن پڑھتے ہوئے سنا۔ میں نے دریافت کیا کہ یہ کون ہے؟ تو مجھے بتایا گیا کہ یہ حارثہ بن نعمان ہیں۔ تو حضور ﷺ نے تین مرتبہ فرمایا: کذلک البئر۔ (یعنی، یہی حال ہوتا ہے فرماں بردار کا) اور وہ اپنی ماں کے پیٹ میں ہی فرماں بردار تھے۔
- 19- بیہقی نے ابو ہریرہ رضی اللہ عنہ سے روایت کی کہ ایک مرتبہ خواب میں اپنے آپ کو میں نے جنت میں دیکھا۔ میں جنت ہی میں تھا کہ میں نے قرآن پڑھنے کی آواز سنی۔ پوچھا کہ یہ کون ہیں؟ تو مجھے بتایا گیا کہ یہ حارثہ بن نعمان ہیں اور اسی طرح فرماں بردار شخص کو جزا ملتی ہے۔
- 20- ابن ابی الدنیا نے یزید رقاشی سے روایت کی کہ انہوں نے فرمایا کہ جب مومن مَر جاتا ہے

اور قرآن کا کچھ حصہ پڑھنے سے باقی رہ جاتا ہے۔ تو اللہ تعالیٰ فرشتے اس پر مقرر فرما دیتا ہے۔ کہ وہ قیامت تک قرآن یاد کرائیں تاکہ وہ قیامت کے دن مع اپنے اہل و عیال کے اٹھے۔ اس قسم کی دیگر روایات بھی درج ہیں۔

21- ابن مندہ نے عاصم سقطی سے روایت کی کہ انہوں نے فرمایا کہ ہم نے بلخ میں ایک قبر کھودی تو اس میں ایک سُورخ تھا، اس میں سے جب دیکھا تو ایک شیخ جو سبزہ سے ڈھکا ہوا تھا تلاوتِ قرآن میں مصروف تھا۔

22- ابن مندہ نے ابوالنضر نیشاپوری سے روایت کی۔ یہ ایک گورکن تھے اور مشقی آدمی تھے کہ میں نے ایک قبر کھودی، لیکن اس میں دوسری قبر کی طرف راستہ نکل آیا تو میں نے دیکھا کہ حسین و جمیل، عمدہ کپڑے اور بہترین خوشبو والا جوان اس میں پالتی مارے بیٹھا ہے اور قرآن پڑھ رہا ہے۔ نوجوان نے میری طرف دیکھ کر کہا کہ ”کیا قیامت برپا ہو گئی؟“ میں نے کہا کہ نہیں، تو اس نے کہا کہ ”جہاں سے مٹی ہٹائی تھی وہیں رکھ دو“۔ تو میں نے مٹی وہیں رکھ دی۔ میں کہتا ہوں کہ اس کو ابن نجار نے تاریخ بغداد میں ذکر کیا۔

23- ابو نعیم نے مجاہد رضی اللہ عنہ سے ”فَلَا نَفْسِيْهِمْ يَمْهَدُوْنَ“ کی تفسیر یہ بیان کی کہ وہ اپنے ہی نفسوں کیلئے قبر میں بچھاتے ہیں۔

24- ابن ابی الدنیانے ”قبور“ میں اپنی سند سے روایت کی کہ جس نے اللہ تعالیٰ کی اطاعت کی، قبر اس کیلئے بہترین ٹھکانہ ہے۔

25- حارث بن اسامہ نے اپنی سند سے حضرت جابر رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا! کہ اپنے مُردوں کو اچھا کفن دو کیونکہ وہ قبروں میں ایک دوسرے سے ملاقات کرتے ہیں اور ایک دوسرے پر فخر کرتے ہیں۔ صحیح مسلم میں بھی اس قسم کی روایت ہے۔ علماء فراتے ہیں کہ اچھے کفن سے مراد یہ ہے کہ وہ سپید، پاک و صاف ہو، قیمتی نہ ہو۔ کیونکہ حدیث شریف میں زائد قیمتی کفن کی ممانعت فرمائی ہے۔ خطیب ترمذی، ابن ماجہ، وغیر ہم نے بھی اس قسم کی روایات بیان کی ہیں۔ بیہقی نے یہ حدیث بیان کرنے کے بعد فرمایا کہ ابوبکر رضی اللہ عنہ کا یہ فرمان کہ کفن تو پیپ وغیرہ کیلئے ہے۔ احادیث سے متعارض نہیں، کیونکہ ہماری نظر میں تو ایسا ہی ہے لیکن اللہ تعالیٰ اس کو جیسا چاہے گا اپنے علم کے مطابق فرمادے

گا۔ جیسا کہ شہداء کا معاملہ ہے۔ کہ ہماری نگاہ ظاہر میں میں وہ کچھ ہی کیوں نہ ہوں مگر علم الہی میں وہ اس طرح ہیں جیسا کہ اللہ نے ان کے متعلق خبر دی۔ اور اگر ان کا باطنی حال ہم پر منکشف ہو جاتا تو ایمان بالغیب ہی ختم ہو جاتا۔

26- ابن ابی الدنیانے ”کتاب المناجات“ میں اپنی سند سے راشد بن سعد سے روایت کی کہ ایک شخص کی بیوی کا انتقال ہو گیا تو اس نے خواب میں بہت سی عورتیں دیکھیں۔ لیکن اس کی بیوی ان میں نہ تھی اُس نے اس عورت کے نہ آنے کا سبب دریافت کیا۔ تو انہوں نے کہا کہ تم نے اُس کے کفن میں کوتاہی کی اس لئے وہ اب آنے میں شرم محسوس کرتی ہے۔ وہ شخص حضور ﷺ کی خدمت میں حاضر ہوا اور واقعہ عرض کیا۔ تو آپ نے فرمایا۔ کہ کسی ثقہ آدمی کا خیال رکھنا۔ اتفاقاً ایک انصاری کی موت کا وقت آ گیا اس نے انصاری سے کہا کہ میں اپنی بیوی کا کفن دینا چاہتا ہوں۔ انصاری نے کہا کہ اگر مردہ مردے کو پہچان سکتا ہے تو میں پہنچا دوں گا۔ چنانچہ یہ شخص دوزعفرانی رنگ کے کپڑے لایا اور انصاری کے کفن میں رکھ دیئے۔ اب جو رات کو خواب میں دیکھا تو وہ عورت وہ کپڑے پہنے کھڑی ہے۔ یہ حدیث اگرچہ مُرسَل ہے لیکن اس کی اسناد میں کچھ حرج نہیں۔

27- ابن ابی شیبہ نے عمیر بن اسود سے روایت کی کہ معاذ بن جبل رضی اللہ عنہ اپنی بیوی کیلئے وصیت کر کے چلے گئے، وہ مر گئیں۔ لوگوں نے ان کو دو کپڑوں میں کفنا کر دفن کر دیا۔ اب جب وہ آئے تو انہوں نے دریافت کیا کہ ”کیا کفن پہنایا؟“ کہا کہ پُرانے دو کپڑے کفن میں دیئے۔ تو انہوں نے نکال کر اُن کو اچھا کفن دیا اور کہا! کہ اپنے مُردوں کو اچھا کفن دو کیونکہ یہ اسی کفن میں اٹھیں گے۔

28- ابن ابی الدنیانے شعبی سے روایت کی کہ جب میت کو اس کی قبر میں رکھ دیا جاتا ہے تو اُس کے مرے ہوئے رشتے دار اس سے پوچھتے ہیں کہ فلاں دفلاں کو کس حال میں چھوڑا؟

29- مجاہد سے مروی ہے کہ جب کسی مُردے کا بچہ صالح ہوتا ہے تو قبر میں مُردے کو اس کی بشارت دے دی جاتی ہے۔ سُدی رضی اللہ عنہ نے اللہ تعالیٰ کے فرمان:

وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ

ترجمہ: وہ مردے ان لوگوں کی خوش خبریاں پاتے ہیں جو ان سے ابھی تک نہیں ملے۔

کی تفسیر فرماتے ہوئے ارشاد فرمایا کہ شہیدوں کے پاس ایک کتاب لائی جائے گی جس میں ان لوگوں کے نام درج ہوں گے جو اس سے ملاقات کرنے کیلئے جلد ہی آنے والے ہوں گے۔ وہ یہ دیکھ کر خوش ہوگا بالکل اسی طرح جیسے دنیا والے اپنے کسی مسافر کی آمد سے خوش ہوتے ہیں۔

30- ابن ابی الدنیا اور بیہقی نے ابو ہریرہ رضی اللہ عنہ سے روایت کی کہ مومن سے قبر میں کہا جائے گا کہ تو متقین کی طرح سو جا۔

31- ابن عساکر نے سعید بن جبیر رضی اللہ عنہ سے روایت کی کہ حضرت ابن عباس رضی اللہ عنہما طائف میں انتقال فرما گئے۔ تو میں ان کے جنازے میں جا کر شریک ہوا۔ تو میں نے ایک سفید پرند دیکھا جو ان کے ہمراہ قبر میں داخل ہو گیا اور پھر میں نے اسے نکلتے ہوئے نہ دیکھا۔ جب وہ مدفون ہو گئے تو کسی نے یہ آیت پڑھی کہ: يَا أَيُّهَا النَّفْسُ الْمُطْمَئِنَّةُ ﴿٦٧﴾ اَرْجِعِي إِلَىٰ رَبِّكِ رَاضِيَةً مَّرْضِيَّةً ﴿٦٨﴾ اور پڑھنے والا نظر نہ آیا۔ عام طور پر اس قسم کے پرندے کو مردے کے عمل کی مثالی صورت سمجھا جاتا تھا۔

32- ابن عساکر نے اپنی سند سے ابن عباس رضی اللہ عنہما سے روایت کی کہ میں نے رسول اللہ صلی اللہ علیہ وسلم سے عرض کی کہ میں نے دیکھا کہ آپ صلی اللہ علیہ وسلم دحیہ کلبی سے کلام فرما رہے ہیں تو میں نے مناسب نہ سمجھا کہ آپ صلی اللہ علیہ وسلم کی گفتگو کو قطع کر دوں۔ تو آپ صلی اللہ علیہ وسلم نے فرمایا! کہ تمہاری نگاہ جاتی رہے گی اور موت کے قریب اللہ تعالیٰ واپس کر دے گا۔ چنانچہ جب ان کو غسل کے تختہ پر رکھا گیا تو ایک پرندہ بے حد سپید آیا اور کفن میں داخل ہو گیا تو بکرہ رضی اللہ عنہ نے حیرت سے کہا یہ کیا ہے؟ جب ان کو دفن کر دیا گیا تو یہ آیت سنی گئی کہ يَا أَيُّهَا النَّفْسُ الْمُطْمَئِنَّةُ ﴿٦٧﴾ الخ۔ اسی حدیث کی دیگر روایات میں ہے کہ عبد اللہ بن عباس رضی اللہ عنہما کی نگاہ ان کی آخر عمر میں ٹھیک ہو گئی۔

33- ابن ابی الدنیا، ابن ابی شیبہ اور حاکم نے روایت کی کہ حذیفہ بن یمان رضی اللہ عنہ نے اپنی وفات کے وقت وصیت کی کہ کفن کیلئے دو کپڑے خرید لینا زیادہ مہنگے نہ ہوں، اگر میں نیک ہوں گا تو اس سے اچھے پہنا دیئے جائیں گے ورنہ وہ بھی جلد ہی چھین لئے جائیں گئے۔

34- ابن ابی الدنیا نے یحییٰ بن راشد سے روایت کی کہ عمر بن خطاب نے وصیت کی کہ میرے

مرنے کے بعد میرا کفن درمیانہ درجہ کا رکھنا۔ کیوں کہ اگر میں عند اللہ نیک ہوں گا تو مجھے اس سے اچھا دے دیا جائے گا۔ ورنہ یہ بھی جلد چھیں لیا جائے گا۔ اور قبر کھودنے میں زیادتی نہ کرنا کیونکہ اگر اللہ نے میرے لئے بھلائی لکھی ہے تو اسے حدِ نگاہ تک وسیع کر دیا جائے گا۔ ورنہ اتنا تنگ کیا جائے گا کہ میری پسلیاں ایک طرف سے دوسری طرف نکل جائیں گی۔

35- عبد اللہ ابن احمد نے ”زوائد الزہد“ میں عبادہ بن صامت سے روایت کی کہ جب حضرت ابو بکر رضی اللہ عنہ کی وفات کا وقت قریب آیا تو انہوں نے حضرت عائشہ رضی اللہ عنہا کو وصیت کی کہ میرے ان دونوں کپڑوں کو دھولینا اور انہیں میں کفنا دینا۔ کیوں کہ تمہارے باپ کو یا تو اس سے اچھے کپڑے دے دیئے جائیں گے یا یہ بھی چھین لئے جائیں گے۔

36- سعید بن منصور نے عائشہ بنت اہبان بن غفاری رضی اللہ عنہ سے روایت کی کہ انہوں نے کہا! کہ میرے باپ نے وصیت کی تھی کہ ہم ان کو قمیص میں دفن نہ کریں۔ لیکن جب ان کی وفات ہو گئی تو ہم نے ان کو قمیص ہی میں دفن کر دیا۔ اب جو صبح کو دیکھا تو وہ قمیص کھوٹی پر لٹکی ہوئی ہے۔ طبرانی میں بھی یہ روایت موجود ہے مگر اس میں بجائے عائشہ کے عدیشہ بنت اہبان ہے۔

37- ابن نجار نے اپنی تاریخ میں خلف بروانی سے روایت کی کہ ایک شخص کا انتقال ہو گیا۔ جب کفنوں میں سے ایک کفن اس کیلئے منتخب کیا گیا تو وہ کچھ بڑھا ہوا تھا، لوگوں نے اتنی مقدار میں کاٹ دیا۔ تو اُسے کسی نے خواب میں دیکھا وہ کہہ رہا تھا کہ تم نے کفن میں بخل کیا۔ لیکن میرے رب نے مجھے لمبا کفن دے دیا۔ یہ کہہ کر اس نے کفن واپس کر دیا۔ اب صبح کو جب دیکھا گیا تو دوسرے کفنوں میں وہ کفن بھی پایا گیا جو اس کو پہنایا گیا تھا۔

38- ابو نعیم نے مسلم جندی سے روایت کی کہ، انہوں نے کہا کہ طاؤس نے اپنے بیٹے کو وصیت کی کہ جب تم مجھ کو دفن کر دو تو تھوڑی دیر بعد مجھ کو قبر میں دیکھنا۔ اگر اس میں نہ پاؤ۔ تو اللہ تعالیٰ کی تعریف کرنا۔ ورنہ اِنَّا لِلّٰهِ وَاِنَّا اِلَيْهِ رٰجِعُوْنَ پڑھ دینا۔ تو ان کے صاحبزادے نے بتایا کہ میں نے حسبِ وصیت ان کو دیکھا تو ان کو نہ پایا اور لڑکے کے چہرے پر خوشی کے آثار تھے۔ ابن ابی الدنیا نے ”قبور“ میں اس کو روایت کیا۔

39- بیہقی نے ”دلائل“ میں انس بن مالک رضی اللہ عنہ سے روایت کی کہ حضرت عمر رضی اللہ عنہ نے ایک لشکر تیار کیا اور اُس پر علاء بن خضرمی کو کمانڈر مقرر کیا۔ میں بھی اس جنگ میں شریک تھا۔ جب ہم

واپس ہوئے تو ان کا انتقال ہو گیا۔ ہم نے ان کو دفن کر دیا۔ جب دفن سے فارغ ہوئے تو ایک شخص آیا اور اس نے کہا کہ یہ زمین مُردوں کو قبول نہیں کرتی ہے، پھینک دیتی ہے، ایک دو میل کے فاصلہ پر دفن کر دو تو اچھا ہے۔ چنانچہ ہم نے ان کو نکالنا شروع کیا، اب جب لحد تک پہنچے تو وہ وہاں نہ تھے اور قبر حدِ نگاہ تک وسیع تھی نیز نور سے معمور تھی۔ ہم نے مٹی اسی طرح ڈال دی اور ہم نے کوچ کیا، ابو ہریرہ رضی اللہ عنہ کی روایت سے بھی یہی واقعہ مروی ہے۔

40- ابو الحسن بن بشران نے اپنی سند سے عبدالعزیز بن ابی وراذ سے حکایت کی کہ مکہ میں ایک عورت ہر روز بارہ ہزار مرتبہ تسبیح پڑھتی تھی۔ جب وہ مر گئی تو لوگ اس کو قبر تک لے گئے۔ جب قبر کے پاس پہنچے تو وہ لوگوں کے ہاتھوں پر سے غائب ہو گئی۔

41- ابو نعیم نے روایت کی کہ جب کُرز بن وبرہ کا انتقال ہو گیا تو ایک شخص نے دیکھا کہ مُردے قبروں پر نئے کپڑے پہنے ہوئے بیٹھے ہیں۔ تو اس نے دریافت کیا کہ یہ کیا معاملہ ہے تو انہوں نے جواب دیا کہ قبر والوں کو کُرز کی آمد کی خوشی میں نئے کپڑے پہنائے گئے ہیں۔

42- ابن ابی الدنیانے ”کتاب الرقۃ والبرکاء“ میں مسکین بن بکر سے روایت کی کہ مدادِ عجلی کو جب دفن کرنے کے واسطے لے گئے تو تمام قبر میں پھول ہی پھول بچھے ہوئے تھے۔ کچھ لوگوں نے اس میں سے پھول اٹھائے تو وہ ستر روز تک تروتازہ رہے اور لوگ ان کو دیکھتے رہے۔ جب یہ معاملہ تک پہنچا تو اس نے لوگوں کو منتشر کر دیا اور وہ پھول اپنے قبضہ میں لے لئے لیکن اس کے پاس سے وہ غائب ہو گئے اور پتہ نہ چلا کہ کہاں گئے اور کیسے گئے۔

43- حافظ ابو بکر خطیب نے محمد بن مخلد سے روایت کی کہ میری والدہ کا انتقال ہو گیا تو میں ان کو قبر میں اتارنے کیلئے اُترا تو میں نے دیکھا کہ پاس والی قبر سے کچھ حصہ کھل گیا ہے۔ تو مجھے ایک شخص نظر آیا جو نئے کفن میں ملبوس تھا اور اس کے سینہ پر جمبیلی کے پھولوں کا ایک گلدستہ رکھا تھا، تو میں نے اُسے اٹھایا تو وہ بالکل تروتازہ تھے میرے ساتھ دوسرے حضرات نے بھی سونگھا۔ پھر ہم نے اُس کو وہیں رکھ دیا اور اس سوراخ کو بند کر دیا۔

44- حافظ ابو الفرج بن الجوزی نے اپنی سند سے روایت کی کہ امام احمد رضی اللہ عنہ کی قبر کے پاس ایک قبر کھودی تو ایک مُردے کے سینے پر پھول رکھے ہوئے تھے اور وہ ہل رہے تھے۔ انہوں نے اپنی تاریخ میں روایت کی کہ بصرہ میں ایک ٹیلہ گر گیا، اس میں حوض کی طرح



ایک جگہ تھی اس میں سات آدمی مدفون تھے ان میں سے ایک نوجوان تھا۔ جس کے سر پر بال تھے اور اس کے ہونٹ تر تھے گویا کہ اس نے ابھی پانی پیا ہے۔ اس کی آنکھوں میں سُرمہ لگا ہوا تھا۔ اس کی کوکھ میں تلوار کا ایک نشان تھا۔ تو بعض لوگوں نے اس کا بال لینا چاہا تو وہ بال زندہ انسان کے بال کی طرح مضبوط تھا۔

45- ابن سعد نے طبقات میں ابو سعید خدری رضی اللہ عنہ سے روایت کی انہوں نے فرمایا کہ میں نے حضرت سعد رضی اللہ عنہ کی قبر کھودنے میں شرکت کی۔ جب ہم قبر کھودتے تھے تو مشک کی خوشبو مہکتی تھی۔

46- ابن سعد نے محمد بن شریب بن حسنہ سے روایت کی کہ ایک شخص نے حضرت سعد رضی اللہ عنہ کی قبر سے ایک مٹھی مٹی لی اور قبر میں اس کو غور سے دیکھا تو وہ مشک تھی۔

47- ابن ابی الدنیا نے مغیرہ بن حبیب سے روایت کی۔ ایک شخص کو خواب میں کسی نے دیکھا اس شخص کی قبر سے خوشبو عین آتی تھیں۔ اس سے دریافت کیا گیا کہ یہ خوشبو عین کیسی ہیں، اس نے کہا کہ یہ تلاوت قرآن اور روزوں کی خوشبو عین ہیں۔

48- امام احمد رحمۃ اللہ علیہ نے جابر بن عبد اللہ رضی اللہ عنہ سے روایت کی کہ ہم رسول اللہ صلی اللہ علیہ وسلم کے ہمراہ جا رہے تھے کہ ایک اعرابی آیا اور اس نے کہا کہ مجھے اسلام کی تعلیم دیجئے۔ اسی روایت میں ہے کہ ابھی یہ باتیں ہو ہی رہی تھیں کہ وہ اپنی سواری پر گر پڑا اور مر گیا تو رسول اللہ صلی اللہ علیہ وسلم نے فرمایا کہ تمہارا کام اور نعمتیں زائد حاصل کیں۔ (یعنی مشرف بہ اسلام ہوتے ہی بلا اعمال صالحہ کے داخل جنت ہوا۔) میرا خیال ہے کہ یہ بھوکا مر گیا۔ بے شک میں نے اس کی دونوں بیویوں کو جنت میں دیکھا جو کہ حوریں تھیں وہ اس کے منہ میں جنت کے پھل رکھ رہی تھیں۔

49- ترمذی و حاکم نے ابو ہریرہ رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ میں نے جعفر رضی اللہ عنہ کو جنت میں فرشتوں کے ہمراہ اڑتے دیکھا۔

50- حاکم نے ابن عباس رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ آج رات میں جنت میں داخل ہوا تو دیکھا کہ جعفر رضی اللہ عنہ فرشتوں کے ساتھ اڑ رہے ہیں اور حمزہ رضی اللہ عنہ ٹیک لگائے بیٹھے ہیں اور چند صحابہ رضی اللہ عنہم کا مزید تذکرہ کیا۔

51- ابن ابی الدنیا نے ابن عمر رضی اللہ عنہ سے روایت کی کہ وہ ایک قبرستان گئے تو دیکھا کہ ایک کھوپڑی ظاہر ہے تو آپ صلی اللہ علیہ وسلم نے حکم دیا کہ اس کو چھپا دیا جائے۔ پھر آپ نے فرمایا! کہ

ان ابدان کو کوئی چیز مضرت نہیں، یہ تو ارواح ہی ہیں جن کو عذاب و ثواب ہوتا ہے۔

52- ابن ابی شیبہ نے اور ابن ابی الدنیا نے ”کتاب القراء“ میں صفیہ بنت شیبہ رضی اللہ عنہا سے روایت کی کہ میں اسماء بنت ابی بکر رضی اللہ عنہا کے پاس تھی جب کہ حجاج نے میرے بیٹے عبد اللہ بن زبیر رضی اللہ عنہ کو پھانسی دی۔ تو عمر بن عبد العزیز رضی اللہ عنہ آئے اور تعزیت کے طور پر کہا کہ تم صبر کرو کیونکہ یہ جسم کچھ بھی نہیں، بے شک رُوحیں اللہ کے پاس ہیں۔ تو میں نے کہا کہ ”میں صبر کیوں نہ کروں، بیٹی بن زکریا علیہ السلام کا سرا یک زانیہ کو بطور تحفہ پیش کیا۔“

53- ابن سعد نے خالد بن معدان سے روایت کی کہ جنگ اجنادین کے موقع پر جب رومی شکست خوردہ ہو کر ایسی منزل پر پہنچ گئے جہاں عبور کرنا ممکن نہ تھا۔ تو ہشام بن عاص رضی اللہ عنہ اس جگہ پہنچ گئے اور ان سے جہاد کیا اور اس طرف سے ان کے حملے بند کر دیئے لیکن کچھ دیر بعد خود شہید ہو گئے۔ جب مسلمان اس مقام پر پہنچے جہاں ان کی لاش تھی تو مسلمانوں کو اس بات کا خطرہ ہوا کہ کہیں ان کی لاش کو گھوڑے نہ روند ڈالیں، تو عمرو بن عاص رضی اللہ عنہ نے کہا! کہ اللہ نے ان کو شہید کر دیا ہے اور ان کی روح کو اٹھالیا ہے اور اب یہ جُشہ کچھ نہیں ہے۔ اس لئے اگر اس کو گھوڑے روند ڈالیں تو کچھ حرج نہیں۔ پھر خود انہوں نے اور ان کے بعد دوسرے سپاہیوں نے ان کی لاش کو روند ڈالا اور پل کو عبور کر لیا۔ ابن رجب نے کہا کہ ان آثار کا مقصد یہ نہیں کہ رُوح اجسام سے جدا ہونے کے بعد کبھی ان سے ملتی ہی نہیں بلکہ ان کا مقصد تو صرف یہ ہے کہ مرنے کے بعد جسم کو انسانوں یا کیڑے مکوڑوں کے تکلیف پہنچانے سے کوئی تکلیف نہیں ہوتی۔ کیونکہ عذاب قبر دنیا کے عذاب کی طرح نہیں۔ وہ تو اللہ کی مشیت کے مطابق اور اس کی قدرت سے میت تک پہنچتا ہے۔

## باب

1- ابن ماجہ نے ابو ہریرہ رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ ابھی شہید کا خون زمین پر گرنے کے بعد خشک ہونے بھی نہیں پاتا کہ اس کی جنتی دونوں پیمیاں اس کا استقبال کرتی ہیں۔ ان میں سے ہر ایک کے ہاتھ میں جنتی حُلے ہوتے ہیں جو دنیا و مافیہا سے بہتر ہوتے ہیں۔

2- طبرانی، بزار اور بیہقی نے ”بعث“ میں یزید بن شجرہ رضی اللہ عنہ سے روایت کی کہ خونِ شہید کا پہلا قطرہ زمین پر گرتے ہی اس کے تمام گناہ معاف ہو جاتے ہیں۔ پھر اس کی دو بیبیاں حوریں آ کر اس کے چہرے کی مٹی صاف کرتی ہیں پھر اس کے سوجھے جنتی گھاس سے بئے ہوئے پہنائے جاتے ہیں۔ وہ اتنے لطیف ہوتے ہیں کہ اگر دو انگلیوں میں رکھے جائیں تو ان میں سما جائیں۔

3- حاکم نے بروایت صحیحہ انس رضی اللہ عنہ سے روایت کی کہ ایک سیاہ فام شخص حضور اکرم علیہ الصلوٰۃ والسلام کی خدمت میں آیا اور دریافت کیا کہ اگر میں جنگ کروں حتیٰ کہ مارا جاؤں تو بتائیے۔ میرا مقام کیا ہوگا؟ تو آپ ﷺ نے فرمایا کہ جنت میں۔ تو اس نے جنگ کی حتیٰ کہ شہید ہو گیا تو حضور ﷺ اس کے پاس آئے اور کہا کہ ”خدا تعالیٰ نے تیرے چہرے کو منور کر دیا اور تیرے اندر خوشبو پیدا فرمادی“۔ پھر حضور علیہ الصلوٰۃ والسلام نے اس شخص کے بارے میں (یا کسی دوسرے کے بارے میں) فرمایا کہ میں نے اُسے جنت میں دیکھا کہ اس کی حور بیوی اس کے اونی جبّہ کے بارے میں اس سے دل لگی کر رہی تھی اور کبھی وہ اس کے جبّہ میں چُھپ جاتی تھی۔

4- بیہقی نے بہ سندِ حسن ابن عمر رضی اللہ عنہ سے روایت کی کہ ایک اعرابی حضور ﷺ کے سامنے شہید ہو گئے۔ تو آپ ﷺ اس کے سر ہانے خوش ہو کر بیٹھ گئے اور مسکرانے لگے پھر اس سے منہ پھیر لیا گیا، تو آپ ﷺ سے اس سلسلہ میں سوال کیا گیا۔ آپ ﷺ نے فرمایا کہ خوش ہونا تو اس لئے تھا کہ میں نے دیکھا کہ اللہ تعالیٰ نے اس کا مرتبہ کس قدر بلند فرمایا اور میرا منہ پھیرنا اس لئے ہوا کہ اس کی بیوی حور اس کے پاس ہے۔

5- بیہقی نے ”شعب الایمان“ میں اپنی سند سے قاسم بن عثمان بن جدعی سے روایت کی کہ انہوں نے فرمایا کہ میں نے ایک شخص کو طواف کرتے دیکھا، میں اس کے پاس آیا تو اُسے یہ لفظ کہتے ہوئے پایا کہ:

اللَّهُمَّ قَضَيْتَ حَاجَةَ الْمُحْتَاجِينَ وَحَاجَتِي لِمَ تَقْضِ.

ترجمہ: یعنی اے اللہ! تو نے محتاجوں کی حاجت کو پورا فرمایا اور میری حاجت کو تو نے پورا نہ فرمایا۔

وہ تو یہی دُعا مانگتا تھا اس سے زائد نہ کرتا تھا۔ میں نے اُس سے دریافت کیا کہ بھائی اس

سے زائد دعا کیوں نہیں مانگتے؟ اس نے کہا کہ جناب اس کے پس منظر میں بھی ایک واقعہ مضمر ہے اور وہ یہ کہ ہم مختلف شہروں کے رہنے والے سات دوست تھے۔ ہم نے دشمن کی زمین میں پہنچ کر جنگ کی تو انہوں نے ہم کو قید کر لیا اور ہم کو علیحدہ علیحدہ کر دیا، تاکہ مار ڈالا جائے۔ تو میں نے آسمان کی طرف نگاہ اٹھائی تو کیا دیکھتا ہوں کہ سات جنتوں کے دروازے کھلے ہوئے ہیں اور ہر دروازے پر ایک حور ہے۔ غرض کہ ہمارے ایک ساتھی کی گردن مار دی گئی تو میں نے دیکھا کہ ایک حور اتری جس کے ہاتھ میں ایک رومال تھا۔ حتیٰ کہ میرے چہ ساتھی شہید ہوئے۔ میں بھی بچ رہا اور میرا دروازہ بھی۔ اب جب مجھے گردن مارنے کیلئے پیش کیا گیا تو مجھ کو بادشاہ سے کسی نے مانگ لیا۔ تو میں نے حور کو کہتے ہوئے سنا کہ ”اے محروم انسان! تجھ سے بہت بڑی چیز فوت ہو گئی۔“ یہ کہہ کر اس نے دروازہ بند کر لیا۔ تو اے بھائیو! اس کی حسرت میں اپنے دل میں رکھتا ہوں۔ قاسم بن عثمان کہتے ہیں کہ میرے نزدیک یہ شخص ان سب سے افضل تھا کہ اس نے وہ کچھ دیکھا جو انہوں نے نہ دیکھا اور شوق و محبت سے سرگرم عملِ صالح ہو گیا۔

## قبروں کی زیارت کا بیان

اور مردوں کا اپنی زیارت کرنے والوں کو پہچاننا اور دیکھنا

- 1- ابن ابی الدنیا نے ”کتاب القبور“ میں حضرت عائشہ رضی اللہ عنہا سے روایت کی کہ انہوں نے کہا کہ رسول اللہ ﷺ نے فرمایا کہ جب کوئی مسلمان اپنے کسی مسلمان کی زیارت پر پہنچتا ہے تو وہ اس سے اُنس حاصل کرتا ہے اور اس کی باتوں کا جواب دیتا ہے۔
- 2- ابن ابی الدنیا اور بیہقی نے ”شعب“ میں ابو ہریرہ رضی اللہ عنہ سے روایت کی کہ رسول اللہ ﷺ نے فرمایا کہ جب کوئی مسلمان اپنے متعارف شخص کی قبر سے گزرتا ہے اور اس کو سلام کرتا ہے تو قبر والا اس کو جواب دیتا ہے نیز اسے پہچان کر سلام کرتا ہے۔ نیز ابن ابی الدنیا سے قبور میں یہ روایت کی اور ابن عبدالبر نے ”کتاب الاذکار“ میں اور ”تمہید“ میں ابن عباس رضی اللہ عنہ سے یہی روایت کی۔

- 3- عقیل نے ابو ہریرہ رضی اللہ عنہ سے روایت کی، انہوں نے کہا: رزین رضی اللہ عنہ نے رسول اللہ ﷺ

سے عرض کی کہ میں قبرستان سے گزرتا ہوں تو کیا کوئی کلام ہے جو میں مردوں سے کروں؟ تو آپ ﷺ نے فرمایا کہ تم یہ کہہ دیا کرو کہ:

السَّلَامُ عَلَيْكُمْ يَا اَهْلَ الْقُبُورِ مِنَ الْمُسْلِمِينَ وَالْمُؤْمِنِينَ! اَنْتُمْ لَنَا سَلَفٌ وَنَحْنُ لَكُمْ تَبِعٌ وَاِنَّا اِنْشَاءُ اللّٰهُ بِكُمْ لَا حِقْوَنَ.

ترجمہ: اے قبر والو مسلمانو اور مومنو! تم پر سلام ہو۔ تم ہمارے پیش رو اور ہم تمہارے تابع۔ اور بے شک ہم تم سے ملنے والے ہیں۔

ابوزرین نے عرض کی کہ یا رسول اللہ ﷺ کیا وہ سنتے ہیں؟ آپ ﷺ نے فرمایا کہ سنتے ہیں، مگر جواب نہیں دے سکتے۔ پھر آپ ﷺ نے فرمایا کہ اے ابوزرین! کیا تم اس بات پر راضی نہیں کہ اُن کے بجائے انہیں کی تعداد میں فرشتے تم کو جواب دیں۔ اور جواب نہیں دے سکنے سے مراد ایسا جواب ہے جس کو انسان اور جنت نہ سنیں، ورنہ وہ جواب ضرور دیتے ہیں۔

4- احمد اور حاکم نے حضرت عائشہ رضی اللہ عنہا سے روایت کی کہ میں <sup>(۱)</sup> اپنے حجرے میں بغیر حجاب کے داخل ہو جاتی اور کہتی کہ ان میں ایک میرے شوہر ہیں اور دوسرے باپ۔ لیکن جب حضرت عمر رضی اللہ عنہ مدفون ہوئے تو میں احتیاط سے کپڑا اوڑھ کر (حجاب کے ساتھ) داخل ہونے لگی اور یہ حضرت عمر رضی اللہ عنہ سے شرم کرنے کی بنا پر تھا۔

5- طبرانی نے ”اوسط“ میں ابن عمر رضی اللہ عنہما سے روایت کی کہ رسول اللہ ﷺ اُحد سے واپسی پر حضرت مصعب رضی اللہ عنہ بن عمیر اور ان کے ساتھیوں کی قبروں پر ٹھہرے اور فرمایا! کہ میں گواہی دیتا ہوں کہ تم اللہ تعالیٰ کے نزدیک زندہ ہو۔ تو اے لوگو! ان سے ملاقات کرو اور انہیں سلام کرو، کیونکہ یہ قیامت تک جواب دیتے ہیں۔

6- ”اربعین طائر“ میں رسول اللہ ﷺ سے مروی ہے کہ آپ ﷺ نے فرمایا! کہ میت کو سب سے زیادہ انس اس شخص کے آنے سے ہوتا ہے جو اس کا دنیا میں بہترین دوست ہو۔

7- ابن ابی الدنیا اور بیہقی نے ”شعب“ میں محمد بن واسع سے روایت کی کہ مجھے حدیث پہنچی ہے کہ میت کو اپنے زیارت کرنے والوں کا علم جمعہ کے دن اور اس سے ایک دن نیز ایک دن بعد تک ہوتا ہے۔

۱- معلوم ہوا کہ انبیاء علیہم السلام اور اولیاء علیہم السلام کی وفات و حیات میں کچھ فرق نہیں، ان کے ساتھ ہم کو زندگی والا سلوک کرنا چاہئے۔

8- ابن ابی الدنیا نے ضحاک رضی اللہ عنہ سے روایت کی، جس نے ہفتے کے روز طلوع آفتاب سے پہلے کسی زیارت کی، تو میت کو اس کا علم ہوتا ہے۔ ان سے دریافت کیا گیا تو انہوں نے فرمایا! کہ یہ اس لئے کہ ابھی تک جمعہ کے اثرات باقی رہتے ہیں۔

9- **تنبیہ:** علامہ سبکی رضی اللہ عنہ نے فرمایا کہ مرنے کے بعد قبر میں روح کا اپنے جسم میں واپس آنا ہر مردے کیلئے بہ بروایات صحیحہ ثابت ہے۔ اور شہداء کا تو کیا ہی کہنا۔ لیکن گفتگو اس امر میں ہے کہ آیا وہ ارواح جسم میں باقی رہتی ہیں یا نہ، اور پھر یہ زندگی دنیا کی زندگی کی طرح ہوتی ہے یا اس سے مختلف، کیونکہ زندگی کیلئے روح کا ہونا یہ ایک امر عادی ہے امر عقلی نہیں۔ اب اگر اس بات پر کوئی دلیل قطعی قائم ہو جائے کہ جسم کو دنیاوی زندگی جیسی زندگی مل جاتی ہے تو اس کو مان لیا جائے گا۔ چنانچہ علماء کی ایک جماعت نے اسی قول کو لیا ہے۔ نیز موسیٰ علیہ السلام کا قبر میں نماز پڑھنا اس پر دلیل ہے۔ کیونکہ نماز پڑھنا ایک زندہ جسم ہی کی صفت ہے۔ پھر اسی طرح انبیاء علیہم السلام کے بارے میں شب معراج میں جن صفات کا تذکرہ ہے ان کا تقاضا بھی یہی ہے۔ لیکن اس جسمانی زندگی سے جسمانی عوارض، مثلاً کھانے پینے وغیرہ کا پایا جانا ضروری نہیں، بلکہ ان کے احکام بدل جاتے ہیں۔ البتہ ادراکات مثلاً کھانے پینے وغیرہ کا پایا جانا ضروری نہیں، بلکہ ان کے احکام بدل جاتے ہیں۔ البتہ ادراکات مثلاً علم اور سُننا تو یہ بلاشبہ شہداء اور غیر شہداء سب کیلئے ثابت ہے۔ بعض حضرات کہتے ہیں کہ شہداء کی جسمانی زندگی کے معنی یہ ہیں کہ ان پر گلنا اور سڑنا نہیں آتا۔

بیہقی رضی اللہ عنہ نے ”کتاب الاعتقاد“ میں کہا کہ وفات کے بعد انبیاء علیہم السلام کی ارواح کو واپس کر دیا گیا ہے اور وہ شہداء کی مانند اپنے رب کے پاس زندہ ہیں۔ ابن قیم رضی اللہ عنہ نے ارواح کی باہمی ملاقات کا مسئلہ ذکر کرتے ہوئے کہا ارواح کی دو قسمیں ہیں۔ کچھ ارواح تو وہ ہیں جن پر عذاب ہو رہا ہے اُن کو تو ملاقات کی اجازت نہیں۔ اور کچھ وہ ہیں جو انعامات و اکراماتِ الہیہ میں ہیں۔ تو وہ آزاد ہیں ایک دوسرے سے ملاقات کرتی ہیں اور دنیا میں جو کچھ ہو چکا اس سے بحث کرتی ہیں اور جو دنیا والے کرتے ہیں اس کے بارے میں بھی گفتگو کرتی ہیں اور ہمارے رسول صلی اللہ علیہ وسلم کی رُوح رفیقِ اعلیٰ میں ہے۔ اللہ تعالیٰ نے ارشاد فرمایا کہ جو اللہ اور اس کے رسول صلی اللہ علیہ وسلم کی اطاعت کرے گا وہ اللہ کے انعام یافتہ

حضرات انبیائی، صدیقین، شہداء اور صالحین کے ہمراہ ہوں گے اور یہ حضرات بہت ہی اچھے ساتھی ہیں یہ ساتھ دنیا میں بھی ہے، برزخ میں بھی اور آخرت میں بھی۔ انسان ان تینوں ادوار میں اسی کے ہمراہ ہوگا، جس سے اس کو محبت ہوگی۔

شیدلہ نے ”کتاب البرہان“ میں کہا کہ اگر کوئی شخص کہے کہ اللہ تعالیٰ نے فرمایا کہ جو لوگ اللہ تعالیٰ کی راہ میں قتل کئے گئے انہیں تم ہرگز مردہ نہ سمجھو، بلکہ وہ زندہ ہیں۔ تو یہ کیونکر ممکن ہے کہ وہ مردہ بھی ہوں اور زندہ بھی؟ تو اس کا جواب یہ ہے کہ یہ عین ممکن ہے کہ اللہ تعالیٰ ان کے جسم کے کسی حصہ میں رُوح ڈال دے، جس سے وہ عذاب اور لذت دونوں کو محسوس کریں۔ یہ بالکل اسی طرح ہے جسم کے کسی حصے میں اگر گرمی یا سردی کا اثر ہو تو اس کا پورے جسم پر اثر ہوتا ہے۔ بعض حضرات کا کہنا ہے کہ ان کی حیات سے مراد یہ ہے کہ ان کے جسم کے جوڑ نہیں کھیلیں گے اور نہ ہی ان کا جسم گلے گا یا سڑے گا تو گویا وہ اپنی قبور میں زندہ کی طرح ہیں۔ ابو حیان نے کہا کہ حیاتِ شہداء کے بارے میں علماء نے اختلاف کیا ہے۔ بعض تو کہتے ہیں کہ ان کی رُوحیں باقی رہتی ہیں اور اجسام فنا ہو جاتے ہیں۔ چنانچہ یہ بات ہمارے مشاہدہ میں آتی ہے اور بعض حضرات فرماتے ہیں کہ شہید جسم اور رُوح دونوں زندہ ہوتے ہیں اور ہمارا عام شعور اس سلسلہ میں کچھ حقیقت نہیں رکھتا۔ یہ تو بالکل ایسا ہی ہے جیسے اللہ تعالیٰ نے ارشاد فرمایا ہے کہ تم پہاڑوں کو جما ہوا دیکھو گے حالانکہ وہ بادل کی طرح چل رہے ہوں گے یا جس طرح سونے والے کو ہم ایک ہی حالت پر دیکھتے ہیں حالانکہ وہ آرام اور تکلیف ہر چیز کو محسوس کرتا ہے اور کہاں کہاں جاتا ہے۔ اور میں کہتا ہوں کہ اس لئے حیاتِ شہداء میں اللہ تعالیٰ نے قید لگا دی کہ **وَلٰكِنْ لَا تَشْعُرُوْنَ** ﴿۵۴﴾ گویا اللہ تعالیٰ نے تشبیہ فرمادی کہ ان شہداء کی حیات اور غیر شہداء کی حیات میں یہی فرق ہے۔ پھر اگر شہید کی زندگی سے مراد اس کی رُوحانی زندگی ہوتی تو اس میں اور دوسروں میں ماہہ الامتیاز کیا رہ جاتا؟ نیز **وَلٰكِنْ لَا تَشْعُرُوْنَ** ﴿۵۴﴾ کی قید لگانے کا کچھ فائدہ نہ رہتا اور کبھی اللہ تعالیٰ اپنے اولیاء کو بذریعہ کشف ان کی زندگی کا مشاہدہ کرا دیتا ہے۔

سہیلی نے ”دلائل النبوۃ“ میں بعض صحابہ رضی اللہ عنہم سے روایت کی کہ ایک شخص نے ایک قبر کھودی، اس میں ایک روشن دان دوسری قبر کی طرف کھل گیا۔ اب جو انہوں نے دیکھا تو

ایک بزرگ تخت پر بیٹھے ہوئے ہیں اور ان کے سامنے قرآن حکیم رکھا ہوا ہے اور اس کے سامنے ہی سبز رنگ کا روضہ ہے۔ یہ سرزمین اُحد کا واقعہ ہے اور یہ شخص شہید تھا کیونکہ اس کے چہرے پر زخم تھے۔ ابو حیان اور یافعی نے بھی اسی قسم کا واقعہ نقل کیا۔

10- شیخ نجم الدین اصہبانی نے کہا کہ میں ایک شخص کی تدفین کے وقت حاضر تھا۔ میت کو کلمہ کی تلقین کیلئے ایک شخص بیٹھا اور اسے تلقین کرنے لگا تو میت کہنے لگا: ”کہ اے لوگو! تعجب ہے اس بات پر کہ ایک مردہ زندہ کو تلقین کر رہا ہے۔“

11- ابن رجب نے اپنی سند سے معانی بن عمران کے بارے میں نقل کیا کہ ایک شخص اُن کی قبر پر تلقین کیلئے کلمہ پڑھنے لگا تو قبر سے بھی کلمہ کی آواز آنے لگی۔

12- یافعی نے محب طبری (کہ شوافع کے ائمہ میں سے ہیں) سے روایت کی کہ میں شیخ اسماعیل حضرمی کے ساتھ زبیدہ کے قبرستان میں تھا۔ تو مجھ سے شیخ نے کہا کہ اے محب! تم مردوں کے کلام کرنے پر ایمان رکھتے ہو؟ میں نے کہا کہ ہاں۔ تو انہوں نے کہا کہ یہ قبر والا کہتا ہے ہے کہ میں اہل جنت سے ہوں۔

13- انہیں شیخ اسماعیل حضرمی سے روایت ہے کہ وہ قبرستان سے گزرے اور ایک قبر پر کھڑے ہو کر بہت روئے اور تھوڑی دیر بعد بے ساختہ ہنسنے لگے۔ تو ان سے اس کا سبب دریافت کیا گیا تو آپ نے فرمایا! کہ مجھے اس قبرستان والوں کا حال معلوم ہوا تو پتہ چلا کہ ان لوگوں پر عذاب ہو رہا ہے، تو میں نے ان کے بارے میں اللہ تعالیٰ سے آہ و زاری کی، تو مجھ سے کہا گیا کہ جاؤ ہم نے ان لوگوں کے بارے میں تمہاری شفاعت قبول کر لی۔ تو اس قبر والی عورت بولی کہ اے فقیہ اسماعیل! میں ایک گانے بجانے والی عورت تھی کیا میری بھی مغفرت ہوئی؟ تو میں نے کہا کہ ہاں اور تو بھی انہیں میں سے ہے۔ یہی چیز میری ہنسی کا باعث ہوئی۔

14- شیخ عبدالغفار نے ”توحید“ میں لکھا کہ مجھے قاضی بہاؤ الدین نے خبر دی کہ شیخ امین الدین جبریل ان کے ہمراہ تھے وہ قاہرہ میں داخل ہونے سے پہلے فوت ہو گئے۔ اب جب ان کی میت کو لے کر قاہرہ میں داخل ہونے کا ارادہ کیا تو شہر والوں نے داخل ہونے کی اجازت نہ دی کہ ہم مردوں کو داخل نہیں ہونے دیتے، تو شیخ نے اپنا ہاتھ اٹھا کر اُنکی اٹھا دی اور ہم شہر میں داخل ہو گئے۔



15- یافعی نے ایک شخص سے روایت کی کہ اس نے کہا کہ قرآنہ کے مقام پر میں نے ایک نوجوان کے ساتھ بد فعلی کا ارادہ کیا تو اُس نے کہا کہ میں یہاں ہرگز کوئی گناہ نہ کروں گا۔ کیونکہ میں نے ایک مرتبہ ایسا کیا تھا تو ایک قبر پھٹ پڑی تھی اور مُردے نے کہا کہ کیا خدا سے بھی حیا نہیں کرتے؟

16- یافعی نے حکایت کی کہ عبدالرحمن نویدی فرماتے ہیں کہ جب وہ منصورہ میں تھے اور دشمنوں نے مسلمانوں کو گرفتار کر لیا تو عبدالرحمن نے ایک روز یہ آیت پڑھی لَا تَحْسَبَنَّ الَّذِينَ قَاتَلُوا اللَّهَ وَاللَّحْمَآءَ شَهِيدًا هُوَ كَيْفَ تَقُولُونَ۔ جب شہید ہو گئے۔ جب شہید ہو گئے تو ایک انگریز آیا اور اس کے پاس ایک چھوٹا نیزہ تھا وہ اس نے آپ کے جسم پر مارا اور کہا کہ اے مسلمانوں کے عالم! تو کہتا تھا کہ شہداء زندہ ہیں اور انہیں رزق دیا جاتا ہے؟ تو عبدالرحمن رضی اللہ عنہ نے اپنا سر اٹھا کر کہا کہ ہاں کعبہ کے رب کی قسم! شہداء زندہ ہیں۔ تو انگریز اپنے گھوڑے سے اتر اور شیخ کا منہ چُوما اور اپنے ساتھی سے کہا کہ ان کی میت کو وطن لے چلو۔

17- رسالہ قشیری میں ان کی سند سے شیخ ابوسعید سے مروی ہے کہ میں نے باب بنی شیبہ کے پاس ایک نوجوان کو مُردہ حالت پر پایا۔ جب میں نے اسے دیکھا، تو وہ میری طرف دیکھ کر مسکرانے لگا اور کہنے لگا کہ اے ابوسعید! شہداء زندہ ہیں وہ تو ایک جگہ سے دوسری جگہ منتقل ہوتے ہیں۔

18- اسی رسالہ میں شیخ علی رودباری سے مروی ہے کہ انہوں نے ایک فقیر کو دفن کیا تو انہوں نے اس کے سر سے کفن ہٹایا اور اس کا سر مٹی پر رکھا تا کہ اللہ تعالیٰ اس کی غربت پر رحم کرے علی تو اس نے آنکھیں کھول کر مجھ کو دیکھا اور کہا! کہ جناب مجھ کو اس کے سامنے ذلیل نہ کیجئے جس نے مجھ کو راہ دکھائی ہے۔ تو میں نے کہا کہ اے میرے سردار! کیا مرنے کے بعد زندگی؟ تو اس نے کہا کہ میں بھی زندہ ہوں اور اللہ تعالیٰ کا ہر محب زندہ ہے اور کل میں تمہاری مدد کروں گا۔

19- اور اسی رسالہ قشیری میں ہے کہ ایک کفن چور تھا۔ ایک عورت کا انتقال ہو گیا، وہ اس کے جنازہ کی نماز میں شامل ہوا تا کہ ساتھ جا کر اس کی قبر کا پتہ لگائے۔ جب رات ہو گئی تو اس نے بڑھیا کی قبر کو کھودنا شروع کیا، تو وہ عورت بول اُٹھی کہ سُبْحَانَ اللَّهِ! ایک مغفور شخص مغفور عورت کا کفن چُراتا ہے، کیونکہ اللہ تعالیٰ نے میری بھی مغفرت کر دی اور ان تمام لوگوں کی جنہوں نے میرے جنازے کی نماز پڑھی اور تو بھی اُن میں شریک تھا۔ یہ سن کر اس نے قبر

پر فوراً مٹی ڈال دے اور سچے دل سے تائب ہو گیا۔

20- اسی رسالہ میں ہے کہ ابراہیم بن شیبان نے فرمایا کہ ایک اچھا نوجوان میرا ساتھی بنا۔ اور جلد ہی اس کا انتقال ہو گیا تو مجھے بہت رنج ہوا اور اس کے غسل دینے کا بہ نفس نفیس ارادہ کر لیا۔ تو میں نے دہشت کی وجہ سے اُس کے اُلٹی طرف سے نہلانا شروع کیا تو اس نے میرا ہاتھ پکڑ لیا اور مجھے دایاں حصہ دیا۔ میں نے کہا کہ اے بیٹے! تو حق پر ہے اور غلطی پر میں ہی تھا۔

21- اسی رسالہ میں ابو یعقوب سوسی سے مروی ہے کہ میں نے ایک مُردہ کو غسل دیا تو اس نے میرا انگوٹھا پکڑ لیا تو میں نے کہا کہ اے بیٹے! میرا انگوٹھا چھوڑ دو کیونکہ میں جانتا ہوں کہ یہ مرنا نہیں ہے بلکہ ایک جگہ سے دوسری جگہ منتقل ہونا ہے۔

22- اور اسی رسالہ میں اسی راوی سے ہے کہ میرا ایک مُرید مکہ سے آیا، اور مجھ سے کہا کہ اے استاد! میں کل ظہر کے وقت مرجاؤں گا تو یہ دینار لو، آدھے میں قبر اور آدھے میں میرے کفن کا انتظام کرنا۔ جب دوسرے روز ظہر کا وقت آیا تو اس نے آ کر طواف کیا اور پھر دُور کھڑا ہو گیا اور تھوڑی دیر بعد مُر گیا۔ جب میں نے اُسے قبر میں رکھ دیا تو اس نے آنکھیں کھول دیں، تو میں نے اس سے کہا کہ، مُرنے کے بعد بھی زندگی ہوتی ہے؟ تو اس نے کہا کہ میں اللہ تعالیٰ کا مُحب ہوں اور اللہ کا ہر مُحب ہمیشہ کیلئے زندہ ہے۔

23- قشیری کہتے ہیں کہ میں نے استاد علی دقاق کو کہتے ہوئے سنا کہ ابو عمر بیکندی ایک گلی سے گزر رہے تھے تو انہوں نے دیکھا۔ کہ کچھ لوگ ایک نوجوان کو اس کے بد چلین ہونے کی وجہ سے گھر سے گھسیٹ کر نکال رہے ہیں اور اس کی ماں رو رہی ہے اور ان سے سفارش کر رہی ہے۔ تو آپ نے کہا کہ اس شخص کو میری طرف سے اس عورت کو ہبہ کر دو۔ کچھ دن بعد آپ نے اس کی ماں کو دیکھا تو اس نوجوان کا حال دریافت کیا۔ تو اس نے بتایا کہ وہ تو مر گیا اور اس نے مجھے وصیت کی تھی کہ میں اس کے مرنے کی اطلاع پڑوسیوں کو نہ دوں تاکہ وہ میرے مرجانے سے خوش نہ ہوں اور جب میں مرجاؤں تو میرے حق میں رب سے سفارش کرنا۔ چنانچہ میں نے ایسا ہی کیا۔ جب میں اس کی قبر سے چلنے لگی تو میں نے اس کی آواز سنی کہ وہ کہہ رہا ہے کہ ماں! اب تو چلی جا کیونکہ میں کرم کرنے والے رب کے پاس آ گیا ہوں۔

24- یافعی نے ”کفایۃ المعتقد“ میں لکھا کہ ایک نیک شخص نے مجھے بتایا کہ میں کبھی اپنے والد کی

قبر پر جاتا ہوں تو ان سے گفتگو کرتا ہوں۔

25- یافعی نے کہا کہ یہ بہت مشہور بات ہے کہ فقیہ احمد بن موسیٰ بن عجمیل کو ان کے بعض شاگردوں نے قبر میں سورہ نور پڑھتے ہوئے سنا۔

26- ابن ابی الدنیا نے ”کتاب القبور“ میں اپنی سند سے عمر رضی اللہ عنہما سے روایت کی کہ وہ ایک قبرستان پر گزرے تو کہا ”السَّلَامُ عَلَيْكُمْ يَا أَهْلَ الْقُبُورِ“ نئی خبریں یہ ہیں کہ تمہاری عورتوں نے نئی شادیاں رچائی ہیں۔ تمہارے گھروں میں دوسرے لوگ بس چکے ہیں اور تمہارے مال تقسیم ہو چکے ہیں۔ تو ایک ہاتف نے آواز دی کہ اے عمر! ہماری نئی خبریں یہ ہیں کہ ہم نے جونیک اعمال کئے ان کا بدلہ یہاں ملا اور جو خدا کی راہ میں خرچ کر دیا اس کا نفع ملا اور جو چھوڑ آئے اس میں نقصان اٹھایا۔

27- حاکم نے ”تاریخ نیشاپور“ میں بیہقی نے اور ابن عسا کرنے تاریخ دمشق میں اپنی سند سے سعید بن مسیب سے روایت کی کہ انہوں نے فرمایا کہ ہم علی رضی اللہ عنہما ابن ابی طالب کے ہمراہ مدینہ کے قبرستان میں گئے تو آپ نے کہا کہ السَّلَامُ عَلَيْكُمْ يَا أَهْلَ الْقُبُورِ وَرَحْمَةُ اللَّهِ۔ کیا تم ہم کو اپنی خبریں سناتے ہو یا ہم تم کو اپنی خبریں سنا دیں۔ راوی کہتے ہیں کہ ہم نے ایک قبر کے اندر سے آواز سنی: وَعَلَيْكُمْ السَّلَامُ وَرَحْمَةُ اللَّهِ وَبَرَكَاتُهُ۔ یا امیر المؤمنین! آپ ہمیں بتائیے کہ ہمارے بعد کیا ہوا؟ تو آپ نے فرمایا کہ تمہاری بیویاں نئی شادیاں کر چکی ہیں، تمہارے مال بٹ چکے ہیں اور اولاد یتیموں کے زمرہ میں شامل ہے۔ وہ گھر جو تم نے پختہ بنائے تھے، اب ان میں تمہارے دشمن رہتے ہیں۔ اب تم اپنا حال سناؤ۔ تو ایک قبر سے آواز آئی کہ کفن پھٹ چکے، بال بکھر گئے، کھالیں ٹکڑے ٹکڑے ہو گئیں اور آنکھیں رخساروں پر بہہ گئیں اور نتھنوں کا پیپ بن گیا، جیسا کیا ویسا پایا اور جو چھوڑ کر آئے اس میں نقصان اٹھایا اور اعمال کے بدلے رہن ہیں۔

28- ابن ابی الدنیا نے ”قبور“ میں یونس بن ابی فرات سے روایت کی کہ ایک شخص کی قبر کھود کر اس کے سایہ میں بیٹھ گیا کہ اتنے میں تیز ہوا چلی وہ لیٹ گیا۔ اس نے قریب ہی دیکھا کہ ایک چھوٹا سا سوراخ ہے۔ اس نے اپنی انگلی سے اس کو وسیع کیا تو اُس میں ایک قبر تھی اور حدِ نگاہ تک فراخ تھی اور اس میں ایک بوڑھا خضاب لگائے بیٹھا تھا۔ ایسا معلوم ہوتا تھا کہ

کنگھی کرنے والیوں نے ابھی اس سے اپنے ہاتھ اٹھائے ہیں۔

29- ابن جریر نے ”تہذیب الآثار“ میں اور ابن ابی الدنیا نے ”کتاب من عاشر بعد الموت“ میں اور بیہقی نے ”دلائل“ میں عطف بن خالد سے روایت کی کہ انہوں نے فرمایا کہ میری خالہ نے مجھ کو بتایا کہ ایک روز میں شہدا کے قبرستان میں گئی اور یہ میرا معمول تھا۔ میں سیدنا حضرت حمزہ رضی اللہ عنہ کی قبر کے پاس جا کر ٹھہری اور اس کے پاس نماز پڑھی، وہاں نہ کوئی پکارنے والا تھا نہ جواب دینے والا۔ جب میں نماز سے فارغ ہوئی تو میں نے کہا کہ اَلسَّلَامُ عَلَیْكُمْ! تو میں نے سلام کے جواب کی آواز سنی۔ اور مجھ کو اتنا یقین ہے جتنا کہ اس بات کا کہ اللہ نے مجھ کو پیدا کیا یا رات اور دن کے وجود کا۔ یہ حال دیکھ کر میرے جسم کا بال بال کانپنے لگا۔

30- حاکم نے بروایات صحیحہ بیان کیا، اور بیہقی نے دلائل میں اپنی سند سے روایت کی کہ عبد اللہ نے بیان کیا کہ رسول اللہ صلی اللہ علیہ وسلم نے شہداء احد کی زیارت کی اور کہا کہ اے اللہ! تیرا بندہ اور نبی گواہی دیتا ہے کہ یہ شہداء ہیں اور جس نے ان کی زیارت کی یا ان کو سَلَامٌ عَلَیْک کہا تو یہ قیامت تک اس کا جواب دیتے رہیں گے۔

31- بیہقی نے واقدی سے روایت کی کہ رسول اللہ صلی اللہ علیہ وسلم ہر سال شہداء احد کی قبور کی زیارت کو تشریف لے جاتے تھے۔ جب گھائی پر پہنچتے تھے تو بہ آواز بلند فرماتے:

سَلَامٌ عَلَیْكُمْ بِمَا صَبَرْتُمْ فَنِعْمَ عُقْبَى الدَّارِ ﴿۱۳﴾

ترجمہ: تم پر سلامتی ہو اس لئے کہ تم نے مصائب پر صبر کیا۔ اور دارِ آخرت انجام کار لے لیا۔

اور یہی معمول ابو بکر و عمر و عثمان رضی اللہ عنہم کا رہا۔ اور حضرت فاطمہ رضی اللہ عنہا بھی آ کر دعا کرتی تھیں اور حضرت سعد بن ابی وقاص بھی آ کر سلام کرتے اور اپنے ساتھیوں کی طرف متوجہ ہو کر فرماتے! کہ ان حضرات کو سلام کرو جو تمہارے سوال کا جواب دیتے ہیں۔

32- فاطمہ خزائی نے کہا کہ میں اور میری بہن غروب آفتاب کے وقت ایک قبرستان میں تھے تو میں نے کہا! کہ اے میری بہن آ کہ حضرت حمزہ رضی اللہ عنہ کی قبر پر سلام کریں۔ تو اس نے کہا کہ اچھا۔ تو ہم نے ان کی قبر پر کھڑے ہو کر کہا کہ اَلسَّلَامُ عَلَیْک يَا اَمَّ رَسُوْل

اللّٰهُ صَلَّى اللّٰهُ عَلَيْهِ وَسَلَّمَ۔ تو ہم نے قبر سے جواب سنا کہ وَعَلَيْكُمْ السَّلَام  
وَرَحْمَةُ اللّٰهِ وَبَرَكَاتُهُ۔

33- بیہقی نے اپنی سند سے روایت کی کہ ہاشم بن محمد عمری نے کہا کہ مجھے میرے والد جمعہ کے  
روز فجر کے وقت قبور شہداء کی زیارت کیلئے لے گئے۔ جب ہم قبرستان میں پہنچے تو انہوں  
نے بہ آواز بلند کہا کہ: سَلَّمْ عَلَيْكُمْ بِمَا صَبَرْتُمْ فَنِعْمَ عُقْبَى الدَّارِ ﴿۳۳﴾ تو  
جواب آیا کہ وَعَلَيْكُمْ السَّلَام يَا ابا عَبْدِ اللّٰهِ تو میرے باپ نے میری طرف  
متوجہ ہو کر کہا کہ تم نے جواب دیا؟ میں نے کہا کہ نہیں۔ پھر میرے باپ نے میرا ہاتھ پکڑ  
کر اپنی دائیں طرف کر لیا اور پھر دوبارہ سلام کیا، تو دوبارہ جواب دیا۔ آپ نے تین مرتبہ  
ایسا ہی کیا اور تینوں مرتبہ جواب ملا۔ یہ سن کر میرے والد سجدہ شکر بجالائے۔

34- ابن ابی الدنیا نے عبدالواحد بن زیاد سے روایت کی کہ ہم ایک جہاد میں شریک تھے۔  
جب واپس ہوئے تو ہمارے ساتھیوں میں سے ایک ساتھی کم تھا۔ جب ہم نے تلاش کیا تو وہ  
درختوں کے جھنڈوں میں مقتول پڑے ہوئے ہیں اور ان کے سر پر کچھ لڑکیاں کھڑی ہو کر  
ذف بجارہی ہیں۔ جب ہم قریب پہنچے تو وہ غائب ہو گئیں اور ہم نے ان کو پھر نہ دیکھا۔

35- ابن ابی الدنیا نے سعید بن مسیب رضی اللہ عنہ سے روایت کی۔ وہ فرماتے ہیں کہ حُرہ کی جنگ کے  
موقعہ پر میں روضہ نبی صلی اللہ علیہ وسلم پر ہی حاضر تھا تو جب بھی نماز کا وقت ہوتا تو آپ صلی اللہ علیہ وسلم کی قبر انور  
سے اذان کی آواز آتی تھی۔ زبیر بن بکار نے ”اخبار المدینہ“ میں بھی یہی روایت کی، اس میں  
انتازا اند ہے کہ جب لوگ واپس آگئے اور موذن بھی واپس ہو گئے، لیکن پھر اذان نہ سنی گئی۔

36- لاکائی نے ”سنت“ میں یحییٰ بن معین سے روایت کی کہ ایک گورکن نے مجھ کو بتایا کہ قبروں  
میں سب سے عجب چیز جو دیکھی وہ یہ تھی کہ ایک قبر سے ایسی آواز آتی تھی جیسے کسی مریض  
کے کراہنے کی ہوتی ہے۔ نیز ایک قبر سے موذن کی آذان کے جواب کی آواز آتی اور  
صاف سنی جاتی تھی۔

37- لاکائی نے حرث بن اسد محاسبی سے روایت کی۔ انہوں نے کہا کہ میں ایک قبرستان میں تھا  
کہ ایک قبر سے آواز سنی کہ میں پناہ مانگتا ہوں اللہ کے عذاب سے۔

38- ابن عساکر نے اپنی تاریخ میں اپنی سند سے روایت کی کہ منہال بن عمرو نے کہا کہ میں

دشمن میں تھا تو بخدا میں نے حسین رضی اللہ عنہ کے سر کو لے جاتے ہوئے دیکھا۔ سر کے سامنے ایک شخص سورہ کہف کی تلاوت کر رہا تھا۔ جب وہ اس آیت پر پہنچا کہ:

أَمْ حَسِبْتُمْ أَنَّ أَصْحَابَ الْكَهْفِ وَالرَّقِيمِ كَانُوا مِنْ آيَاتِنَا عَجَبًا ①

**ترجمہ:** کیا تم سمجھتے ہو کہ غاروں والے اور تختی والے ہماری نشانیوں میں سے عجیب تر تھے۔

تو اللہ تعالیٰ نے سر کو قوت گویائی عطا فرمائی، وہ بزبان فصیح بولا:

أَعْجَبٌ مِنْ أَصْحَابِ الْكَهْفِ قَتْلِي وَحَمَلِي۔

**ترجمہ:** یعنی اصحاب کہف کے واقعہ سے عجیب تر میرا قتل اور اٹھایا جانا ہے۔

39- ذہبی نے تاریخ میں بیان کیا کہ احمد بن نصر خزاعی جو فن حدیث کے امام گزرے ہیں ان کو خلیفہ واثق باللہ نے خلق قرآن کا قول کرنے پر مجبور کیا۔ لیکن آپ نے انکار کر دیا۔ خلیفہ نے حکم دیا کہ ان کو قتل کر کے سولی پر لٹکایا جائے اور ایک شخص کو مقرر کیا جو ان کے منہ کو قبلہ سے منحرف کرتا رہے تو جو شخص اس کام پر معین نہ تھا اس نے بیان کیا کہ وہ سر ہرات کو قبلہ کی طرف پھر جاتا تھا اور بزبان فصیح سورہ یسین پڑھتا تھا۔ یہ حکایت متعدد وجوہ سے مروی ہے۔

40- ابن عساکر نے اپنی سند سے ابوالیوب خزاعی سے روایت کی کہ حضرت عمر بن خطاب رضی اللہ عنہ کے زمانہ میں ایک عبادت گزار نوجوان تھا جو ہمہ وقت مسجد میں مصروف عبادت رہتا تھا اور حضرت عمر رضی اللہ عنہ کو وہ بہت ہی پسند تھا۔ اس کا ایک بوڑھا باپ تھا۔ رات کو وہ اپنے باپ کے پاس چلا جاتا تھا۔ راستہ میں ایک فاحشہ عورت کا گھر تھا۔ وہ اس پر عاشق ہو گئی۔ چنانچہ وہ روزانہ اس کے راستہ میں کھڑی ہو جاتی تھی۔ حتیٰ کہ ایک روز وہ اس کو اپنے دروازے پر لے گئی جب وہ داخل ہونے لگا تو اس کو خدا کی یاد آئی اور اس کی زبان سے بے ساختہ یہ آیت نکل گئی کہ:

إِنَّ الَّذِينَ اتَّقَوْا إِذَا مَسَّهُمْ طَئِفٌ مِّنَ الشَّيْطَانِ تَذَكَّرُوا فَإِذَا هُمْ مُبْصِرُونَ ②

**ترجمہ:** بے شک متقی لوگ وہ ہیں کہ جب شیطان کا کوئی وسوسہ ان کے پاس آتا ہے تو وہ یاد خدا اپنے دل میں لاتے ہیں اور راہِ راست پر آ جاتے ہیں۔

یہ آیت پڑھتے ہی نوجوان بے ہوش ہو کر گر گیا۔ اس عورت نے اپنی باندی کو بلایا اور دونوں گھیٹ کر اس کو اس کے دروازے پر پھینک آئے۔ اب جب باپ اس کی تلاش میں نکلا تو دیکھا کہ وہ دروازہ پر بے ہوش پڑا ہے تو وہ اس کو اٹھوا کر اندر لے گیا۔ رات گئے اس کو ہوش آیا۔ باپ نے دریافت کیا کہ اے بیٹے کیا بات ہے؟ اس نے کہا کہ خیریت ہے۔ باپ نے کہا کہ میں تجھ کو خدا کا واسطہ دے کر پوچھتا ہوں بتا کہ کیا معاملہ ہے؟ اس نے سب واقعہ بتایا۔ باپ نے دریافت کیا کہ کونسی آیت پڑھی تھی؟ اس نے وہی آیت دوبارہ پڑھی۔ اور اب وہ پڑھتے ہی پھر بے ہوش ہو گیا۔ لوگوں نے اُسے ہلایا جھلایا تو معلوم ہوا کہ وہ مر گیا ہے۔ چنانچہ لوگوں نے اسے راتوں رات دفن کر دیا۔ صبح کو یہ واقعہ حضرت عمر رضی اللہ عنہ کو بتایا گیا۔ آپ اس کے باپ کے پاس تعزیت کو گئے اور فرمایا کہ تم نے مجھ کو اطلاع کیوں نہ دی؟ اس نے کہا کہ اے امیر المؤمنین! رات کا وقت تھا آپ کو تکلیف ہوتی۔ آپ نے فرمایا کہ اس کی قبر پر لے چلو۔ چنانچہ آپ اپنے ساتھیوں سمیت اس کی قبر پر آئے اور کہا کہ:

وَلَمَنْ خَافَ مَقَامَ رَبِّهِ جَنَّتٍ ۝

**ترجمہ:** اے فلاں! جو اپنے رب کے حضور کھڑے ہونے سے ڈرا اس کیلئے دو جنتیں ہیں۔

تو نوجوان نے قبر کے اندر سے جواب دیا۔ یا عمر!

قد اعطانيهما رَبِّي فِي الْجَنَّةِ مَرَّتَيْنِ۔

**ترجمہ:** میرے رب نے وہ دو جنتیں مجھ کو عطا فرمادیں۔

41- ابن ابی الدنیا اور بیہقی نے ”دلائل النبوۃ“ میں اپنی سند سے ابن میثاء سے روایت کی کہ میں ایک روز قبرستان میں داخل ہوا اور دو رکعت پڑھ کر لیٹ گیا۔ ابھی میں جاگ ہی رہا تھا تو میں نے سنا کہ قبر میں سے کوئی کہہ رہا ہے۔ کہ اٹھو تم نے مجھ کو تکلیف پہنچائی۔ تم لوگ کام کرتے ہو اور جانتے نہیں۔ ہم جانتے ہیں لیکن عمل نہیں کر سکتے۔ بخدا اگر میں تیری طرح نماز پڑھتا تو یہ میرے لئے دنیا و ما فیہا سے بہتر اور اچھا ہوتا۔

42- ابو نعیم نے اپنی سند سے ”حلیہ“ میں یونس بن حلیس سے روایت کی کہ میں دمشق کے قبرستان سے جمعہ کے دن صبح کے وقت گزر رہا تھا تو کوئی قبر سے کہہ رہا تھا کہ یہ یونس بن حلیس ہیں جو ہجرت کر کے آئے ہیں۔ ہم ہر ماہ حج و عمرہ کرتے ہیں اور نماز پڑھتے ہیں۔

تم عمل کرتے ہو اور جانتے نہیں، ہم جانتے ہیں، عمل نہیں کر سکتے۔ تو یونس متوجہ ہوئے اور سلام کیا، لیکن جواب نہ آیا تو یونس نے کہا کہ سبحان اللہ! میں تمہاری بات چیت سنتا ہوں مگر تم سلام کا جواب نہیں دیتے۔ تو انہوں نے جواب دیا کہ ہم نے تمہارا سلام سنا مگر جواب دینا ایک نیکی ہے اور اب نیکی بدی ہم سے روک دی گئی ہے۔

43- ابن عسا کرنے اوزاعی سے روایت کی کہ میسرہ بن حلہیس باب تو ما کے قبرستان سے گزرے تو چونکہ آپ نابینا تھے اس لئے ایک شخص آپ کے ہمراہ تھا تو انہوں نے کہا کہ:  
السَّلَامُ عَلَيْكُمْ يَا أَهْلَ الْقُبُورِ أَنْتُمْ لَنَا سَلَفٌ وَنَحْنُ تَبِعٌ فَرَحِمْنَا اللَّهُ  
وَإِيَّاكُمْ وَغَفَرْنَا لَكُمْ۔

تو قبرستان میں سے ایک مردہ بول اٹھا کہ اے اہل! دنیا تم کو خوشخبری ہو کہ تم ایک ماہ میں چار مرتبہ حج کرتے ہو۔ میں نے کہا کہ وہ کیسے؟ کہا کہ کیا تم کو پتہ نہیں کہ ہر جمعہ پر تم کو حج مبرور کا ثواب ملتا ہے۔ میں نے دریافت کیا کہ تمہارا سب سے عمدہ عمل کونسا تھا؟ اس نے جواب دیا کہ استغفار۔ لیکن اب نہ تو ہماری کوئی نیکی زائد ہوتی ہے اور نہ ہی کوئی برائی کم ہوتی ہے۔

44- ابن عسا کرنے ابی سند سے عمیر بن حباب سلمیٰ سے روایت کی انہوں نے فرمایا کہ میں اور میرے آٹھ ساتھیوں کو بنو امیہ کے زمانے میں رومیوں نے قید کر لیا۔ بادشاہ روم نے میرے آٹھ ساتھیوں کے سر قلم کر دیئے پھر مجھے قتل کئے جانے کیلئے پیش کیا گیا۔ تو ایک رومی سردار اٹھا اور اس نے بادشاہ کے ہاتھ پیر چوم کر مجھے معاف کر دیا اور مجھے اپنے گھر لے گیا وہاں جا کر اس نے مجھے اپنی حسینہ جمیلہ لڑکی دکھائی اور اپنا بہترین مکان دکھایا اور کہا کہ تم جانتے ہو کہ بادشاہ کے یہاں میری کیا قدر ہے؟ اگر تم میرے دین میں داخل ہو جاؤ تو میں اپنی لڑکی کی شادی تمہارے ساتھ کر دوں گا اور یہ سب نعمتیں تمہارے لئے ہو جائیں گی۔ میں نے کہا کہ میں اپنا دین، بیوی اور اس دُنیا کے واسطے نہیں چھوڑ سکتا۔ وہ شخص کئی روز تک مجھے اپنا دین پیش کرتا رہا۔ ایک رات اس کی بیٹی نے مجھے تنہائی میں اپنے باغ کے اندر بلایا اور دریافت کیا کہ کیا وجہ ہے کہ تم میرے باپ کی پیش کردہ شرائط کو قبول نہیں کرتے میں نے وہی جواب دیا کہ ایک عورت کی خاطر میں اپنا دین نہیں چھوڑ سکتا۔ تو اس نے پوچھا کہ اب تم کیا چاہتے ہو آیا ہمارے پاس ٹھہرنا چاہتے ہو یا اپنے وطن جانا چاہتے



ہو؟ میں نے کہا: اپنے وطن جانا چاہتا ہوں۔ تو اس نے مجھے آسمان کا ایک ستارہ دکھا کر کہا کہ تم اس ستارہ کو دیکھ کر رات کو چلتے رہو اور دن کو چھپتے رہو، اپنے ملک پہنچ جاؤ گے۔ پھر اُس نے مجھے کچھ زاہد راہ دیا اور میں چل دیا۔ میں تین راتیں اس کی حسبِ ہدایت چلتا رہا، چوتھے روز میں چھپا بیٹھا تھا کہ گھوڑوں کے آنے کی آواز معلوم ہوئی۔ بس میں نے سمجھ لیا کہ اب تو پکڑا گیا، اب جو غور سے دیکھا تو میرے شہید ساتھی اور ان کے ہمراہ سفید گھوڑوں پر کچھ اور لوگ بھی تھے۔ انہوں نے پاس آ کر کہا: کیا تم عمیر ہو؟ میں نے کہا کہ ہاں میں تو عمیر ہوں۔ تم بتاؤ کہ تم قتل ہو چکے تھے؟ انہوں نے کہا کہ بے شک ہم قتل ہو چکے تھے لیکن اللہ تعالیٰ نے شہداء کو اٹھایا اور ان کو حکم دیا کہ وہ عمر بن عبدالعزیز رضی اللہ عنہ کے جنازے میں شرکت کریں۔ ان میں سے ایک شخص نے کہا کہ اے عمیر! ذرا اپنا ہاتھ مجھے پکڑاؤ۔ میں نے اپنا ہاتھ اس کے ہاتھ میں دیا اور اس نے مجھے اپنے پیچھے بٹھالیا۔ تھوڑی دیر چل کر اس نے مجھے پھینک دیا مجھے چوٹ نہ لگی۔ اب جو دیکھا تو میرا گھر بالکل قریب تھا۔

45- ابن جوزی نے ”عیون الحکایات“ میں اپنی سند سے ابوعلی الضریر رضی اللہ عنہ سے روایت کی کہ تین شامی بھائی رومیوں سے جہاد کرتے تھے۔ ایک مرتبہ رومی بادشاہ انہیں گرفتار کرنے میں کامیاب ہو گیا۔ بادشاہ نے کہا کہ میں اپنی حکومت میں تم کو حصہ دار کر دوں گا اور اپنی لڑکیاں تمہارے نکاح میں دوں گا۔ لیکن شرط یہ ہے کہ تم عیسائی بن جاؤ۔ مگر ان تینوں نے صاف انکار کر دیا۔ پھر بادشاہ نے تین دیگیں تیل کی تین روز تک آگ پر چڑھائے رکھیں، اور ان کو ڈرانے کیلئے روزانہ وہ دیگیں دکھلائیں لیکن وہ اپنی بات پر ڈٹے رہے، بالآخر بڑے کو اس تیل میں ڈال دیا گیا۔ پھر دوسرے کو بھی اسی طرح، اب تیسرے کی باری تھی بادشاہ نے اس وقت بھی درغلانے کی پوری کوشش کی مگر اس کے پائے ثبات میں لغزش نہ آئی۔ ایک رومی سردار کھڑا ہوا اور کہا کہ اے بادشاہ! میں اس کو اس کے دین سے توبہ کرا سکتا ہوں۔ یہ عرب والے عورتوں کو بہت پسند کرتے ہیں۔ میں اپنی بیٹی کے سپرد اس کو کر دوں گا وہ خود اس کو بہکا لے گی۔ چنانچہ بادشاہ نے اس کو سردار کے حوالے کیا۔ سردار سب معاملہ بیٹی کو بتا کر اس مجاہد کو بیٹی کے سپرد کر گیا۔ کئی دن بعد باپ نے بیٹی سے دریافت کیا کہ کیا تو اپنے ارادہ میں کامیاب ہوئی؟ اس نے کہا کہ نہیں میرا خیال ہے کہ

چونکہ اس کے دونوں بھائی اس شہر میں قتل کئے گئے ہیں اس لئے یہاں اس کا دل نہیں لگتا۔ اس لئے ہم دونوں کو کسی دوسرے شہر میں منتقل کیا جائے اور ہمیں مزید مہلت دی جائے۔ چنانچہ ان کو دوسرے شہر میں منتقل کر دیا۔ لیکن وہ جوان دن بھر روزے سے اور رات بھر نماز میں مشغول رہتا اور اس کی توجہ قطعاً لڑکی کی طرف نہ ہوتی۔ لڑکی نے جب اس کی اس دیانت کو دیکھا تو وہ مشرف باسلام ہو گئی۔ چنانچہ وہ دونوں ایک گھوڑے پر بیٹھ کر وہاں سے بھاگ کھڑے ہوئے، دن میں چھپتے اور رات کو چلتے، ایک دن ان دونوں نے اچانک گھوڑوں کی تاپوں کی آواز سنی۔ اب جو غور سے دیکھا تو مجاہد کے دونوں شہید بھائی ملائکہ کی جماعت کے ساتھ جارہے ہیں۔ اس شخص نے سلام کر کے ان سے حال دریافت کیا۔ انہوں نے کہا کہ بس تھوڑی دیر کی تکلیف ہوئی۔ جو تم نے دیکھی پھر ہم کو فردوس میں بھیج دیا گیا اور اب ہمیں اس لئے بھیجا گیا ہے کہ تمہاری شادی اس لڑکی سے کر دیں۔ چنانچہ وہ لوگ شادی کر کے چلے گئے اور یہ جوان شام پہنچا اور ان کے ساتھ یہ واقعہ مشہور تھا چنانچہ اسی سلسلہ میں بعض شعراء نے لکھا کہ:

سَيُعْطَى الصَّادِقِينَ بِفَضْلِ صَدَق  
نَجَاةً فِي الْحَيَاةِ وَفِي الْمَات

**ترجمہ:** بچوں کو ان کے سچ کے طفیل زندگی اور موت دونوں میں نجات دی جائے گی۔

42- ابن عساکر نے اپنی سند سے معاویہ بن یحییٰ سے روایت کی کہ حمص کا ایک بوڑھا شخص مسجد کو چلا اس کا خیال تھا کہ صبح ہو گئی لیکن درحقیقت ابھی رات ہی تھی۔ جب وہ قبہ کے نیچے پہنچا تو اس نے گھوڑوں کے گھنگرروں کی آوازیں سُنیں۔ اب جو اس نے دیکھا تو کچھ سوار ہیں جو آپس میں ملاقات کر رہے ہیں۔ ان میں سے بعض سے پوچھا گیا کہ آپ لوگ کہاں سے آئے؟ تو انہوں نے جواب دیا کہ کیا تم ہمارے ساتھ نہ تھے؟ انہوں نے کہا کہ نہیں، انہوں نے جواب دیا کہ ہم بدیل خالد بن معدان کے جنازے میں شرکت کر کے واپس آ رہے ہیں۔ انہوں نے حیرانی سے کہا ”وہ انتقال کر گئے؟ ہم کو ان کی موت کی اطلاع نہ ہوئی؟“ صبح کو شیخ نے لوگوں کو یہ واقعہ بتایا اور دوپہر کے وقت ایک قاصد آیا کہ بدیل کا انتقال ہو گیا۔

47- ابن ابی الدنیا نے ”قبور“ اور ابن عساکر نے شعبی رضی اللہ عنہ سے روایت کی کہ، صفوان رضی اللہ عنہ بن

امیہ صحابی ایک قبرستان میں بیٹھے تھے کہ ایک جنازہ آیا تو انہوں نے قبر سے ایک غمگین شخص کی آواز سنی جو کہہ رہا تھا:

انعم الله بالظعنية عينا ومسراك يا امين الينا  
جزعاً ما جزعت من ظلمة القبر روان مسك التراب امينا

**ترجمہ:** اے امینہ! خدا تیری وجہ سے میری آنکھوں کو ٹھنڈک عطا فرمائے۔ اے امینہ! ہمارے پاس آ۔ تو قبر کی تاریکی سے نہ گھبرائے اگرچہ تجھ کو مٹی ہی کیوں نہ لگ جائے۔

جب لوگوں کو اطلاع دی گئی تو وہ اس قدر روئے کہ ان کی داڑھیاں آنسوؤں سے تر ہو گئیں پھر انہوں نے کہا کہ یہ امینہ کون ہے۔ تو معلوم ہوا کہ امینہ وہی عورت ہے کہ جس کا جنازہ آ رہا ہے۔ صفوان کہتے ہیں کہ میں سمجھتا تھا کہ میت نہیں بولتی، مگر یہ آواز کہاں سے آئی۔

48- ابن ابی الدنیا نے سعید بن ہاشم سلمی سے روایت کی کہ قبیلہ کے ایک آدمی نے اپنے لڑکے کی شادی کی اور اس سلسلہ میں ایک محفل لہو و لعب قائم کی۔ ان لوگوں کے مکانات قبروں کے قریب تھے۔ جب رات کو یہ لوگ لہو و لعب میں مصروف تھے تو انہوں نے ایک مہیب آواز سنی کہ:

يا اهل لذة لهو لا تدوم لهم ان المنايات تبید اللہو واللعبا  
کم من رأیاه مسرورا بلذته امسى فرید امن الاهلین مغتربا

**ترجمہ:** اے ناپائیدار لہو و لعب کی لذتوں میں منہمک ہونے والو! موت لہو و لعب کو ختم کر دیتی ہے۔ بہت سے ایسے تاریکی سے نہ گھبرائے اگرچہ تجھ کو مٹی ہی کیوں نہ لگ جائے۔

راوی کہتے ہیں کہ بخدا چند ہی روز بعد وہ لہا کا انتقال ہو گیا۔

49- ابن ابی الدنیا نے صالح مری سے روایت کی کہ ایک روز سخت گرمی کے موسم میں میں

قبرستان میں گیا تو میں نے کہا: سبحان اللہ! تمہاری روحوں اور جسموں کو منتشر کرنے کے بعد کون جمع کرے گا اور اس طرح گلے سڑنے کے بعد تم کو کیوں کر زندہ کیا جاسکے گا، تو ایک گھڑے سے آواز آئی کہ اے صالح! خدا تعالیٰ کی نشانیوں میں سے ہے کہ آسمان وزمین اپنی جگہ پر اسی کے حکم سے قائم ہیں۔ پھر جب وہ تم کو زمین سے بلائے گا تو تم اس کی طرف جمع کر دیئے جاؤ گے۔ تو بخدا میں بے ہوش ہو کر اپنے منہ کے بل گر گیا۔

50- ابن ابی الدنیا نے ثابت بنانی سے روایت کی کہ وہ قبرستان میں بیٹھے ہوئے دل ہی دل میں

باتیں کر رہے تھے کہ اچانک انہوں نے آواز سُنی۔ کہ کوئی کہہ رہا ہے کہ اے ثابت تم ان کو خاموش دیکھتے ہو حالانکہ ان میں بہت سے مغموم ہیں۔ پھر انہوں نے متوجہ ہو کر ادھر ادھر دیکھا تو کسی کو نہ پایا۔

51- ابن ابی الدنیا نے بشر بن منصور سے روایت کی کہ مجھ سے عطاء ارزق نے کہا کہ جب تم قبرستان میں جاؤ تو تم اپنے قلب کو مُردہ کر کے جاؤ۔ راوی کہتے ہیں کہ میں قبرستان میں تھا اچانک میں نے آواز سُنی کہ کوئی کہہ رہا تھا۔ کہ اے نعمتوں اور ناز و انداز میں غافل ہو جانے والے انسان۔

52- ابن ابی الدنیا نے سوار بن مسعب ہمدانی سے روایت کی اور انہوں نے اپنے والد سے کہ ہمارے پڑوس میں دو بھائی تھے اور وہ آپس میں شدید محبت رکھتے تھے۔ اتفاقاً بڑا اصفہان چلا گیا۔ اس کے پیچھے چھوٹے کا انتقال ہو گیا۔ جب بڑا واپس آیا اور اس کی قبر پر پہنچ کر رو یا تو سات ماہ تک اس کو یہ اشعار قبر سے سُنے میں آئے۔

يَا أَيُّهَا الْبَاكِي عَلَى غَيْرِهِ      نَفْسِكَ اصْلَاحِيهَا وَلَا تَبْكِهِ  
انَّ الَّذِي تَبْكِي عَلَى اثَرِهِ      يوشك ان تسلك في سلكه

**ترجمہ:** اے دوسرے انسان پر رونے والے! اس کو نہ رو، اپنی اصلاح کر جس کے پیچھے تو رو رہا ہے قریب ہے کہ تو بھی اس کی صف میں شامل ہو جائے۔  
پھر انہوں نے دیکھنا چاہا تو کوئی نہ تھا۔ اس شخص پر کپکپی طاری ہوئی اور تین روز بعد مر گیا اور اس کو اس کے بھائی کے پاس دفن کیا گیا۔

53- امام احمد رحمۃ اللہ علیہ نے ”زہد“ میں اور ابن ابی الدنیا نے اپنی سند سے روایت کی، کہ یزید بن شرحبیل نے قبر سے یہ آواز سُنی کہ کوئی کہتا ہے کہ اے لوگو! آج تم جیسوں کی زیارت کو آئے، ہم بھی تمہاری ہی طرح تھے اور زندگی میں تمہاری شکل تھے، اب اس جنگل میں ہماری شکلیں ہوا کے ساتھ اڑ رہی ہیں اور ہم ایک کوٹھڑی میں ہیں تمہارے پاس نہیں آ سکتے۔ اب ہم میں سے کوئی لوٹ نہیں سکتا۔ اب یہی گھر تمہارا ٹھکانہ بننے والا ہے۔

54- ابن ابی الدنیا نے سلیمان بن یسار حضرمی سے روایت کی کہ کچھ لوگ قبرستان کے پاس سے گزر رہے تھے۔ انہوں نے قبرستان سے یہ شعر سُننے کہ:

يا ايها الركب سيروا      من قبل ان لا تسيروا  
فهذه الدار حقا      فيها الينا المصير  
كم منعم في نعيم      وتسلبنه الدهور  
واخر في عذاب      لبئس ذاك المصير

**ترجمہ:** اے سوارو چلو قبل اس کے کہ تم پر ایسا زمانہ آئے کہ تم نہ چل سکو۔ یہ گھر حق ہے اس میں تم ہمارے پاس آؤ گے۔ ہر شخص کی نعمت زمانہ چھین لے گا۔ اور کچھ لوگ عذاب گاہ میں ہوں گے اور بے شک وہ بہت ہی بُرا ٹھکانہ ہے۔

پس جیسے تم ہو ایسے ہی ہم تھے، اب جیسے ہم ہیں ایسے ہی تم ہو جاؤ گے۔

55- ابن جوزی نے کتاب ”عیون الحکایات“ میں اپنی سند سے محمد بن عباس وراق سے روایت کی کہ ایک شخص اپنے بیٹے کے ہمراہ گیا۔ راستہ میں باپ کا انتقال ہو گیا۔ بیٹے نے ایک درخت کے نیچے باپ کو دفن کر دیا اور اپنے سفر پر چل دیا۔ پھر واپسی میں اسی جگہ سے رات کے وقت اس کا گزر ہوا تو وہ اپنے باپ کی قبر پر نہ اُترا، تو کسی ہاتف نے کہا کہ:

رعبتك تطويّ الدوم ليلا ولا تری      عليك باهل الدوم ان تتكلماً  
وبالدوم ثاوٍ لو ثويت مكانه      باهل الدوم عاج مسلماً

**ترجمہ:** میں نے دیکھا کہ تو رات کے وقت دوم درخت کے پاس سے گزر رہا ہے۔ تیرے لئے ضروری ہے کہ دوم والے سے بات کرے۔ دوم میں ایک شخص ہے کاش تو اس کی جگہ وہاں مقیم ہوتا۔ دوم والے پر ٹھہر کر گزرا اور اسے سلام کر۔

56- ابو نعیم اور ابن عساکر نے سلمہ سے روایت کی کہ خالد بن معدان ہردن چالیس ہزار مرتبہ تسبیح پڑھتے تھے اور تلاوت قرآن اس کے علاوہ۔ جب ان کو تختے پر نہلانے کو رکھا گیا تو وہ اپنی انگلی اسی طرح ہلانے لگے جیسے تسبیح میں ہلائی جاتی ہے۔

57- ابن عساکر نے ابو عبد اللہ سے روایت کی، انہوں نے کہا کہ ہمارے والد کا انتقال ہو گیا تو ہم نے ان کو تختے پر رکھا اور ان کا چہرہ کھولا تو وہ مُسکرا رہے تھے۔ تو لوگ شک میں پڑ گئے کہ کہیں زندہ تو نہیں۔ لوگوں نے ڈاکٹر کو بلایا اور ہم نے ان کا چہرہ ڈھک دیا۔ جب ڈاکٹر آیا اور اس نے نبض دیکھی تو کہا کہ ان کا انتقال ہو چکا ہے۔ پھر ہم نے چہرہ دیکھا تو وہ ہنس

رہے تھے۔ ڈاکٹر نے کہا کہ میں حیران ہوں کہ ان کو زندہ کہوں یا مردہ۔ جب بھی کوئی ان کو غسل دینے کیلئے آگے بڑھتا، ڈاکٹر پیچھے ہٹ جاتا۔ حتیٰ کہ فضل بن حسین جو بڑے عارف تھے آئے اور انہوں نے غسل دیا اور نماز پڑھ کر دفن کر دیا۔

58- بیہقی نے ”دلائل النبوة“ میں سعید بن مسیب سے روایت کی کہ زید بن خارجہ رضی اللہ عنہ کا حضرت عثمان غنی رضی اللہ عنہ کے زمانے میں وصال ہو گیا۔ چنانچہ ان کو کفن پہنا دیا گیا۔ پھر ان کے سینے میں کچھ آواز سنی گئی، وہ کہہ رہے تھے کہ احمد احمد۔ پہلی کتابوں میں لکھا ہے۔ صدیق نے سچ کہا، وہ اپنے نفس کے لحاظ سے کمزور ہیں، لیکن اللہ کے معاملے میں قوی ہیں، یہ بھی پہلی کتابوں میں ہے۔ عمر بن خطاب رضی اللہ عنہ نے سچ کہا۔ وہ پہلی کتابوں میں قوت و امانت کے ساتھ متصف ہیں۔ عثمان بن عفان رضی اللہ عنہ نے اس کو کہا، یہ پہلے لوگوں کے نقش قدم پر چلے، چار سال گزر گئے، اور دو باقی ہیں۔ فتنے برپا ہو گئے، طاقتور نے کمزور کو کھالیا اور قیامت آگئی، تمہارے لشکر سے اریس کے کنوئیں کی خبر آئیگی، اور بیر اریس کیا ہے؟ سعید بن مسیب رضی اللہ عنہ کہتے ہیں کہ پھر خطمہ کا ایک شخص مر گیا اور اس سے بھی ایسی ہی آواز سننے میں آئی اور اس نے کہا کہ بنو الحارث بن خزرج کے بھائی نے سچ کہا۔ بیہقی نے کہا کہ یہ اسناد صحیح ہے اور اس کے دیگر شواہد بھی ہیں۔

ابن ابی الدنیانے اور ابن نجار نے اپنی تاریخ میں نعمان بن بشیر والی کوفہ کا وہ خط نقل کیا جس میں انہوں نے ام عبد اللہ بنت ابی ہاشم کو مخاطب کیا ہے۔ اس خط میں زید بن خارجہ کا تمام واقعہ منقول ہے۔

بیہقی نے دوسری سند سے روایت کیا کہ یہ واقعہ حضرت عثمان رضی اللہ عنہ کی خلافت کے دو سال مکمل ہونے کے بعد واقع ہوا اور باقی چار سال میں بہت فتنے ہوئے، مثلاً اہل عراق کا فتنہ، اور بیر اریس میں حضرت کے ہاتھ میں جو انگوٹھی حضور اکرم صلی اللہ علیہ وسلم کی تھی، گم ہو گئی اور پھر نہ ملی اور اسی دن سے خلافت عثمان رضی اللہ عنہ پر زوال شروع ہو گیا۔

59- ابن ابی الدنیانے اور بیہقی نے اور ابن عساکر نے اپنی سند سے روایت کیا کہ جن کو مسلمہ کذاب نے قتل کیا ان میں سے ایک شخص مقتول ہونے کے بعد کہنے لگا کہ ”محمد صلی اللہ علیہ وسلم اللہ کے رسول ہیں، ابو بکر صدیق، عمر شہید، عثمان رحیم“۔ پھر خاموش ہو گئے۔

60- بخاری نے اپنی تاریخ میں اور ابن مندہ نے اپنی سند سے عبد اللہ بن عبید اللہ انصاری سے روایت کی وہ فرماتے ہیں کہ حضرت ثابت بن قیس شماس جنگ یمامہ میں شہید ہو گئے۔ تو اُن کے دفن کرنے والوں میں میں بھی شریک تھا۔ جب ہم نے اُن کو اُن کی قبر میں داخل کر دیا تو وہ فرمانے لگے کہ ”محمد ﷺ رسول اللہ ہیں، ابو بکر رضی اللہ عنہ صدیق ہیں، عمر رضی اللہ عنہ شہید ہیں، عثمان رضی اللہ عنہ امین و رحیم ہیں“۔ تو ہم نے اُن کو غور سے دیکھا۔ لیکن وہ مر چکے تھے۔

61- طبرانی نے ”کبیر“ میں اپنی سند سے عبد الرحمن بن یزید سے روایت کی کہ نعمان بشیر رضی اللہ عنہ نے ان کو بتایا کہ ہم میں ایک شخص جس کا نام خارجہ بن زید تھا، ہم نے اُس کو کفن وغیرہ پہنا دیا۔ اب میں نماز پڑھنے کھڑا ہو گیا تو میں نے آواز سُنی تو پیچھے مُڑ کر دیکھا تو معلوم ہوا کہ ان میں حرکت پائی گئی ہے، وہ فرما رہے تھے کہ قوم میں سب سے زائد طاقتور اور بہتر عمر ہیں جو جسم اور ایمان دونوں کے پختہ ہیں اور عثمان امیر المؤمنین پاک دامن اور معاف کرنے والے ہیں۔ دوراتیں گزر چکی ہیں اور چار باقی ہیں۔ لوگوں میں اختلاف ہو گیا اور اب اُن کا کوئی نظام نہیں رہا۔ اے لوگو! اپنے امام کی بات سُنو! اور اسکی اطاعت کرو، یہ اللہ کے رسول ﷺ (کے جانشین اور خلیفہ) ہیں۔ اور رواحہ کا بیٹا۔ پھر اس نے کہا کہ زید بن خارجہ کا کیا حال ہے؟ (یعنی اپنے باپ کا)۔ پھر وہ کہتے ہیں کہ میں بیر اریس کے پیچھے ہو گیا تو آواز ختم ہو گئی۔

62- ابن ابی الدنیا نے اپنی سند سے عبد اللہ شامی سے روایت کی کہ انہوں نے کہا کہ ہم رومیوں سے جنگ کیلئے نکلے تو ہماری جماعت کے لوگ دشمن کے تعاقب میں چل دیئے اتفاقاً دو آدمی جماعت سے بچھڑ گئے۔ ان میں سے ایک نے بتایا کہ ہم کورومیوں کا ایک سردار ملا، اور اس نے ہم کو دعوتِ جنگ دی۔ تھوڑی دیر ہم لڑے تو ایک ساتھی قتل ہو گیا اور میں بھاگ کھڑا ہوا اور اپنی جماعت کی تلاش شروع کر دی۔ راستہ میں مجھ کو میرے نفس نے ملامت شروع کر دی کہ تیرا ساتھی تجھ سے پہلے ہی جنت میں چلا گیا اور تو بھاگتا پھرتا ہے۔ چنانچہ میں واپس آیا اور اس شخص سے دوبارہ لڑنے لگا۔ اس نے مجھ کو ایسی چوٹ ماری کہ میں گر گیا۔ وہ سینہ پر چڑھ کر بیٹھ گیا اور کوئی چیز لے کر مجھ کو قتل کرنے لگا۔ اتنے میں میرا ساتھی شہید آ گیا اور اس نے اس شخص کو بالوں سے پکڑ کر گھسیٹ لیا اور اس کے قتل پر میری

اعانت کی اور ہم نے بل کر اس کو قتل کر دیا۔ پھر وہ میرے ساتھ درخت تک چلتا رہا تھا اور وہاں پہنچ کر گر پڑا اور حسب معمول مقتول ہو گیا۔ پھر میں اپنے ساتھیوں میں واپس آیا اور ان کو اطلاع دی۔

63- ابن ابی الدنیا نے عبد الرحمن بن یزید بن اسلم سے روایت کی کہ کچھ لوگ رومیوں سے جنگ کرتے رہتے تھے۔ اتفاقاً وہ گرفتار کر لئے گئے۔ ان کا بادشاہ آیا اور اس نے ان کو حکم دیا کہ وہ عیسائیت قبول کریں۔ مگر انہوں نے انکار کر دیا۔ بادشاہ نے ان کو قتل کر دینے کا حکم دیا۔ بادشاہ ایک ٹیلہ پر نہر کے کنارے پر بیٹھ گیا اور ایک شخص کو قتل کر دیا اور اس کا سر نہر میں ڈلوادیا۔ لیکن اس کا سر نہر میں کھڑا ہو گیا اور ان کی طرف متوجہ ہو کر کہنے لگا:

يَا أَيُّهَا النَّفْسُ الْمُطْمَئِنَّةُ ﴿٦٤﴾ اَرْجِعِي إِلَىٰ رَبِّكِ رَاضِيَةً مَّرْضِيَّةً ﴿٦٥﴾ فَادْخُلِي فِي عِبَادِي ﴿٦٦﴾ وَادْخُلِي جَنَّتِي ﴿٦٧﴾

**ترجمہ:** اے مطمئن نفس! تو اپنے رب کی طرف راضی خوشی لوٹ جا اور میرے بندوں میں داخل ہو اور میری جنت میں داخل ہو۔

64- ابن ابی الدنیا نے سعید عمی سے روایت کی، کچھ لوگ سمندر میں جہاد کیلئے نکلے تو ایک نوجوان آیا اور اس نے درخواست کی کہ اس کو بھی سوار کر لیا جائے۔ لیکن انہوں نے منع کر دیا۔ لیکن جب اس نے بہت اصرار کیا تو انہوں نے اس کو بٹھالیا۔ اب جو دشمن نے مڈ بھیر ہوئی تو اس نے اپنی جواں مردی کے جوہر دکھائے اور شہید ہو گیا۔ شہید ہونے کے بعد اس کا سر کھڑا اور کشتی والوں کی طرف متوجہ ہو کر کہنے لگا کہ:

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا وَالْعَاقِبَةُ لِلْمُتَّقِينَ ﴿٦٨﴾

**ترجمہ:** یہ آخرت کا گھر ان لوگوں کو ہم دیں گے جو زمین میں سرکشی اور فساد کا ارادہ نہیں رکھتے اور انجام کار پر ہیزگاروں کیلئے ہے۔

پھر وہ سر ڈوب کر غائب ہو گیا۔

65- حافظ ابو محمد خلال نے ”کتاب کرامۃ الاولیاء“ میں اپنی سند سے روایت کی کہ ابو یوسف غسولی رحمۃ اللہ علیہ نے کہا کہ ایک روز ابراہیم بن ادہم رحمۃ اللہ علیہ شام میں میرے پاس آئے اور کہا!



کہ آج میں نے ایک عجیب تر چیز دیکھی ہے۔ میں نے کہا کہ وہ کیا ہے؟ انہوں نے کہا کہ میں ایک قبر کے پاس کھڑا تھا کہ اچانک وہ پھٹ گئی اور اس میں سے خضاب لگائے ہوئے ایک بزرگ برآمد ہو گئے۔ اور مجھ سے کہا کہ مانگو کیونکہ میں تمہارے لئے ہی نکلا ہوں۔ میں نے کہا کہ بتاؤ خدا نے تمہارے ساتھ کیا معاملہ کیا؟ انہوں نے جواب دیا کہ میں خدا کی بارگاہ میں بُرے اعمال کے ساتھ گیا تھا۔ لیکن اللہ تعالیٰ نے تین کاموں کی وجہ سے مجھ کو بخش دیا: ایک تو یہ کہ جو خدا سے محبت رکھتا تھا میں نے اس سے محبت رکھی۔ دوم یہ کہ ناجائز چیز کبھی نہ پی۔ سوم یہ کہ تو میرے پاس اس حال میں آیا کہ تیری داڑھی میں خضاب تھا اور مجھے خضاب والے سے حیا آتی ہے کہ میں اس کو جہنم میں داخل کروں۔ راوی کہتے ہیں کہ پھر قبر حسب معمول بند ہو گئی۔ پھر ابراہیم نے کہا کہ اے غسولی! تعجب ہے کہ خدا تم کو عجائب دکھاتا ہے۔

66- بیہقی نے ”شعب الایمان“ میں اپنی سند سے قاضی نیشاپور ابراہیم سے روایت کی کہ اُن کے پاس شخص آیا جس کے بارے میں بتایا گیا کہ یہ شخص ان کو کوئی عجیب بات بتانا چاہتا ہے۔ اس شخص نے کہا کہ پہلے میں کفن چراتا تھا۔ ایک دن ایک عورت کا انتقال ہو گیا تو میں اس کے کفن چرانے کی غرض سے گیا۔ جب قبر کھود کر میں نے اس کفن پر ہاتھ ڈالا تو اس نے کہا کہ ”سُبْحَانَ اللَّهِ! ایک جنتی آدمی ایک جنتی عورت کا کفن چھین رہا ہے“۔ میں نے کہا وہ کیسے؟ تو اس نے کہا کہ کیا تو نے میرے جنازے کی نماز نہ پڑھی تھی؟ میں نے کہا کہ ہاں عورت کہنے لگی کہ اللہ تعالیٰ نے مجھ سے وعدہ فرمایا تھا کہ جو بھی میری نماز جنازہ پڑھے گا اس کی مغفرت ہو جائے گی۔

67- محاملی نے اپنی ”امالی“ میں عبدالعزیز عبداللہ سے روایت کی کہ ایک شخص اپنی بیوی کے ہمراہ شام میں تھا ان کا ایک لڑکا شہید ہو چکا تھا۔ ایک دن اس شخص نے اچانک ایک سوار کو آتے دیکھا۔ اس شخص نے آکر اپنی بیوی سے کہا کہ اے فلانہ ”میرا اور تیرا بیٹا“ تو عورت نے کہا کہ تو اپنے سے شیطان کو دُور رکھ۔ میرا بیٹا ایک عرصہ ہوا شہید ہو چکا۔ تیرے دماغ میں کچھ خرابی ہے چل اپنا کام کر۔ وہ شخص استغفار کرتے ہوئے اپنے کام میں مشغول ہو گیا۔ لیکن تھوڑی دیر بعد سوار قریب آچکا تھا۔ اب جو غور سے دیکھا تو شبہ دور ہوا واقعی وہ

ان کا شہید بیٹا تھا۔ باپ نے کہا کہ اے بیٹے! کیا تو شہید نہیں ہوا تھا؟ اس نے کہا کہ جی ہاں، مگر عمر بن عبدالعزیز رضی اللہ عنہ کا وصال ہو گیا ہے۔ شہداء نے اللہ تعالیٰ سے اجازت چاہی ہے کہ وہ ان کے جنازے میں شرکت کریں۔ میں نے اپنے رب سے آپ کو سلام کرنے کی اجازت حاصل کر لی ہے۔ پھر وہ ان کو دُعا دے کر چلا گیا۔ بعد میں معلوم ہوا کہ واقعی حضرت عمر بن عبدالعزیز رضی اللہ عنہ کا وصال اسی وقت ہوا تھا۔

یہ وہ روایات ہیں جو آئمہ حدیث نے اپنی کتاب میں نقل فرمائی ہیں۔ میں نے ان کو یہاں اس لئے لکھا ہے کہ علامہ یافعی نے اپنی کتاب میں جو فرمایا ہے اس کی تائید ہو جائے۔

68- یافعی نے فرمایا کہ مردوں کا اچھی یا بُری حالت میں دیکھنا ایک قسم کا کشف ہے جس سے کبھی بشارت امر کبھی نصیحت مراد ہوتی ہے یا کبھی اس میں میت کے فائدے کی طرف اشارہ ہوتا ہے کہ اس کو ایصالِ ثواب کیا جائے یا اس کا قرض اتارا جائے یا اس کے علاوہ کچھ اور پھر مردوں کا دیکھنا بالعموم بحالتِ خواب ہوتا ہے اور کبھی کبھی جاگتے میں بھی ہوتا ہے اور یہ کرامت اولیاء اللہ کو ہوتی ہے نیز دوسرے مقام پر فرمایا کہ بعض اوقات روحمیں علیین یا تجبین سے آکر اپنے جسموں کے ساتھ قبر میں متعلق ہو جاتی ہیں، بالخصوص جمعہ کی رات کو اور رُوحیں آپس میں بیٹھتی اور کلام کرتی ہیں۔ اہل نعمت پر انعام ہوتا ہے اور عذاب کے مستحقین پر عذاب ہوتا ہے۔

69- یافعی نے کہا کہ جب ارواحِ علیین یا تجبین میں ہوتی ہیں تو عذاب و ثواب صرف ارواح کو ہوتا ہے۔ لیکن جب تک ارواح قبور میں ہوتی ہیں تو عذاب و ثواب جسم مع الروح کو ہوتا ہے۔

70- ابن قیم کہتے ہیں کہ احادیث و آثار اس بات پر دلالت کرتے ہیں کہ جب کوئی شخص کسی قبر پر آتا ہے تو صاحبِ قبر کو اس کی آمد کا علم ہوتا ہے اور وہ اس کا کلام سنتا ہے نیز انس حاصل کرتا ہے اور اس کے سلام کا جواب دیتا ہے اور یہ بات شہداء اور غیر شہداء کو عام ہے پھر اس میں کسی وقت کی بھی تخصیص نہیں اور یہ قول ضحاک کے اس قول سے اصح ہے جس میں وقت کی قید ہے، پھر حضور اکرم صلی اللہ علیہ وسلم نے اہل قبر کو سننے اور دیکھنے والوں کا سلام کرنے کا حکم دیا ہے۔

71- مسلم نے ابو ہریرہ رضی اللہ عنہ سے روایت کی کہ رسول اللہ صلی اللہ علیہ وسلم قبرستان کی طرف نکلے اور فرمایا کہ:

السَّلَامُ عَلَيْكُمْ دَارِ قَوْمٍ مُؤْمِنِينَ وَإِنَّا إِن شَاءَ اللَّهُ بِكُمْ لَاحِقُونَ.

72- نسائی اور ابن ماجہ نے بریدہ سے روایت کی کہ رسول اللہ ﷺ ہم کو یہ تعلیم دیتے تھے کہ ہم جب قبرستانوں میں جائیں تو یوں کہیں کہ السَّلَامُ عَلَيْكُمْ اهل الديار من المسلمین وَإِنَّا إِن شَاءَ اللَّهُ بِكُمْ لَاحِقُونَ انْتُمْ لَنَا فَرَطٌ وَنَحْنُ لَكُمْ تَبِعٌ اسْأَلُ اللَّهَ لَنَا وَلَكُمْ الْعَافِيَةَ.

73- مسلم ﷺ نے عائشہ رضی اللہ عنہا سے روایت کی کہ وہ فرماتی ہیں کہ میں نے رسول اللہ ﷺ سے دریافت کیا کہ میں قبرستان میں جا کر کیا کہوں تو آپ نے فرمایا کہ تم یہ کہا کرو کہ:  
السَّلَامُ عَلَى اهل الديار من المسلمین و يَرْحَمُ اللَّهُ المتقدمين منا والمتأخرين وَإِنَّا إِن شَاءَ اللَّهُ بِكُمْ لَاحِقُونَ.

ترجمہ: مسلمان شہر والوں پر سلام ہو اور اللہ تعالیٰ ہمارے اگلے پچھلے سب لوگوں پر رحم کرے اور اگر اللہ تعالیٰ نے چاہا تو ہم تم سے مل جانے والے ہیں۔

74- ترمذی نے ابن عباس رضی اللہ عنہما سے روایت کی کہ رسول اللہ ﷺ مدینہ کے قبرستان سے گزرے تو اس کی طرف متوجہ ہو کر فرمایا کہ:  
السَّلَامُ عَلَيْكُمْ يَا اهل القبور يغفر الله لكم انتم لنا سلف ونحن بالاثر.

ترجمہ: اے قبر والو! تم پر سلامتی ہو، تم ہم سے پہلے چلے گئے اور ہم تمہارے پیچھے آ رہے ہیں۔

75- طبرانی نے علی بن ابی طالب رضی اللہ عنہ سے روایت کی کہ وہ قبروں کے قریب گئے اور فرمایا کہ:  
السَّلَامُ عَلَيْكُمْ يَا اهل الديار من المؤمنین والمسلمین انتم لنا سلف فرطٌ ونحن لكم تبع عما قليل لا حق اللهم اغفر لنا ولهم و تجاوز بعفوك عنا وعنهم.

76- ابن ابی شیبہ نے سعد بن ابی وقاص رضی اللہ عنہ سے روایت کی کہ جب وہ اپنی زمین سے واپس ہوتے تو شہداء کی قبور پر گزر ہوتا تو فرماتے: السَّلَامُ عَلَيْكُمْ وَإِنَّا إِن شَاءَ اللَّهُ بِكُمْ لَاحِقُونَ اور اپنے ساتھیوں سے بھی فرماتے کہ تم شہداء کو سلام کیوں نہیں کرتے

- ان کو سلام کرو، کیونکہ یہ تمہارے سلام کا جواب دیتے ہیں۔
- 77- ابن ابی شیبہ نے روایت کی کہ حضرت عمر رضی اللہ عنہ جب بھی قبروں سے گزرتے خواہ دن ہو یا رات ہو سلام کرتے۔
- 78- ابن ابی شیبہ نے ابو ہریرہ رضی اللہ عنہ سے روایت کی کہ جب تم جان پہچان کے لوگوں کی قبروں پر سے گزرو تو یوں کہو کہ: **السَّلَامُ عَلَیْکُمْ يَا أَهْلَ الْقُبُورِ** اور جب انجان لوگوں کی قبور پر گزرو تو کہو کہ: **السَّلَامُ عَلَی الْمُسْلِمِیْنَ**۔
- 79- ابن ابی شیبہ نے حسن رضی اللہ عنہ سے روایت کی کہ جو قبرستان میں داخل ہو کر یہ کہے:
- اللَّهُمَّ رَبِّ الْأَجْسَادِ الْبَالِيَةِ وَالْعِظَامِ النَّخْزَةِ الَّتِي خَرَجَتْ مِنَ الدُّنْيَا وَهِيَ بِكَ مُؤْمِنَةٌ ادْخُلْ عَلَيْهَا رُوحًا مِنْ عِنْدِكَ وَسَلَامًا مِنِّي**۔
- ترجمہ:** اے سڑے ہوئے جسموں اور گھنی ہوئی ہڈیوں کے رب! جو دنیا سے بحالت ایمان نکلیں، تو ان پر اپنا رحم فرما اور ان کو میرا سلام پہنچا۔
- تو آدم علیہ السلام سے لے کر اس وقت تک جتنے مومن مرے ہیں سب اس کیلئے دُعائے مغفرت کریں گے۔
- 80- ابن ابی الدنیا نے ابو ہریرہ رضی اللہ عنہ سے روایت کی کہ جس نے قبرستان میں داخل ہو کر اہل قبور کیلئے دُعائے مغفرت کی اور ان پر رحم کی درخواست کی تو گویا وہ شخص ان کے جنازوں میں شریک ہو اور ان پر نماز پڑھی۔
- 81- ابن ابی الدنیا نے ازہر بن مروان سے روایت کی کہ بشر بن منصور کا ایک کمرہ تھا جس میں وہ نماز پڑھتے وقت داخل ہو جاتے اور اس کا دروازہ قبروں کی طرف کھول دیتے اور وہاں سے قبروں کو دیکھتے۔
- 82- ابی الدنیا اور بیہقی نے شعب میں ابن عمر رضی اللہ عنہ سے روایت کی، جب وہ کسی جنازے کی نماز پڑھنے کو قبرستان میں آتے تو قبرستان والوں کیلئے دُعائے مغفرت کرتے اور دُعائے رحم کرتے۔
- 83- ابن ابی الدنیا اور بیہقی نے عاصم حجدری کے خاندان کے ایک شخص سے روایت کی کہ انہوں نے عاصم کی موت کے کئی سال بعد ان کو خواب میں دیکھا تو انہوں نے پوچھا کیا آپ مر نہیں

چکے؟ انہوں نے جواب دیا کہ ہاں۔ انہوں نے کہا کہ اب کہاں قیام پذیر ہو؟ تو انہوں نے جواب دیا کہ بخدا میں جنت کے باغوں میں سے ایک باغ میں ہوں اور میں اور میرے ساتھی ہر جمعہ کی رات کو اور صبح کو بکر بن عبداللہ مزنی کے پاس جمع ہوتے ہیں اور تم لوگوں کی چیزیں معلوم کرتے ہیں۔ انہوں نے پوچھا کہ تمہارے جسم آتے ہیں یا ارواح؟ تو انہوں نے جواب دیا کہ نہیں صرف روح ہی جمع ہوتی ہے جسم تو سڑ گل گیا۔ انہوں نے دریافت کیا کہ جب ہم تمہارے پاس زیارت کو آتے ہیں تو کیا ہم کو پہچانتے ہو؟ انہوں نے جواب دیا کہ اس چیز کا پتہ جمعہ کے تمام دن اور رات کو ہوتا ہے اور ہفتے کو طلوع آفتاب کے وقت تک۔ انہوں نے دریافت کیا کہ صرف ان ایام کی تخصیص کی کیا وجہ ہے؟ تو انہوں نے جواب دیا کہ یہ جمعہ کی فضیلت ہے۔

84- ابن ابی الدنیا اور بیہقی نے بشر بن منصور سے روایت کی کہ ایک شخص کا معمول تھا کہ وہ قبرستان میں آکر بیٹھ جاتا اور جب بھی کوئی جنازہ آتا اس کی نماز پڑھتا اور شام کے وقت قبرستان کے دروازے پر کھڑا ہو کر کہتا کہ، خدا تم کو اُنس عطا کرے اور تمہاری غربت پر رحم کرے، تمہارے گناہ معاف کرے اور نیکیاں قبول کرے۔ پس یہی کلمات کہتا تھا۔ وہی شخص روایت کرتا ہے کہ ایک شام کو میں اپنا معمول پورا نہ کر سکا اور گھر آ گیا۔ میں سو رہا تھا کہ ایک کثیر مخلوق آگئی۔ میں نے دریافت کیا کہ آپ لوگ کون ہیں اور کیوں آئے ہیں؟ انہوں نے کہا کہ ہم قبرستان والے ہیں، آپ نے عادت کر لی تھی کہ گھر آتے وقت ہم کو ہدیہ دیتے تھے اور آج نہیں دیا۔ میں نے کہا کہ وہ ہدیہ کیا تھا؟ تو انہوں نے کہا کہ وہ ہدیہ دُعاؤں کا تھا۔ میں نے کہا کہ اچھا اب یہ ہدیہ میں تم کو پھر دوں گا۔ پھر میں نے اپنے اس معمول کو کبھی ترک نہ کیا۔

85- ابن ابی شیبہ اور بیہقی نے روایت کی کہ مطرف کا کوڑا جمعہ کی رات کو روشن ہو جاتا تھا تو وہ رات کو قبرستان میں آتے اور اپنے گھوڑے پر بیٹھے بیٹھے اونگھنے لگتے تو ان کو ایسا معلوم ہوتا کہ سب قبر والے اپنی اپنی قبروں پر بیٹھے ہیں۔ قبر والے کہتے ہیں کہ دیکھو یہ مطرف ہے جو جمعہ کے روز تمہارے پاس آئے ہیں۔ تو وہ کہتے کہ کیا تم بھی جانتے ہو کہ جمعہ بھی کوئی دن ہے، وہ کہتے کہ ہاں ہم یہ بھی جانتے ہیں کہ پرند اس روز کیا کہتے ہیں؟ پرندے اس روز

کہتے ہیں۔ سَلَامٌ سَلَامٌ يَوْمَ صَالِحٍ۔ (سلامتی ہوا چھادن ہے۔)

86- ابن ابی شیبہ اور بیہقی نے اپنی سند سے سفیان بن عیینہ سے روایت کی، وہ کہتے ہیں کہ جب میرے والد کا انتقال ہو گیا تو میں نے بہت آہ و بکا کی اور میں ان کی قبر پر روزانہ آتا تھا پھر کچھ کمی کر دی تو ایک روز خواب میں دیکھا کہ وہ فرما رہے ہیں کہ اے بیٹے! تم نے کیوں تاخیر کی؟ میں نے دریافت کیا کہ کیا آپ کو میرے آنے کا علم ہو جاتا ہے؟ انہوں نے فرمایا کہ میں ہر مرتبہ تمہارے آنے کو معلوم کر لیتا تھا اور جب بھی تم آتے تھے تو میں تم کو دیکھ کر خوش ہوتا تھا اور میرے آس پاس والے بھی تمہاری دُعا سے خوش ہوتے تھے۔ چنانچہ میں نے پابندی سے جانا شروع کر دیا۔

87- بیہقی نے ابوالدرداء رضی اللہ عنہ سے روایت کی، وہ کہتے ہیں کہ ایک عالم نے مجھے بتایا کہ میں اپنے باپ کی قبر پر جانے کا عادی تھا۔ پھر کچھ روز بعد میرے دل میں خیال پیدا ہوا کہ یہ مٹی ہے اس پر جانے کا کیا فائدہ۔ چنانچہ میں نے جانا ترک کر دیا تو ایک روز والد صاحب کو خواب میں دیکھا۔ وہ فرماتے تھے کہ اے بیٹے! تم نے آنا کیوں چھوڑ دیا؟ میں نے کہا کہ مٹی کے ڈھیر پر آ کر کیا کروں؟ انہوں نے فرمایا کہ اے بیٹے! ایسا نہ کہو جب تم آتے تھے تو میرے پڑوسی مجھ کو بشارت دیتے تھے اور جب تم واپس ہوتے تھے تو میں تم کو دیکھتا رہتا تھا حتیٰ کہ تم کو فہم میں داخل ہو جاتے تھے۔

88- ابن ابی الدنیا اور بیہقی نے عثمان بن سورہ سے روایت کی (ان کی ماں کو کثرتِ عبادت کی وجہ سے راہبہ کہتے تھے) کہ جب میری ماں کا انتقال ہو گیا تو میں ہر جمعہ کی رات کو اُن کے پاس آتا تھا اور اُن کے نیز تمام اہل قبور کیلئے دُعاے مغفرت کرتا تھا۔ ایک رات میں نے ان کو خواب میں دیکھا تو دریافت کیا کہ ”آپ کے مزاج کیسے ہیں؟“ تو انہوں نے کہا کہ بیٹے موت کی تکلیف سخت ہے اور بھگد اللہ، بہترین برزخ میں ہوں۔ اس میں پھولوں کا بستر بچھاتی ہوں اور سُندُس و اسْتِبرق کا تکیہ لگاتی ہوں۔ میں نے کہا کہ کیا تم کو کچھ حاجت ہے؟ انہوں نے کہا کہ ہاں۔ میں نے کہا کیا؟ کہا کہ تم میری زیارت کرنا نہ چھوڑو، کیونکہ تمہارے آنے سے مجھے اُنس حاصل ہوتا ہے اور جب تم آتے ہو تو دوسرے مُردے مجھے بشارت دیتے ہیں کہ تمہارے گھر سے زیارت کرنے والا آ رہا ہے، اور وہ خود بھی خوش

ہوتے ہیں۔

89- سلفی کہتے ہیں کہ میں نے ابو البرکات عبدالرحمن کو اسکندریہ میں کہتے ہوئے سنا کہ وہ فرماتے تھے کہ میں نے اپنی والدہ کو کہتے ہوئے سنا کہ وہ فرماتی ہیں کہ میں نے اپنی والدہ کو خواب میں دیکھا کہ وہ فرما رہی ہیں کہ اے میرے بیٹے! جب تو میری قبر پر آنا تو میرے قریب بیٹھنا تاکہ مجھے اُنس حاصل ہو اور میرے لئے دُعائے رحمت کرنا۔

90- حافظ ابن رجب فرماتے ہیں کہ مجھے علی ابن عبد الصمد نے اپنی سند سے اسد بن موسیٰ سے روایت کی، وہ فرماتے ہیں کہ میرے ایک دوست کا انتقال ہو گیا تو میں نے اس کو ایک دن خواب میں دیکھا کہ وہ مجھ سے کہہ رہا ہے کہ، سبحان اللہ! تم فلاں شخص کی قبر پر گئے، وہاں بیٹھے، اس کیلئے دُعائے مغفرت کی اور میرے پاس نہ آئے؟ میں نے کہا تم کو کیسے پتہ چلا؟ اُس نے کہا کہ جب تم اپنے فلاں دوست کی قبر کے پاس آئے تو میں نے تم کو دیکھا۔ میں نے کہا کہ اتنے من مٹی کے نیچے دَب جانے کے بعد کیوں کر دیکھ لیا؟ تو اُس نے کہا کہ کیا تم نہیں جانتے کہ جب پانی شیشہ میں ہو، تو کیسے نظر آتا ہے۔

91- تَنْبِيْه: ابوداؤد، ترمذی نے بروایات صحیحہ بیان کیا کہ ابو جری جیحی رضی اللہ عنہ کہتے ہیں، میں حضور صلی اللہ علیہ وسلم کی خدمت میں حاضر ہوا اور عرض کی کہ عَلَيْكَ السَّلَامُ يَا رَسُولَ اللَّهِ صَلِّمْ۔ تو آپ نے فرمایا کہ ایسا نہ کہو کیوں کہ یہ مردوں کا سلام ہے۔ اس سے معلوم ہوا کہ مردوں کے سلام میں لفظ ”علی“ مقدم ہے۔ لیکن دوسری حدیث صحیح سے معلوم ہوتا ہے کہ حضور صلی اللہ علیہ وسلم نے خود قبرستان جا کر فرمایا کہ السَّلَامُ عَلَیْكُمْ يَا اَهْلَ الْقُبُوْر۔ تو ان دونوں حدیثوں میں تطبیق دیتے ہوئے بعض حضرات نے فرمایا کہ، جس حدیث میں لفظ سلام مقدم ہے وہ زائد صحیح ہے۔ اور بعض نے فرمایا کہ سنت یہی ہے کہ لفظ عَلَیْكُمْ سے پہلے کہا جائے۔ لیکن علامہ ابن قیم رحمۃ اللہ علیہ نے بدائع میں کہا کہ دونوں فریقوں نے حدیث کے مقصود کو نہ سمجھنے کی وجہ سے یہ بات کہی۔ دراصل بات یہ ہے کہ حضور صلی اللہ علیہ وسلم کا فرمانا کہ عَلَیْكَ السَّلَامُ مردوں کا سلام ہے۔ یہ کوئی تشریحی حکم کے بیان کیلئے نہ تھا بلکہ آپ تو زمانہ جاہلیت کے طرز سلام کا تذکرہ فرما رہے تھے کیونکہ زمانہ جاہلیت میں لوگ لفظ ”سلام“ کو میت کے نام سے پہلے لاتے تھے۔ جیسے ایک شاعر نے کہا ہے: ؕ

عَلَيْكَ سَلَامُ اللَّهِ قَيْسَ بْنِ عَاصِمٍ

ترجمہ: آپ پر سلام ہو اے قیس بن عاصم۔

اور ایک شخص نے حضرت عمر بن خطاب رضی اللہ عنہ کے مرتبہ میں کہا کہ:

عَلَيْكَ سَلَامٌ مِنْ أَمِيرٍ وَبِرَكْتِ يَدِ اللَّهِ فِي ذَاكَ الْإِدِيمِ الْمَمزُوقِ

ترجمہ: اے امیر آپ پر سلام ہو اور اللہ تعالیٰ بچھی ہوئی کھال میں برکت عطا فرمائے۔

نیز یہ طرز اہل عرب کے کلام میں عموماً تھا۔ مگر کسی امر واقعی کی خبر دینا اس کے جواز کو بھی ثابت نہیں کرتا تو استحباب کیوں کر ثابت ہونے لگا۔ اس لئے معلوم ہوا کہ سنت طریقہ یہی ہے مردوں کو سلام ہو یا زندوں کو لفظ سلام بہر حال مقدم ہے۔

نکتہ عجیبہ: دعائے خیر میں دُعا کے الفاظ کو اس شخص کے ذکر پر مقدم کیا جاتا ہے جس کیلئے دُعا کی جاتی ہے۔ جیسے:

سَلَامٌ عَلَى نُوحٍ نوح عليه السلام پر سلام ہو۔

سَلَامٌ عَلَى إِبْرَاهِيمَ سلام ہو ابراہیم عليه السلام پر۔

سَلَامٌ عَلَيْكُمْ بِمَا صَبَرْتُمْ تمہارے صبر کی وجہ سے تم پر سلامتی ہو۔

اور بد دُعا میں اس شخص کا ذکر پہلے کرتے ہیں کہ جس کے واسطے بد دُعا ہو، جیسے:

وَإِنَّ عَلَيْكَ لَعْنَتِي اور اے شیطان! بے شک تجھ پر لعنت ہو۔

وَعَلَيْهِمْ دَائِرَةُ السَّوْءِ اور ان پر بُرائی کا گھیرا ہے۔

وَعَلَيْهِمْ غَضَبٌ اور ان پر ناراضگی ہے۔

## رُوحوں کے ٹھہرنے کا بیان

اللہ تعالیٰ نے ارشاد فرمایا کہ خدا وہ ہے جس نے تم کو ایک ہی جان سے پیدا فرمایا۔ پس کچھ

ٹھہرے ہوئے ہیں اور کچھ امانت کے طور پر رکھے ہوئے ہیں۔ اور اللہ تعالیٰ ان کے ٹھہرنے کی

جگہ اور ان کی امانت کی جگہ جانتا ہے۔ یعنی جب وہ اپنے والد کی پیٹھ میں ہوتے ہیں یا جب وہ

مرنے کے بعد امانت ہو جاتے ہیں۔

1- مسلم نے ابن مسعود رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ شہداء کی ارواح



اللہ تعالیٰ کے پاس سبز پرندوں کے پوٹوں میں جنت کی نہروں میں جہاں چاہتی ہیں سیر کرتی ہیں، پھر اُن قندیلوں میں بسیرا کرتی ہیں جو عرش کے نیچے لٹک رہی ہیں۔

2- احمد، ابوداؤد، حاکم اور بیہقی نے ابن عباس رضی اللہ عنہما سے روایت کی کہ رسول اللہ ﷺ نے فرمایا تمہارے ساتھی جنگِ اُحد میں شہید ہوئے تو اللہ تعالیٰ نے اُن کی ارواح کو سبز پرندوں کے پوٹوں میں رکھ دیا کہ وہ جنت کی نہروں پر آئیں اور وہاں پھل کھائیں۔ پھر وہ ایسے قندیلوں میں بسیرا کرتے ہیں جو عرش کے نیچے لٹکے ہوئے ہیں ابن عباس رضی اللہ عنہما، ابوسعید خدری رضی اللہ عنہما وغیر ہم سے بھی یہی مروی ہے۔ ابوسعید رضی اللہ عنہما کی روایت میں یہ بھی ہے کہ اللہ تعالیٰ فرمائے گا ”کیا ان نعمتوں سے بھی زائد کوئی نعمت اچھی ہے؟“ تو شہید کہے گا ”ہاں! مولیٰ تعالیٰ میں پسند کرتا ہوں کہ میرے جسم میں میری روح واپس کر دی جائے اور پھر میں تیری راہ میں قتل ہو جاؤں“۔

ابن ابی حاتم کی روایت میں ہے کہ بچوں کی رُو حیں جنت کی چڑیوں کے پوٹوں میں ہوتی اور سیر کرتی ہیں۔

3- ہناء نے کتاب الزہد میں اور ابن ابی شیبہ نے ابی بن کعب سے روایت کی کہ شہدا جنت کے باغ میں بنے ہوئے قبوں میں ہوں گے۔ پھر ان کے پاس مچھلی اور نیل بھیجا جائے گا یہ دونوں آکر آپس میں لڑیں گے تو اہل جنت ان کو دیکھ کر خوش ہوں گے۔ اور جب ان کو کسی چیز کے کھانے کی ضرورت ہوگی۔ تو ان میں سے ایک دوسرے کو مار ڈالے گا اور وہ جب ان میں سے کسی چیز کو کھائیں گے تو جنت کی ہر چیز کا مزہ اس میں پائیں گے۔

4- بخاری نے انس رضی اللہ عنہ سے روایت کی کہ جب حارثہ رضی اللہ عنہ شہید ہوئے تو ان کی ماں نے کہا کہ یا رسول اللہ ﷺ آپ کو معلوم ہے کہ مجھ کو حارثہ رضی اللہ عنہ سے کتنی محبت تھی، تو اگر وہ جنت میں ہوں تو بتا دیجئے کہ میں صبر کر لوں اور اگر وہ وہاں نہ ہوں تو پھر بتائیے کہ میں کیا کروں تو آپ نے ارشاد فرمایا کہ جنتیں بہت ہیں، وہ سب سے بلند مرتبہ ”جنت الفردوس“ میں ہیں۔

5- مالک نے ”موطا“ میں۔ احمد اور نسائی نے بسند صحیح کعب بن مالک رضی اللہ عنہ سے روایت کی کہ رسول اللہ ﷺ نے فرمایا کہ مومن کی جان جنت کے پرند کے پوٹے میں ہو کر درخت سے لٹک جاتی ہے۔ پھر قیامت کے دن اس کے جسم میں واپس کر دی جائے گی۔

- 6- احمد و طبرانی نے بسند حسن حضرت ام ہانی رضی اللہ عنہا سے روایت کی کہ انہوں نے رسول اللہ صلی اللہ علیہ وسلم سے دریافت کیا کہ کیا ہم مرنے کے بعد ایک دوسرے کو دیکھ سکیں گے؟ تو آپ نے فرمایا کہ مرنے کے بعد جان پرند کے پوٹے میں ہو کر درخت سے لٹک جاتی ہے اور قیامت کے روز پھر وہ اپنے جسم میں داخل ہو جائے گی۔
- 7- ابن سعد نے اپنی سند سے روایت کی کہ بشر بن براء رضی اللہ عنہ کی ماں نے رسول اللہ صلی اللہ علیہ وسلم سے دریافت کیا کہ یہ بتائیے کہ مرنے کے بعد اگر ایک دوسرے کو پہچانتے ہیں یا نہیں؟ تو آپ صلی اللہ علیہ وسلم نے فرمایا کہ مطمئن ارواح جنت میں سبز رنگ کے پرندوں کے پوٹوں میں ہوتی ہیں اور یہ پرند جنتی درختوں کی شاخوں پر ہوتے ہیں، تو جس طرح پرند ایک دوسرے کو پہچانتے ہیں اسی طرح یہ ارواح بھی ایک دوسرے کو پہچانتی ہیں۔
- 8- ابن ماجہ، طبرانی اور بیہقی نے ”بعث“ میں بسند حسن روایت کی کہ، جب کعب رضی اللہ عنہ کی وفات کا وقت قریب آیا تو بشر کی ماں اُن کے پاس آئیں اور کہا کہ اے عبد الرحمن اگر تمہاری ملاقات فلاں سے ہو تو اس کو سلام کہہ دینا۔ تو انہوں نے فرمایا کہ اے ام بشر! خدا تم پر رحم کرے۔ ہمیں اس کام کی فرصت نہیں۔ تو انہوں نے کہا کہ کیا تم نے یہ حدیث نہیں سنی کہ مومن کی روح جنت میں جہاں چاہتی ہے پھرتی ہے اور کافر کی روح سجدین میں ہوتی ہے۔
- 9- ابن مندہ، طبرانی اور ابوالشیخ نے روایت کی کہ رسول اللہ صلی اللہ علیہ وسلم سے مومن کی ارواح کے بارے میں پوچھا گیا تو آپ صلی اللہ علیہ وسلم نے فرمایا کہ وہ سبز رنگ کے پرندوں کے پوٹوں میں رہتی ہیں۔ جنت میں جہاں چاہتی ہیں سیر کرتی ہیں۔ اور کفار کی روحمیں مقید ہیں۔
- 10- طبرانی اور بیہقی نے شعب میں عبد اللہ بن عمر رضی اللہ عنہما سے روایت کی کہ سورج کی کرنوں میں جنت طے کر کے رکھی ہوئی ہے۔ ہر سال دو مرتبہ اسے کھولا جاتا ہے اور مومنین کی ارواح ایک مخصوص قسم کے پرندوں کے پوٹوں میں ہیں۔
- 11- احمد و حاکم نے اور بیہقی و ابوداؤد نے بافادہ صحت ”بعث“ میں اور ابن ابی الدنیا نے ”عزاء“ میں ابو ہریرہ رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ مومنین کے بچوں کی روحمیں جنت کے ایک پہاڑ پر ہیں جن کی کفالت ابراہیم علیہ السلام اور حضرت سارہ کرتے ہیں اور وہ قیامت کے دن ان کو ان کے والدین کے سپرد فرمادیں گے۔

12- ابن ابی الدنیا نے کتاب الغراء میں ابن عمر رضی اللہ عنہما سے روایت کی کہ رسول اللہ ﷺ نے فرمایا کہ جو بچہ اسلام کی فطرت پر پیدا ہو کر مر جائے تو وہ جنت میں شکم سیر اور سیراب رہتا ہے اور وہ دعا کرتا ہے کہ ”اللہ! میرے والدین کو میرے پاس بھیج دے۔“

13- ابن ابی الدنیا نے کتاب الغراء میں خالد بن معدان سے روایت کی کہ جنت میں ایک درخت ہے جسے ”طوبی“ کہتے ہیں، جس میں تھن ہیں، تو جو بچہ مر جاتا ہے اس کو ان تھنوں سے دودھ ملتا ہے اور اس کی پرورش کرنے والے ابراہیم علیہ السلام ہیں۔

14- سعید بن منصور نے مکحول رضی اللہ عنہ سے روایت کی کہ رسول اللہ ﷺ نے فرمایا کہ مومنین کے بچوں کی ارواح سبز رنگ کی چڑیوں کے پوٹوں میں ہیں۔ ابراہیم علیہ السلام ان کی پرورش کرتے ہیں۔

15- ابن ابی حاتم نے خالد بن معدان کی مذکورہ روایت میں یہ بھی بیان کیا کہ اگر کوئی بچہ ساقط ہو جائے تو وہ جنت کی نہروں میں تیرتا رہتا ہے اور قیامت تک ایسا ہی ہوتا ہے، حتیٰ کہ قیامت کے دن وہ چالیس سالہ ہو کر آئے گا۔

16- ہنّاد بن سری نے ”زہد“ میں روایت کی۔ آل فرعون کی رُو حیں سیاہ رنگ کے پرندوں کے پوٹوں میں ہیں، وہ آگ پر آتے جاتے ہیں اور یہی مراد ہے اُن کے صبح و شام جہنم پر پیش کئے جانے سے، اور شہداء کی رُو حیں سبز رنگ پرندوں کے پوٹوں میں ہیں، اور مسلمانوں کے بچوں کی رُو حیں جنتی چڑیوں کے پوٹوں میں ہیں، جہاں چاہتی ہیں وہ گھومتی پھرتی ہیں۔

17- ابن ابی شیبہ نے عکرمہ رضی اللہ عنہ سے اللہ تعالیٰ کے قول وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ ۖ الْحَيُّ كِتَابٌ تَفْسِيرٌ میں بیان کرتے ہوئے کہا کہ شہداء کی رُو حیں چمکدار سفید پرند ہیں۔

18- عبدالرزاق نے قتادہ رضی اللہ عنہ سے روایت کی کہ ہمیں معلوم ہوا ہے کہ شہداء کی ارواح سفید رنگ کے پرندوں کے پوٹوں میں عرش الہی کے نیچے ہیں۔

19- ابن مبارک نے ابن عمر رضی اللہ عنہما سے روایت کی کہ کافروں کی ارواح ساتویں زمین میں ہیں۔

20- ابن مندہ نے اُمّ کبشہ بنت معرور سے روایت کی کہ رسول اللہ ﷺ سے ہم نے سوال کیا کہ یہ ارواح کہاں جاتی ہیں؟ تو آپ ﷺ نے ایسا بیان کیا کہ گھروالے رونے لگے۔ آپ ﷺ نے فرمایا کہ مومنین کی رُو حیں جنت میں سبز پرندوں کے پوٹوں میں داخل ہو کر

کھاتی پتی رہتی ہیں اور عرشِ الہی کے نیچے لٹکے ہوئے قندیلوں میں بسیرا کرتی ہیں اور دُعا کرتی ہیں کہ اے اللہ! ہمارے بھائیوں کو ہم سے ملادے اور جو تو نے وعدہ فرمایا ہے، وہ عطا فرمادے۔ اور کافروں کی ارواح سیاہ رنگ کے پرندوں کے پوٹوں میں جہنم سے کھاتی پتی رہتی ہیں اور جہنم ہی کی ایک کوٹھری میں بسیرا کرتی ہیں اور کہتی ہیں کہ اے ہمارے رب! ہمارے بھائیوں کو ہم سے نہ ملانا اور جس چیز سے تو نے ڈرایا ہے وہ ہم کو نہ دینا۔

21- بیہقی نے ”دلائل“ میں اور ابن مردویہ اور ابن ابی حاتم نے اپنی تفسیروں میں ابو سعید خدری رضی اللہ عنہ سے روایت کی کہ معراج کی رات میرے پاس ایک حسین و جمیل سیزھی لائی گئی، یہ وہ ہی سیزھی ہے جس کو دیکھ کر میت کی آنکھیں پھٹی رہ جاتی ہیں، اور یہ اُس کے حُسن کی وجہ سے ہے۔ پھر میں اور جبریل علیہ السلام اوپر چڑھ کر پہلے آسمان پر گئے، دروازہ کھلوایا تو آدم علیہ السلام پر ان کی مومن اولاد کی ارواح پیش کی جا رہی تھیں اور وہ فرما رہے تھے کہ یہ پاک ارواح اور پاک نفس ہے اس کو عِلتین میں پہنچادو۔ پھر ان کی فاجر ذریت کی ارواح پیش کی گئیں۔ آپ نے تڑش رُوئی کا اظہار کرتے ہوئے کہا کہ یہ خبیث رُوح اور خبیث نفس ہے، اس کو سنجین میں ڈال دو۔

22- ابو نعیم نے بسندِ ضعیف روایت کی کہ رسول اللہ صلی اللہ علیہ وسلم نے فرمایا کہ مومنوں کی ارواح ساتویں آسمان پر ہیں۔ اور اپنے جنتی ٹھکانے دیکھتی ہیں۔

23- ابو نعیم نے حلیہ میں وہب بن مُنَبِّہ سے روایت کی کہ ساتویں آسمان پر ایک گھر ہے جس کا نام ”دارِ بیضاء“ (سفید گھر) ہے۔ اس میں مومنین کی رُو حیں جمع ہوتی ہیں۔ اور جب کوئی نئی رُوح آتی ہے تو یہ اس کا استقبال کرتی ہیں اور اس سے دُنیا والوں کے حالات اس طرح دریافت کرتی ہیں جس طرح دنیا میں مسافر سے کئے جاتے ہیں۔

24- مروزی نے ”جنائز“ میں عباس بن عبدالمطلب رضی اللہ عنہ سے روایت کی کہ مومنین کی ارواح جبریل علیہ السلام کے پاس ہیں اور ان سے کہہ دیا جاتا ہے کہ تم قیامت تک ان کے ذمہ دار اور محافظ ہو۔

25- سعید بن منصور رحمۃ اللہ علیہ نے اپنی ”سنن میں اور جریر رحمۃ اللہ علیہ نے ”کتاب الادب“ میں مغیرہ بن شعبہ سے روایت کی کہ حضرت سلمان فارسی رضی اللہ عنہ کی ملاقات حضرت عبد اللہ بن سلام

نبی اللہ ﷺ سے ہوئی تو انہوں نے ان سے کہا کہ اگر تم پہلے مرو تو مجھے خبر دینا کہ تمہارے ساتھ کیا معاملہ ہوا اور اگر میں پہلے مروں گا تو تم کو اطلاع دوں گا۔ تو انہوں نے دریافت کیا کہ مگر مرنے کے بعد ہم ایک دوسرے کو خبر کیسے دے سکتے ہیں؟ تو انہوں نے کہا کہ رُوح جسم سے جدا ہونے کے بعد زمین آسمان کے درمیان رہتی ہے حتیٰ کہ قیامت کے دن اپنے اصلی جسم میں واپس ہوتی ہے۔ تو اتفاق یہ ہوا کہ سلمان بنی اللہ کا انتقال ہو گیا تو عبد اللہ بن سلام نبی اللہ ﷺ نے ان کو خواب میں دیکھا تو اُن سے دریافت کیا کہ یہاں تم نے سب سے بہتر کس چیز کا صلہ پایا؟ تو انہوں نے کہا کہ تو گل کا۔

26- ابن مبارک رضی اللہ عنہ نے ”زہد“ میں اور حکیم رضی اللہ عنہ نے ”نوادر“ میں اور ابن ابی الدنیا و ابن مندہ نے سعید بن مسیب رضی اللہ عنہ سے، انہوں نے سلمان سے روایت کی کہ مومنین ارواح زمین کے برزخ میں ہیں جہاں چاہتی ہیں آتی جاتی ہیں۔ اور کافروں کی ارواح سنجین میں ہیں۔ ابن قیم رضی اللہ عنہ کہتے ہیں کہ ”برزخ“ کے معنی دنیا اور آخرت کے درمیان حجاب کے ہیں۔

27- ابن ابی الدنیا نے مالک بن انس رضی اللہ عنہ سے روایت کی کہ، مجھے حدیث پہنچی ہے کہ مومنین کی ارواح آزاد ہیں جہاں چاہتی ہیں جاتی ہیں۔

28- مروزی اور ابن مندہ نے ”جنائز“ میں، اور ابن عساکر نے حضرت عبد اللہ بن عمر رضی اللہ عنہما سے روایت کی، کافروں کی ارواح برہوت سمیٹے میں حضرموت کے علاقے میں جمع ہوتی ہیں اور مومنین کی ارواح جابہ برہوت میں۔

29- ابن عساکر نے عروہ بن ردیم سے روایت کی کہ جابہ میں ہر پاک رُوح آتی ہے۔

30- ابو بکر نجار نے اپنی مشہور حزب میں علی بن ابی طالب رضی اللہ عنہ سے روایت کی کہ لوگوں کی سب سے بہتر وادی، وادی مکہ ہے اور بدترین وادی احقاف ہے جو حضرت موت کے قریب ہے، اور برہوت کہتے ہیں

31- ابن ابی الدنیا نے حضرت علی رضی اللہ عنہ سے روایت کی کہ مومنین کی ارواح زمزم کے کنوئیں میں ہیں۔

32- حاکم نے مستدرک میں اور ابن مندہ نے اغنس بن خلیفہ جنسی سے روایت کی کہ کعب احبار نے ایک قاصد ابن عمر رضی اللہ عنہما کے پاس بھیجا تا کہ پوچھ کر آئے کہ مسلمانوں کی روئیں کہاں رہتی

ہیں اور مشرکین کی کہاں رہتی ہیں۔ تو ابن عمر رضی اللہ عنہما نے فرمایا کہ مومنین کی ارواح اریحاً میں رہتی ہیں اور مشرکین کی ارواح صنعاء میں رہتی ہیں۔ تو کعب بن علقمہ نے ان کی تصدیق کی۔

33- ابن جریر نے اپنی تفسیر میں اپنی سند سے روایت کی کہ صفوان نے عامر بن عبد اللہ سے یمن میں دریافت کیا کہ، کیا مومنین کی ارواح کہیں جمع ہوتی ہیں؟ تو انہوں نے کہا کہ زمین میں جمع ہوتی ہیں۔ کیونکہ اللہ تعالیٰ فرماتا ہے کہ: **وَلَقَدْ كَتَبْنَا فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ** ﴿۱۵﴾ قیامت تک مومنین کی ارواح یہاں جمع رہیں گی۔

34- ابن ابی الدنیا نے وہب بن منبہ سے روایت کی کہ مومنین کی ارواح ایک فرشتے کے سپرد کر دی جاتی ہیں، جس کا نام رمیائیل ہے اور وہ ارواح مومنین کا خازن ہے۔

35- ابن ابی الدنیا نے ابان بن ثعلب سے روایت کی کہ جس فرشتے کے سپرد کافروں کی رُو حیں کی جاتی ہیں اس کا نام دومہ ہے۔

36- عقیلی نے بسند ضعیف خالد بن معدان سے اور انہوں نے کعب سے روایت کی خضر بحر اعلیٰ اور بحر اسفل کے درمیان ایک نورانی نہر پر ہیں اور سمندری جانوروں کو حکم دیا گیا ہے کہ وہ ان کی اطاعت کریں اور صبح و شام ان پر ارواح پیش کی جاتی ہیں۔

37- ابن قسیم کہتے ہیں کہ ارواح کے جمع ہونے کا مسئلہ بہت ہی عظیم ہے اس میں عقل کو دخل نہیں، اس کا علم تو شرعی نصوص سے ہی ہو سکتا ہے۔ ایک قول یہ ہے کہ تمام مومنین کی ارواح خواہ وہ شہید ہوں یا غیر شہید، جنت میں ہیں۔ ہاں اگر اس سے کوئی بڑا گناہ سرزد ہو جائے جو اس نعمت سے محروم کر دے تو اُن کا مستقر جنت نہیں رہتا جیسا کہ کعب اور ام ہانی وغیرہ کی احادیث سے ظاہر ہوتا ہے۔ اور خود قرآن میں ہے کہ:

**فَأَمَّا إِنْ كَانَ مِنَ الْمُقْرَبِينَ ﴿۵۷﴾ فَرَوْحٌ وَرَيْحَانٌ ﴿۵۸﴾ وَجَنَّتٌ نَعِيمٌ ﴿۵۹﴾**

**ترجمہ:** پس اگر مرنے والا مقربین سے ہے تو رحمتِ الہی اور پھول ہیں اور نعمت والی جنت۔

دوسرے مقام پر ہے:

**يَأْتِيهَا النَّفْسُ الْمُطْمَئِنَّةُ ﴿۶۰﴾ اَرْجِعِي إِلَىٰ رَبِّكِ رَاضِيَةً مَرْضِيَّةً ﴿۶۱﴾ فَادْخُلِي فِي عِبَادِي ﴿۶۲﴾ وَادْخُلِي جَنَّتِي ﴿۶۳﴾**

**ترجمہ:** اے مطمئن نفس! تو اپنے رب کی طرف راضی خوشی لوٹ جا اور میرے بندوں میں شامل ہو، اور میری جنت میں داخل ہو جا۔

اللہ تعالیٰ نے ارواح کی بدن سے جدا ہونے کے بعد تین قسمیں بیان فرمائی ہیں:

1- ”مقربین“ وہ جنت میں ہیں۔

2- ”دائیں بازو والے“ وہ عذاب سے مامون و محفوظ رہیں گے۔

3- ”جھٹلانے اور گمراہ کرنے والے“ ان کو جہنم کی دعوت ملے گی، اور داخل جہنم ہوں گے۔

نیز قرآن حکیم میں ہے۔ مومن آل فرعون سے کہا گیا کہ: اَدْخِلِ الْجَنَّةَ ط تو جنت میں داخل ہو جا۔ تو اس نے کہا کہ يَلَيْتَ قَوْمِي يَعْلَمُونَ ۝ یعنی اے کاش کہ میری قوم کو اس انعام و اکرام کا پتہ چل جاتا۔ اور بعض حضرات کہتے ہیں کہ یہ احادیث شہداء کے ساتھ مخصوص ہیں جیسا کہ دوسری روایت سے ثابت ہے۔

ابن حزم کہتے ہیں کہ یہ رُو حیں اسی جگہ واپس چلی جائیں گی، جہاں یہ بدن سے متعلق ہونے سے پہلے تھیں، یعنی آدم ﷺ کے دائیں طرف یا بائیں طرف۔ اس قول پر بھی قرآن سے استدلال کیا گیا ہے، مثلاً:

وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ .

**ترجمہ:** اور یاد کرو کہ جب تمہارے رب نے بنی آدم کو پیٹھوں سے ان کی ذریت کو نکالا۔ دوسرے مقام پر ہے:

وَلَقَدْ خَلَقْنَاكُمْ ثُمَّ صَوَّرْنَاكُمْ . الخ

**ترجمہ:** اور ہم نے تم کو پیدا کیا پھر تم کو صورت عطا کی۔

تو معلوم ہوا کہ اللہ تعالیٰ نے تمام ارواح کو ایک دم پیدا فرما دیا۔ اسی لئے حضور اکرم ﷺ نے فرمایا کہ ”رُوحوں کا لشکر ہے جو آپس میں ایک دوسرے کو جانتی ہیں وہ مل جاتی ہیں اور جو نہیں جانتیں وہ جدا ہو جاتی ہیں۔ نیز اللہ تعالیٰ نے ارواح سے عہد ر بوبیت لیا ہے اور ان کو گواہ بنایا ہے، حالانکہ ابھی ان کو قالب جسمانی بھی عطا نہ کیا گیا تھا۔ یہ بھی اس امر کی دلیل ہے کہ ان کو یکدم پیدا کر دیا گیا تھا اور وہ عاقل تھیں۔ پھر اللہ تعالیٰ نے ان کو برزخ میں جگہ عطا کی۔ اور اجسام سے جدا ہونے کے بعد پھر وہ برزخ ہی کی طرف لوٹادی جائیں

گی۔ اب رُو حیں عالم برزخ سے رفتہ رفتہ ان اجسام کی طرف آجاتی ہیں جو تولیدی مادوں سے پیدا ہوتے ہیں۔ تو معلوم ہوا کہ ارواح جسم سے متعلق ہونے سے قبل بھی علم و عقل کی مالک ہیں۔ مرنے کے بعد پھر ان کو برزخ ہی میں واپس کر دیا جائے گا۔ جیسا کہ رسول اللہ ﷺ نے شب معراج میں ارواح کو عالم برزخ میں ملاحظہ فرمایا۔ نیک بختوں کی رُو حیں آدم علیہ السلام کے دائیں طرف اور بد بختوں کی رُو حیں بائیں طرف اور یہ مقام عالم عناصر سے وراء الوراہ تھا مومن بلندی کی جانب تھے اور کافر پستی کی جانب، اس لئے دونوں میں برابری کا خیال نہ کیا جائے۔ لیکن انبیاء و شہداء کی رُو حیں جنت میں ہوتی ہیں۔ محمد بن نصر مروزی نے اسحاق بن راہویہ سے روایت کی۔ یہی ہمارا قول ہے اور اس پر اہل علم نے اتفاق کیا۔ اور ابن حزم نے کہا کہ اسی پر اہل اسلام کے ائمہ کا اجماع ہے۔ اور یہ اللہ تعالیٰ کے فرمان کے عین مطابق ہے۔ ارشاد ہوتا ہے کہ:

فَأَصْحَابُ الْمَيْمَنَةِ ۖ مَا أَصْحَابُ الْمَيْمَنَةِ ۗ وَأَصْحَابُ الْمَشْأَمَةِ ۖ مَا أَصْحَابُ الْمَشْأَمَةِ ۗ وَالسَّبِقُونَ السَّبِقُونَ ۗ أُولَٰئِكَ الْمُقَرَّبُونَ ۗ فِي جَنَّاتِ النَّعِيمِ ۗ

ترجمہ: دائیں طرف والے کون ہیں، دائیں طرف والے اور بائیں طرف والے کون ہیں بائیں طرف والے سبقت لے جانے والے، آگے بڑھ جانے والے وہی مقرب ہیں نعمت والی جنتوں میں ہیں۔

تو فَا مَّا اِنْ كَانَ مِنَ الْمُقَرَّبِينَ ﴿۱۷﴾ الخ سے ثابت ہوتا ہے کہ ارواح یہاں ٹھہری رہیں گی اور تھوڑی تھوڑی اجسام منتقل ہوتی رہیں گی، حتیٰ کہ جب سب کی تعداد پوری ہو جائے گی تو قیامت قائم ہو جائے گی۔ اور پھر اللہ تعالیٰ ان کو دوبارہ اجز ام و اجسام کی طرف لوٹا دے گا۔ اور یہی ”حیاتِ ثانیہ“ ہے۔ یہاں تک ابن حزم کا کلام تھا۔ اور بعض حضرات کہتے ہیں کہ یہ ارواح اپنی اپنی قبروں کے کناروں پر ہوتی ہیں۔ ابن عبدالبر نے اس قول کو اصح ترین قرار دیا اور اس کی دلیل، سوالِ قبر، عذابِ قبر، جنت و جہنم وغیرہ کا اہل قبور پر پیش کیا جاتا اور قبور کی زیارت کا استحباب اور ان کو سلام کرنا اور حاضر و عاقل کی طرح ان کو خطاب کرنا، یہ سب امور اس پر دلالت کرتے ہیں کہ ارواح قبور ہی سے متعلق رہتی



ہیں۔ ابن قیم نے کہا کہ اگر اس قول سے مراد آپ کی یہ ہے کہ ارواح ہمیشہ قبروں سے متعلق رہتی ہیں۔ تو یہ بات کتاب و سنت کے مخالف ہے اور غلط ہے۔ رہا یہ کہ قیام گاہ کا پیش کیا جانا، تو یہ اس پر دلالت نہیں کرتا کہ روح قبر میں ہے یا اس کے قریب ہے۔ بلکہ یہ تو اس وقت بھی ممکن ہے جب کہ روح کو ایک خاص قسم کا تعلق بدن سے ہو جائے کیونکہ یہ ہو سکتا ہے کہ روح رفیقِ اعلیٰ میں ہونے کے باوجود بدن سے بھی متعلق ہو سکتی ہے۔ مثلاً جب مسلمان سلام کرتے ہیں تو صاحبِ قبر ان کے سلام کا جواب دیتا ہے حالانکہ وہ اپنے مقام پر رفیقِ اعلیٰ میں رہتی ہے۔ اور جبریل علیہ السلام نے اس طرح دیکھا کہ ان کے چھ سو پر تھے جن میں دو بازوؤں نے توافق کو پاٹ دیا تھا۔ پھر وہ آپ سے اتنے قریب ہو گئے کہ انہوں نے اپنے گھٹنے حضور صلی اللہ علیہ وسلم کے گھٹنوں پر رکھ دیئے اور اپنے ہاتھ ان کی رانوں پر۔ اور مومنینِ مخلصین کے دل اس چیز پر ایمان رکھتے ہیں کہ حضرت جبریل بایں ہمہ قرب و نزدیکی اپنے ہی مقام پر تھے اور حدیث شریف میں ہے کہ جب میں نے نظر اٹھائی تو دیکھا کہ جبریل علیہ السلام آسمان و زمین کے درمیان کھڑے ہیں اور کہہ رہے ہیں کہ:

يَا مُحَمَّدُ! أَنْتَ رَسُولُ اللَّهِ وَأَنَا جِبْرِيلُ عَلَيْهِ السَّلَامُ۔

ترجمہ: اے محمد! آپ اللہ کے رسول صلی اللہ علیہ وسلم ہیں اور میں جبریل علیہ السلام ہوں۔

اب میں جس طرف نگاہ اٹھاتا تھا جبریل ہی جبریل نظر آتے تھے۔ اور یہی تاویل اللہ تعالیٰ کے آسمانِ دنیا پر نزول کی ہے یا اسی قسم کی دیگر نصوص کی۔ کیونکہ اللہ تعالیٰ حرکت و انتقال سے پاک ہے۔ اس سلسلہ میں وہ لوگ غلطی پر ہیں جو غائب (اللہ) کو حاضر (دنیا) پر قیاس کرتے ہیں۔ مثلاً روح کو بھی جسم کی طرح سمجھتے ہیں کہ اگر وہ ایک جگہ ہوگی تو دوسری جگہ سے غائب ہوگی۔

نبی کریم صلی اللہ علیہ وسلم نے شبِ معراج میں موسیٰ علیہ السلام کو ان کی قبر میں دیکھا کہ نماز پڑھ رہے ہیں اور پھر چھٹے آسمان پر بھی دیکھا۔ اس کی وجہ یہی تھی کہ آپ کی روح جسم مثالی میں قبر کے اندر موجود تھی اور اسے ایک خاص قسم کے جسم سے اتصال حاصل ہے کہ وہ نماز بھی ادا کریں اور سلام کرنے والوں کو جواب بھی دے سکیں، اور دونوں باتوں میں کوئی مُنافات نہیں۔

بعض حضرات نے اس مسئلہ کی وضاحت کیلئے آفتاب اور اُس کی شعاعوں کو مثال کے طور پر

پیش کیا ہے کہ آفتاب آسمان پر ہوتا ہے اور اس کی شعاعیں زمیں پر لیکن یہ مثال کچھ چسپاں نہیں ہوتی۔ کیونکہ شعاعیں آفتاب کیلئے عرض ہیں لیکن روح تو خود زمین پر اترتی ہے۔

اسی طرح حضور اکرم ﷺ کا شب معراج میں انبیاء ﷺ کو دیکھنا اجسامِ مثالیہ کے ساتھ تھا۔ نیز احادیث میں انبیاء ﷺ کا قبر میں زندہ ہونا اور نماز پڑھنا ثابت ہے، نیز حضور ﷺ نے فرمایا کہ جس نے میری قبر کے پاس درود شریف پڑھا تو میں اس کا درود خود بخود لیتا ہوں اور جو دُور رہ کر درود پڑھتا ہے، اس کا درود میرے پاس پہنچا دیا جاتا ہے۔

بیہقی نے شعب میں ابو ہریرہ رضی اللہ عنہ سے روایت کی کہ اللہ تعالیٰ نے میری قبر پر ایک فرشتہ مقرر کیا ہے جو تمام کی قوتِ سماعت رکھتا ہے۔ قیامت تک جتنے لوگ مجھ پر درود بھیجیں گے، وہ فرشتہ اس درود کو اس کے اور اس کے باپ کے نام سے مجھ تک پہنچا دیتا ہے۔ ایک طرف تو یہ احادیث جو اس امر پر دلالت کرتی ہیں کہ آپ ﷺ کی روح قبر مبارک میں ہے اور دوسری طرف یہ بھی قطعی ہے کہ آپ ﷺ کی روح اعلیٰ علیین میں رفیقِ اعلیٰ میں ہے۔ تو پتہ چلا کہ رُوح کا جنت میں یا اعلیٰ علیین میں ہونا اور اس کے ساتھ قبر میں ہونا، سلام سُننا اور جواب دینا، ان امور میں کوئی منافات نہیں، ان تمام چیزوں میں جو کچھ بعد ہے وہ اس لئے ہے کہ عالمِ مشاہدات میں کوئی چیز مثال کے طور پر نہیں۔ یہ ابنِ قیم رحمہ اللہ کی گفتگو تھی۔

ایک دوسرے مقام پر آپ نے کہا کہ، روح کا تعلق جسم سے پانچ قسم کا ہے۔ (۱) ماں کے پیٹ میں۔ (۲) ولادت کے بعد۔ (۳) سونے کی حالت میں۔ (۴) برزخ میں، یہاں ایک قسم کا تعلق ہے۔ (۵) قیامت کے روز، وہ تعلق اکمل ترین تعلق ہوگا۔ اس لئے کہ اس تعلق کے بعد جسم نہ تو نیند کو اور نہ موت کو اور نہ فساد کو قبول کرتا ہے۔ ایک دوسرے مقام پر فرماتے ہیں کہ، رُوح بہت ہی سریع حرکت رکھتی اس لئے ایک ہی لمحہ میں آسمان سے زمین پر آ کر اپنے جسم سے متعلق ہو جاتی ہے اور مثال سونے والے کی روح کو سمجھنا چاہئے کہ سونے میں انسان کی روح ساتوں آسمانوں سے پار ہو کر عرشِ الہی کے نیچے سجدہ ریز ہوتی ہے اور پھر تھوڑی دیر میں واپس آ جاتی ہے۔ پھر ابنِ قیم رحمہ اللہ نے یہ حکایت نقل کی: ایک شخص نے وادیِ برہوت میں رات گزاری تو اس نے یہ شور سنا کہ ”یادومہ یادومہ“ یعنی اے دومہ! سفیان کہتے ہیں کہ ہم نے حضرتین سے دریافت کیا تو انہوں نے بتایا کہ

اس مقام پر کوئی شخص رات کو نہیں سو سکتا۔

38- ابن ابی الدنیانے ”کتاب القبور“ میں عمرو بن سلیمان سے روایت کی۔ ایک یہودی جس کے پاس مسلمان کی امانت تھی، مر گیا۔ یہودی کا لڑکا مسلمان تھا اُسے پتہ نہ چلا کہ امانت کہاں رکھی ہے تو اس نے شعیب جبائی کو آ کر اطلاع دی۔ اُس نے کہا برہوت کے چشمہ پر جاؤ اور سینچر کے دن وہاں پہنچ کر اپنے باپ سے جو کچھ معلوم کرنا چاہو معلوم کر لینا۔ چنانچہ وہ شخص چشمہ برہوت پر آیا اور دو یا تین مرتبہ اس نے باپ کو پکارا اور کہا کہ فلان کی امانت کہاں رکھی ہے؟ تو اندر سے جواب آیا کہ دروازے کی چوکھٹ کے نیچے ہے، اس کی امانت دے ڈالو اور تم جس دین پر ہو اس پر قائم رہو۔

ابن قیم کہتے ہیں کہ ان اقوال کو نہ تو قطعی طور پر صحیح کہا جاسکتا ہے اور نہ ہی اُن کی تغلیط کی جاسکتی ہے۔ صحیح بات یہ ہے کہ ارواح اپنے مقامات کے لحاظ سے برزخ میں مختلف مقامات پر رہتی ہیں۔ اس لئے دلائل میں کوئی تعارض نہیں۔ کیونکہ جہاں اختلاف ہے وہ اس لئے ہے کہ اس میں فرق مراتب کے لحاظ سے ارواح کی قیام گاہ کا پتہ دیا گیا ہے مثلاً انبیاء علیہم السلام کی ارواح ملاء اعلیٰ میں علتین میں ہیں اور پھر وہ بھی فرق مراتب رکھتے ہیں جیسا کہ حدیث اسراء سے ظاہر ہے۔ اور کچھ سبز رنگ کے جنتی پرندوں کے پوٹوں میں ہیں اور یہ بعض شہداء کی ارواح ہیں کیونکہ بعض شہداء جنت میں داخل ہونے سے روک دیئے جاتے ہیں، قرض وغیرہ کی وجہ سے۔ جیسے کہ عبد اللہ بن جحش رضی اللہ عنہ سے مروی ہے کہ ایک شخص رسول اللہ صلی اللہ علیہ وسلم کی خدمت میں آیا اور دریافت کیا کہ اگر میں اللہ تعالیٰ کی راہ میں شہید ہو جاؤں تو مجھ کو کیا اجر ملے گا؟ تو آپ صلی اللہ علیہ وسلم نے فرمایا کہ جنت۔ جب وہ جانے لگا تو آپ صلی اللہ علیہ وسلم نے فرمایا، سوائے قرض کے کہ، جبریل علیہ السلام نے مجھے ابھی بتایا کہ مقروض کو جنت میں جانے سے روک دیا جائے گا۔ اور بعض جنت کے دروازے پر ہوں گے، جیسے کہ حدیث ابن عباس رضی اللہ عنہما میں ہے۔ اور بعض جنت میں داخل ہونے سے روک دیئے جائیں گے، جیسے کہ حدیث شملہ میں ہے کہ اس پر قبر میں آگ روشن کرائی جاتی ہے اور بعض وہ ہیں جن کو زمین ہی میں مقید کر لیا جاتا ہے اور ان کی رُوح ملاء اعلیٰ کی طرف نہیں جاتی۔ کیونکہ وہ سفلی رُوح ہے اور وہ سماوی رُوح کے پاس نہیں جاسکتی کیونکہ رُوح جسم سے جدا ہونے کے بعد اپنے ہم عمل سے

مل جاتی ہے۔ کچھ رُوحیں زانیوں کے تنوروں میں ہوتی ہیں اور کچھ رُوحیں خون کی نہر میں ہوتی ہیں۔ تو تمام رُوحوں کا ایک ہی مستقر (ٹھہرنے کی جگہ) نہیں ہے۔ لیکن اپنے مقامات کے جدا ہونے کے باوجود ایک قسم کا تعلق اپنے اجسام سے رکھتی ہیں تاکہ عذاب و ثواب کو حاصل کر سکیں۔ یہاں تک ابن قیم کی گفتگو ختم ہوئی۔

ابن قیم رحمۃ اللہ علیہ کے اس قول کی تائید کہ ارواح کا تعلق اجسام سے ہوتا ہے، امام احمد رحمۃ اللہ علیہ کی اس روایت سے ہوتی ہے کہ: وہب بن منبہ نے کہا کہ جناب خرقیل رضی اللہ عنہ نے فرمایا کہ میرے پاس ایک فرشتہ آیا۔ اور اُس نے مجھ کو ایک چنیل زمین پر لے جا کر بٹھا دیا۔ وہاں دس ہزار مقتولین اس طرح پڑے تھے کہ ان کا جوڑ، جوڑ علیحدہ تھا تو میں نے ان کو پکارا، میرے پکارتے ہی ہر جوڑ اپنے ساتھی سے مل گیا۔ پھر ان پر گوشت اُگ آیا اور اس گوشت پر کھال آگئی۔ پھر مجھ سے کہا گیا کہ ان کی رُوحوں کو آواز دوں، میں نے آواز دی تو ہر رُوح اپنے جسم کی طرف واپس آگئی۔ جب وہ بیٹھ گئے تو میں نے دریافت کیا کہ آپ لوگ کس حال میں تھے؟ انہوں نے کہا کہ جب ہم مر گئے اور ہماری رُوحیں جسموں سے جدا ہو گئیں تو ہمارے پاس ایک فرشتہ آیا جس کا نام میکائیل تھا۔ اُس نے کہا کہ اپنے اعمال لاؤ اور اُن کا بدلہ لو، کیونکہ ہمارے یہاں کا یہی اصول تم سے پہلے لوگوں میں تھا اور یہی تم میں ہے اور یہی تمہارے بعد والوں میں ہوگا۔ تو ہمارے اعمال دیکھنے پر معلوم ہوا کہ ہم نے بُت پرستی کی، اس لئے ہم پر کیڑوں کو مسلط کر دیا گیا، اور اس طرح ہماری رُوح کو تکلیف پہنچائی گئی۔ اور رُوح پر غم مسلط کیا گیا جس کی وجہ سے جسم تکلیف محسوس کرنے لگے۔ ابھی ہم پر یہی عذاب ہو رہا تھا کہ آپ نے ہم کو پکارا۔ قرطبی کہتے ہیں کہ احادیث سے معلوم ہوتا ہے کہ بالخصوص شہداء کی ارواح ہی جنت میں ہیں اور حدیث کعب رضی اللہ عنہ وغیرہ بھی اسی پر محمول ہے اور دوسرے لوگوں کی ارواح تو کبھی وہ آسمان پر ہوتی ہیں، کبھی قبر پر، اور یہ بھی قول ہے کہ وہ ہر جمعہ کو ہمیشہ اپنی قبروں میں آتی ہیں۔ ابن عربی کہتے ہیں کہ حدیث بریدہ سے معلوم ہوتا ہے کہ ارواح قبور میں ثواب و عذاب میں مُبتلا ہیں۔

قرطبی کہتے ہیں کہ بعض شہداء کی ارواح جنت سے خارج بھی ہیں اور یہ اس لئے ہوتا ہے کہ ان پر حقوق العباد میں سے کوئی حق رہ جاتا ہے۔

ابوموسیٰ اشعری رضی اللہ عنہ نے روایت کی کہ رسول اللہ صلی اللہ علیہ وسلم نے فرمایا کہ سب گناہوں سے بڑا گناہ کبائر کے بعد یہ ہے کہ ”انسان مقروض مرجائے اور ادائیگی کیلئے مال نہ چھوڑے۔“  
 قرطبی کہتے ہیں کہ بعض علماء کہتے ہیں کہ تمام مومنین کی ارواح ”جنت الماویٰ“ میں ہیں اسی لئے اس جنت کو جنت الماویٰ کہتے ہیں۔ یہ جنت عرش کے نیچے ہے، اُس کے رہنے والے اس کی لذتوں اور ہواؤں سے مستفید ہوتے رہتے ہیں۔ قرطبی کہتے ہیں کہ پہلی بات ہی صحیح ہے۔

حافظ ابن حجر رحمۃ اللہ علیہ نے اپنے فتاویٰ میں کہا کہ مومنین کی ارواح علیٰین میں ہیں اور کافرین کی سجین میں ہیں اور ہر روح کو جسم سے ایک قسم کا تعلق ہے جو دنیاوی تعلق سے مختلف ہے۔ اس کی مثال سونے والا ہے کہ روح کا اتصال اُس کے جسم سے باقی رہتا ہے، بلکہ صاحب قبر سے جو اتصال ہے وہ اس اتصال سے زیادہ قوی ہے۔ اس تقریر سے تمام احادیث کا تعارض رفع ہو جاتا ہے کہ ارواح خواہ علیٰین میں ہوں یا سجین میں یا قبروں کے پاس، لیکن ان کو اس امر کی اجازت ہے کہ وہ اپنے اجسام سے متعلق ہو سکتی ہیں، اب اگر میت کو ایک قبر سے دوسری قبر میں منتقل کریں یا اس کے اجزاء منتشر ہو جائیں، تب بھی یہ اتصال باقی رہتا ہے۔ ارواح کے علیٰین میں رہنے کی تائید ابن عساکر رحمۃ اللہ علیہ کی اس روایت سے ہوتی ہے جو ابن عباس رضی اللہ عنہما سے مروی ہے کہ رسول اللہ صلی اللہ علیہ وسلم نے حضرت جعفر رضی اللہ عنہ کے شہید ہونے کے بعد فرمایا کہ آج رات میرے پاس جعفر رضی اللہ عنہ گزرے، وہ ملائکہ کی ایک جماعت کے پیچھے اڑ رہے تھے۔ اُن کے دو بازو تھے جن کا اگلا حصہ خون سے رنگین تھا۔ یہ لوگ یمن کے شہر بیشہ کی طرف پرواز کر رہے تھے۔

39- ابن عدی نے حضرت علی رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ میں نے جعفر رضی اللہ عنہ کو ملائکہ کی جماعت میں دیکھ لیا، وہ بیشہ والوں کے پاس بارش کی بشارت لے کر جا رہے تھے۔

40- حاکم نے ابن عباس رضی اللہ عنہما سے روایت کی کہ حضور صلی اللہ علیہ وسلم تشریف فرما تھے اور اُن کے نزدیک اسماء بنت عمیس رضی اللہ عنہا تھیں، آپ صلی اللہ علیہ وسلم نے اچانک سلام کا جواب دیا اور فرمایا کہ اے اسماء! یہ جعفر ہیں، جبریل علیہ السلام اور میکائیل کے ہمراہ جا رہے تھے، تو ہم کو سلام کیا اور

مشرکین کے ساتھ جنگ کا حال بتایا۔ انہوں نے بتایا کہ میں فلاں فلاں دن مشرکین سے برسرِ پیکار ہوا تو میرے جسم میں تہتر نیزے اور تلواریں چوٹیں آئیں، جھنڈا میرے دائیں ہاتھ میں تھا جب وہ کٹ گیا تو میں نے جھنڈا بائیں ہاتھ میں لیا، وہ بھی کٹ گیا تو اللہ تعالیٰ نے ان دونوں کے عوض مجھے دو بازو دیئے کہ میں جبریل علیہ السلام اور میکائیل علیہ السلام کے ساتھ پرواز کر سکوں اور جنت سے جہاں چاہوں اتر سکوں اور جنت کے پھلوں میں سے جو چاہوں کھا سکوں۔ تو حضرت اسماء نے کہا، مبارک ہو جعفر رضی اللہ عنہ کو۔ لیکن مجھ کو خطرہ ہے کہ لوگ اس کی تصدیق نہ کریں گے۔ تو حضور اکرم صلی اللہ علیہ وسلم نے منبر پر چڑھ کر اس واقعہ کو بیان کیا۔

41- قرطبی نے حدیث کعب رضی اللہ عنہ میں کہا کہ: نَسَمَةُ الْمُؤْمِنِ طَائِرٌ سے یہ بات ثابت ہوتی ہے کہ مومن کی روح بذاتِ خود پرند بن جاتی ہے یہ نہیں کہ وہ کسی پرند میں داخل ہو جاتی ہے، اگرچہ اس سلسلہ میں روایات کے الفاظ مختلف ہیں۔ مثلاً ابن ماجہ میں ہے کہ:

ارواح الشهداء عند الله كطيورٍ  
شهداء کی ارواح اللہ کے نزدیک مثل سبز  
خضریٰ۔  
پرندوں کے ہیں۔

اور ابن عباس رضی اللہ عنہما کی روایت میں ہے:

تحول فی طیر خضریٰ۔  
ارواح مومنین سبز پرندوں میں گھومتی ہیں۔

اور ابن عمر رضی اللہ عنہما کی روایت میں ہے کہ:

فی صور طیر بیض۔  
ارواح مومنین سفید پرندوں میں گھومتی ہیں۔

اور کعب رضی اللہ عنہ کے لفظ یہ ہیں۔

ارواح الشهداء طیر خضریٰ۔  
شہدائے سبز پرند ہیں۔

قرطبی کے نزدیک جو یہ بتاتی ہیں کہ ارواح بذاتِ خود پرند بن جاتی ہیں، ان روایات سے اصح ہیں جن میں یہ ہے کہ ارواح پرندوں کے پوٹوں میں ہوتی ہیں۔

42- قاکتے ہیں کہ علماء نے فی اجواف طیور خضریٰ کی روایت کا انکار کیا ہے، کیونکہ اس سے لازم آتا ہے کہ وہ قید بند میں ہوں اور تنگی میں ہوں، لیکن اس کی تردید اس طور پر کی گئی ہے کہ یہ روایت صحیح ہو سکتی ہے اور وہ اس طرح کہ فی کو بمعنی علی کر کے تقدیر عبارت کی

جائے علی اجواف طیورِ خضر اور یہ تاویل صحیح ہے کیونکہ فی قرآن میں بمعنی علی مستعمل ہے، جیسے وَلَا وَصَلَبْتَكُمْ فِي جُدُوعِ النَّخْلِ : یعنی علی جُدُوعِ النَّخْلِ۔ اور یہ بھی صحیح ہے کہ خود پرند کو ”جوف“ کہہ دیا جائے کیونکہ وہ جوف پر مشتمل ہے۔ یہ تاویل عبدالحق نے کی۔ اور بعض حضرات کہتے ہیں کہ یہ ممکن ہے کہ باوجود اس کے کہ ارواح پرندوں کے پوٹوں میں ہیں، اللہ تعالیٰ پرندوں کے پوٹوں کو فضا سے کہیں زائد وسیع فرمادے۔

43- ابن دحیہ نے ”التنویر“ میں فرمایا کہ وہ روایت جس میں لفظ فی ہے منکر ہے کیونکہ ایک جسم میں دو روحوں نہیں ہو سکتیں۔ یہ کہنے والے متکلمین ہیں لیکن یہ ان کی حقائق سے ناواقفیت کی علامت ہے اور اہل سنت و جماعت پر اعتراض ہے۔ اس حدیث کے معنی تو بالکل واضح ہیں کہ اللہ تعالیٰ شہید کی رُوح کو جو اس کے جسم کے جوف میں تھی دوسرے جوف میں رکھ دے گا اور وہ جس جسم کا ہوگا وہ پرند کی سی شکل کا ہوگا اور برزخ کے زمانے تک ہوگا۔ حتیٰ کہ قیامت کے دن اس کو اس کے اصل جسم میں لوٹا دیا جائے گا۔ اور اس تقریر پر کوئی استحالہ نہیں، کیونکہ محال تو یہ ہے کہ دو زندگیاں ایک ہی جوہر کے ساتھ قائم ہوں اور اس جوہر کو ان سے حیات حاصل ہو، لیکن مطلق دو روحوں کا ایک جسم میں ہونا کچھ محال نہیں، یہ تو ایسا ہی ہے کہ بچہ ماں کے پیٹ میں ہوتا ہے۔ اب ایک جسم میں دو روحوں یقیناً ہیں لیکن جس روح سے ماں زندہ ہے وہ اور ہے اور جس سے بچہ کی زندگی ہے وہ اور ہے۔ حدیث میں تو فی اجواف طیورِ خضر ہے جس کے معنی ہیں کہ ”وہ روحوں پرندوں کی صورت والے جانوروں کے پوٹوں میں ہوں گی جیسے کہتے ہیں کہ میں نے فرشتہ انسان کی شکل میں دیکھا۔ اس سلسلہ میں انتہائی گفتگو یہ تھی۔“

44- شیخ عزالدین ابن عبدالسلام نے اپنی امالی میں زیر تشریح وَلَا تَحْسَبَنَّ الَّذِينَ قُتِلُوا الخ فرمایا کہ اگر کوئی شخص یہ کہے کہ یہ حال تو تمام مردوں کا ہے تو اس میں شہدا کی کیا تخصیص ہوئی؟ تو جواب یہ ہے کہ سب کا حال یکساں نہیں، کیونکہ موت کے معنی تو ہیں روح کا جسم سے نکال لینا اللہ تعالیٰ نے فرمایا کہ ”اللہ موت کے وقت رُوح کو پورے طور پر لے لیتا

ہے۔ اور مجاہد شہید کی روح اس کے جسم سے دوسرے جسم کی طرف منتقل ہو جاتی ہے۔ رہی حدیث کعب بن العلاءؓ تو وہ مجاہدین پر محمول کی جائے گی۔ کیونکہ روایات میں آتا ہے کہ مردے پر قبر میں اس کی قیام گاہ پیش کی جاتی ہے خواہ وہ جنت ہو یا جہنم۔ پھر اہل قبور پر سلام کا حکم دیا گیا ہے۔ تو اگر روح کو ادراک نہ ہوتا تو سلام کا کیا فائدہ ہوتا۔ تو گویا شیخ کے نزدیک پسندیدہ قول یہی ہے۔ تو وہ روحمیں پرندوں کے پوٹوں میں ہوتی ہیں، یہ نہیں کہ وہ خود پرند بن جاتی ہیں۔ اس کی تائید اثر ابن عمرؓ سے ہوتی ہے جو موقوف ہونے کے باوجود حکم میں مرفوع ہے۔ کیونکہ یہ ایسا معاملہ ہے جس میں رائے کو کوئی دخل نہیں۔ لیکن میں نے اس سلسلہ میں ایک مرفوع شاہد دیکھا ہے۔

45- ہناد بن سہری نے کتاب الزہد میں اپنی سند سے بعض اہل علم سے روایت کی کہ رسول اللہ ﷺ نے فرمایا کہ شہداتین قسم کے ہیں: کم سے کم مرتبہ والا وہ شخص ہے کہ جو بادل ناخواستہ نکلا، اس کا ارادہ نہ تو قتل کرنے کا تھا نہ قتل ہونے کا، کہ اچانک ایک تیرا کر لگا تو اس کے جسم کے پہلے قطرہ کے ٹپکتے ہی اُس کے اگلے پچھلے گناہ معاف ہو جائیں گے۔ پھر اللہ تعالیٰ ایک آسمانی جسم اتارے گا اور اس کی روح اس جسم میں امانت رکھی جائے گی۔ پھر وہ جسم آسمان پر سے گزرے گا۔ جس آسمان پر پہنچے گا فرشتے اس کا پیچھا کریں گے، حتیٰ کہ وہ خدا تعالیٰ کی بارگاہ میں حاضر ہو جائے گا اور وہاں پہنچ کر سجدہ ریز ہو جائے گا۔ پھر اُس کو ستر جنتی لباس پہنائے جائیں گے۔ پھر کہا جائے گا کہ اس کو اس کے جنتی بھائیوں کی طرف لے جاؤ اور ان کے ساتھ اس کو بھی چھوڑ دو۔ جب یہ ان کے پاس پہنچے گا تو وہ جنت کے دروازے کے پاس سبز قبوں میں ہوں گے اور ان کی غذا جنت سے آرہی ہوگی۔ جب یہ ان کے پاس پہنچے گا تو وہ اس سے بالکل اسی طرح سوالات کریں گے جیسے گھر لوٹنے والے مسافر سے سوالات ہوتے ہیں۔ مثلاً یہ دریافت کریں گے کہ فلاں کس حال میں ہے؟ تو یہ جواب دے گا کہ وہ تو مفلس ہو گیا۔ وہ پوچھیں گے کہ اس نے اپنے مال کا کیا کیا وہ تو بہت ہی ہوشیار تاجر تھا اور روپیہ پیسہ جوڑنے والا تھا۔ پھر وہ کہیں گے کہ مفلس ہمارے نزدیک وہ نہیں کہ جس کے پاس روپیہ پیسہ نہ ہو، مفلس تو وہ ہے جس کا دامن اعمال سے خالی ہو۔ وہ پوچھیں گے کہ فلاں شخص نے اپنی بیوی کے ساتھ کیا برتاؤ کیا؟ وہ کہے گا کہ اس نے طلاق



دے دی۔ وہ پوچھیں گے کہ اس کو تو اپنی بیوی سے بہت محبت تھی تو پھر طلاق کیوں دی؟ پھر پوچھیں گے کہ اور فلاں شخص نے کیا کیا؟ وہ کہے گا کہ وہ تو مر چکا ہے۔ تو وہ کہیں گے کہ بخدا وہ تو ہماری طرف نہ گزرا کیونکہ راہیں دو ہیں۔ جب کوئی اچھا شخص مرتا ہے تو وہ ہماری طرف سے گزرتا ہے ورنہ اسے دوسرے راستے سے لے جاتے ہیں۔

46- ابن مندہ نے اپنی سند سے حیان بن جبلة سے روایت کی کہ انہوں نے فرمایا کہ مجھے حدیث پہنچی کہ رسول اللہ ﷺ نے فرمایا کہ، شہید جب شہید ہوتا ہے تو فوراً ہی ایک آسمانی جسم نازل ہوتا ہے اور اس کی روح سے کہا جاتا ہے کہ اس میں داخل ہو جا، تو وہ اپنے پہلے جسم کی طرف دیکھتی ہے کہ اس کے ساتھ کیا ہوا وہ گفتگو کرتا ہے، اور یہ سمجھتا ہے کہ لوگ اس کی گفتگو کو سن رہے ہیں اور وہ ان کی طرف دیکھتی ہے اور سمجھتی ہے کہ لوگ اس کو دیکھ رہے ہیں، اتنے میں حوریں آکر اس کو لے جاتی ہیں۔

47- صاحب افصاح کہتے ہیں کہ نعمت والی روہیں مختلف حالات میں ہیں۔ کچھ تو جنت میں پرند ہیں اور کچھ سبز پرندوں کے پوٹوں میں ہیں، اور کچھ عرش کے نیچے قدیلوں میں ہیں، اور کچھ سفید پرندوں کے پوٹوں میں ہیں، اور کچھ چڑیوں کے پوٹوں میں ہیں، اور کچھ روشن جنتی صورتوں والے اشخاص میں ہیں اور کچھ اپنے اعمالِ صالحہ کی صورتوں میں ہیں، اور کچھ اپنے جسموں میں آتی جاتی رہتی ہیں، اور کچھ مردوں کی روحوں سے ملاقات کرتی ہیں، کچھ میکائیل علیہ السلام کی کفالت میں ہیں، کچھ ابراہیم علیہ السلام کی کفالت میں ہیں۔ قرطبی کہتے ہیں کہ یہ قول اچھا ہے کہ اس سے تمام احادیث میں تطبیق ہو جاتی ہے۔ میں کہتا ہوں کہ اس کی تائید حدیثِ اسراء سے بھی ہے جس کو بیہقی نے ”دلائل“ میں اور ابن مردویہ نے ابو سعید خدری رضی اللہ عنہ سے روایت کی کہ پھر میں دوسرے آسمان پر پہنچا تو یحییٰ و عیسیٰ علیہم السلام سے ملاقات کی۔ ان کے ساتھ ان کی امت کے کچھ لوگ تھے۔ تیسرے پر یوسف علیہ السلام سے ملاقات کی۔ ان کے ہمراہ ان کی امت کے کچھ لوگ تھے۔ چوتھے پر ادریس علیہ السلام سے ملاقات ہوئی، ان کے ہمراہ ان کی امت کے کچھ افراد تھے۔ پانچویں پر ہارون علیہ السلام سے ملاقات ہوئی، ان کے ہمراہ ان کی امت کے کچھ افراد تھے۔ چھٹے پر موسیٰ علیہ السلام اور ان کی امت کے کچھ افراد تھے اور ساتویں پر ابراہیم علیہ السلام تھے اور ان کے ساتھ ان کی امت کے

کچھ افراد تھے۔ پھر مجھ سے کہا گیا کہ یہ آپ ﷺ کا اور آپ ﷺ کی امت کا مقام ہے۔  
پھر آپ نے یہ آیت پڑھی کہ:

إِنَّ أَوْلَى النَّاسِ بِأِبْرَاهِيمَ الَّذِينَ اتَّبَعُوهُ وَهَذَا النَّبِيُّ وَالَّذِينَ آمَنُوا وَوَهْدَ اللَّهِ مَسْجِدٌ كَرِيمٌ الَّذِي كَانَ يُغِيثُ النَّاسَ إِذْ هُمْ يُجَادِلُونَ إِنَّ اللَّهَ عَلِيمٌ خَبِيرٌ  
وہ لوگ جنہوں نے اُن کی اطباع کی اور  
یہ نبی ﷺ نیز ایمان والے۔

میری امت کے دو حصے تھے، کچھ تو کاغذ کی مانند سفید کپڑے پہنے ہوئے تھے اور کچھ پر مٹی کے کپڑے تھے۔ تو حدیثِ ارواح کے مقامات کا مختلف ہونا واضح ہے۔ نیز یہ کہ ہر آسمان پر ایک قوم ہے۔

حکیم ترمذی کہتے ہیں تمام ارواح برزخ میں گھومتی پھرتی ہیں اور دنیا کے حالات کا مشاہدہ کرتی ہیں نیز فرشتوں کے احوال کا بھی مشاہدہ کرتی ہیں۔ کچھ روحمیں عرش کے نیچے ہیں اور کچھ جنت میں پھرتی رہتی ہیں۔ بیہقی نے ابن عباس رضی اللہ عنہما کی حدیث جو شہداء کے متعلق ہے اسے ذکر کرتے ہوئے بیان کیا کہ بخاری نے براء رضی اللہ عنہ سے روایت کی کہ رسول اللہ ﷺ کے صاحبزادے ابراہیم علیہ السلام کا جب انتقال ہوا تو آپ ﷺ نے فرمایا کہ ان کو جنت میں دودھ پلانے کیلئے ایک دایہ ملے گی تو اس سے معلوم ہوا کہ ابراہیم رضی اللہ عنہ جو جنت البقیع میں مدفون ہیں، وہ جنت میں دودھ پیئیں گے۔

48- ابن قیم رضی اللہ عنہ کہتے ہیں کہ اس حدیث میں کہ، رُوح پرند بن کر جنت کے درخت پر بیٹھ جاتی ہے اور اس حدیث میں کہ قبر میں مُردے کی قیام گاہ کو پیش کیا جاتا ہے، بلکہ رُوح جنت کی نہروں نہرتی ہے اور پھل کھاتی ہے، کچھ تعارض نہیں کیونکہ وہ جنت میں یوم الجزاء سے پہلے داخل نہ ہوگی۔ اس کی دلیل یہ ہے کہ یوم جزاء میں جو ارواح کی قیام گاہ ہوگی، آج برزخ میں وہ ان کو حاصل ہیں ہے۔ جنت میں داخلہ مکمل انسان کا ہوگا اور یہ ارواح کا داخل ہونا ایک علیحدہ چیز ہے۔

49- نسفی کی ”بحر الکلام“ میں ہے کہ ارواح چار قسم پر ہیں:

(1)- انبیاء علیہم السلام کی ارواح کہ ان کے جسم سے نکل کر، انہیں کے جسم کے مثل بن جاتی ہیں، جیسے مشک و کافور، اور جنت میں جا کر کھاتی پیتی ہیں اور رات کو ایسے قندیلوں میں

آرام کرتی ہیں جو عرش کے نیچے معلق ہیں۔

(2)۔ فرماں بردار مومنین کی ارواح، یہ جنت کے صحن میں ہوتی ہیں مگر کھاتی پیتی نہیں مگر جنت میں دیکھتی بھالتی ہیں۔

(3)۔ نافرمان مومنین کی ارواح، یہ آسمان وزمین میں ہوا کے اندر معلق رہتی ہیں۔

(4)۔ کفار کی ارواح، یہ سجن میں رہتی ہیں۔ ان کو ساتویں زمین کے نیچے سیاہ رنگ کے پرندوں کے پوٹوں میں کر دیا جاتا ہے۔ لیکن ان کا ایک گونہ تعلق جسم کے ساتھ رہتا ہے تاکہ یہ تکلیف و عذاب کا احساس کر سکیں۔ یہ تعلق ایسا ہی ہے جیسا کہ آسمان پر سورج ہوتا ہے مگر اس کی شعاعیں زمین پر ہوتی ہیں۔

حافظ ابن رجب نے ”احوال قبور“ میں نویں باب میں (جہاں ارواح کی برزخی قیام گاہ کا ذکر کیا ہے) فرمایا کہ اس میں کچھ شک نہیں کہ انبیاء علیہم السلام کی ارواح اللہ تعالیٰ کے پاس اعلیٰ علیین میں ہیں۔ اس لئے صحیح بخاری میں ہے کہ حضور ﷺ نے آخری بات یہی فرمائی کہ اے اللہ! مجھ کو رفیق اعلیٰ عطا فرمانا۔

ایک شخص نے ابن مسعود رضی اللہ عنہ سے دریافت کیا کہ رسول اللہ ﷺ کی روح وفات کے بعد کہاں گئی؟ تو آپ نے فرمایا کہ جنت میں۔

شہداء کے بارے میں اکثر علماء کا قول ہے کہ وہ جنت میں ہیں۔ اور اس سلسلہ میں بکثرت احادیث وارد ہیں: مثلاً حضرت انس رضی اللہ عنہ سے مروی ہے کہ رسول اللہ ﷺ کو اچھا خواب بہت اچھا معلوم ہوتا تھا۔ آپ ﷺ لوگوں سے دریافت فرماتے تھے کہ کیا تم نے آج کوئی خواب دیکھا ہے؟ چنانچہ ایک دن ایک عورت حاضر ہوئی اور اس نے عرض کی کہ میں نے خواب دیکھا ہے کہ میں جنت میں داخل ہوئی تو وہاں میں نے ایک آواز سنی جس سے جنت لرز اٹھی، حتیٰ کہ میرے پاس بارہ افراد آئے۔ اور واقعہ یہ تھا کہ اس خواب سے پہلے حضور ﷺ نے کافروں سے جہاد کیلئے ایک جماعت روانہ فرمائی تھی۔ چنانچہ اس عورت نے بتایا کہ ان بارہ آدمیوں کو جنت میں لایا گیا۔ ان پر اطلس کے کپڑے تھے اور ان کی گردن کی رگیں پھڑک رہی تھیں۔ حکم دیا گیا کہ ان کو نہر بیدخ میں ڈبو دو۔ چنانچہ انہیں ڈبو دیا گیا۔ اب جو نکالا گیا تو ان کے چہرے چودھویں کے چاند کی مانند چمکدار ہو گئے۔ پھر

ان کیلئے سونے کی کریاں لائی گئیں اور ان پر وہ لوگ بیٹھے۔ پھر سنہری طباق میں کھجوریں پیش کی گئیں جو انہوں نے کھائیں اور میں نے بھی ان کے ساتھ کھائیں۔ اتنے میں اس جماعت کی طرف سے قاصد آیا اور اس نے عرض کی کہ یا رسول اللہ ﷺ جنگ میں فلاں فلاں معاملہ درپیش آیا اور بارہ صحابی رضی اللہ عنہم شہید ہوئے۔ پھر آپ ﷺ نے فرمایا کہ اسی عورت کو لاؤ۔ جب وہ آئی تو آپ ﷺ نے فرمایا کہ خواب بیان کرو۔ تو جب اُس شخص نے خواب سنا تو کہا کہ یہ عورت سچ کہتی ہے۔

حضرت مجاہد رضی اللہ عنہ کہتے ہیں کہ شہداء جنت میں نہیں ہیں لیکن جنت کے رزق سے انہیں ملتا ہے۔

50- آدم بن ایاس نے مجاہد رضی اللہ عنہ سے اللہ تعالیٰ کے قول وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَلْحَ کی تفسیر میں روایت کی کہ، وہ اپنے رب کے پاس زندہ ہیں۔ جنت کے میووں سے ان کو پھل دیئے جاتے ہیں، ان کو جنت کی خوشبوئیں پہنچتی ہیں۔ اس سلسلہ میں حدیث ابن عباس رضی اللہ عنہما سے بھی استدلال کیا جاتا ہے کہ:

الشَّهَدَاءُ عَلَى نَهْرٍ بَارِقٍ بَبَابٍ كَمَا شَهِدَ نَهْرُ بَارِقٍ كَمَا كُنَّا نَرَى فِي جَنَّةِ الْجَنَّةِ۔ اور یہ نہر جنت کے دروازے پر واقع ہے۔

لیکن یہ ممکن ہے کہ یہ عام شہداء کے بارے میں ہو اور خاص شہداء عرش کے نیچے قندیلوں میں ہوں۔ اور یہ بھی ممکن ہے کہ یہاں شہداء سے مراد حقیقی شہید نہ ہو، بلکہ وہ شہید ہوں جو حکماً شہید ہیں، مثلاً طاعون سے مرنے والا یا پیٹ کی بیماری سے مرنے والا، ڈوب کر مرنے والا وغیرہم، یا عام مومن کیونکہ سچے مومن کو شہید کہہ سکتے ہیں کیونکہ اس کے ایمان کی صحت کی شہادت دی گئی ہے۔ جیسے کہ حضرت ابو ہریرہ رضی اللہ عنہ سے مروی ہے کہ ہر مومن صدیق اور شہید ہے۔ لوگوں نے ابو ہریرہ رضی اللہ عنہ سے دریافت کیا کہ اے ابو ہریرہ رضی اللہ عنہ کیا کہتے ہو؟ تو آپ نے فرمایا کہ اس آیت کو پڑھو کہ:

وَالَّذِينَ آمَنُوا بِاللَّهِ وَرُسُلِهِ أُولَٰئِكَ هُمُ الصِّدِّيقُونَ وَالشُّهَدَاءُ عِنْدَ رَبِّهِمْ۔ اور وہ لوگ جو اللہ اور اس کے رسول ﷺ پر ایمان لائے وہی صدیق اور شہداء ہیں اپنے رب کے پاس۔

نیز حضرت ابو ہریرہ رضی اللہ عنہ نے نبی صلی اللہ علیہ وسلم سے روایت کی کہ آپ صلی اللہ علیہ وسلم نے فرمایا کہ میری امت کے مومن شہداء ہیں۔ پھر رسول اللہ صلی اللہ علیہ وسلم نے یہی آیت پڑھی۔ شہداء کے علاوہ باقی مومنین، جیسے مومنین کے بچے۔ تو جمہور کے نزدیک یہ جنت میں ہیں۔

امام احمد رضی اللہ عنہ نے اسی قول پر اجماع نقل کیا۔ اسی طرح امام شافعی رضی اللہ عنہ نے فرمایا کہ اس قول پر اجماع ہے اور یہی صریح طور پر ثابت ہے۔ بعض حضرات کہتے ہیں کہ اس میں شک نہیں کہ مومنین کے بچے جنت میں جائیں گے لیکن یہ ضروری نہیں کہ کوئی مخصوص بچہ جنت میں جائے گا اور نہ اس کی شہادت دی جاسکتی ہے۔ اس کی وجہ غالباً یہ ہے کہ اس بچے کے ایمان کی شہادت نہیں ملتی کیونکہ اس کا ایمان باپ کے ایمان کے تابع ہے اور باپ ماں کے ایمان کی بھی شہادت نہیں دی جاسکتی تو ان کے ایمان میں توقف، ان کے والدین میں توقف کی بنا پر ہے۔ ائمہ میں یہ قول صراحۃً کسی کے کلام میں نہیں پایا گیا۔ غالباً اس سے ان کی مراد مشرکین کے بچے ہیں۔ شہداء کے علاوہ دوسرے مکلف مومن کی ارواح کے بارے میں شروع سے ہی اختلاف ہے۔ چنانچہ امام احمد رضی اللہ عنہ نے تصریح کی ہے کہ مومنین کی ارواح جنت میں ہیں اور کفار کی دوزخ میں اس سلسلہ میں انہوں نے متعدد احادیث سے استدلال کیا ہے۔ ان میں سے ایک یہ ہے کہ ابن عباس رضی اللہ عنہما نے کعب رضی اللہ عنہ سے دریافت کیا کہ ”علتین“ اور ”تحتین“ کیا ہے؟ تو انہوں نے فرمایا کہ علتین ساتویں آسمان پر ہے اس میں مومنین کی ارواح ہیں، اور تحتین ساتویں زمین پر شیطان کے رخسار کے نیچے ہے اس میں کافروں کی ارواح ہیں۔ دلائل سے یہ بات ثابت ہو چکی ہے کہ جنت ساتویں آسمان کے اوپر ہے جب کہ جہنم ساتویں زمین کے نیچے۔ اس سلسلہ میں اس حدیث سے بھی استدلال کیا جاتا ہے کہ طبرانی میں جابر رضی اللہ عنہ سے مروی ہے کہ نبی کریم صلی اللہ علیہ وسلم علیہ الصلوٰۃ والتسلیم سے حضرت خدیجہ رضی اللہ عنہا کے بارے میں دریافت کیا تو آپ نے فرمایا کہ میں نے ان کو جنت کے ایک محل میں دیکھا۔ چنانچہ طبرانی میں بسند منقطع حضرت فاطمہ رضی اللہ عنہا کے بارے میں روایت کی کہ انہوں نے نبی کریم صلی اللہ علیہ وسلم سے دریافت کیا کہ ہماری ماں خدیجہ رضی اللہ عنہا کس حال میں ہیں تو آپ صلی اللہ علیہ وسلم نے فرمایا کہ وہ موتیوں اور ہیروں کے گھر میں آسیہ فرعون کی بیوی کے ساتھ ہیں۔ نیز احمد، ترمذی، ابن ماجہ اور ابوداؤد نے ابو ہریرہ رضی اللہ عنہ سے

روایت کی کہ رسول اللہ ﷺ نے جب اُس اسلمی شخص کو سنگسار کیا جس نے خود زنا کا اعتراف کیا تھا۔ تو آپ ﷺ نے فرمایا کہ قسم ہے مجھ کو اس ذات کی کہ جس کے قبضہ میں میری جان ہے کہ وہ جنت کی نہروں میں غوطے کھا رہے ہیں۔ نیز احمد، ترمذی اور ابن ماجہ نے بروایت ثوبان نبی کریم علیہ الصلوٰۃ والتسلیم سے روایت کی کہ جو شخص تین چیزوں سے بچتا رہا وہ جنت میں داخل ہو جائے گا۔ (۱) تکبر سے، (۲) خیانت سے اور (۳) قرض سے۔ اور بعض لوگ کہتے ہیں کہ، ارواح زمین میں ہیں۔ ان میں سے بعض نے کہا کہ وہ قبروں کے صحنوں میں ہوتی ہیں، جیسا کہ وصّاح اور ابن حزم نے اسے اصحاب حدیث کا مذہب کہا۔ لیکن ابن عبدالبر نے اس قول کو ترجیح دی کہ شہداء کی ارواح جنت میں ہیں اور عام مومنین کی قبروں کے صحنوں میں، وہ جہاں چاہتی ہیں آتی جاتی ہیں اور اس سلسلہ میں متعدد احادیث سے استدلال کیا ہے۔ اور وہ احادیث جن میں مردے پر اس کی قیام گاہ پیش کئے جانے کا ذکر ہے۔ اس کا مقصد یہ ہے کہ مردے کے جسم پر اس کی قیام گاہ پیش کی جاتی ہے اگرچہ روح جنت میں ہوتی ہے تاہم اسے ایک گونہ تعلق جسم سے ہوتا ہے۔ اسی طرح قبور پر سلام کرنا اس امر کی دلیل نہیں کہ سب روحیں مستقل قبر ہی میں رہتی ہیں کیونکہ سلام تو انبیاء و شہداء کی قبور پر بھی ہوتا ہے، حالانکہ ان کی ارواح اعلیٰ علیین میں ہوتی ہیں۔ تو اس کی اصل وجہ یہ ہے کہ جب کوئی سلام کرتا تو روح فوراً جسم سے متصل ہو جاتی ہے اور یہ اتصال اس سرعت سے ہوتا ہے کہ اس کی حقیقت اللہ تعالیٰ ہی کو معلوم ہے اور بس۔

اس مسئلہ پر ان احادیث سے روشنی پڑتی ہے، جن میں مذکور ہے کہ سونے والے کی روح کو عرش پر لے جایا جاتا ہے، لیکن جب اس کو بیدار کیا جاتا ہے تو چشم زدن میں وہ جسم سے متعلق ہو جاتی ہے۔ تو جب ارواح متصلہ بالجسم کی یہ قوت ہے تو ارواح مجزہ عن الجسم بطریق اولیٰ یہ قوت رکھتی ہیں، وہ آسمان پر جا سکتی ہیں اور اس سرعت سے واپس آسکتی ہیں۔ ایک گروہ کا کہنا ہے کہ ارواح زمین کے ایک حصہ میں جمع ہو جاتی ہیں۔ مومنین کی ارواح جابہ میں اور کفار کی ارواح برہوت کے کنویں میں۔ قاضی ابویعلیٰ حنبلی نے اسی قول کو ترجیح دی ہے اگرچہ ان کا قول امام احمد رحمہ اللہ کی تصریح کے مخالف ہے کہ ارواح کفار آگ میں چلی جاتی ہیں۔ بہت ممکن ہے کہ برہوت کے کنویں کو جہنم کے

گڑھے سے کچھ اتصال ہو اور اس طرح تطبیق ہو جائے گی۔ احمد بن محمد نیشاپوری کی ”کتاب الحکایات“ میں اُن کی سند سے یحییٰ بن سلیم سے مروی ہے کہ وہ کہتے ہیں کہ مکہ میں ہمارے پاس ایک خراسانی تھا وہ لوگوں کی امانتیں اپنے پاس رکھتا تھا اور پھر ادا کر دیتا تھا۔ تو ایک شخص نے اس کے پاس دس ہزار دینار رکھوائے اور غائب ہو گیا۔ اتفاقی بات کہ خراسانی کی موت کا وقت قریب آ گیا۔ اس نے اپنی اولاد میں سے کسی کو اہل نہ سمجھا کہ یہ امانت اس کے پاس رکھوائے۔ اس نے وہ امانت کہیں دفن کر دی، اب وہ شخص آیا اور اس نے اس کی اولاد سے وہ امانت مانگی، انہوں نے لاعلمی کا اظہار کیا۔ اس نے اس سلسلہ میں بہت سے علماء مکہ سے رجوع کیا۔ تو انہوں نے بتایا کہ وہ شخص جنتی ہے اور جنتی لوگوں کی رُو میں چاہِ زم زم میں ہوتی ہیں، تو جب تہائی یا آدھی رات گزر جائے تو تم اس شخص کو کنویں کے کنارے پر کھڑے ہو کر آواز دینا، وہ تم کو جواب دے گا۔ چنانچہ وہ تین راتوں تک جاتا رہا، جواب نہ ملا، اس نے علماء کو معاملہ کی نوعیت بتائی۔ تو انہوں نے فرمایا کہ: **إِنَّا لِلّٰهِ وَإِنَّا إِلَيْهِ رَاجِعُونَ**۔ ایسا معلوم ہوتا ہے کہ تمہارا ساتھی جہنمیوں میں ہے، تم یمن میں برہوت کے کنوئیں پر جاؤ اس میں جہنمیوں کی ارواح ہیں، وہاں اسی وقت جا کر آواز دینا جس طرح زم زم پر دی تھی۔ چنانچہ اس نے حسب ہدایت آواز دی۔ اس نے پہلی ہی آواز میں جواب دے دیا۔ پھر کیا ہوا؟ اصل کتاب میں اس کا تذکرہ نہیں۔ (میرا خیال ہے کہ اُس نے امانت کا مقام بتا دیا ہوگا۔)

صفوان بن عمرو کہتے ہیں کہ عامر بن عبد اللہ نے ابو الیمان سے دریافت کیا کہ کیا مومنین کی ارواح کہیں جمع ہوتی ہیں؟ تو انہوں نے کہا کہ مومنین کی ارواح اسی زمین میں جمع ہوتی ہیں جس کے متعلق اللہ تعالیٰ نے فرمایا ہے کہ **أَنَّ الْأَرْضَ يَرْبُّهَا عِبَادِي الصَّالِحُونَ**۔ بے شک میری زمین کے نیک بندے وارث ہوں گے۔ حتیٰ کہ قیامت آجائے گی۔

52- ابن مندہ نے اپنی سند سے روایت کیا کہ عبد اللہ بن عمر رضی اللہ عنہما نے کعب ابن کعب رضی اللہ عنہ کو خط لکھا کہ یہ بتائیے کہ اہل جنت اور اہل نار کی ارواح کہاں ملتی ہیں؟ تو انہوں نے کہا کہ اہل جنت کی ارواح جابہ میں ہیں اور اہل نار کی حضرموت میں۔ اور بعض صحابہ نے فرمایا کہ، ارواح اللہ تعالیٰ کے پاس ہیں۔ اور یہ حضرت عمر رضی اللہ عنہ سے بسند صحیح مروی ہے۔

53- ابن مندہ نے اپنی سند سے حذیفہ رضی اللہ عنہ سے روایت کی کہ، ارواح اللہ تعالیٰ کے پاس ہیں اور اپنے وعدے کے دن کی منتظر ہیں۔ اس قول میں اور گزشتہ اقوال میں کچھ تناقض نہیں۔ بعض لوگوں کا کہنا ہے کہ ارواح اپنے باپ آدم علیہ السلام کے دائیں بائیں ہیں جیسا کہ صحیحین کی حدیث میں ہے کہ، جب ہم اوپر کو گئے تو دیکھا۔ ایک شخص بیٹھا ہے جس کے دائیں جانب کچھ سیاہ ذریت ہے اور بائیں جانب بھی کچھ سیاہ ذریت ہے جب وہ دائیں طرف دیکھتا ہے تو ہنستا ہے اور جب بائیں جانب دیکھتا ہے تو روتا ہے، دائیں جانب والے اہل جنت تھے۔

اس حدیث سے بظاہر معلوم ہوتا ہے کہ کفار کی ارواح بھی آسمان پر ہیں۔ لیکن قرآن کے خلاف ہے نیز دیگر احادیث سے بھی معارض ہے، مثلاً یہ حدیث کہ ”آسمان کفار کی ارواح کیلئے نہ کھولا جائے گا“۔ بعض احادیث میں اس قسم کے الفاظ ہیں جن سے یہ تعارض خود بخود اٹھ جاتا ہے، مثلاً یہ کہ ”آدم علیہ السلام پر جب مومن کی روح پیش کی جاتی تھی تو آپ علیہ السلام فرماتے تھے کہ یہ پاک روح ہے اس کو علیتین میں داخل کر دو۔ اور جب کافر کی روح پیش کی جاتی، تو فرماتے کہ خبیث روح ہے اسے تجہین میں داخل کر دو“۔ تو اس سے پتہ چلا کہ آدم علیہ السلام پر آسمان میں ارواح کو پیش کیا جاتا ہے۔ وہ ارواح کے رہنے کی جگہ نہیں رہنے کی جگہ آدم علیہ السلام معین کرتے ہیں۔

ابن حزم کا گمان ہے کہ اللہ تعالیٰ نے اجسام کو پیدا کرنے سے قبل ارواح کو عالم برزخ میں پیدا فرمادیا اور یہ برزخ وہاں سے شروع ہوتا ہے جہاں سے عالم عناصر منقطع ہوتا ہے۔ پھر جب اجسام پیدا ہوئے تو یہ ارواح ان میں داخل ہونے لگیں۔ اور جب اجسام ختم ہو جائیں گے تو یہ اپنی پہلی جگہ برزخ میں واپس چلی جائیں گی۔ البتہ انبیاء علیہم السلام و شہداء رضی اللہ عنہم کی ارواح کو جنت میں بھیج دیا جاتا ہے، یہ قول کسی اور مسلم فرقہ نے نہیں کیا یہ محض فلسفیانہ بات ہے۔

54- بعض حضرات سے منقول ہے کہ ارواح اجسام ہی کے ساتھ مر جاتی ہیں۔ یہ قول معتزلہ کی طرف منسوب ہے اور اندلس کے فقہاء کا بھی یہی قول ہے مثلاً عبدالاعلیٰ بن وہب، سہلی، ابو بکر بن عربی، لیکن علماء نے اس قول کی بڑی شدت سے تردید کی حتیٰ کہ سخنون وغیرہ نے



کہا کہ یہ بدعتیوں کا قول ہے۔ نیز وہ صریح احادیث اور نصوص جن میں بقاء ارواح کا بیان ہے، اس کی تردید کو کافی ہے۔ شہداء اور دیگر جنتی مومنین کی حیات میں فرق یہ ہے کہ ارواح شہداء کیلئے سبز پرندوں کے اجسام پیدا کر دیے جاتے ہیں جن کے پوٹوں میں رہ کر وہ پوری طرح لذتیں حاصل کرتی ہیں اور یہ تملذہ ارواح مجردہ عن الاجساد کے تملذہ ذ سے زائد ہوتا ہے۔ اس کا سبب یہ ہے کہ شہداء نے اپنے اجسام کو اللہ تعالیٰ کی راہ میں خرچ کر دیا تو ان کو اس کے بدلے میں یہاں یہ اجسام دے دیئے گئے دوسری بات یہ کہ شہداء کو جنت کا رزق دیا جاتا ہے اور یہ باتیں دیگر مومنین کیلئے ثابت نہیں۔

اب رہی وہ روایت جو ابن سنی نے ابن مسعود رضی اللہ عنہما سے بیان کی کہ رسول اللہ ﷺ جب قبرستان میں داخل ہوتے تو فرماتے کہ:

السَّلَامُ عَلَيْكُمْ أَيُّهَا الْأَرْوَاحُ  
الفانية والابدان البالية والعظام  
النخرة التي خرجت من الدنيا  
وهي بالله مومنة اللهم ادخل  
عليهم روحاً منك وسلاماً منّا۔  
اے فانی روحوں، اور گھنے ہوئے جسموں،  
اور پراگندہ ہڈیوں جو دنیا سے بحالت  
ایمان گئی ہو تم پر سلام ہو۔ اے اللہ! تو  
ان پر اپنی رحمت کو داخل فرما اور ہمارا  
سلام ان کو پہنچا۔

تو یہ ضعیف ہے اور پھر اس میں یہ تاویل ہو سکتی ہے کہ فنا کے معنی جسم سے غائب ہو جانا ہے۔

55- **فائدہ:** ابن قیم رحمۃ اللہ علیہ کہتے ہیں کہ نفس کے چار ادوار ہیں، ہر دوسرا دور پہلے دور سے بڑھ

کر ہے، (۱) ماں کے پیٹ میں، یہ قید و بند، غم اور تین تاریکیوں کا زمانہ ہے۔ (۲) یہ دنیا کا

دور ہے جس میں نفس یا جس سے نفس نے محبت کی اور خیر و شر کو حاصل کیا۔ (۳) برزخ یہ

زائد وسیع اور فراخ ہے اور اس کی نسبت دُنیا سے وہی ہے جو دنیا کو ماں کے پیٹ سے تھی۔

(۴) دارالقرار، اس کے بعد نہ کوئی دور ہے نہ دار ہے، نفس کے احکام ہر دار کی نسبت

بدلتے رہتے ہیں۔ چنانچہ اس سلسلہ میں اس حدیث سے روشنی ملتی ہے جو ابن ابی الدنیا

وغیرہ نے روایت کی، کہ مومن کا حال دنیا میں ایسا ہے جیسے جنین (ماں کے پیٹ کا بچہ) کا

اپنی ماں کے پیٹ میں جب وہ اپنی ماں کے پیٹ سے نکلتا ہے تو روتا ہے لیکن جب روشنی

کو دیکھتا ہے تو اتنا خوش ہوتا ہے کہ دنیا سے جانے پر راضی نہیں ہوتا اور جب دُنیا سے

- رخصت ہو کر دارِ آخرت میں پہنچتا ہے تو وہاں سے واپس آنا نہیں چاہتا جیسے جنین اپنی ماں کے پیٹ میں واپس جانا نہیں چاہتا۔
- 56- ابن قیم نے یہ بھی بیان کیا کہ ایک شخص کا انتقال ہو گیا تو رسول اللہ ﷺ نے فرمایا کہ یہ شخص دُنیا سے رخصت ہوا تو اگر اس سے اللہ راضی ہوگا تو یہ دنیا کی طرف لوٹنا پسند نہ کرے گا جیسے تم میں سے کوئی اپنے ماں کے پیٹ میں لوٹنا نہیں چاہتا۔
- 57- حکیم ترمذی نے نوادر میں انس رضی اللہ عنہ سے روایت کی کہ رسول اللہ ﷺ نے فرمایا کہ مومن کے دنیا سے رخصت ہونے کی مثال ایسی ہے جیسے کہ کوئی شخص اپنی ماں کے پیٹ سے فارغ ہو کر دنیا کی روشنی اور وسعتوں میں آجائے۔
- 58- یافعی نے ”کفایت المعتقد“ میں شیخ عمر بن فارض سے روایت کی کہ ایک ولی کا جنازہ آیا۔ جب ہم نے ان پر نماز پڑھ لی تو تمام فضائے آسمانی سبز پرندوں سے بھر گئی اور ایک بڑا پرند آیا اور ان کو نکل گیا۔ مجھے یہ دیکھ کر بہت تعجب ہوا تو مجھے ایک شخص نے بتایا (یہ شخص ہوا میں سے آ کر نماز میں شریک ہوا تھا) کہ آپ تعجب نہ کریں کیونکہ شہداء کی ارواح سبز پرندوں کے پوٹوں میں ہوتی ہیں اور جنت میں کھاتی پھرتی ہیں یہ تلوار کے شہیدوں کا حال ہے، لیکن شہیدانِ محبت کے جسم بھی رُوح بن جاتے ہیں۔
- اسی سے مشابہ واقعہ جو ابن ابی الدنیا نے اپنی سند سے روایت کی کہ بنی اسرائیل کا ایک شخص غار نشین ہو گیا۔ اس زمانے کے لوگوں پر جب کبھی قحط آتا تھا تو وہ اس کے وسیلہ سے دعا کرتے تھے تو اللہ تعالیٰ ان کو سیراب فرمادیتا تھا۔ جب اس کا انتقال ہو گیا تو لوگ اُس کی تجہیز و تکفین کی تیاری میں مصروف تھے۔ ابھی وہ تیاری ہی کر رہے تھے کہ ایک تخت رَف کا آسمان سے آیا اور ایک شخص نے ان کو اٹھا کر اس تخت پر رکھ دیا اور دیکھتے ہی دیکھتے تخت نگاہوں سے اوجھل ہو گیا۔ اس کی تائید بیہقی و ابو نعیم کی حدیث سے ہوتی ہے کہ عامر بن فیہرہ رضی اللہ عنہم معونہ کے واقعہ میں شہید ہو گئے۔ اور عمرو بن امیہ صمری کو قید کر لیا گیا۔ عامر بن طفیل نے ان سے کہا کہ کیا آپ اپنے ساتھیوں کو پہچان سکتے ہیں؟ انہوں نے کہا کہ ہاں۔ چنانچہ آپ شہداء کو دیکھنے کیلئے چل دیئے۔ عامر بن طفیل آپ سے ان کے نسب کے بارے میں پوچھتا رہا۔ پھر اس نے دریافت کیا کہ کیا آپ نے اپنے

ساتھیوں میں سے کسی کو کم پاتے ہو؟ انہوں نے کہا کہ جی ہاں۔ ابو بکر رضی اللہ عنہ کے غلام عامر بن فہیرہ لاپتہ ہیں اس نے پوچھا کہ ان کو تمہارے درمیان کیا حیثیت تھی انہوں نے کہا کہ وہ ہمارے درمیان افضل ترین تھے۔ تو عامر بولا کہ میں آپ کو ان کا واقعہ بتلاتا ہوں۔ ان کو اس شخص نے اپنے نیزے سے مارا اور مار کر اپنا نیزہ کھینچ لیا، جو نہی نیزہ نکالا وہ آسمان کی طرف بلند ہو کر غائب ہو گئے۔ ان کا قتل کرنے والا شخص جبار بن سلمی تھا۔ پھر وہ ضحاک بن سفیان کے پاس آیا اور مشرف باسلام ہو کر کہنے لگا کہ میرے اسلام کی وجہ عامر بن فہیرہ کی شہادت کا واقعہ ہے، چنانچہ ضحاک نے جبار کے اسلام لانے کا پورا واقعہ رسول اللہ صلی اللہ علیہ وسلم کو لکھ کر بھیج دیا تو رسول اللہ صلی اللہ علیہ وسلم نے فرمایا کہ ملائکہ نے ان کو چھپا لیا اور جنت میں داخل کر دیا۔ اس کو بخاری میں بھی ذکر کیا گیا، ایک روایت میں ہے کہ پھر ان کو دنیا میں لوٹا دیا گیا۔ روایات سے معلوم ہوتا ہے کہ ان کے جسم کو ملائکہ نے چھپا لیا، چنانچہ احمد و ابو نعیم و بیہقی نے عمرو بن ہمرہ سے جو روایت کی ہے اس سے اس کی تائید ہوتی ہے عمرو بن ہمرہ رضی اللہ عنہ فرماتے ہیں کہ مجھ کو حضور اکرم صلی اللہ علیہ وسلم نے خبیث رضی اللہ عنہ کے جسم کو صولی پر سے اتارنے کیلئے بھیجا۔ چنانچہ وہ فرماتے ہیں کہ میں ڈرتے ڈرتے خبیث رضی اللہ عنہ کے جسم تک پہنچا اور صولی پر سے ان کو کھول دیا۔ جو نہی وہ زمین پر گرے ان کا جسم زمین میں داخل ہو گیا اور میں تھوڑی دیر ٹھہرا لیکن زمین ان کو نگل چکی تھی۔

اب دو ہی صورتیں ہیں یا تو وہ زمین میں چلے گئے یا ان کو آسمان پر اٹھالیا گیا جیسا کہ ابو نعیم کا خیال ہے، چنانچہ جہاں انہوں نے نبی کریم صلی اللہ علیہ وسلم کے معجزات اور دیگر انبیاء کے معجزات کا تقابل کیا ہے، وہاں انہوں نے ذکر کیا ہے کہ اگر عیسیٰ علی نبینا وعلیہ السلام کو آسمان پر اٹھالیا گیا تو حضور اکرم صلی اللہ علیہ وسلم کے کئی غلاموں کو اٹھایا گیا۔ پھر انہوں نے عامر بن فہیرہ، خبیث بن عدی اور علاء بن الحضرمی کے واقعات ذکر کئے رفع سماوی کے واقعہ کی تائید میں نسائی، بیہقی، طبرانی وغیرہم کی جابر رضی اللہ عنہ سے روایت ہے کہ طلحہ رضی اللہ عنہ نے کہا کہ احد میں میری انگلیاں کٹ گئیں تو میں نے کہا اچھا ہوا تو رسول اللہ صلی اللہ علیہ وسلم نے فرمایا کہ اگر تم بسم اللہ کہہ دیتے تو تم کو فرشتے اٹھا کر آسمان میں داخل کر دیتے، اور لوگ دیکھتے رہ جاتے۔ اسی رفع سماوی کی مناسبت سے ابن عساکر کی روایت بیان کر دی جائے تو بے جا نہیں کہ، اویس

قرنی رضی اللہ عنہ کو کسی سفر میں پیٹ کی بیماری ہوئی اور وہ وفات پا گئے، جب ان کے توشہ دان کو دیکھا گیا تو اس میں دو کپڑے تھے جو دنیا کے کپڑوں کی جنس سے نہ تھے۔ دو آدمی دوڑ کر قبر کھودنے کو گئے لیکن فوراً ہی واپس آئے اور کہا کہ ہم کو ایک قبر کھودی ہوئی مل گئی ہے۔ چنانچہ لوگوں نے ان کو کفنا کر دفن کر دیا۔ تھوڑی دیر بعد جب لوگوں نے دیکھا تو وہاں کچھ بھی نہ تھا۔ امام احمد رضی اللہ عنہ نے بھی اس کو ”زہد“ میں روایت کیا۔

پرندوں کے قصے سے مشابہ یہ قصہ ہے جس کو ابن عساکر نے ابو بکر بن دیان سے روایت کیا۔ وہ کہتے ہیں کہ ایک روز میں مصر میں غلہ کے حمام کے پاس کھڑا تھا کہ اتنے میں ذوالنون رضی اللہ عنہ کے جنازے کو لایا گیا تو میں نے دیکھا کہ سبز پرند ان پر منڈلا رہے ہیں، حتیٰ کہ ان کو قبر میں لے جا کر دفن کر دیا گیا، تو وہ پرند غائب ہو گئے۔

”کتاب السیر المصون فیما اکرم بہ المخلصون“ جو طاہر بن محمد کی تصنیف ہے انہوں نے سلامہ کنانی کے حالات میں لکھا کہ انہوں نے اپنی وفات کے سال، دن اور وقت تک کا پتہ بتا دیا اور وہ اسی مقررہ وقت پر انتقال کر گئے اور ان کے جنازے پر سپید پرند منڈلانے لگے۔ حتیٰ کہ ان کے ساتھ ان کی قبر میں داخل ہوئے۔ ان روایات سے پتہ چلتا ہے کہ اس قسم کی کرامتیں صالحین کی قبروں پر اور ان کے جنازوں پر کچھ نئی چیزیں نہیں ہیں بلکہ یہ چیز ہمیشہ سے چلی آرہی ہے۔

مالک بن علی قلانی کے تذکرہ میں ہے کہ جب ان کا انتقال ہو گیا اور ان کو تخت پر رکھا گیا کہ ان کی نماز ادا کی جائے تو حدنگاہ تک جنکلات، پہاڑ وغیرہ ایسے لوگوں سے پر ہو گئے جو بہت ہی سپید کپڑوں میں ملبوس تھے، انہوں نے بھی ان کی نماز جنازہ ادا کی۔

59- ابو خالد سے مروی ہے کہ جب عمرو بن قیس کا انتقال ہوا تو جنگل کو انسانوں سے بھر پور دیکھا گیا۔ یہ لوگ سپید پوش تھے، جب ان کی نماز جنازہ ہو چکی، تو وہ سب غائب ہو گئے۔

60- ابن جوزی نے کتاب عیون الحکایات میں اپنی سند سے عبداللہ بن المبارک سے روایت کی، وہ فرماتے ہیں کہ ایک روز میں قبرستان میں تھا کہ میں نے ایک غمزہ انسان کی آواز سنی جو اپنے رب کو پکار رہا تھا کہ ”اے میرے مولا! تیرے بندے کی رُوح کا ارادہ تیری طرف ہے اور اس کی باگ ڈور تیرے ہاتھ ہے اور اس کا شوق تیری طرف ہے، رات بھر

تیرا بندہ بیدار رہتا ہے اور دن بھر مضطرب اور بے چین، اس کی آنتیں جل رہی ہیں اور آنسو بے ساختہ بہ رہے ہیں وہ تیرے دیدار کا مشتاق ہے، تیرے بن اس کو کچھ راحت نہیں اور تیرے علاوہ اس کی کوئی امید نہیں۔ پھر وہ سر آسمان کی جانب اٹھا کر رونے لگا اور ایک چیخ ماری۔ میں نے اس کو ہلا کر دیکھا مگر افسوس کہ وہ تو مر چکا تھا۔ میں ابھی اس کی نگرانی ہی کر رہا تھا کہ اچانک کچھ لوگ نمودار ہوئے۔ انہوں نے اس کو غسل دیا کفن دیا اور پھر نماز جنازہ پڑھ کر اس کو دفنایا، پھر وہ حضرات آسمان کی طرف چلے گئے۔

61- ابن جوزی نے اپنی سند سے حسن بصری رضی اللہ عنہ سے روایت کی، وہ فرماتے ہیں کہ ایک صبح میں ایک غار پر پہنچا، دیکھا تو ایک نوجوان مصروفِ عبادت ہے ایک درندہ غار کے منہ پر چوکیداری کر رہا ہے۔ میں نے کہا کہ اے نوجوان! تو اس درندے سے نہیں ڈرتا؟ تو اس نے جواب دیا کہ اے شخص! کیا ہی اچھا ہوتا کہ تو اس کے بجائے اُس کے خالق سے ڈرتا۔ پھر وہ اس درندے کی طرف متوجہ ہوا اور کہا کہ اے درندے! تو اللہ کے کتوں میں سے ایک کتا ہے اگر اللہ نے رزق کے بارے میں کچھ حکم دیا ہے تو میں منع نہیں کرتا، ورنہ تو چلا جا، تو وہ دُم دبا کر بھاگ گیا۔ پھر اس نوجوان نے چیخ کر کہا کہ ”اے میرے مولا! میں تیری عزت کا واسطہ دے کر تجھ سے سوال کرتا ہوں کہ اگر میرے لئے تیرے پاس خیر ہے تو مجھے اپنے پاس بلا لے“۔ ابھی وہ شخص اپنی بات بھی پوری نہ کرنے پایا تھا کہ اس کی روح پرواز کر گئی۔ میں نے اپنے نیک دوستوں کو جمع کیا تا کہ اس کی تجہیز و تکفین کی جائے۔ جب ہم غار کے پاس پہنچے تو اس میں کوئی نہ تھا، البتہ ایک غیبی آواز آرہی تھی کہ ”اے ابوسعید! لوگوں کو واپس کر دو کیونکہ نوجوان کو اٹھا کر لے جایا جا چکا ہے“۔

62- **فائدہ:** ابوسعید نے ”شرف المصطفیٰ“ میں اپنی سند سے روایت کیا کہ حسن بیٹھے ہوئے تھے اور ان کے ارد گرد دوسرے لوگ تھے کہ اچانک ایک شخص آیا جس کی نگاہیں سبز تھیں۔ تو حسن نے دریافت کیا کہ تم کیا پیدائشی طور پر ایسے ہی ہو یا کوئی بیماری ہے؟ تو اس نے کہا کہ اے ابوسعید! کیا تم مجھے نہیں جانتے؟ انہوں نے کہا کہ آپ اپنا تعارف کر دیجئے جب انہوں نے اپنا تعارف کرایا تو اہل مجلس میں سے ہر ایک نے ان کو پہچان لیا۔ لوگوں نے کہا: کہ تمہارا قصہ کیا ہے؟ اس نے بتایا کہ ایک روز میں نے اپنا تمام مال جمع کر کے ایک

کشتی پر لاد دیا اور یمن کی طرف روانہ ہوا۔ اتنے میں تیز آندھی چلی اور کشتی ڈوب گئی۔ میں ایک تختہ پر بیٹھ کر کسی ساحل پر پہنچ گیا اور میرے پاس کھانے کو سوائے پتوں اور گھاس کے کچھ نہ تھا اسی طرح چار ماہ بیت گئے۔ میں نے کہا کہ چاہے کچھ بھی ہو میں اپنا سفر جاری رکھوں گا۔ خواہ ہلاک ہو جاؤں یا زندہ بچ جاؤں، تھوڑی دیر کے بعد میں ایک محل پر پہنچ گیا جو چاندی سے بنا ہوا تھا۔ میں نے اس کا دروازہ کھولا اور اندر داخل ہوا تو دیکھا کہ اس کی ہر الماری میں ایک موتیوں کا صندوق رکھا ہے اور ان الماریوں میں تالے پڑے ہیں مگر ہر ایک کی چابی سامنے ہی ہے۔ اب جو میں نے الماریاں کھول کر ان میں رکھے ہوئے صندوقوں کو دیکھا تو ان میں سے عجب خوشبو مہکنے لگی اور ہر صندوق میں کچھ لوگ ریشمی کپڑوں میں لپٹے ہوئے تھے۔ میں صندوق کو اسی طرح رکھ کر محل کا دروازہ بند کر کے چل دیا، ابھی کچھ ہی دُور جانے پایا تھا کہ مجھے دو سوار بے حد حسین و جمیل سچ کلیان گھوڑوں پر سوار نظر آئے انہوں نے مجھ سے میرا واقعہ دریافت فرمایا تو میں نے ان کو بتا دیا۔ انہوں نے مجھ سے کہا کہ چلتے رہو آگے تم کو ایک درخت ملے گا اس کے نیچے ایک باغ ہوگا اس میں ایک خوبصورت شیخ مصروف نماز ملیں گے ان سے اپنا ماجرا کہہ سنا تا وہ تم کو راستہ بتا دیں گے۔ میں شیخ کے پاس پہنچا اور ان کو سلام کیا اور اپنا محل والا قصہ ان سے بیان کیا، وہ سن کر گھبرا گئے اور مجھ سے دریافت فرمانے لگے کہ تم نے وہاں کیا کیا؟ میں نے کہا کہ صندوقوں کو حسب سابق بند کر کے اور محل کا دروازہ بند کر آیا ہوں۔ تو انہوں نے اطمینان کا سانس لیا اور مجھ سے کہا کہ بیٹھ جاؤ۔ میں بیٹھ گیا۔ تھوڑی دیر بعد ایک بادل گزرا اور اس نے کہا کہ ”اے ولی اللہ! تم پر اللہ کا سلام ہو“۔ ان بزرگ نے کہا کہ ”اے بادل تو کہاں جا رہا ہے؟“ اس نے جواب دیا کہ فلاں جگہ جا رہا ہوں۔ حتیٰ کہ یکے بعد دیگرے بہت بادل آئے اور حاضر ہو کر سلام عرض کیا۔ حتیٰ کہ ایک بادل آیا اور اس نے سلام کیا انہوں نے دریافت کیا کہ تو کہاں جا رہا ہے؟ اس نے کہا کہ بصرہ جا رہا ہوں۔ انہوں نے فرمایا کہ اتر جاؤ اوہ اتر کر ان کے سامنے کھڑا ہو گیا۔ انہوں نے فرمایا کہ اس شخص کو اٹھا کر بصرہ میں اس کے گھر پہنچا دو۔ جب میں بادل کی پشت پر بیٹھ گیا تو میں نے اس سے دریافت کیا کہ میں تجھ کو خدا کی قسم دے کر پوچھتا ہوں کہ تو مجھ کو اس محل کا حال بتا دے، اور دو شہسواروں کو جو

مجھ کو راستے میں ملے تھے۔ تو انہوں نے فرمایا کہ یہ محل سمندری شہیدوں کے واسطے مخصوص ہے، کچھ فرشتوں کے سپرد یہ کام ہے کہ وہ شہداء کو اٹھا کر لاتے ہیں اور ریشمی کفن دے کر ان صندوقوں میں بند کر دیتے ہیں۔ اور وہ دونوں سوار اللہ تعالیٰ کی طرف سے اس کام پر مامور ہیں کہ صبح و شام ان پر اللہ کی طرف سے سلام پیش کرتے ہیں۔ اور یہ واقعہ سن کر اس شخص نے کہا کہ رہا میرا معاملہ تو میں خضر ہوں۔ میں نے رب سے دعا کی ہے کہ وہ میرا حشر تمہارے نبی ﷺ کی امت کے ہمراہ کرے۔ اس شخص نے کہا کہ جب میں بادل پر بیٹھا تو مجھ پر سخت ڈر بیٹھا، حتیٰ کہ میرا یہ حال ہو گیا۔

اس واقعہ کو علامہ ابن حجر رحمۃ اللہ علیہ نے اپنی کتاب ”اصحابہ فی معرفۃ الصحابۃ“ میں ذکر کیا حضرت خضر علیہ السلام کے واقعہ میں۔

## میت پر ہر روز اس کے ٹھکانے کا پیش کیا جانا

اللہ تعالیٰ نے ارشاد فرمایا کہ وہ صبح و شام اس کے پاس لائے جاتے ہیں۔

1- ابن ابی شیبہ نے ہذیل سے روایت کی کہ آل فرعون کی ارواح سیاہ پرندوں کے پوٹوں میں صبح و شام آگ پر پیش کی جاتی ہیں۔ لاکائی اور اسماعیلی اور ابن ابی حاتم نے بھی یہی روایت کی۔

2- شیخین رحمۃ اللہ علیہما نے ابن عمر رضی اللہ عنہما سے روایت کی کہ، رسول اللہ صلی اللہ علیہ وسلم نے فرمایا کہ جب تم میں سے کوئی مرتا ہے تو اس کی اصل قیام گاہ صبح و شام قیامت تک اس پر پیش کی جاتی ہے۔ اگر وہ اہل جنت سے ہے تو جنت، اور اگر اہل جہنم سے ہے تو جہنم۔ قرطبی کہتے ہیں کہ جنت اس کو دکھائی جائے گی جس کو عذاب قطعاً نہ ہوگا اور وہ جس کو عذاب ہوگا وہ جنت اور جہنم دونوں کا مشاہدہ کرے گا خواہ بیک وقت ہو یا دو وقتوں میں۔ پھر یہ پیش کیا جانا یا تو صرف روح پر ہوگا، یا روح پر اور جسم کے بعض حصے پر، یا روح مع الجسم پر۔

3- ہناد نے زہد میں اپنی سند سے ابن عمر رضی اللہ عنہما سے روایت کی کہ رسول اللہ صلی اللہ علیہ وسلم نے فرمایا کہ انسان پر قبر میں صبح و شام اس کی قیام گاہ پیش کی جاتی ہے۔

4- بیہقی نے ”شعب الایمان میں“ ابو ہریرہ رضی اللہ عنہ سے روایت کی کہ ابو ہریرہ رضی اللہ عنہ ہر روز صبح و

شام دو مرتبہ بہ آواز بلند فرماتے۔ صبح کے وقت فرماتے: رات گئی اور دن آگیا آل فرعون کو جہنم پر پیش کیا جا رہا ہے اور رات کے ابتدائی حصہ میں فرماتے تھے کہ دن گیا اور رات آگئی اور آل فرعون کو جہنم پر پیش کیا جا رہا ہے۔ پس جو بھی ان کی آواز سن پاتا وہ عذاب سے پناہ مانگتا۔

5- ابن ابی الدنیا نے کتاب من عاش بعد الموت میں اوزاعی سے ذکر کیا کہ ان سے عسقلان کے ساحل پر ایک شخص نے دریافت کیا کہ ابو عمرو ہم کچھ سیاہ پرندوں کو سمندر سے نکلتے دیکھتے ہیں اور جب شام ہوتی ہے تو سپید نکلتے ہیں تو آپ نے فرمایا کہ ان پرندوں کے پوٹوں میں آل فرعون کی ارواح ہیں، ان کو آگ پر پیش کیا جاتا ہے اور آگ ان کے پروں کو سیاہ کر دیتی ہے۔ پھر یہ ان پروں کو گرا دیتے ہیں۔ اور قیامت تک اسی طرح ہوتا رہے گا۔ پھر قیامت کے روز کہا جائے گا کہ:

أَدْخِلُوا آلَ فِرْعَوْنَ أَشَدَّ الْعَذَابِ. آل فرعون کو شدید ترین عذاب میں ڈال دو۔

## زندہ لوگوں کے اعمال کا مردوں کے پاس پیش کیا جانا

1- احمد و حکیم نے نوادر الاصول میں اور ابن مندہ نے انس رضی اللہ عنہما سے روایت کی رسول اللہ ﷺ نے فرمایا کہ تمہارے اعمال تمہارے مردہ عزیز و اقارب پر پیش کئے جاتے ہیں۔ اگر اچھا عمل ہوتا ہے تو وہ خوش ہوتے ہیں ورنہ وہ دُعا کرتے ہیں کہ:

اللَّهُمَّ لَا تُمْتِنُهُمْ حَتَّى تُهْدِيَهُمْ اے اللہ! تو ان کو موت نہ دینا حتیٰ کہ تو گمراہ نہ دے۔

اسی طرح طیالسی اور ابن مبارک نے روایت کیا۔

2- ابن ابی شیبہ نے ”مصنف“ میں اور حکیم ترمذی نے اور ابن ابی الدنیا نے ابراہیم بن میسرہ سے روایت کی کہ حضرت ابو ایوب رضی اللہ عنہ نے قسطنطنیہ میں جنگ کی تو وہ قاص (ایک شخص کا نام) پر گزرے تو وہ کہہ رہے تھے کہ جب کوئی شخص صبح کو عمل کرتا ہے تو اس کے جان پہچان کے مردوں پر پیش کیا جاتا ہے، اسی طرح شام کا عمل پیش کیا جاتا ہے۔ تو ابو ایوب رضی اللہ عنہ نے کہا کہ غور کرو کہ کیا کہتے ہو؟ تو انہوں نے کہا کہ میں بالکل صحیح عرض کر رہا ہوں۔ تو ابو ایوب



ﷺ نے فرمایا کہ اے اللہ! میں تجھ سے پناہ مانگتا ہوں تو مجھ کو عبادہ بن صامت رضی اللہ عنہ اور سعد بن عبادہ رضی اللہ عنہ کے سامنے تو ذلیل نہ کرنا۔ تو قاص نے کہا کہ اللہ تعالیٰ جب کسی بندے کو امور کی ولایت سپرد فرماتا ہے تو اس کی پردہ پوشی فرماتا ہے اور اس کے اعمالِ حسنہ کی شایان فرماتا ہے۔

3- حکیم ترمذی نے اپنی ”نوادر“ میں اپنی سند سے روایت کی کہ رسول اللہ ﷺ نے فرمایا کہ پیر اور جمعرات کو اعمال اللہ تعالیٰ کی بارگاہ میں پیش کئے جاتے ہیں اور جمعہ کے روز ماں باپ پر۔ جب مردوں کو اپنے رشتہ داروں سے کسی نیک عمل کی اطلاع ملتی ہے تو ان کے چہرے خوشی سے کھل جاتے ہیں۔ تو اے بندگانِ خدا! اپنے رشتہ داروں کو تکلیف اور ایذا نہ دو۔ ابن ابی الدنیا اور ابن مبارک وغیرہما سے بھی اس قسم کی روایات مروی ہیں۔

4- ابن ابی الدنیا نے اپنی سند سے روایت کی کہ ایک قبر کھودنے والے نے بتایا کہ میں بنی اسد کے قبرستان میں تھا کہ ایک شخص کے پکارنے کی آواز آئی، کوئی قبرستان سے کہہ رہا تھا کہ یا عبد اللہ! ایک شخص دوسری قبر سے کہنے لگا، پھر کہنے لگا کہ اے جابر کل تو ہمارے پاس آئے گا۔ تھوڑی دیر بعد میرے پاس ایک شخص آیا اور اس نے کہا کہ اے شخص! میرے لئے اس قبر کے پاس قبر کھودو، جس سے آواز آرہی تھی۔ میں نے نو وارد سے دریافت کیا کہ کیا اس قبر والے کا نام عبد اللہ اور اس کا جابر ہے اس نے کہا کہ ہاں۔ پھر اس شخص نے کہا کہ میں نے قسم کھالی تھی کہ میں اس پر نماز نہ پڑھوں گا۔ مگر اب میں اس پر نماز پڑھوں گا اور اپنی قسم کا کفارہ ادا کر دوں گا۔

5- ابو نعیم نے ابن مسعود رضی اللہ عنہ سے روایت کی کہ انہوں نے فرمایا کہ تم ان لوگوں کے ساتھ صلہ رحمی کرو جن سے تمہارے والد صلہ رحمی کرتے تھے۔

6- ابن حبان نے ابن عمر سے نقل کیا کہ جو شخص اپنے والد کے ساتھ صلہ رحمی کرنا چاہتا ہے تو اسے چاہئے کہ اپنے والد کے دوستوں اور بھائیوں کے ساتھ صلہ رحمی کرے۔

7- ابو داؤد نے اپنی سند سے روایت کی کہ ایک شخص حضور اکرم ﷺ کی خدمت میں حاضر ہوئے اور عرض کی کہ یا رسول اللہ ﷺ میں اپنے والدین کی وفات کے بعد ان کے ساتھ کیا صلہ اور نیکی کر سکتا ہوں؟ تو آپ نے فرمایا کہ چار چیزیں ہیں جو والدین کے حقوق

سے تم پر باقی ہیں: اُن کے حق میں دُعا کرنا۔ (۲) اور ان کے وعدوں کو پورا کرنا۔ (۳) اور ان کے دوستوں کی تعظیم و تکریم کرنا۔ (۴) اور ان کے رشتہ داروں سے صلہ رحمی کرنا۔

## اُن چیزوں کا بیان جو رُوح کو اُن کے

### اجھے مقام سے روکتی ہیں

- 1- ترمذی، ابن ماجہ اور بیہقی نے ابو ہریرہ رضی اللہ عنہ سے روایت کی کہ رسول اللہ ﷺ نے فرمایا کہ نفسِ مومن اس کے قرض کی وجہ سے معلق رہتا ہے حتیٰ کہ وہ اس قرض کو ادا نہ کر دے۔
- 2- طبرانی نے اوسط میں، بیہقی اور اصہبانی نے ترغیب میں سمرہ رضی اللہ عنہ سے روایت کی کہ رسول اللہ ﷺ نے صبح کی نماز ادا فرما کر دریافت فرمایا کہ کیا یہاں بنوں فلاں کے لوگوں میں سے کوئی ہے اگر ہو تو اسے معلوم ہونا چاہئے کہ اس کے خاندان کے ایک شخص کو جنت کے دروازے پر اس لئے روک لیا گیا ہے کہ اس پر دین تھا۔ تو اگر تم چاہو تو اس کو فدیہ دے کر چھڑالو، اور اگر چاہو تو عذاب میں گرفتار رہنے دو۔
- 4- احمد و بیہقی نے جابر رضی اللہ عنہ سے روایت کی کہ ایک شخص کا انتقال ہو گیا اور اس پر دودینار کا قرض تھا۔ تو حضور اکرم ﷺ نے اس کی نماز پڑھانے سے انکار کر دیا، تو ابو قتادہ رضی اللہ عنہ نے ان کی ذمہ داری لی، تب رسول اللہ ﷺ نے نماز جنازہ پڑھائی۔ پھر ایک دن بعد دریافت کیا تو معلوم ہوا کہ وہ دودینار ادا کر دیئے گئے ہیں تب آپ نے فرمایا کہ اب اس کو قبر میں ٹھنڈک حاصل ہوئی۔
- 5- احمد نے سعید اطول سے روایت کی وہ کہتے ہیں کہ ہمارے والد کا انتقال ہوا اور انہوں نے ترکہ میں تین سو درہم چھوڑے۔ تو میں نے سوچا کہ یہ ان کے اہل و عیال پر خرچ کر دوں تو حضور ﷺ نے فرمایا کہ تمہارے باپ اپنے دین کی وجہ سے مقید ہیں اُن کا دین ادا کرو۔
- 6- ابن ابی الدنیا نے کتاب من عاش بعد الموت میں شیبان بن حسن سے روایت کی۔ وہ کہتے ہیں کہ میرے باپ اور عبد الواحد بن زید ایک جہاد میں گئے تو انہوں نے ایک کنواں دیکھا جس میں سے آوازیں آرہی تھیں۔ اندر دیکھا تو ایک شخص کچھ تختوں پر بیٹھا ہے اور اس کے

۱- یعنی وہ مراتب عالیہ کو اس وقت تک حاصل نہیں کر سکتا جب تک قرض ادا نہ کرے۔ ۱۲

نیچے پانی ہے، تو انہوں نے دریافت کیا کہ جن ہو یا انسان؟ تو اس نے کہا کہ انسان۔ پھر انہوں نے دریافت کیا کہ کہاں کے رہنے والے ہو؟ تو اس نے کہا کہ میں انطاکیہ کا رہنے والا ہوں، میرے رب نے مجھے وفات دے دی اور اب مجھ کو اس کنوئیں میں قرض ادا نہ کرنے کی وجہ سے بند کر دیا ہے اور انطاکیہ کے کچھ لوگ ہیں جو میرا ذکر کرتے ہیں مگر میرا دین نہیں چکاتے۔ چنانچہ یہ لوگ انطاکیہ گئے اور اس کا دین چکا کر واپس آئے تو وہ شخص غائب ہو چکا تھا اور خود کنواں بھی وہاں سے غائب تھا۔ چنانچہ یہ لوگ پھر کنوئیں کے مقام پر سو رہے۔ رات کو خواب میں وہی شخص آیا اور اس نے کہا کہ: جَزَاكُمْ اللَّهُ خَيْرًا۔ میرے رب نے میرا قرض ادا ہونے کے بعد مجھ کو جنت کے فلاں حصہ میں منتقل فرما دیا ہے۔

## وصیت کا بیان

1- ابو الشیخ اور ابن حبان نے ”کتاب الوصایا“ میں اپنی سند سے روایت کی (مرفوعی) جس نے وصیت نہ کی اس کو مردوں کے ساتھ ہمکلام ہونے کی اجازت نہ ہوگی لوگوں نے عرض کی یا رسول اللہ ﷺ کیا مردے بھی کلام کرتے ہیں؟ تو آپ نے فرمایا کہ ہاں بلکہ وہ ملاقات بھی کرتے ہیں۔

2- ابن ابی الدنیا نے اپنی سند سے روایت کی کہ ایک شخص بصرہ میں قبریں کھودنے کا کام کرتا تھا تو اس نے بتایا کہ ایک روز میں نے قبر کھودی اور اسی کے قریب سو گیا تو خواب میں دو عورتیں آئیں۔ ان میں سے ایک نے کہا کہ اے عبد اللہ! میں تجھے خدا کا واسطہ دیتی ہوں کہ تو اس عورت کو مجھ سے دور کر دے۔ میں بیدار ہوا تو دیکھا کہ ایک عورت کا جنازہ لایا جا رہا ہے۔ میں نے لوگوں سے کہا تم دوسری قبر پر چلے جاؤ۔ وہ چلے گئے اور جب رات ہوئی تو پھر وہی عورتیں آئیں اور انہوں نے کہا کہ جزاک اللہ تم نے ہم سے بہت لمبی بُرائی کو دور کر دیا۔ میں نے اس عورت سے دریافت کیا کہ تو مجھ سے کلام کرتی ہے مگر تیرے ساتھ والی عورت کلام نہیں کرتی، اس کا سبب کیا ہے؟ تو اس نے کہا کہ یہ بلا وصیت کے مر گئی اور جو بلا وصیت کے مرے تو وہ قیامت تک کلام نہیں کر سکتا۔

3- دیلمی نے انس رضی اللہ عنہ سے روایت کی کہ رسول اللہ ﷺ نے فرمایا کہ میں نے خواب میں دو

عورتوں کو دیکھا، ان میں سے ایک کلام کرتی ہے ووردوسری خاموش ہے حالانکہ دونوں جنتی ہیں۔ میں نے دریافت کیا تو بتایا کہ ایک بلا وصیت مری تھی اس لئے کلام نہیں کرتی اور قیامت تک نہیں کرے گی۔

## زندہ اور مردہ لوگوں کی ارواح کا

### نیند کی حالت میں ملاقات کرنا

1- پہلی دلیل تو اس سلسلہ میں مشاہدہ احساس ہے، اور شرعی دلیل اس سے زائد کیا ہوگی کہ اللہ تعالیٰ نے ارشاد فرمایا کہ:

اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا فَيُمْسِكُ الَّتِي قَضَىٰ عَلَيْهَا الْمَوْتَ وَيُرْسِلُ الْأُخْرَىٰ إِلَىٰ أَجَلٍ مُّسَمًّى ۗ

یعنی اللہ تعالیٰ جانوں کو موت دیتا ہے ان کے مرنے کے وقت اور ان کو جو اپنی نیند مرتے ہیں۔ تو جس نفس کیلئے موت کا فیصلہ ہو چکا ہے اسے روک لیتا ہے اور دوسری کو ایک مدت مقررہ تک کیلئے چھوڑ دیتا ہے۔

2- بقی بن مخلد اور ابن مندہ نے ”کتاب الروح“ اور طبرانی نے اوسط میں ابن عباس رضی اللہ عنہما سے روایت کی تفسیر کرتے ہوئے بتایا کہ مجھے معلوم ہوا ہے کہ زندہ اور مردہ لوگوں کی ارواح نیند میں ایک دوسرے سے ملاقات کرتی ہیں اور ایک دوسرے سے پوچھ گچھ کرتی ہیں تو مردوں کی ارواح کو اللہ روک لیتا ہے اور زندہ لوگوں کی ارواح ان کے اجسام کی طرف واپس فرما دیتا ہے۔

3- جویر نے ابن عباس رضی اللہ عنہما سے اس آیت کی تفسیر بیان کرتے ہوئے کہا کہ ایک رسی مشرق سے لے کر مغرب تک تنی ہوئی ہے زندہ اور مردہ لوگوں کی ارواح اس رسی کی طرف جاتی ہیں اور زندہ کی روح مردہ کی روح سے مل جاتی ہے۔ پھر زندہ کو اپنے جسم کی طرف جانے کا حکم دیا جاتا ہے کہ وہ اپنا رزق مکمل کر لے اور مردہ کو روک لیا جاتا ہے۔

4- فردوس میں ہے کہ جب کوئی مر جاتا ہے تو اس کی روح ایک ماہ تک اس کے گھر کے گرد

گھمایا جاتا ہے اور ایک سال تک اس کی قبر کے گرد گھمایا جاتا ہے پھر اس کو اس رسی پر پہنچا دیا جاتا ہے جہاں ارواحِ اموات و احواء کی ملاقات ہوتی ہے۔

5- ابن قیم رحمۃ اللہ علیہ کہتے ہیں کہ مردہ لوگوں سے ملاقات پر ایک دلیل یہ ہے کہ زندہ مردہ کو خواب میں دیکھتا ہے اور وہ مردہ اس زندہ کو امورِ غیبیہ کی خبر دیتا ہے اور وہ بات اسی طرح ہوتی ہے جیسی کہ اس نے خبر دی ہوتی ہے۔ میں کہتا ہوں کہ ابن سیدین نے فرمایا کہ جو بات مردہ بتائے وہ حق ہوتی ہے کیونکہ وہ حق کے گھر میں ہے۔

6- ابن ابی الدنیا اور ابن جوزی نے کتاب عیون الحکایات میں اپنی سند سے روایت کی کہ صعّب بن جثامہ اور عوف بن مالک آپس میں ایک دوسرے کے منہ بولے بھائی تھے تو صعّب نے عوف سے کہا کہ اے بھائی! ہم میں جو بھی پہلے انتقال کر جائے تو وہ دوسرے کو خواب میں دیکھے۔ عوف نے کہا، کیا ایسا بھی ہو سکتا ہے؟ صعّب نے کہا کہ ہاں یہ ہو سکتا ہے چنانچہ صعّب کا انتقال ہو گیا اور ان کو عوف نے خواب میں دیکھا تو دریافت کیا کہ ”کیا معاملہ ہوا؟“ انہوں نے کہا کہ بعد تکلیف میرے رب نے میری مغفرت کر دی۔ لیکن عوف کہتے ہیں کہ میں نے ان کی گردن میں ایک سیاہ چمکدار پٹی دیکھی تو دریافت کیا کہ یہ کیا ہے؟ انہوں نے کہا کہ یہ دس دینار ہیں جو میں نے ایک یہودی سے قرض لئے تھے، وہ آج میرے گلے میں طوق بنا کر ڈال دیئے گئے ہیں، اگر تم ان کو ادا کر دو تو اچھا ہے۔ میرے گھر والوں کے جتنے واقعات ہوئے اور ہوتے ہیں وہ سب مجھ کو بتائے جاتے ہیں حتیٰ چند دن ہوئے کہ ہماری بلی مری، تو اس کی بھی اطلاع مل گئی اور یہ بھی تم کو معلوم ہونا چاہئے کہ میری بیٹی چھ روز بعد مر جائے گی، تم اس کو اچھی طرح رکھو اور اچھا برتاؤ کرو۔ عوف کہتے ہیں کہ صبح کو میں صعّب کے گھر آیا تو ایک برتن میں دس دینار پائے اور وہ لے کر یہودی کے پاس پہنچا اور اس سے کہا کہ کیا صعّب پر تمہارا کچھ قرض ہے؟ اس نے کہا کہ ہاں دس دینار تھے اور وہ رسول اللہ صلی اللہ علیہ وسلم کے بہترین صحابی تھے اللہ ان پر رحم کرے۔ میں نے دینار اس کی طرف بڑھائے۔ وہ کہنے لگا کہ وَاللّٰہ! یہ وہی دینار ہیں جو میں نے دیئے تھے۔ میں نے گھر والوں سے دریافت کیا کہ کیا صعّب کی وفات کے بعد آپ لوگوں کے یہاں کوئی نئی چیز پیدا ہوئی ہے؟ تو انہوں نے واقعات شمار کرانے شروع کئے، حتیٰ کہ بلی

کے مرنے کا واقعہ بتایا۔ پھر میں نے دریافت کیا کہ میری بھتیجی کہاں ہے؟ انہوں نے کہا کہ کھیل رہی ہے۔ میں نے اس کو چھو کر دیکھا تو وہ بخار میں مبتلا تھی۔ میں نے ان لوگوں سے کہا کہ اس کی اچھی طرح سے دیکھ بھال کرنا۔ پھر وہ چھ روز بعد مر گئی۔

7- ابن مبارک رضی اللہ عنہ نے ”زہد“ میں عطیہ سے روایت کی کہ عوف بن مالک اشجعی نے ایک صاحب سے بھائی چارگی کی ہوئی تھی، ان کا نام محلم تھا۔ جب محلم کی وفات قریب آیا، تو عوف ان کے پاس آئے اور کہا کہ جب تمہارا انتقال ہو جائے تو تم مجھ کو خبر دینا کہ تمہارے ساتھ کیا ہوا؟ تو انہوں نے کہا کہ اگر مجھ جیسے شخص کیلئے یہ ممکن ہوگا تو آؤں گا۔ چنانچہ محلم کا انتقال ہو گیا اور ایک سال بعد عوف نے ان کو خواب میں دیکھا تو دریافت کیا کہ تمہارے ساتھ کیا معاملہ ہوا؟ تو انہوں نے کہا کہ ہم کو ہمارے اعمال کی پوری پوری جزاء دے دی گئی۔ انہوں نے پوچھا کیا سب کو جزاء دے دی گئی؟ تو انہوں نے جواب دیا کہ ہاں مگر احراض کہ مانا ہوا بدکار تھا۔ پھر انہوں نے کہا کہ بخدا میں نے اس بلی کے اجر کو بھی پایا جو میرے مرنے سے ایک رات قبل گم ہو گئی تھی۔ صبح کو عوف محلم کے گھر گئے تو ان کی بیوی نے عوف کو خوش آمدید کہا۔ انہوں نے دریافت کیا کہ کیا تم نے کبھی خواب میں محلم کو دیکھا ہے انہوں نے کہا کہ ہاں، آج رات دیکھا ہے وہ مجھ سے اپنی بیٹی کے لے جانے کے بارے میں جھگڑا کر رہے تھے۔ پھر عوف نے اپنا خواب بیان کیا تو ان کی بیوی نے اپنے خادموں کو بلا کر دریافت کیا۔ تو انہوں نے بتایا کہ محلم کی وفات سے ایک روز قبل بلی کھو گئی تھی۔

8- ابوالشیخ ابن حبان نے ”کتاب الوصایا“ میں، اور حاکم نے ”مستدرک“ میں اور بیہقی نے ”دلائل“ میں عطاء خراسانی سے روایت کی، وہ فرماتے ہیں کہ مجھے ثابت بن قیس بن شماس کی بیٹی نے بتایا کہ جنگ یمامہ میں ثابت شہید ہو گئے ان پر ایک نفسی چادر تھی ایک مسلمان نے وہ اٹھالی، ایک مسلمان سو رہا تھا، ثابت خواب میں اُس کو نظر آئے اور چادر کا حال بتایا اور بتایا کہ جو شخص چادر لے گیا ہے اس کا خیمہ بالکل آخر میں ہے اور اس کے خیمہ کے پاس ایک گھوڑا بندھا ہوا ہے۔ اس شخص نے چادر پر ہانڈی ڈھک دی ہے اور ہانڈی پر کجاوہ رکھ دیا ہے۔ تو تم خالد بن ولید رضی اللہ عنہ کے پاس جاؤ اور ان کو حکم دو کہ وہ میری چادر لے لیں اور جب تم مدینہ میں صدیق اکبر رضی اللہ عنہ کے پاس آؤ تو ان سے کہنا کہ مجھ پر اتنا قرض ہے اور

فلاں حضرات کا۔ چنانچہ اس شخص نے خالد بن ولید رضی اللہ عنہ سے تمام واقعہ کہہ سنایا اور انہوں نے واپسی پر حضرت صدیق اکبر رضی اللہ عنہ سے تمام ماجرا کہہ دیا اور حضرت صدیق اکبر رضی اللہ عنہ نے ان کی وصیت پوری کی ہمارے زعم میں ثابت بن قیس بن شماس ہی کی ایک ایسی ہستی ہے جس نے مرنے کے بعد وصیت کی اور اس کی وصیت پوری کی گئی۔

9- حاکم نے 'مستدرک' میں اور بیہقی نے 'دلائل' میں کثیر بن صلت سے روایت کی کہ حضرت عثمان بن عفان رضی اللہ عنہ پر شہادت کی رات غنودگی طاری ہوئی تو خواب میں حضور اکرم علیہ الصلوٰۃ والسلام کی زیارت ہوئی، آپ صلی اللہ علیہ وسلم فرما رہے تھے کہ تم ہمارے ساتھ نماز جمعہ ادا کرو گے۔ اور ابن عمر رضی اللہ عنہما کی روایت میں ہے کہ آپ نے یہ خواب دیکھا کہ رسول اللہ صلی اللہ علیہ وسلم فرما رہے ہیں کہ تم ہمارے ساتھ روزہ افطار کرو گے چنانچہ آپ جمعہ کے روز بحالت روزہ شہید کر دیئے گئے اور آپ کا خواب شرمندہ تعبیر ہوا۔

10- حاکم نے حسین بن خارجہ سے روایت کی کہ وہ فرماتے ہیں کہ فتنہ اولی (قتل عثمان رضی اللہ عنہ) کے وقت میں بہت ہی سخت پریشان ہو گیا اور اللہ تعالیٰ سے دعا کی کہ اے خداوند مجھے ایسی راہ دکھا جس میں سلامتی ہو۔ چنانچہ مجھ کو خواب میں دنیا و آخرت دکھائی دی اور ان کے درمیان دیوار تھی لیکن وہ کچھ لمبی نہ تھی۔ میں نے ارادہ کیا کہ میں اس دیوار کو عبور کر کے اس پر جاؤں اور اس جمع کے مقتولین کو دیکھوں اور ان سے دریافت کروں کہ ان کا کیا حال ہے۔ چنانچہ میں دیوار کے پار گیا تو دیکھا کہ کچھ حضرات سایہ دار درخت کے پیچھے بیٹھے ہیں۔ میں نے ان سے دریافت کیا کہ کیا آپ شہداء ہیں؟ انہوں نے کہا نہیں ہم تو فرشتے ہیں، شہداء تو بلند درجات پر پہنچ چکے ہیں درجہ بدرجہ بلند ہوتا گیا حتیٰ کہ ایک بہت ہی بلند درجہ پر پہنچ گیا۔ اس کی عظمت و وسعت کی خبر اللہ تعالیٰ ہی کو ہے۔ وہاں محمد صلی اللہ علیہ وسلم تشریف فرما تھے اور ان کے قریب ہی ابراہیم علیہ السلام تھے۔ آپ ابراہیم علیہ السلام سے کہہ رہے تھے کہ میری امت کے واسطے دعائے مغفرت کیجئے۔ انہوں نے کہا کہ آپ کو پتہ نہیں کہ آپ کے بعد آپ کی امت نے کیا کیا؟ انہوں نے اپنے خون بہائے ہیں۔ اور اپنے امام کو شہید کر دیا، کاش کہ وہ بھی ایسا ہی طریقہ اختیار کرتے، جیسے کہ میرے دوست سعد نے اختیار کیا۔ بس یہ خواب دیکھنا تھا کہ میں خوش ہوا اور دل میں کہا کہ اب میں سعد کو دیکھوں گا اور ان کے ساتھ ہو

جاؤں گا کیونکہ ابراہیم خلیل اللہ ﷺ نے ان کو اپنا خلیل بتایا ہے چنانچہ میں سعد کے پاس آیا اور ان کو خواب کہہ سنایا تو وہ بہت خوش ہوئے اور فرمایا کہ جو ابراہیم ﷺ کا خلیل نہ بنا اس نے نقصان اٹھایا۔ میں نے سعد سے دریافت کیا کہ آپ کو کسی پارٹی کے ساتھ ہیں؟ انہوں نے کہا کہ کسی کے ساتھ نہیں۔ میں نے کہا کہ اب آپ مجھ کو کیا حکم دیتے ہیں؟ تو انہوں نے فرمایا کیا تمہارے پاس بھیڑ بکریاں ہیں؟ میں نے کہا کہ نہیں۔ انہوں نے فرمایا کہ کچھ بکریاں خرید لو اور وہ لے کر کہیں چلے جاؤ۔ (یعنی اب دین و دنیا کی عافیت اس میں ہے کہ ان جھگڑوں سے علیحدہ ہو جاؤ۔)

11- حاکم و بیہقی نے دلائل میں سلمیٰ سے روایت کی کہ میں اُم سلمہ رضی اللہ عنہا کے پاس حاضر ہوئی تو ان کو روتا ہوا پایا۔ میں نے دریافت کیا کہ کیوں روتی ہو؟ انہوں نے کہا کہ میں نے رسول اللہ ﷺ کو خواب میں دیکھا کہ آپ رو رہے ہیں اور سر اقدس اور داڑھی گرد آلود ہیں۔ میں نے عرض کی یا رسول اللہ ﷺ یہ کیا معاملہ ہے؟ تو آپ نے فرمایا کہ میں مقتل حسین سے آ رہا ہوں۔

12- حاکم نے معمر سے روایت کی کہ مجھ سے ایک شیخ نے روایت کی کہ ایک عورت جس کا ہاتھ شل تھا حضور علیہ الصلوٰۃ والسلام کی ازواج مطہرات میں سے کسی ایک بیوی کے پاس آئی اور کہا کہ اللہ تعالیٰ سے دُعا کر دیجئے کہ وہ میرے ساتھ اس ہاتھ کو درست کر دے، آپ ﷺ نے دریافت کیا تمہارا ہاتھ شل کیوں کر ہو گیا؟ اس نے اپنا واقعہ بتایا کہ میرا والد ایک مال دار مخیر آدمی تھا اور میری ماں کے پاس کچھ نہ تھا، اس نے کبھی کچھ صدقہ نہ کیا البتہ ایک مرتبہ ہمارے ہاں ایک گائے ذبح ہوئی تو اس کی تھوڑی چربی اس نے ایک مسکین کو دی اور ایک چتھڑا اس کو پہنا دیا۔ پھر میرے باپ اور ماں دونوں کا انتقال ہو گیا۔ میں نے اپنے باپ کو خواب میں دیکھا کہ وہ ایک نہر پر ہیں اور لوگوں کو سیراب کر رہے ہیں، میں نے دریافت کیا کہ اے باپ! کیا آپ نے میری ماں کو بھی دیکھا ہے؟ اس نے جواب دیا کہ تمہاری ماں کو نہیں دیکھا۔ بڑی تلاش کے بعد ملی، وہ تنگی میں تھی اس کے جسم پر وہ پھٹا ہوا کپڑا تھا جو اس نے صدقہ کیا تھا اور اس کے ایک ہاتھ میں چربی کا وہ ٹکڑا تھا جو اس نے صدقہ کیا تھا۔ وہ اس کو اپنے ایک ہاتھ میں لے کر دوسرے ہاتھ پر مارتی تھی اور اس کا جو اثر



دوسرے ہاتھ پر ہوتا تھا اس کو چوس کر اپنی پیاس کو تسکین دیتی تھی اور پکار رہی تھی کہ ”پیاس، پیاس!“ میں نے اپنی ماں کو اس حالت میں دیکھ کر کہا کہ اے ماں کیا میں تجھ کو سیراب نہ کروں؟ اس نے کہا کہ ہاں۔ چنانچہ میں نے ایک برتن باپ سے لیا اور اس کو پلایا۔ اتنے میں جو لوگ اس پر مقرر تھے ان میں سے ایک نے کہا کہ جس نے اس عورت کو پانی پلایا ہے خدا اس کا ہاتھ شل کر دے، سو میرا ہاتھ شل ہو گیا۔

## فصل

اس فصل میں یہ بتایا جائے گا کہ بحالت نیند رُوح نکل کر جہاں اللہ تعالیٰ چاہتا ہے جاتی ہے اور دوسری روحوں سے ملتی ہے۔

1- حاکم نے مُستدرک میں، طبرانی نے اوسط میں اور عقیلی نے ابن عمر رضی اللہ عنہما سے روایت کی کہ حضرت عمر رضی اللہ عنہ کی ملاقات حضرت علی رضی اللہ عنہ سے ہوئی تو آپ نے دریافت کیا کہ ابوالحسن کیا بات ہے کہ آدمی خواب دیکھتا ہے کچھ ان میں سے نکلتے ہیں اور کچھ جھوٹے؟ تو انہوں نے فرمایا کہ میں نے رسول اللہ ﷺ سے سنا کہ آپ ﷺ فرماتے تھے کہ جب بھی کوئی مرد یا عورت سوتا ہے تو اس کی رُوح کو عرش کی طرف لے جایا جاتا ہے تو اب جو عرش پر پہنچ کر جاسکتا ہے، اس کا خواب سچا ہوتا ہے اور جو اپنی رُوح کے عرش تک پہنچنے سے قبل ہی بیدار ہو جاتا ہے اس کا خواب جھوٹا ہوتا ہے۔

2- بیہقی نے ”شعب“ میں عبد اللہ بن عمرو بن عاص رضی اللہ عنہ سے روایت کی کہ خواب میں ارواح کو آسمان پر لے جایا جاتا ہے اور عرش کے پاس سر بسجود ہونے کا حکم دیا جاتا ہے تو جو پاک رُوح ہوتی ہے وہ عرش کے پاس سجدہ کرتی ہے اور جو پاک نہیں ہوتی وہ عرش سے دور سجدہ کرتی ہے اور ایک روایت میں ہے کہ جو پاک نہیں ہوتی، اسے سجدہ کی اجازت نہیں ہوتی۔

3- حکیم نے بسند ضعیف عبادہ بن صامت رضی اللہ عنہ سے روایت کی۔ رسول اللہ ﷺ نے فرمایا کہ مومن خواب میں اپنے رب سے ہم کلام ہوتا ہے۔

4- نسائی نے خزیمہ سے روایت کی کہ وہ فرماتے ہیں کہ میں نے خواب میں دیکھا کہ میں رسول اللہ ﷺ کی پیشانی پر سجدہ کر رہا ہوں۔ چنانچہ میں نے اس چیز کی اطلاع آپ کو دے دی،

تو آپ ﷺ نے فرمایا کہ بے شک ایک روح دوسری رُوح سے ملاقات کرتی ہے۔ شیخ عزالدین بن سلام نے کہا کہ روح یقظہ ایک روح ہے کہ جب وہ جسم میں ہوتی ہے تو جسم جاگتا ہے اور جب جسم سے خارج ہوتی ہے تو جسم سو جاتا ہے اور یہ سب کچھ بطور عادت ہے۔ پھر یہ روح خواب دیکھتی ہے اور جب آسمان پر پہنچ کر یہ مشاہدہ کرتی ہے تو وہ خواب سچا ہو جاتا ہے کیونکہ آسمان پر شیطان کا تصرف ممکن نہیں۔ اور اگر آسمان کے نیچے رہ کر خواب دیکھتی ہے تو شیطان کی مداخلت کی بنا پر وہ خواب سچا نہیں ہوتا اور عکرمہ رحمۃ اللہ علیہ فرماتے ہیں کہ جب انسان سو جاتا ہے تو اس کی روح ایک رُشی کے ذریعہ چڑھتی رہتی ہے حتیٰ کہ جب وہ بیدار ہوتا ہے تو رُشی کا سلسلہ منقطع ہو جاتا ہے۔ اس رُشی کا سرچشمہ بدن انسان ہوتا ہے بالکل اس طرح جیسے کہ آفتاب کی شعاعیں کہ وہ ہر چیز پر گرتی ہیں لیکن اس کا سرچشمہ قرص آفتاب ہے۔

ابن مندہ نے بعض علماء سے نقل کیا کہ رُوح سونے والے انسان کے نتھنوں سے نکل کر آسمان کی طرف چلی جاتی ہے لیکن اس کی جڑ بدن ہے۔ اگر وہ بدن سے بالکل منقطع ہو جائے تو انسان مر جاتا ہے، جیسے چراغ کی بتی اگر اس میں سے بالکل نکال دی جائے تو چراغ بجھ جاتا ہے، جس طرح چراغ کی بتی چراغ میں رہتی ہے لیکن اس کی روشنی سے تمام کمرہ منور ہو جاتا ہے۔ اسی طرح انسان کی روح کا تعلق بدن سے رہتا ہے لیکن اس کے باوجود تمام چیزوں کا ادراک کرتی ہے۔ اور اس کو ایک فرشتہ جو ارواح پر موکل ہے تمام چیزیں دکھاتا ہے۔ پھر وہ اپنے بدن کی طرف لوٹ آتی ہے۔

5- ابوالشیخ نے ”کتاب العظمتہ“ میں عکرمہ رحمۃ اللہ علیہ سے روایت کی کہ ان سے دریافت کیا گیا کہ اس کا سبب کیا ہے کہ ایک شخص ان دیکھے مقامات کی سیر کرتا ہے۔ تو انہوں نے فرمایا کہ یہ روح ہے جو ہر جگہ آتی جاتی رہتی ہے۔

بعض حضرات کے خواب میں مُردہ لوگوں سے ملاقات

اور ان کے حالات دریافت کرنے کے واقعات

1- ابن ابی الدنیانے ”کتاب السنات“ اور ابن سعد نے ”طبقات“ میں محمد بن زیاد ہانی سے

روایت کی، عصف بن حارث نے عبد اللہ بن عائد صحابی سے وفات کے وقت کہا کہ اگر آپ وفات کے بعد ہم کو اپنے حالات پر مطلع کر سکیں تو ضرور کریں چنانچہ وہ ایک زمانے کے بعد ان سے خواب میں ملے اور کہا کہ ہم کو نجات مل گئی اگرچہ امید بہت ہی کم تھی۔ ہمارا رب بہت ہی مغفرت اور رحم کرنے والا ہے۔ البتہ احراض کی مغفرت نہ ہوئی۔ میں نے عرض کیا کہ یہ احراض کون ہے؟ تو انہوں نے کہا کہ احراض وہ لوگ ہیں جو گناہ میں اتنے مشہور ہیں کہ ہر طرف سے ان پر انگشت نمائی کی جاتی ہے۔

2- ابن ابی الدنیانے ابو الزاہر یہ سے روایت کی کہ عبدالاعلیٰ بن عدی ابن ابی بلال خزاعی کے پاس عیادت کو آئے اور کہا کہ حضور علیہ الصلوٰۃ والسلام کی خدمت میں سلام عرض کرنا اور اگر ہو سکے تو ہم کو اپنے حالات مطلع فرمادیں، اتفاقاً ان کا انتقال ہو گیا تو ان کے خاندان کی ایک عورت نے ان کو خواب میں دیکھا تو انہوں نے اس عورت سے کہا کہ میری بیٹی جلد ہی میرے پاس آنے والی ہے اور تم عبدالاعلیٰ سے کہہ دو کہ میں نے ان کا سلام رسول اللہ ﷺ کی بارگاہ میں پیش کر دیا۔

3- ابن ابی الدنیانے یحییٰ بن ایوب سے روایت کی کہ دو اشخاص نے آپس میں معاہدہ کر لیا کہ ہم میں سے جو پہلے مر جائے گا وہ دوسرے کو اپنے حالات سے مطلع کرے گا چنانچہ ان میں سے ایک کا انتقال ہو گیا وہ حسب وعدہ خواب میں نظر آیا تو زندہ نے پوچھا کہ حسن کا کیا حال ہے؟ تو انہوں نے بتایا کہ وہ جنت میں بادشاہ ہیں کوئی ان کی نافرمانی نہیں کرتا۔ پھر ان سے پوچھا کہ ابن سیرین کا کیا حال ہے؟ تو انہوں نے بتایا کہ انہیں حسب منشاء سب نعمتیں حاصل ہیں لیکن پھر بھی دونوں کے مراتب میں بہت فرق ہے۔ زندہ نے پوچھا کہ یہ فرق کیوں ہے تو اس نے بتایا کہ حسن پر شدت خوف کا غلبہ تھا۔

4- ابن عسا کرنے اپنی تاریخ میں اپنی سند سے روایت کیا کہ صبح نے سلمہ بن کہیل سے کہا کہ ہم میں سے جو پہلے مر جائے وہ خواب میں دوسرے کو اپنے حالات سے مطلع کر دے۔ تو سلمہ صبح سے پہلے انتقال کر گئے اور صبح کو خواب میں نظر آئے تو صبح نے ان سے کہا کہ تم نے اپنے رب کو کیسا پایا۔ انہوں نے کہا کہ بہت ہی مہربان پایا۔ صبح نے پوچھا کہ سب سے اچھا عمل کونسا پایا؟ انہوں نے کہا کہ نماز تہجد سے بہتر کوئی عمل نہ پایا۔ صبح نے پوچھا

- کہ معاملہ کیسارہا؟ انہوں نے فرمایا کہ آسان پایا مگر بھروسے پر نہ رہے۔
- 5- احمد نے زہد میں اور ابن سعد نے طبقات میں عباس بن عبدالمطلب رضی اللہ عنہ سے روایت کی کہ وہ فرماتے ہیں کہ عمر رضی اللہ عنہ میرے دوست تھے جب ان کا انتقال ہو گیا تو ایک سال تک میں دُعا کرتا رہا کہ مجھے ان کی زیارت ہو جائے۔ آخر ایک سال پورا ہونے کے بعد ان کی زیارت نصیب ہوئی تو دیکھا کہ آپ پیشانی سے پسینہ صاف فرما رہے ہیں۔ میں نے ان سے دریافت کیا کہ آپ کے رب نے آپ کے ساتھ کیا برتاؤ کیا؟ تو آپ نے فرمایا کہ حساب و کتاب سے اب فارغ ہوا ہوں۔ اور اگر میرا رب رؤف و رحیم نہ ہوتا تو میری بے عزتی ہو جاتی۔
- 6- ابن سعد نے عبد اللہ بن عمر بن عاص رضی اللہ عنہ سے روایت کی، وہ فرماتے ہیں کہ مجھے بے حد شوق تھا کہ میں حضرت عمر رضی اللہ عنہ کے معاملہ پر مطلع ہوں۔ ایک روز خواب میں میں نے ایک محل دیکھا۔ میں نے دریافت کیا کہ یہ کس کا ہے؟ ابھی میں دریافت ہی کر رہا تھا کہ حضرت عمر رضی اللہ عنہ اس میں سے نکلے آپ ایک چادر اوڑھے تھے اور ایسا معلوم ہوتا تھا کہ غسل فرما کر آ رہے ہیں۔ میں نے دریافت کیا کہ معاملہ کیسارہا؟ تو آپ نے بتایا کہ اگر میرا رب رؤف و رحیم نہ ہوتا تو میری بے عزتی ہو جاتی۔ بارہ سال تم سے جدا ہوئے ہو گئے اور آج حساب سے فارغ ہوا ہوں۔
- 7- ابن عساکر نے مطرف سے روایت کی کہ انہوں نے عثمان بن عفان کو خواب میں دیکھا تو دریافت کیا کہ اے امیر المؤمنین! اللہ تعالیٰ نے آپ کے ساتھ کیا معاملہ کیا؟ تو انہوں نے فرمایا کہ اللہ تعالیٰ نے میرے ساتھ بھلائی کی۔ انہوں نے دریافت کیا کہ کونسا دین بہتر ہے؟ کہا دینِ قیم۔
- 8- ابن الدنیا نے محمد بن نصر حارثی سے روایت کی کہ مسلمہ بن عبد الملک نے عمر بن عبدالعزیز رضی اللہ عنہ کو خواب میں دیکھا تو دریافت کیا کہ اے امیر المؤمنین! مجھے شوق ہے کہ کسی طرح مجھے معلوم ہو کہ مرنے کے بعد اللہ نے آپ کے ساتھ کیا کیا۔ تو آپ نے فرمایا کہ، اے مسلمہ! میں ابھی حساب کتاب سے فارغ ہوا ہوں۔ مسلمہ نے پوچھا کہ آپ کہاں ہیں تو آپ نے جواب دیا کہ ”جنتِ عدن میں“ دیگر ائمہ ہدیٰ کے ساتھ ہیں۔
- 9- ابن ابی الدنیا اور ابن ابی شیبہ نے محمد بن سیرین سے نقل کیا کہ وہ کہتے ہیں کہ میں نے

خواب میں اٹھ کر دیکھا یا یہ کہا کہ کثیر بن اٹھ کر دیکھا۔ یہ جنگ حرہ میں شہید ہو چکے تھے۔ میں نے دریافت کیا کہ کیا آپ شہید نہ ہوئے؟ انہوں نے کہا کہ ہاں شہید نہیں ہوئے۔ انہوں نے کہا کہ خدا تعالیٰ نے کیا معاملہ کیا؟ میں نے کہا کہ شہداء آپ ہی کے زمرے میں ہیں؟ تو انہوں نے کہا نہیں کیوں کہ جب آپس میں مسلمان لڑتے ہیں اور ان میں کوئی مقتول ہو جاتا ہے تو وہ شہداء نہیں بلکہ نداء ہیں۔

10- ابن سعد نے ابو میسرہ عمرو بن شرجیل سے روایت کی، وہ فرماتے ہیں کہ میں نے خواب میں دیکھا کہ میں جنت میں داخل ہو رہا ہوں، وہاں کچھ قبے تھے، میں نے پوچھا کہ یہ کس کے ہیں؟ تو جواب ملا کہ ذی کلاع اور حوشب کے، یہ دونوں حضرات، حضرت معاویہ رضی اللہ عنہ کے ساتھیوں میں تھے اور قتل ہوئے تھے۔ میں نے پوچھا عمار رضی اللہ عنہ اور ان کے ساتھی کہاں ہیں؟ تو جواب ملا کہ وہ بھی تمہارے سامنے ہیں۔ میں نے کہا کہ یہ کیسے ہو سکتا ہے حالانکہ انہوں نے ایک دوسرے کو قتل کر دیا تو جواب ملا کہ یہ خدا تعالیٰ کی بارگاہ میں آئے تو اُسے بہت ہی زائد مغفرت کرنے والا پایا۔ میں نے پوچھا کہ خارجیوں کا کیا ہوا؟ تو جواب ملا کہ انہوں نے غم اور خون کو پایا۔

11- ابن ابی الدنیا نے ”کتاب السنات“ میں ابو بکر خنیاط سے نقل کیا کہ ایک رات پہلے خواب میں دیکھا کہ میں قبرستان میں ہوں اور قبر والے نکلے ہوئے اپنی قبروں کے اوپر بیٹھے ہیں، ان کے سامنے پھول ہیں، اتنے میں میں نے دیکھا کہ محفوظ (شاید کسی شخص کا نام ہے) ان کے درمیان آ جا رہے ہیں۔ میں نے اُن سے دریافت کیا کہ کیا آپ کا انتقال نہیں ہوا تو انہوں نے یہ شعر پڑھے۔

موت التقی حَيوة لا نفا دلها قدمات قوم وهم في الناس احياء  
ترجمہ: پرہیزگاری کی موت ایک ایسی زندگی ہے جس کو فنا نہیں، کچھ لوگ اگرچہ مر چکے ہیں مگر درحقیقت وہ زندہ ہیں۔

12- ابن ابی الدنیا نے سلمہ بسری سے روایت کی کہ انہوں نے فرمایا کہ میں نے ایک رات بزلیح بن مسور عابد کو خواب میں دیکھا، آپ خدا اور موت کو بہت یاد کرنے والے تھے، میں نے دریافت کیا کہ آپ کو کیا مقام ملا؟ تو جواب میں انہوں نے یہ شعر پڑھ دیا:

**ترجمہ:** قبر کا حال کوئی نہیں جانتا، یا خدا جانتا ہے یا پھر مُردہ۔

13- ابن ابی الدنیا نے بشر بن مفضل سے روایت کی کہ انہوں نے فرمایا کہ میں نے خواب میں بشر بن منصور کو دیکھا تو دریافت کیا کہ ”ابو محمد! تمہارے رب نے تمہارے ساتھ کیا برتاؤ کیا؟“ انہوں نے جواب دیا کہ ”میں جو سوچتا تھا معاملہ اُس سے آسان پایا۔“

14- ابن ابی الدنیا نے حفص موہبی سے روایت کی کہ انہوں نے فرمایا کہ میں نے خواب میں داؤد طائی کو دیکھا تو دریافت کیا کہ، اے ابوسلیمان! تم نے آخرت کی بھلائی کو کیسا پایا؟ تو انہوں نے فرمایا کہ میں نے اُسے کثیر پایا۔ پھر میں نے پوچھا کہ تمہارے ساتھ کیا معاملہ ہوا تو انہوں نے فرمایا کہ بجز اللہ، میرے ساتھ بھلائی کا معاملہ ہوا۔ میں نے ان سے دریافت کیا، کہ کیا آپ کو سفیان بن سعید کا کچھ علم ہے کیونکہ وہ خیر اور اہل خیر کو بہت پسند کرتے تھے۔ تو انہوں نے جواب دیا کہ ان کی خیر پسندی نے ان کو اہل خیر کے مرتبہ پر پہنچادیا۔

15- ابن ابی الدنیا نے ضمیرہ سے روایت کی کہ انہوں نے فرمایا کہ خواب میں میری ملاقات میری پھوپھی سے ہوئی تو دریافت کیا کہ آپ کا کیا حال ہے؟ تو انہوں نے کہا۔ میں خیر سے ہوں اور اپنے اعمال کا پورا پورا بدلہ لیا حتیٰ کہ مجھ کو اس مالیدہ کا ثواب بھی ملا جو ایک روز میں نے غریب کو کھلایا تھا۔

16- ابن ابی الدنیا نے عبدالملک لیثی سے روایت کی۔ وہ فرماتے ہیں کہ میں نے عبد القیس کو خواب میں دیکھا تو پوچھا کہ تم نے کیا پایا؟ تو انہوں نے کہا کہ بھلائی پائی۔ میں نے دریافت کیا کہ سب سے بہتر کونسا عمل پایا؟ تو انہوں نے کہا کہ سب سے بہتر وہ عمل تھا جو محض اللہ تعالیٰ کی رضا جوئی کیلئے کیا گیا۔

17- ابن ابی الدنیا نے ابو عبد اللہ الجری سے روایت کی، انہوں نے کہا کہ میں نے اپنے چچا کو خواب میں دیکھا تو وہ فرما رہے تھے کہ دنیا دھوکہ ہے اور آخرت جہانوں کیلئے سرور ہے اور یقین سے بہتر کوئی چیز نہیں خدا اور مسلمانوں کی خیر خواہی بہت اچھی چیز ہے کسی نیکی کو حقیر نہ سمجھو، جب کوئی نیک کام کرو تو سمجھو کہ حق ادا نہ ہوا۔

18- ابن ابی الدنیا نے اصمعی سے روایت کی کہ انہوں نے فرمایا کہ میں نے ایک بصری شیخ کو

دیکھا وہ یونس بن عبید کے ساتھیوں میں تھے، ان کا انتقال ہو چکا تھا۔ میں نے خواب میں ان سے دریافت کیا کہ آپ کہاں سے آرہے ہیں تو فرمانے لگے کہ یونس طیب کے پاس سے۔ میں نے کہا کہ یونس طیب رضی اللہ عنہ کون ہیں؟ انہوں نے کہا کہ وہ فقیہ البیت ہیں۔ میں نے کہا کہ کیا وہ ابن عبید ہیں؟ انہوں نے کہا کہ ہاں۔ میں نے کہا ان کا مقام کیسا ہے؟ انہوں نے کہا کہ وہ جنتی حوروں کے ساتھ ہیں۔

19- ابن ابی الدنیا نے میمون کردی سے روایت کی، انہوں نے کہا کہ میں نے عروہ بن بزار کو خواب میں دیکھا تو وہ فرمانے لگے کہ فلاں پانی بھرنے والے کا ایک درہم مجھ پر ہے اور وہ درہم گھر کے فلاں طاق میں رکھا ہے اس کو دے دو۔ صبح اٹھ کر میں نے بہشتی سے دریافت کیا کہ آیا اس کا کچھ عروہ کے ذمہ ہے؟ تو اس نے کہا کہ ہاں ایک درہم۔ چنانچہ وہ درہم میں نے ان کے گھر سے لا کر اس کو دے دیا۔

20- ابن ابی الدنیا نے ایک شخص سے روایت کی، اس نے کہا کہ میں نے سوید بن عمرو کلبی کو خواب میں دیکھا۔ وہ بہت اچھی حالت میں تھے۔ میں نے اس کا سبب دریافت کیا، تو انہوں نے فرمایا کہ میں کلمہ کی کثرت کرتا تھا تم بھی اس کی کثرت کرو۔ پھر کہا کہ داؤد طائی اور محمد بن نصر حارثی اپنے معاملے میں کامیاب ہوئے۔

21- ابن ابی الدنیا نے ابراہیم بن منذر حرانی سے روایت کی، انہوں نے کہا کہ میں نے ضحاک بن عثمان کو خواب میں دیکھا تو دریافت کیا کہ خدا نے تمہارے ساتھ کیا سلوک کیا تو انہوں نے کہا کہ آسمان میں کچھ کُنڈے ہیں، جس نے کلمہ طیبہ پڑھا وہ ان میں لٹک گیا اور جس نے نہ پڑھا وہ گر گیا۔

22- ابن ابی الدنیا نے محمد بن عبد الرحمن مخزومی سے روایت کی، انہوں نے فرمایا کہ ایک شخص نے ابن عائشہ تمیمی کو خواب میں دیکھا تو دریافت کیا کہ خدا نے تیرے ساتھ کیا معاملہ کیا؟ تو اس نے جواب دیا کہ اللہ تعالیٰ نے مجھے اپنے سے محبت کے صلہ میں بخش دیا۔

23- ابن ابی الدنیا نے اپنی سند سے ایک قزوینی صالح سے روایت کی کہ ایک چاندنی رات میں مجھے شوقِ عبادت پیدا ہوا تو میں مسجد میں گیا، نماز پڑھی دُعا مانگی اور پھر مجھے اچانک نیند آگئی تو میں نے دیکھا کہ ایک جماعت جو انسانوں کی نہ تھی اپنے ہاتھوں میں طباق لئے

ہے اور ہر طباق میں برف کی مانند سپید چپاتیاں ہیں اور ہر چپاتی پر مکھن رکھا ہے۔ انہوں نے مجھ سے کہا کہ کھاؤ۔ میں نے کہا کہ میرا ارادہ تو روزہ کا ہے۔ انہوں نے کہا کہ اس گھر والے کا حکم ہے کہ تم یہ کھاؤ۔ چنانچہ میں نے کھالیں۔ پھر میں نے وہ موتی اٹھانا چاہا تو مجھ سے کہا گیا کہ اسے ہم بودیں گے تاکہ اس سے بہتر موتی تمہارے لئے نکل آئیں۔ میں نے کہا۔ اس کا درخت کہاں لگاؤ گے؟ انہوں نے کہا ایسے گھر میں جو کبھی ویرانہ نہ ہوگا اور جس کے پھل کبھی خراب نہ ہوں گے۔ غرض کہ انہوں نے کہا کہ ہم اس کو جنت میں لگا دیں گے۔ راوی کہتے ہیں کہ دو جمعوں کے بعد اس شخص کا انتقال ہو گیا۔ سدی کہتے ہیں، اس کے مرنے کے بعد میں نے اس کو خواب میں دیکھا وہ کہہ رہا تھا کہ کیا تم اس درخت سے تعجب نہیں کرتے جو میں نے لگایا تھا اب اس میں ناقابل بیان پھل لگ رہے ہیں۔

24- ابن ابی الدنیا نے اسماعیل بن عبداللہ بن میمون سے روایت کی کہ میں نے علی بن محمد بن عمران کو خواب میں دیکھا تو پوچھا کہ کونسا عمل بہتر پایا تو انہوں نے فرمایا کہ ”معرفت“۔ میں نے پوچھا کہ آپ کا ایسے شخص کے بارے میں کیا خیال ہے جو کہتا ہے ”حدثنا“ یا ”اخبرنا“ تو آپ نے فرمایا کہ میں فخر کو برا سمجھتا ہوں۔

25- ابن ابی الدنیا نے مالک بن دینار کے بعض ساتھیوں سے روایت کی کہ انہوں نے خواب میں مالک کو دیکھا تو دریافت کیا کہ اللہ تعالیٰ نے آپ کے ساتھ کیا برتاؤ کیا تو انہوں نے جواب دیا کہ بہت اچھا۔ ہم نے عمل صالح، صحابہ، سلف صالحین اور صالحین کی مجالس سے بہتر کسی چیز کو نہ پایا۔

26- ابن ابی الدنیا نے عبدالوہاب بن یزید کندی سے روایت کی، وہ کہتے ہیں کہ، میں نے خواب میں ابو عمر ضریر کو دیکھا تو دریافت کیا کہ تمہارے ساتھ کیا معاملہ کیا گیا۔ تو انہوں نے فرمایا کہ اچھا معاملہ ہوا اور میری مغفرت ہوئی۔ میں نے پوچھا کہ سب سے اچھی کنوسی چیز پائی تو انہوں نے کہا کہ، سنت اور علم جس پر تم عمل پیرا ہو۔ میں نے دریافت کیا کہ اعمال میں کونسا عمل برا پایا؟ تو انہوں نے فرمایا کہ اسماء سے بچو۔ میں نے کہا کہ اس کا کیا مطلب

۱۔ غالباً اس سے مراد یہ ہے کہ وہ تقویٰ کے اس مقام پر پہنچ چکے تھے کہ حدیث بیان کرتے وقت جمع حکم کا صیغہ جو واحد میں تعظیم

کیلئے آتا ہے اس کو بھی فخر و مباہات میں شمار کرتے ہوئے برا سمجھتے تھے۔ ۱۲



تو انہوں نے فرمایا کہ قدریہ، معتزلہ، مرجیہ اور پھر انہوں نے اہل بدعت کے اسماء گننا شروع کر دیئے۔

27- ابن ابی الدنیا نے ابو بکر صیرفی سے روایت کی کہ ایک شخص جو ابو بکر و عمر کو گالیاں دیتا تھا، مر گیا اور فرقہ جہمیہ کے عقائد رکھتا تھا اُسے ایک شخص نے اس حال میں دیکھا کہ مادر زاد ننگا ہے اور سر پر ایک چتھڑا ہے اور ایک چتھڑا شرم گاہ پر ہے۔ اس نے دریافت کیا کہ خدا نے تیرے ساتھ کیا معاملہ کیا تو اس نے جواب دیا کہ اس نے مجھے بکر قیس اور فرعون بن اعد کے ساتھ کر دیا، یہ دونوں عیسائی تھے۔

28- ابن ابی الدنیا نے ایک شیخ سے روایت کی، انہوں نے کہا کہ میرا ایک پڑوسی جوان مسائل میں بہت الجھتا تھا جو اہل بدعت نے نکالے ہیں، مر گیا۔ میں نے اسے خواب میں دیکھا کہ کانا ہے۔ میں نے پوچھا کہ بھی یہ کیا معاملہ ہے تو اس نے کہا کہ میں نے اصحاب محمد ﷺ کی شان میں عیب نکالے۔ اللہ نے مجھ کو عیب دار کر دیا اور اُس نے اپنی پھوٹی ہوئی آنکھ پر ہاتھ رکھ لیا۔

29- ابن ابی الدنیا نے ابو جعفر مدینی سے روایت کی، وہ فرماتے ہیں، میں نے محمود بن حمید کو اپنے خواب میں دیکھا۔ وہ بہت متقی آدمی تھے۔ وہ دو سبز کپڑے پہنے ہوئے تھے۔ میں نے پوچھا کہ موت کے بعد کیا حال ہوا؟ تو وہ میری طرف دیکھ کر فرمانے لگے کہ:

نعم المتقون فی الخلدِ حقًا  
بجوارِ نواہدِ ابکارِ  
ترجمہ: متقین جنت میں ناہیدہ پستان باکرہ عورتوں کے قرب میں بہت ہی اچھے ہیں اور یہ بات حق ہے۔

ابو جعفر کہتے ہیں کہ بخدا یہ شعر پہلے میں نے کسی سے نہ سنا تھا۔

30- ابن ابی الدنیا اور بیہقی نے ”شعب“ میں مطرف بن عبد اللہ سے روایت کی وہ کہتے ہیں کہ میں نے قبرستان میں ایک قبر کے پاس دو رکعت نماز جلدی جلدی پڑھی۔ پھر مجھے اونگھ آگئی تو میں نے دیکھا کہ صاحب قبر مجھ سے بات کر رہے ہیں اور کہہ رہے ہیں کہ تم نے نماز تو پڑھی مگر اچھی طرح نہ پڑھی۔ میں نے کہا کہ آپ نے سچ فرمایا ایسا ہی ہوا۔ تو انہوں نے فرمایا کہ تم لوگ عمل کرتے ہو مگر جانتے نہیں اور ہم جانتے ہیں مگر عمل نہیں کر سکتے۔ پھر کہا

کہ کاش کہ یہ دو رکعت تمہارے بجائے میں ادا کرتا۔ تو یہ میرے نزدیک دنیا و مافیہا سے بہتر ہوتیں میں نے ان سے دریافت کیا کہ یہاں کون لوگ مدفون ہیں؟ انہوں نے کہا کہ سب مسلمان ہیں اور سب کو خیر ملی ہے۔ میں نے کہا کہ ان میں سب سے افضل کون ہے؟ تو انہوں نے ایک قبر کی طرف اشارہ کیا۔ میں نے خدا سے دُعا کی کہ اے اللہ تعالیٰ! ان کو تو میرے لئے نکال دے تاکہ میں ان سے ہم کلام ہو سکوں۔ تو قبر سے ایک نوجوان نکلا۔ میں نے پوچھا کہ تم نے یہ مرتبہ کس سبب سے پایا۔ تو اس نے جواب دیا کہ حج و عمرہ کی زیادتی سے، جہاد فی سبیل اللہ سے اور عملِ صالح سے، میں مصیبتوں میں گھر گیا مگر مجھ کو صبر کی توفیق ہوئی، اور اس طرح یہ مقام پایا۔

31- ابن ابی الدنیا، ایاس بن دغفل سے روایت کرتے ہیں کہ میں نے ابو العلاء یزید بن عبد اللہ کو خواب میں دیکھا تو پوچھا کہ موت کا مزہ کیسا پایا تو کہنے لگے کہ کڑوا۔ میں نے پوچھا کہ موت کے بعد کیا حال ہوا؟ تو کہا کہ میاں مجھ کو خوشبو اور پھول اور راضی سب ملا۔ میں نے پوچھا کہ تمہارے بھائی مطرف کا کیا ہوا؟ تو کہا کہ وہ اپنے یقین کے باعث مجھ پر فوقیت لے گئے۔

32- ابن ابی الدنیا نے اپنی سند سے روایت کی کہ ایک شخص نے اپنے بھائی کو خواب میں دیکھا تو پوچھا کہ جب تم کو قبر میں رکھ دیا گیا تو پھر کیا ہوا۔ اس نے کہا کہ ایک شخص آگ کا کوڑا لے کر میری طرف دوڑا۔ اگر دُعا کرنے والے میرے لئے دُعا نہ کرتے تو وہ میرے مار ہی دیتا۔

33- ابن ابی الدنیا نے منکدر بن محمد بن منکدر سے روایت کی، وہ کہتے ہیں کہ ایک رات میں نے خواب میں دیکھا کہ میں مسجد نبوی شریف میں داخل ہو رہا ہوں۔ ایک روضہ پر لوگوں کا جگمگٹ لگا ہوا ہے، وہ ایک آدمی ہے میں نے لوگوں سے دریافت کیا کہ یہ کون ہے؟ تو معلوم ہوا کہ یہ ایک شخص ہے جو آخرت سے ہو کر آ رہا ہے اور لوگوں کو ان کے مُردوں کے حالات بتا رہا ہے۔ اب میں نے غور سے دیکھا تو وہ شخص صفوان بن سلیم تھا۔ لوگ اس سے سوالات کر رہے تھے اور وہ جواب دے رہا تھا۔ پھر انہوں نے دریافت کیا کہ کیا یہاں محمد بن منصور کی خیریت دریافت کرنے والا کوئی نہیں۔ لوگوں نے میری طرف اشارہ کر کے کہا کہ یہاں ان کے بیٹے موجود ہیں۔ لوگوں نے مجھے راہ دی، میں قریب ہوا اور دریافت کی

تو فرمایا کہ اے بیٹے! اللہ تعالیٰ نے ان کو ایسی ایسی جنت عطا فرمائی ہے اور اب ان کو مستقل جنتی بنا دیا ہے اب ان پر موت نہیں آئے گی۔

34- ابن ابی الدنیا نے ابو کریمہ سے روایت کی کہ انہوں نے کہا کہ ایک شخص ان کے پاس آیا اور اس نے کہا کہ میں نے اپنے آپ کو آج جنت میں داخل ہوتے ہوئے دیکھا ہے جب میں جنت میں پہنچا تو اس میں ایک جگہ روضہ تھا جس میں ایوب، یونس، ابن عوف اور تمیمی تھے۔ میں نے کہا سفیان ثوری کہاں ہیں؟ تو کہنے لگے کہ ہم ان کا دیدار اس طرح کرتے ہیں کہ گویا کہ ہم ستارہ کو دیکھ رہے ہیں۔

35- ابن ابی الدنیا نے مالک بن دینار سے روایت کی، وہ کہتے ہیں کہ میں نے محمد بن واسع کو جنت میں دیکھا اور محمد بن سیرین کو تو پوچھا کہ حسن (بصری رضی اللہ عنہ) کہاں ہیں۔ تو انہوں نے جواب دیا کہ سدرۃ المنتہی کے پاس ہیں۔

36- ابن ابی الدنیا نے یزید بن ہارون سے روایت کی، وہ فرماتے ہیں کہ میں نے محمد بن یزید واسطی کو خواب میں دیکھا تو پوچھا کہ خدا نے آپ کے ساتھ کیا برتاؤ کیا؟ تو انہوں نے فرمایا کہ مغفرت کر دی۔ میں نے پوچھا: مغفرت کیوں ہوئی؟ تو فرمایا کہ ایک مرتبہ ابو عمر و بصری جمعہ کے دن ہمارے پاس بیٹھے اور دُعا کی تو ہم نے آمین کہا، بس اس لئے مغفرت ہو گئی۔

37- خطیب بغدادی نے تاریخ بغداد میں محمد بن سالم سے روایت کی، انہوں نے کہا کہ میں نے خواب میں قاضی یحییٰ بن اکثم رضی اللہ عنہ کو دیکھا تو پوچھا کہ خدا نے آپ کے ساتھ کیا سلوک کیا؟ تو انہوں نے بتایا کہ خدا نے مجھ کو اپنے رُوبد و بلا کر ڈانٹا اور کہا کہ اے بد عمل بڈھے اگر تیری داڑھی سپید نہ ہوتی، تو میں تجھ کو آگ میں جلاتا۔ بس پھر کیا تھا میرا وہی حال ہوا جو ایک غلام بے دام کا اپنے آقا کے حضور ہوتا ہے۔ میں بے ہوش ہو گیا، تو پھر مجھے اسی طرح خطاب کیا۔ تین مرتبہ ایسا ہی ہوا۔ جب مجھ کو ہوش آیا تو میں نے عرض کی کہ اے مولا! تیرا فرمان جو مجھ تک پہنچا ہے اس میں تو ایسا نہیں۔ اللہ تعالیٰ نے ارشاد فرمایا کہ وہ فرمان کیا

۱- سوال اس لئے کیا کہ محمد بن سیرین اپنا اور حسن بصری معاشرے تھے۔ ۱۲

۲- اللہ کے نیک بندوں کے توسل سے دعا ضرور مقبول ہوتی ہے۔ ۱۲

ہے؟ (حالانکہ وہ سب کچھ جانتا ہے) میں نے عرض کی کہ مجھ سے عبدالرزاق بن ہمام نے بیان کیا، انہوں نے معمر بن راشد سے، انہوں نے ابن شہاب زہری سے انہوں نے انس بن مالک سے، انہوں نے تیرے نبی (ﷺ) سے، انہوں نے جبریل علیہ السلام سے، انہوں نے تجھ سے کہ تو نے فرمایا کہ جو شخص حالتِ اسلام میں بوڑھا ہوا، میں اس کو عذاب دینے سے حیا فرماتا ہوں (یعنی اسے عذاب نہیں دیتا) تو اللہ تعالیٰ نے فرمایا عبدالرزاق نے سچ کہا، معمر نے سچ کہا، زہری نے سچ کہا، انس نے سچ کہا، میرے نبی ﷺ نے سچ کہا، جبریل علیہ السلام نے سچ کہا، میں نے ہی یہ وعدہ فرمایا ہے۔ جاؤ اے فرشتو! میرے اس بندے کو جنت کی طرف لے جاؤ۔

38- ابن عساکر نے تاریخ دمشق میں ابو بکر فزاری سے روایت کی، وہ کہتے ہیں کہ احمد بن حنبل رحمہ اللہ کے بھائیوں میں سے کسی نے ان کو خواب میں دیکھا تو پوچھا کہ کیا حال ہے؟ تو انہوں نے فرمایا کہ خدا نے مجھ کو اپنے حضور میں بلا کر کھڑا کیا اور فرمایا کہ اے احمد! تو نے کوڑے کھائے اور صبر کا دامن نہ چھوڑا اور یہی کہتا رہا کہ میرے رب کا نازل کردہ کلام مخلوق نہیں۔ مجھے اپنی عزت کی قسم ہے کہ اس کے بدلے میں قیامت تک تجھ کو اپنا کلام سناتا رہوں گا۔ تو اب میں مسلسل اپنے رب کا کلام سنتا ہوں۔

39- ابن عساکر نے محمد بن مفضل سے روایت کی، انہوں نے فرمایا کہ میں نے منصور بن عمار کو ان کی وفات کے بعد خواب میں دیکھا تو پوچھا کہ خدا نے آپ کے ساتھ کیا سلوک کیا؟ تو انہوں نے فرمایا کہ اُس نے مجھے اپنے حضور کھڑا کیا اور فرمایا کہ تو اگرچہ بُرے عمل بھی کرتا تھا لیکن چونکہ تیرے دل میں میری محبت تھی اس لئے میں تیری مغفرت کرتا ہوں اب تو کھڑا ہو اور فرشتوں کے جھرمٹ میں میری بزرگی بیان کر۔ چنانچہ میرے لئے کرسی رکھی گئی اور میں نے ملائکہ کی جماعت کے ساتھ خدا کی بڑائی بیان کی۔

40- ابن عساکر نے محمد بن عوف سے روایت کی، انہوں نے کہا کہ میں نے محمد بن حمصی کو خواب میں دیکھا تو پوچھا کہ کیا حال ہے؟ انہوں نے جواب دیا کہ بہت اچھا ہوں میں دن میں ایک یا دو مرتبہ اپنے رب کی زیارت کرتا ہوں۔ میں نے کہا کہ ابو عبد اللہ تم دنیا میں بھی متبع سنت تھے اور آخرت میں بھی صاحب سنت ہو۔ تو مسکرائے۔

41- ابن عساکر نے ابوالحسن شعرانی سے روایت کی کہ، میں نے منصور بن عمار کو ان کی وفات کے بعد خواب میں دیکھا تو دریافت کیا کہ خدا نے آپ کے ساتھ کیا معاملہ کیا؟ تو انہوں نے فرمایا کہ اللہ تعالیٰ نے مجھ سے دریافت فرمایا کہ کیا تم ہی منصور بن عمار ہو؟ میں نے کہا کہ ہاں اے مولا! پھر اس نے دریافت فرمایا کہ کیا تم ہی تھے جو لوگوں کو دنیا میں زہد کی رغبت اور آخرت کی محبت دلاتے تھے، میں نے عرض کی مولا ایسا ہی تھا اور جب بھی میں کسی مجلس میں بیٹھتا تو اس کو تیرے ذکر سے شروع کرتا، پھر تیرے نبی ﷺ پر درود بھیجتا، پھر تیرے بندوں کو نصیحت کرتا۔ اللہ تعالیٰ نے فرمایا کہ میرے بندے نے سچ کہا اس کیلئے آسمان میں کرسی بچھاؤ تا کہ جس طرح یہ دنیا میں میری پاکی اور بڑائی بیان کرتا تھا اسی طرح آسمانوں میں بھی بیان کرے۔

42- ابن عساکر نے سلم بن منصور بن عمار سے روایت کی کہ وہ فرماتے ہیں کہ میں نے اپنے باپ کو خواب میں دیکھا تو پوچھا کہ کیا حال ہے؟ انہوں نے فرمایا کہ، مجھ کو میرے رب نے قریب بلایا اور فرمایا کہ اے بد عمل بوڑھے میں تجھ کو معاف کرتا ہوں مگر تو جانتا ہے کہ کیوں معاف کرتا ہوں؟ میں نے عرض کی کہ نہیں۔ اللہ تعالیٰ نے ارشاد فرمایا کہ ایک روز تو نے لوگوں کو جمع کیا اور میرا ذکر کیا تو وہ روئے اور ان میں ایک ایسا آدمی بھی رویا جو میرے ڈر سے آج کے علاوہ کبھی نہ رویا تھا۔ میں نے اُسے بخش دیا اور اس کے صدقہ میں تمام اہل مجلس کو بخش دیا۔

43- ابن عساکر نے سلم بن عفان سے روایت کی۔ انہوں نے کہا کہ میں نے وکیع کو ان کی وفات کے بعد خواب میں دیکھا تو پوچھا کہ تمہارے رب نے تمہارے ساتھ کیا برتاؤ کیا۔ انہوں نے جواب دیا کہ جنت میں داخل کر دیا۔ پوچھا کیوں؟ تو جواب دیا کہ علم دین کی وجہ سے۔

44- ابن عساکر نے ابویحییٰ مستملی سے روایت کی، وہ فرماتے ہیں کہ میں نے اپنے باپ ہمام کو خواب میں اس حال میں دیکھا کہ ان کے سر سے قدیلیں لٹکی ہوئی ہیں تو دریافت کیا کہ اے ابو ہمام! ان قدیلوں کو تم نے کیسے پایا؟ تو کہا کہ یہ قدیل حدیث حوض کے سبب ملی اور یہ حدیث شفاعت کے سبب اور یہ فلاں حدیث کے سبب، اور اسی طرح چند حدیثیں

شمار فرمائیں۔

45- ابن عساکر نے سفیان بن عیینہ سے روایت کی، وہ فرماتے ہیں کہ میں نے ثوری رضی اللہ عنہ کو ان کی وفات کے بعد خواب میں دیکھا تو کہا کہ مجھے کچھ وصیت فرما دیجئے! تو فرمایا کہ لوگوں سے میل جول کم کر دو۔ میں نے کہا کچھ اور فرمائیے تو فرمایا کہ جب آؤ گے تو خود پتہ چل جائے گا۔

46- ابن عساکر نے ابو الربیع الزہرانی سے روایت کی، وہ فرماتے ہیں کہ میرے ایک پڑوسی نے بتایا کہ میں نے آج خواب میں ابن عون کو دیکھا تو پوچھا کہ خدا نے تمہارے ساتھ کیا معاملہ کیا۔ تو فرمایا کہ پیر کا آفتاب غروب نہ ہونے پایا تھا کہ میرا نامہ اعمال میرے سامنے پیش کیا گیا۔ اور اللہ تعالیٰ نے مجھ پر رحم فرما کر میری مغفرت فرمادی۔ آپ کی وفات پیر کے دن ہوئی تھی۔

47- ابن عساکر نے ابو عمر و خفاف سے روایت کی، وہ فرماتے ہیں کہ میں نے خواب میں محمد بن یحییٰ ذہلی کو دیکھا تو پوچھا کہ آپ کے رب نے آپ کے ساتھ کیا معاملہ فرمایا تو جواب دیا کہ میری بخشش فرمادی۔ میں نے پوچھا کہ آپ کے اعمال کا کیا ہوا؟ تو فرمایا کہ سنہرے پانی سے لکھ کر ان کو علیین میں اٹھالیا گیا۔

48- ابن عساکر نے استاذ ابن ابی الولید سے روایت کی، وہ فرماتے ہیں کہ میں نے ابو العباس اہم کو خواب میں دیکھا تو دریافت کیا کہ آپ کے رب نے آپ کے ساتھ کیا معاملہ کیا؟ تو انہوں نے فرمایا کہ میں ابو یعقوب بویطی اور ربیع بن سلیمان اور ابو عبد اللہ شافعی کے پڑوس میں رہتا ہوں۔ ہم ہر دن دعوت میں جمع ہوتے ہیں۔

49- ابن عساکر نے سہیل سے روایت کی وہ فرماتے ہیں کہ میں نے مالک بن دینار کو ان کی وفات کے بعد دیکھا تو پوچھا کہ آپ خدا کے پاس کیا لے کر پہنچے؟ انہوں نے جواب دیا کہ پہنچا تو بہت سے گناہ لے کر تھا، لیکن میرے خدا کے ساتھ حسن ظن نے ان کو مٹا دیا۔

50- ابن عساکر نے یمن کی ایک عورت سے روایت کی، اس نے بیان کیا کہ میں نے خواب میں رجاء بن حیوۃ کو دیکھا تو پوچھا کیا آپ کا انتقال نہیں ہوا ہے؟ تو انہوں نے کہا کیوں نہیں لیکن اہل جنت سے کہا گیا کہ جراح بن عبد اللہ کا استقبال کریں۔ چنانچہ اس دن کو یاد

- رکھا گیا چند روز بعد جراح بن عبد اللہ کے آذربائجان میں شہید ہونے کی اطلاع ملی۔
- 51- ابن عساکر نے عقبہ بن حکیم سے روایت کی، وہ بیت المقدس کی ایک خاتون سے روایت کرتے ہیں کہ وہ خاتون کہتی ہیں کہ رجاء بن حیوۃ ہمارے جلیس تھے اور بہت اچھے آدمی تھے۔ ان کے انتقال کے بعد مجھے ان کی زیارت ہوئی تو دریافت کیا کہ کیا حال ہے؟ تو انہوں نے کہا کہ خیریت سے ہوں البتہ ایک مرتبہ ہم نے گھبرا دینے والی آواز اور شور و غل سنا تو سمجھے کہ قیامت کھڑی ہو گئی۔ پھر معلوم ہوا کہ یہ شور و غل اس لئے ہے کہ جراح اور ان کے ساتھی مع اپنے سامان اور بوجھ کے جنت میں داخل ہو رہے ہیں۔
- 52- ابن عساکر نے اصمعی سے روایت کی، وہ اپنے باپ سے روایت کرتے ہیں کہ، انہوں نے فرمایا کہ ایک شخص نے خواب میں جراح حصفی کو دیکھا تو پوچھا کہ تمہارے رب نے تمہارے ساتھ کیا معاملہ کیا؟ تو انہوں نے کہا، اس نے میری مغفرت اس نعرۃ تکبیر کے بدلے کر دی جو میں نے فلاں جگہ لگایا تھا تو میں نے پوچھا کہ تمہارا ساتھی فرزدق کہاں گیا تو انہوں نے کہا کہ افسوس پاک دامن عورتوں پر اتہام لگانے کے باعث وہ ہلاکت میں گرفتار ہوا۔
- 53- ابن عساکر نے ثور بن یزید شامی سے روایت کی، وہ کہتے ہیں کہ میں نے کیت بن یزید کو خواب میں دیکھا تو معلوم کیا، کیسا حال ہے؟ تو انہوں نے فرمایا کہ اس نے مجھ کو بخش دیا۔ اور میرے لئے ایک کرسی بچھائی گئی اور حکم ہوا کہ میں غزل سراہوں۔ چنانچہ میں نے پڑھنا شروع کی، جب میں اس مقام پر پہنچا کہ: ”اے لوگوں کے رب! مجھ پر رحم فرما اور مجھے زندگی کے شراب صافی کے دھوکے سے بچا، جیسے کہ دوسرے لوگ اس دھوکے میں مبتلا ہوئے۔“ تو اللہ تعالیٰ نے فرمایا کیت نے سچ کہا۔ جس طرح دوسرے لوگ دھوکے میں پڑ گئے کیت بچا رہا۔ اے کیت! میں نے تجھ کو بخش دیا کیونکہ تو نے میری مخلوق کے بہترین لوگوں سے محبت کی۔ جس نے تیرے ان اشعار کو پڑھا جو تو نے آل محمد ﷺ کی تعریف میں کہے ہیں میں اس کے ہر شعر کے بدلے ایک رتبہ دوں گا جو تا قیامت بلند ہوتا رہے گا۔
- 54- ابن عساکر نے ابوالشعنا مصری سے روایت کی کہ میں نے ابوبکر ناجی رضی اللہ عنہ کو ان کے مقتول ہونے کے ایک سال بعد دیکھا کہ بہت ہی اچھی صورت میں ہیں تو میں نے

دریافت کیا کہ آپ کے رب نے آپ کے ساتھ کیا معاملہ کیا تو انہوں نے ان اشعار میں جواب دیا کہ میرے رب نے مجھے دائمی عزت عطا فرمائی اور قرہی مدد کا وعدہ کیا، مجھے قربت و نزدیکی عطا فرمائی اور فرمایا کہ میرے پڑوس میں مزے سے رہو۔

55- ابن عساکر نے عبدالرحمن بن مہدی سے روایت کی، وہ کہتے ہیں کہ میں نے خواب میں سفیان ثوری رضی اللہ عنہ کو دیکھا تو پوچھا کہ اللہ نے آپ کے ساتھ کیا برتاؤ کیا؟ تو آپ نے فرمایا کہ قبر میں پہنچتے ہی مجھے خدا کی بارگاہ میں حاضر کیا گیا۔ اس نے مجھ سے بہت ہی آسان حساب لیا اور مجھے جنت میں جانے کی اجازت دی۔ میں جنت کے پھولوں اور باغوں میں نہایت ہی پرسکون ماحول میں تھا کہ اچانک آواز آئی کہ اے سفیان بن سعید رضی اللہ عنہ کیا تجھے پتہ ہے کہ تو نے خدا کو اپنی جان پر ترجیح دی۔ میں نے عرض کی ہاں بخدا ایسا ہی ہوا۔

56- ابن عساکر نے احمد بن حنبل رحمۃ اللہ علیہ سے روایت کی وہ فرماتے ہیں کہ میں نے امام شافعی کو ان کی وفات کے بعد دیکھا تو پوچھا کہ اللہ تعالیٰ نے آپ کے ساتھ کیا برتاؤ کیا۔ تو انہوں نے فرمایا کہ اس نے میری مغفرت فرما کر مجھے تاج پہنایا اور میری شادی کر دی اور اس نے فرمایا کہ یہ سب کچھ اس وجہ سے ہے کہ جو نعمتیں میں نے تم کو دیں ان پر تم نے فخر و تکبر نہ کیا۔

57- ابن عساکر نے ربیع بن سلیمان سے روایت کی، وہ کہتے ہیں کہ میں نے امام شافعی رضی اللہ عنہ کو خواب میں دیکھا تو پوچھا کہ خدا نے آپ کے ساتھ کیا برتاؤ کیا۔ تو فرمایا کہ اس نے مجھ کو سونے کی کرسی پر بٹھایا اور موتیوں کی بارش کر دی۔

58- ابن عساکر نے ربیع بن سلیمان سے روایت کی، وہ کہتے ہیں کہ میں نے امام شافعی رضی اللہ عنہ کو خواب میں دیکھا تو پوچھا کہ خدا نے آپ کے ساتھ کیا برتاؤ کیا۔ تو فرمایا کہ اس نے مجھ کو سونے کی کرسی پر بٹھایا اور موتیوں کی بارش کر دی۔

59- ابن عساکر نے اسماعیل بن ابراہیم فقیہ سے روایت کی، وہ کہتے ہیں کہ میں نے خواب میں حافظ ابو احمد حاکم کو دیکھا تو پوچھا کہ کونسا فرقہ تمہارے نزدیک زائد نجات پانے والا ہے؟ انہوں نے فرمایا کہ اہل سنت۔



60- ابن عسا کر نے خثیمہ بن سلیمان سے روایت کی، وہ کہتے ہیں کہ میں نے عاصم طرابلسی کو خواب میں دیکھا تو دریافت کیا کہ اے ابوعلی! کیا حال ہے؟ تو کہنے لگے کہ موت کے بعد ہم ”کنیت“ نہیں رکھتے۔ میں نے پوچھا کیا حال ہے؟ تو کہا کہ جنت عالیہ اور رحمتِ واسعہ میں ہوں۔ میں نے پوچھا کہ کس سبب سے؟ تو کہا کہ سمندر میں بکثرت جہاد کرنے سے۔

61- ابن عسا کر نے مالک بن دینار سے روایت کی، وہ کہتے ہیں کہ میں نے مسلم بن یسار کو خواب میں دیکھا تو دریافت کیا کہ موت کے بعد کیا حال ہوا؟ تو جواب دیا کہ موت کے بعد شدید زلزلوں اور ہولناکیوں کو دیکھا۔ میں نے پوچھا کہ اس کے بعد کیا دیکھا، تو جواب دیا کہ، کریم سے کیا توقع ہو سکتی ہے؟ اس نے ہماری نیکیاں قبول کیں، اور بُرائیاں معاف کیں اور جرائم کو بخش دیا۔

62- ابن عسا کر نے حسن بن عبدالعزیز ہاشمی عباسی سے روایت کی کہ وہ فرماتے ہیں کہ میں نے ابو جعفر محمد بن جریر کو خواب میں دیکھا تو پوچھا کہ موت کو کیسا پایا۔ تو انہوں نے کہا کہ خیر ہی خیر پائی۔ میں نے پوچھا کہ قبر میں کیا پایا؟ کہا خیر پائی۔ میں نے پوچھا کہ، منکر نکیر کو کیسا پایا؟ جواب دیا کہ بہتر پایا۔ میں نے کہا کہ اے ابوعلی! تیرا رب تجھ پر بہت مہربان ہے، اس کی بارگاہ میں میرا ذکر کر دینا۔ تو انہوں نے فرمایا کہ تم ہم سے کہتے ہو کہ ہم تمہارا ذکر خدا کی بارگاہ میں کریں حالانکہ ہم خود تمہارے ذریعے رسول اللہ ﷺ کی بارگاہ میں قرب حاصل کرتے ہیں۔

63- ابن عسا کر نے جیش بن مبشر سے روایت کی کہ وہ فرماتے ہیں کہ میں نے یحییٰ بن معین کو خواب میں دیکھا تو پوچھا کہ خدا نے تمہارے ساتھ کیا برتاؤ کیا؟ تو انہوں نے فرمایا کہ خدا نے مجھ کو قرب عطا کیا اور انعامات فرمائے۔ نیز تین سو حوروں سے نکاح کر دیا اور دو مرتبہ اپنی زیارت سے مشرف کیا۔ میں نے پوچھا کہ یہ سب کس سبب سے ہوا؟ تو کہا کہ اس کے سبب سے اور آستین میں سے حدیث شریف کی کتاب نکال کر دکھائی۔

64- ابن عسا کر نے سلیمان عمری سے روایت کی، وہ کہتے ہیں کہ میں نے ابو جعفر قاری کو خواب میں دیکھا تو وہ کہنے لگے کہ میرے بھائیوں کو میرا سلام پہنچا دینا اور کہہ دینا کہ میرے رب نے مجھ کو مقام شہداء عطا فرمایا ہے اور اپنی طرف سے رزق عطا کیا ہے۔ اور ابو جازم کو سلام

کہہ دینا اور کہنا کہ ہوش کر اور سمجھ داری سے کام کر کیونکہ خدا اور اس کے فرشتے تیری رات کی مجلسوں کو دیکھتے ہیں۔ (غالباً ان کی رات کی نشست ٹھیک نہ ہوگی۔)

65- ابن عساکر نے زکریا بن عدی سے روایت کی، وہ کہتے ہیں کہ میں نے ابن مبارک کو خواب میں دیکھا تو پوچھا کہ خدا نے تمہارے ساتھ کیا برتاؤ کیا۔ تو فرمایا کہ اس نے میرے سفر کی وجہ سے (یعنی سفر جہاد سے) میری مغفرت کر دی۔

66- ابن عساکر نے محمد بن فضیل بن عیاض سے روایت کی کہ وہ کہتے ہیں کہ خواب میں ابن مبارک کو دیکھا تو پوچھا کہ کونسا عمل سب سے بہتر پایا۔ تو کہا کہ جہاد فی سبیل اللہ اور اس کی تیاری۔

67- ابن عساکر نے یزید بن مذکور سے روایت کی، وہ فرماتے ہیں کہ میں نے اوزاعی کو خواب میں دیکھا تو پوچھا کہ اے ابو عمرو کوئی ایسا عمل بتائیے کہ جس سے خدا تعالیٰ کے ہاں درجہ بلند ہو۔ تو فرمایا کہ یہاں یا تو علماء کا درجہ بلند ہے یا غمزدہ لوگوں کا۔

68- ابن عساکر نے عبدالعزیز بن عمر بن عبدالعزیز سے روایت کی، وہ کہتے ہیں کہ خواب میں میں نے اپنے والد کو دیکھا تو دریافت کیا کہ، اے ابا جان سب سے بہتر عمل کونسا پایا۔ تو فرمایا کہ استغفار۔

69- ابن عساکر نے عبداللہ بن عبدالرحمن سے روایت کی، وہ فرماتے ہیں کہ میں نے خلیفہ متوکل باللہ کو خواب میں دیکھا تو پوچھا کہ خدا تعالیٰ نے آپ کے ساتھ کیا معاملہ کیا۔ تو جواب دیا کہ اس نے میری مغفرت کر دی۔ میں نے دریافت کیا کہ کس سبب سے؟ تو کہا کہ اگر میرے پاس عمل صالح کا کوئی ذخیرہ نہ تھا۔ البتہ جو کچھ سنت نبوی کی خدمت میں نے کی، اس کے عوض مغفرت ہوئی۔

70- ابن عساکر نے حجاج بن ..... سے روایت کی، وہ فرماتے ہیں کہ میں حسن اور فرزدق کے ہمراہ ایک قبر پر گیا تو حسن (یعنی حسن بصری رحمۃ اللہ علیہ) نے کہا کہ اے فرزدق! اس دن کیلئے تو نے کیا تیاریاں کی ہیں؟ تو اس نے کیا جواب دیا کہ توحید و رسالت کی گواہی ستر سال سے تیار رکھی ہے۔ تو حسن خاموش ہو گئے۔ لبطہ بن فرزدق کہتے ہیں کہ میں نے اپنے باپ کو مرنے کے بعد دیکھا تو میرے باپ کہہ رہے تھے کہ اے بیٹے! وہ بات جو

میں نے اس روز حسن سے کبھی تھی آج کام آگئی۔

71- ابن عساکر نے عبد اللہ بن صالح صوفی سے روایت کی کہ ایک محدث کو کسی نے خواب میں دیکھا تو پوچھا کیا حال ہے؟ تو انہوں نے جواب دیا کہ اللہ تعالیٰ نے میری مغفرت کر دی۔

کیونکہ میں اپنی کتابوں میں حضور اکرم ﷺ کے نام کے بعد درود لکھنے پر پابندی کرتا تھا۔

72- ابن عساکر نے یزید بن معاویہ رضی اللہ عنہ سے روایت کی، ایک زندہ نے ایک مُردہ پڑا ہوا دیکھا تو وہ مُردہ بول اٹھا اور کہنے لگا کہ لوگوں سے کہہ دینا کہ عامر بن قیس کا چہرہ قیامت کے روز چودھویں رات کے چاند کی مانند روشن ہوگا۔

73- ابن عساکر نے عبدالرحمن بن زید بن اسلم سے روایت کی، وہ کہتے ہیں کہ میں نے خواب میں اپنے والد کو دیکھا کہ وہ لمبی ٹوپی پہنے ہوئے ہیں تو پوچھنے پر بتایا کہ اے بیٹے! یہ میری زینت علم کی زینت کے باعث ہے۔ پھر میں نے دریافت کیا کہ مالک بن انس کہاں ہیں؟ تو فرمایا کہ ”فوق فوق“ یعنی اوپر اوپر۔ وہ اپنا منہ اٹھا کر یہ لفظ کہتے رہے حتیٰ کہ ان کی ٹوپی گر گئی۔

74- ابن عساکر نے حشام سے (جو بشرحانی کے بھانجے تھے) روایت کی کہ وہ فرماتے ہیں کہ میں نے اپنے ماموں کو خواب میں دیکھا تو پوچھا کہ اللہ نے آپ کے ساتھ کیا برتاؤ کیا؟ تو انہوں نے فرمایا کہ بہت اچھا برتاؤ کیا اور فرمایا کہ اے بشر! تو نے مجھ سے حیا کی اور اس نفس پر ڈرا جو میرے لئے تھا۔

75- ابن عساکر نے حسین بن اسماعیل محاملی سے روایت کی، وہ فرماتے ہیں کہ میں نے قاشانی کو خواب میں دیکھا تو پوچھا کہ خدا نے آپ کے ساتھ کیا برتاؤ کیا؟ جواب دیا کہ بہت مصیبت سے چھٹکارا ہوا۔ میں نے پوچھا کہ احمد بن حنبل رضی اللہ عنہ کا کیا حال ہے؟ کہا کہ اللہ تعالیٰ نے ان کی مغفرت فرمادی۔ میں نے پوچھا کہ بشرحانی کا کیا معاملہ رہا۔ تو انہوں نے جواب دیا کہ ان کو خدا کی طرف سے ہر دن دو مرتبہ شرف و کرامت ملتی ہے۔

76- ابن عساکر نے عاصم جہنی سے روایت کی۔ وہ کہتے ہیں کہ میں نے خواب میں دیکھا کہ میں کسی جگہ گیا ہوں۔ وہاں میری ملاقات بشرحانی سے ہوئی۔ میں نے دریافت کیا کہ کہاں سے تشریف لارہے ہیں۔ تو بولے کہ علتین سے آرہا ہوں۔ میں نے پوچھا کہ خدا نے احمد

بن حنبل رضی اللہ عنہ کے ساتھ کیا برتاؤ کیا۔ تو انہوں نے فرمایا کہ میں احمد بن حنبل رضی اللہ عنہ اور عبد الوہاب وراق رضی اللہ عنہ کو ابھی خدا کے سامنے چھوڑ کر آیا ہوں، وہ کھاپی رہے ہیں اور خوشیاں منا رہے تھے۔ میں نے پوچھا کہ آپ کا کیا حال ہے؟ تو بولے کہ اللہ تعالیٰ کھانے سے میری بے رغبتی جانتا ہے، اس نے مجھ کو اپنے دیدار کی نعمت سے سرفراز فرمادیا۔

77- ابن عسا کرنے ابو جعفر سقا سے روایت کی، وہ فرماتے ہیں کہ میں نے بشر حافی کو خواب میں دیکھا اور معروف کرخی ان کے ہمراہ تھے۔ میں نے پوچھا کہ کہاں سے تشریف لا رہے ہیں؟ تو فرمایا کہ جنت الفردوس سے موسیٰ کلیم علیہ السلام کی زیارت کر کے آرہے ہیں۔

78- ابن عسا کرنے قاسم بن منبہ سے روایت کی، وہ فرماتے ہیں کہ میں نے بشر حافی کو خواب میں دیکھ کر دریافت کیا کہ خدا نے تمہارے ساتھ کیا معاملہ کیا تو فرمانے لگے کہ اللہ تعالیٰ نے فرمایا کہ میں نے تم کو بخشا اور تمہارے جنازے میں جو شریک ہو اس کو بھی۔ تو میں نے عرض کی کہ اے خدا ان کو بھی بخش دے جو مجھ سے محبت کریں، اللہ نے فرمایا کہ ان کو بھی بخش دیا۔

79- ابن عسا کرنے احمد دورقی سے روایت کی۔ وہ کہتے ہیں کہ میرا ایک پڑوسی مر گیا۔ میں نے اس کو خواب میں دیکھا وہ دو حلقے پہنے ہوئے تھا۔ میں نے اس سے دریافت کیا کہ یہ کہاں سے آئے؟ اس نے جواب دیا کہ ہمارے قبرستان میں بشر حافی رضی اللہ عنہ کو دفن کیا گیا ہے اس کی خوشی میں ہر مردہ کو دو حلقے پہنائے گئے ہیں۔

80- ابن عسا کرنے ایک شخص سے روایت کی، اس نے کہا میں نے خواب میں بشر حافی کو دیکھا تو پوچھا کہ خدا نے آپ کے ساتھ کیا برتاؤ کیا؟ جواب دیا کہ خدا نے میری مغفرت کر دیا اور فرمایا کہ اے بشر تو نے میری اتنی عبادت بھی نہ کی، جتنی کہ میں نے تیرے نام کی قدر و منزلت بڑھادی۔

81- ابن عسا کرنے ایک دوسرے شخص سے روایت کی کہ اس نے بشر حافی رضی اللہ عنہ کو خواب میں دیکھا تو پوچھا کہ اللہ تعالیٰ نے آپ کے ساتھ کیا معاملہ کیا؟ تو انہوں نے جواب دیا کہ اللہ نے میری مغفرت کر دی اور فرمایا کہ اے بشر! اگر تو دہکتے ہوئے انگاروں پر بھی میرے لئے سجدہ کرتا تب بھی تو میرے اس احسان کا بدلہ نہ چکا سکتا جو میں نے تیری عظمت لوگوں

کے دلوں میں ڈال کر کیا۔

82- ابن عسا کر نے محمد بن خزیمہ سے روایت کی وہ فرماتے ہیں کہ جب احمد بن حنبل رحمہ اللہ کی وفات ہوئی تو میں بہت ہی غمگین ہوا۔ ایک رات ان کو خواب میں دیکھا کہ ناز و انداز سے چل رہے ہیں۔ میں نے پوچھا کہ اے عبد اللہ یہ کیسی چال ہے؟ تو انہوں نے فرمایا کہ یہ خادموں کی جنت میں چال ہے۔ میں نے پوچھا کہ اللہ تعالیٰ نے آپ کے ساتھ کیا برتاؤ کیا؟ تو انہوں نے فرمایا کہ اس نے میری مغفرت کر دی، مجھے تاج پہنایا اور سونے کی دو جوتیاں پہنائیں اور فرمایا کہ اے احمد! یہ سب کچھ اس وجہ سے ہے کہ تو نے یہ کہا کہ قرآن میرا کلام ہے۔ پھر خدا نے فرمایا کہ اے احمد! مجھ سے وہ دعا کیا کرو جو تم دنیا میں کرتے تھے۔ میں نے کہا کہ اے میرے رب! ہر چیز میں ابھی اتنا کہنے ہی پایا تھا کہ اس نے فرمایا۔ ہر چیز تمہارے لئے موجود ہے۔ پھر میں نے کہا کہ ہر چیز پر تیری قدرت کے سبب۔ اس نے فرمایا کہ تم نے سچ کہا۔ میں نے عرض کی کہ مجھ سے کچھ نہ پوچھنا اور میری مغفرت کر دینا۔ اس نے فرمایا کہ جاؤ ایسا ہی کر دیا۔ پھر فرمایا کہ اے احمد! یہ جنت ہے اس میں داخل ہو جاؤ۔ جب میں وہاں داخل ہوا تو سفیان ثوری موجود تھے ان کے دو پر تھے جن سے وہ ایک کھجور کے درخت سے دوسرے درخت پر اڑ رہے تھے اور کہہ رہے تھے کہ سب تعریفیں اس خدا کیلئے ہیں جس نے ہم سے کئے ہوئے وعدے کو سچ کر دکھایا اور سرزمین جنت کا ہم کو وارث بنایا۔ جنت میں ہم جہاں چاہتے ہیں ٹھکانہ بناتے ہیں تو عمل کرنے والوں کا اجر بہت ہی بہتر ہے۔ میں نے پوچھا کہ عبد الوہاب وراق کا کیا حال ہے؟ تو انہوں نے فرمایا کہ میں ان کو نور کے سمندر میں چھوڑ کر آیا ہوں۔ میں نے دریافت کیا کہ بشر حافی کس حال میں ہیں؟ کہا کہ وہ خدا کی بارگاہ میں ہیں، ان کے سامنے ایک خوان ہے اور رب جلیل ان پر متوجہ ہے اور فرما رہا ہے کہ اے دنیا میں نہ کھانے اور نہ پینے والے! اس جہان میں کھا اور لطف اندوز ہو۔

83- ابن عسا کر نے الف بن ابی دلف رحمہ اللہ سے روایت کی، وہ کہتے ہیں کہ میں نے اپنے باپ کو خواب میں دیکھا کہ وہ سیاہ دیواروں والے وحشت ناک گھر میں ہیں اور اس گھر کی زمین میں خوف کا اثر ہے، وہ ننگے ہیں اور اپنا سر گھٹنوں میں دیئے ہوئے ہیں۔ مجھ سے پوچھا کیا

تم الف ہو؟ میں نے کہا ہاں۔ تو انہوں نے یہ شعر پڑھے ”میرے گھر والوں کو اطلاع پہنچا دو کہ برزخ میں میرا حال یہ ہے۔ ہم سے تمام کاموں کے بارے میں پوچھ گچھ کی گئی۔ گھر والوں سے کہہ دو کہ میری وحشت پر رحم کرو“۔ پھر مجھ سے کہا کہ کیا سمجھ گئے؟ میں نے کہا کہ ہاں۔ پھر یہ شعر پڑھے ”کہ اگر موت کے بعد نجات ہوتی، تو ہر زندہ کیلئے موت راحت ہوتی۔ لیکن ہم مرنے کے بعد اٹھائے جائیں گے اور ہر بات کی جواب دہی کرنا ہوگی“۔ یہ کہہ کر وہ چل دیئے اور میں جاگ اٹھا۔

84- ابن عسا کر نے اصمعی سے روایت کی، وہ اپنے باپ سے روایت کرتے ہیں انہوں نے کہا کہ میں نے حجاج کو خواب میں دیکھا تو پوچھا کہ اللہ تعالیٰ نے تیرے ساتھ کیا برتاؤ کیا؟ اس نے جواب دیا کہ ہر انسان کے بدلے میں جسے میں نے قتل کیا تھا، میں ستر مرتبہ قتل کیا گیا۔ پھر ایک سال بعد دوبارہ سوال کیا۔ تو کہا کہ پہلے سال پوچھ تو چکے ہو۔ (مطلب یہ ہے کہ حالات بدستور ہیں)

85- ابن عسا کر نے عمر بن عبدالعزیز رضی اللہ عنہ سے روایت کی، وہ کہتے ہیں کہ میں نے خواب میں ایک مُردار پڑا ہوا دیکھا تو پوچھا یہ کیا ہے؟ تو آواز آئی کہ اگر تم اس سے کلام کرو گے تو یہ بولنے لگے گا۔ میں نے اس کو ٹھوکر ماری، اس نے آنکھیں کھولیں۔ میں نے پوچھا کہ کون ہے؟ اس نے کہا کہ حجاج ہوں خدا تعالیٰ کی بارگاہ میں آیا تو اُسے سخت عذاب والا پایا، اس نے مجھے ہر قتل کے عوض ستر مرتبہ قتل کیا اور اب میں اس کے سامنے منتظر ہوں کہ وہ جنت کا فیصلہ دیتا ہے یا جہنم کا۔

86- ابن عسا کر نے اشعث سے روایت کی، وہ کہتے ہیں کہ میں نے خواب میں حجاج کو دیکھا تو بہت ہی بُرے حال میں تھا۔ میں نے پوچھا کہ خدا نے تیرے ساتھ کیا معاملہ کیا؟ کہنے لگا کہ ہر قتل کے بدلے اُس نے مجھ کو قتل کیا۔ اور اب میں اسی چیز کا منتظر ہوں جس کا ایک منتظر ہوتا ہے۔

87- ابن عسا کر نے ابوالحسین سے روایت کی، وہ کہتے ہیں کہ میں نے خواب میں دیکھا کہ میں ایک کشادہ مکان میں داخل ہو رہا ہوں۔ مکان میں تخت پر ایک صاحب بیٹھے ہیں، اور ان کے سامنے ایک شخص بیٹھا ہوا کچھ بھون رہا ہے۔ میں نے دریافت کیا کہ یہ دونوں کون ہیں

تو معلوم ہوا کہ تخت پر بیٹھنے والے یزید نخوی ہیں اور دوسرے ابو مسلم خراسانی، میں نے پوچھا کہ ابراہیم سنار کا کیا حال ہے؟ کہا کہ وہ اعلیٰ علیین میں ہیں۔ میں نے پوچھا کہ ان تک کس کی رسائی ہوگی؟ کہا کہ ابوالحسین کی۔ یہی خواب سمرقند، جورجان اور خراسان کے چند افراد نے دیکھا۔

88- ابن عساکر نے احمد بن عبدالرحمن معتبر سے روایت کی، وہ کہتے ہیں کہ میں نے صالح بن عبدالقدوس کو خواب میں خوش و خرم دیکھا تو پوچھا کہ تمہارے رب نے تم سے کیا سلوک کیا اور بے دینی کا الزام جو تم پر تھا اس کا کیا ہوا؟ انہوں نے جواب دیا کہ میں اُس رب کی بارگاہ میں آیا جس پر کوئی چیز پوشیدہ نہیں تو اس نے اپنی رحمت سے میری مغفرت کر دی۔ اور بے دینی کے الزام سے میری برأت دنیا ہی میں ہو گئی تھی۔

89- ابن عساکر نے ابو یزید طیفور بسطامی سے روایت کی کہ آپ نے خواب میں حضرت علی رضی اللہ عنہ کو دیکھا تو پوچھا کہ، اے امیر المؤمنین رضی اللہ عنہ! مجھ کو کچھ نصیحت فرما دیجئے۔ تو فرمایا کہ مالداروں کا محض رضائے الہی کی خاطر غریبوں سے تواضع کے ساتھ ملنا بہت اچھی چیز ہے۔ میں نے عرض کی کہ کوئی اور نصیحت فرمائیے۔ آپ نے فرمایا کہ اس سے اچھی نصیحت یہ ہے کہ ”فقراء کا اغنیاء پر اعتماد..... میں نے کہا کہ اور کوئی نصیحت کیجئے تو کہنے لگے یہ دیکھو، اور اپنی مٹھی کھول دی جس میں سنہری پانی سے لکھا تھا کہ، تو مُردہ تھا زندہ ہو گیا اور جلد پھر مُردہ ہو جائے گا، تو دَارُ الْفَنَاءِ کا گھر ڈھا کر دَارُ الْبَقَاءِ میں گھر بنا لو۔

90- ابن عساکر نے کسی مکی سے روایت کی کہ اُس نے کہا کہ میں نے سعید بن سالم قداح کو خواب میں دیکھا تو پوچھا کہ اس قبرستان میں افضل کون ہے؟ تو انہوں نے اشارہ سے بتایا کہ فلاں قبر والا ہم سے افضل ہے۔ میں نے پوچھا کہ وہ فضیلت کس سبب سے ہے؟ اس نے کہا کہ اس کی آزمائش کی گئی، مگر صابر رہا۔ میں نے کہا کہ فضیل بن عیاض کا کیا حال ہے؟ تو اس نے کہا کہ ان کو ایسا حَلہ دیا گیا ہے کہ تمام دنیا اس کے کنارے کے برابر بھی نہیں ہے۔

91- ابن عساکر نے ابوالفرج غیث بن علی سے روایت کی، وہ فرماتے ہیں کہ میں نے ابوالحسن عاقولی مقری کو خواب میں دیکھا کہ بہت ہی اچھی حالت میں ہیں۔ میں نے دریافت کیا

کہ، کیا حال ہے؟ کہا کہ اچھا حال ہے۔ میں نے کہا کہ آپ تو مر چکے ہیں۔ انہوں نے کہا کہ بے شک۔ میں نے کہا کہ موت کیسی ہے؟ کہا کہ اچھی ہے۔ میں نے کہا کہ خدا آپ کو جنت کی مغفرت فرما کر داخل جنت کرے۔ میں نے پوچھا کہ سب سے بہتر کیا ہے۔ انہوں نے کہا کہ سب سے زائد نفع دینے والا عمل استغفار ہے۔

92- ابن عسا کر نے حسن بن یونس سے روایت کی، وہ کہتے ہیں کہ میں نے ہاجور کو خواب میں دیکھا تو پوچھا کہ خدا نے تمہارے ساتھ کیا برتاؤ کیا؟ تو کہا کہ اس نے میری مغفرت کر دی۔ میں نے کہا کہ کس سبب سے؟ کہا کہ میں مسلمانوں اور حاجیوں کے راستے کی حفاظت کرتا تھا۔

93- ابن عسا کر نے ابو نصر حنف وزان سے روایت کی کہ کسی شخص نے یوسف بن حسین رازی صوفی کو خواب میں دیکھا تو پوچھا کہ خدا نے آپ کے ساتھ کیا برتاؤ کیا تو فرمایا کہ مغفرت و رحمت کا برتاؤ کیا۔ پوچھا کہ کس سبب سے؟ کہا کہ ان چند کلمات کے باعث جو میں نے بہ وقت موت ادا کئے تھے اور وہ یہ ہیں:

”اے اللہ تعالیٰ! میں نے لوگوں کو نصیحت کی، لیکن خود عمل نہ کیا، تو میرے عمل کی کوتاہی میرے قول کی اچھائی کی وجہ سے معاف کر دے۔“

94- ابن عسا کر نے عبداللہ بن صالح سے روایت کی کہ کسی شخص نے ابونواس (شاعر) کو خواب میں دیکھا۔ وہ بہت ہی مزے میں تھے۔ پوچھا کیا حال ہے؟ تو بتایا کہ اللہ تعالیٰ نے میری مغفرت فرمادی ہے اور یہ نعمت عطا فرمائی ہے۔ پوچھا گیا کہ تم تو بہت گڑبڑ کرنے والے تھے، پھر یہ کیوں ہوا؟ کہا ایک رات خدا کا ایک نیک بندہ قبرستان میں آیا اور اپنی چادر بچھا کر دو رکعت نماز ادا کی اور ان دو رکعت میں اس نے دو ہزار مرتبہ قُلْ هُوَ اللهُ أَحَدٌ پڑھی اور اس کا ثواب قبرستان کے تمام مردوں کو ہدیہ کیا، میں بھی خوش قسمتی سے انہیں لوگوں کی صف میں آ گیا۔

95- ابن عسا کر نے محمد نافع سے روایت کی، وہ کہتے ہیں کہ میں نے ابونواس کو نیم بیداری کے عالم میں دیکھا تو پوچھا، کیا تو ابونواس ہے؟ کہا یہ کنیت سے پکارنے کا وقت نہیں۔ تو میں نے کہا کہ حسن بن ہانی ہو؟ کہا ہاں۔ میں نے کہا کہ خدا نے تمہارے ساتھ کیا برتاؤ کیا؟ کہا



کہ میری مغفرت کر دی۔ پوچھا کہ کس سبب سے؟ کہا کہ چند شعروں کی وجہ سے جو میرے گھر میں فلاں گدے کے نیچے ہیں۔ میں اس کے گھر پہنچا، گدا اٹھا کر دیکھا تو ایک کاغذ پر یہ اشعار لکھے ہوئے تھے۔

يا رب ان عظمت زنوبى كثرة فلقد علمت بان عفوك اعظم  
ان كان لا يرجوك الا محسن فبمن يلوذ ويستجير المجرم  
ادعوك رب كما امرت تضرعاً فاذا رددت يدى فمن ذا يرحم  
مالى اليك وسيلة الا الرجاء وجميل عفوك ثم ائى مسلم  
ترجمہ: اے میرے رب! اگرچہ میرے گناہ بہت ہیں، مگر تیری رحمت زیادہ بڑی ہے، اگر تو صرف نیکوں کی امید گاہ ہے تو مجرم کس کی پناہ لیں؟ اے خدا میں تیرے حکم کے مطابق آہ و زاری کر رہا ہوں۔ اگر تو نے میرے دستِ سوال کو رد کیا تو کون رحم کرے گا، میرے پاس تجھ تک پہنچنے کا کوئی وسیلہ نہیں سوائے امید، اور تیری معافی کے نیز یہ کہ میں مسلمان ہوں۔“

96- ابن عسا کرنے ابو بکر اصہبانی سے روایت کی کہ کسی شخص نے ابو نواس کو خواب میں دیکھا تو پوچھا کہ خدا نے تمہارے ساتھ کیا برتاؤ کیا تو جواب دیا کہ، اس نے مجھے ان اشعار کی وجہ سے بخش دیا جو میں نے نرگس کے بارے میں کہے تھے اور وہ یہ ہیں:

اے انسان! زمین سے اُگنے والے پودوں کو دیکھ۔ اور خداوندِ قدوس کی کاریگری کا منظر دیکھ، ایسا معلوم ہوتا ہے کہ جیسے چاندی کی آنکھیں سنہری پتلیوں سے دیکھ رہی ہیں یہ آنکھیں زبردی شناخوں پر خدا کی توحید اور محمد ﷺ کے جن وانس کی طرف رسول ہونے کی شہادت دے رہی ہیں۔

97- ابن عسا کرنے عبداللہ بن محمد مروزی سے روایت کی، وہ کہتے ہیں کہ میں نے حافظ یعقوب بن سفیان کو خواب میں دیکھا تو پوچھا کہ حال کیا ہے؟ انہوں نے کہا کہ اللہ نے میری مغفرت کر دی اور فرمایا کہ تم جس طرح دنیا میں حدیث بیان کرتے تھے، آسمان پر بھی بیان کرو چنانچہ میں نے چوتھے آسمان پر حدیث بیان کی اور فرشتوں نے ان کو سنہری قلموں سے لکھا، جبریل بھی لکھنے والوں میں تھے۔

98- ابن عساكر نے ابو عبید بن حرب بویہ سے روایت کی، وہ کہتے ہیں ایک شخص سزى سقطی کے جنازہ میں شریک ہوا۔ رات کو خواب میں سزى سقطی کو دیکھا تو پوچھا کہ کیا حال ہے۔ فرمایا کہ اللہ نے میری اور میرے جنازے میں شریک ہونے والوں کی مغفرت فرمادی۔ اس شخص نے عرض کی کہ حضور میں آپ کے جنازے میں شریک تھا۔ تو آپ نے ایک لسٹ نکالی مگر اس شخص کا نام موجود نہ تھا۔ جب بہ غور دیکھا تو حاشیہ پر اس کا نام لکھا تھا۔

99- ابن عساكر نے ابو القاسم ثابت بن احمد بن حسین بغدادی سے روایت کی، وہ فرماتے ہیں کہ میں نے ابو القاسم سعد بن محمد زنجانی کو خواب میں دیکھا، وہ بار بار فرما رہے تھے کہ اے ابو القاسم! اللہ تعالیٰ محدثین کیلئے ان کی ہر مجلس کے عوض جنت میں ایک گھر بناتا ہے۔

100- ابن عساكر نے محمد بن مسلم بن دارا سے روایت کی، وہ فرماتے ہیں کہ میں نے ابو زرعہ کو خواب میں دیکھا تو پوچھا کہ کیا حال ہے؟ فرمایا کہ ہر حال میں اللہ تعالیٰ کا شکر ہے، مجھے خدا تعالیٰ کے سامنے پیش کیا گیا۔ اس نے دریافت کیا کہ اے عبید اللہ! تو نے میرے بندوں سے سخت گفتاری کیوں کی؟ میں نے عرض کی: الہی! انہوں نے تیرے دین کی بے حرمتی کا ارادہ کیا۔ اللہ تعالیٰ نے فرمایا کہ سچ کہا۔ پھر طاہر خلقانی کو پیش کیا گیا۔ میں نے ان پر خدا کی بارگاہ میں دعویٰ کیا تو ان کو سو کوڑے مارے گئے۔ پھر قید خانے میں بھیج دیا گیا۔ پھر فرمایا کہ عبید اللہ کو اس کے ساتھیوں ابو عبد اللہ سفیان ثوری، ابو عبد اللہ مالک بن انس اور ابو عبد اللہ احمد بن حنبل کے پاس لے جاؤ۔

101- ابن عساكر نے حفص بن عبد اللہ سے روایت کی، وہ کہتے ہیں کہ میں نے ابو زرعہ کو خواب میں دیکھا کہ آسمان دنیا پر ملائکہ کے ساتھ مصروف نماز ہیں، میں نے دریافت کیا کہ یہ فضیلت آپ کو کیسے ملی؟ فرمایا کہ میں نے ایک لاکھ احادیث اپنے ہاتھ سے لکھیں ہر حدیث میں حضور ﷺ پر مکمل درود شریف لکھا اور حضور ﷺ نے فرمایا کہ جس نے مجھ پر ایک مرتبہ درود شریف پڑھا۔ اللہ تعالیٰ اس پر دس رحمتیں نازل فرمائے گا۔

102- ابن عساكر نے یزید بن مغلطرس سے روایت کی، وہ فرماتے ہیں کہ میں نے ابو زرعہ کو خواب میں دیکھا کہ وہ سفید کپڑے پہنے ہوئے ہیں اور آسمان دنیا پر نماز پڑھا رہے ہیں۔ ان کے ساتھ سفید پوش لوگ نماز پڑھا رہے ہیں اور نماز میں رفع یدین کر رہے ہیں میں نے

دریافت کیا کہ اے ابوزرعہ! یہ کون لوگ ہیں؟ کہا کہ یہ فرشتے ہیں۔ میں نے دریافت کیا کہ آپ نے یہ فضیلت کیوں کر پائی؟ فرمایا کہ نماز میں رفع یدین کی وجہ سے۔ میں نے کہا کہ جہمیہ نے ہمارے ”رنے“ کے ساتھیوں کو تنگ کر رکھا ہے۔ آپ نے فرمایا خاموش رہو کیونکہ احمد بن حنبل رحمۃ اللہ علیہ نے ان پر اوپر سے پانی بند کر دیا ہے۔

103- ابن عساکر نے ابوالعباس مرادی سے روایت کی، وہ فرماتے ہیں کہ میں نے ابوزرعہ کو خواب میں دیکھا تو پوچھا کیا حال ہے؟ تو فرمایا کہ میں خدا کی بارگاہ میں حاضر ہوا تو اس نے فرمایا کہ اے ابوزرعہ! میرے پاس ایک بچہ آتا ہے تو میں اسے داخل جنت کرتا ہوں تو پھر اس شخص کا کیا حال ہوگا جس نے میرے بندوں پر شریعت کی راہیں واضح کر دیں اور سنت رسول اللہ صلی اللہ علیہ وسلم کو یاد کیا۔ جاؤ جنت میں جہاں چاہو ٹھکانہ بناؤ۔

104- ابن عساکر نے صدقہ بن یزید سے روایت کی، وہ فرماتے ہیں کہ طرابلس کے ایک ٹیلے پر میں نے تین قبریں دیکھیں، ان میں ایک پر لکھا تھا کہ ”زندگی کی لذت وہ انسان کیسے پاسکتا ہے جس کو پورا یقین ہو کہ موت اس کو جلد ہی آدبوچے گی۔ اس کی بادشاہت اور تکبر چھین لے گی اور اس کو تاریک کوٹھری میں ڈال دے گی۔“

دوسری پر لکھا تھا: ”زندگی کی لذت وہ انسان کیسے پاسکتا ہے جو جانتا ہے کہ خدا اس سے پوچھ گچھ کرے گا اور اس کو اس کے عمل اور نیکی کی جزا دے گا۔“

تیسری پر لکھا تھا کہ: ”زندگی کی لذت وہ انسان کیسے پاسکتا ہے جو ایسی قبر کا مکین بننے والا ہے جو اس کے حسن و شباب کو ملیا میٹ کر کے رکھ دے گی۔ اس کے چہرے کی چمک دمک جلد ہی ختم کر دے گی اور اس کا جوڑ جوڑ علیحدہ کر دے گی۔“

میں یہ منظر دیکھ کر قریبی بستی میں پہنچا اور وہاں کے بزرگ سے یہ واقعہ بیان کیا تو انہوں نے فرمایا کہ ان کا واقعہ اس سے بھی زائد عجب ہے۔ میں نے دریافت کیا وہ کیا ہے۔ انہوں نے فرمایا کہ ان میں سے ایک بادشاہ کا مصاحب تھا جو لشکروں اور شہروں کا امیر تھا۔ دوسرا ایک مال دار تاجر تھا اور تیسرا زاهد تھا جو گوشہ نشین ہو گیا تھا۔ زاہد کے مرنے کا وقت آیا تو اس کا بھائی جو بادشاہ کا مصاحب تھا آیا۔ یہ اس وقت عبدالملک بن مروان کی طرف سے حاکم تھا اور تاجر بھی آیا، دونوں نے کہا کہ اے بھائی! کیا تم کچھ وصیت کرتے ہو؟ اس

نے کہا کہ میں کس چیز کی وصیت کروں، نہ مجھ پر کسی کا قرض ہے اور نہ ہی میرے پاس دولت ہے۔ البتہ میں تم سے ایک معاہدہ کرنا چاہتا ہوں اور وہ یہ ہے کہ جب میں مر جاؤں تو مجھے ٹیلے پر دفن کرنا اور میری قبر پر یہ لکھ دینا (اور پھر وہی اشعار بتائے جو اس کی قبر پر لکھے ہوئے تھے) اور پھر تین روز تک تم میری قبر پر آنا، شاید کہ تم کو نصیحت حاصل ہو۔ چنانچہ بھائیوں نے ایسا ہی کیا۔ جب تیسرے روز حاکم آیا اور جانے لگا تو قبر کے اندر سے آواز سُنی، جس سے وہ بہت ہی مرعوب ہوا اور ڈرا۔ رات کو خواب میں اس نے اپنے بھائی کو دیکھا تو پوچھا کہ اے بھائی! یہ ہیبت ناک آواز کس چیز کی ہے؟ اس نے کہا کہ یہ گرز کی آواز تھی۔ مجھ سے کہا گیا کہ تو نے ایک مرتبہ مظلوم کو دیکھا لیکن اس کی امداد نہ کی۔ دوسرے دن صبح حاکم نے اپنے دوست و احباب کو بلا کر کہا کہ تم سب گواہ رہو کہ اب میں تمہارے درمیان نہ رہوں گا۔ چنانچہ اس نے امارت چھوڑ کر بادیہ پیمائی شروع کر دی اور اسی طرح زندگی گزرتی رہی، حتیٰ کہ وفات کا وقت آ گیا تو اس کا تاجر بھائی آیا اور کہا کہ اگر کچھ وصیت کرنا ہو تو کر دو۔ اس نے کہا کہ بس یہی وصیت ہے کہ جب میں مر جاؤں تو میری قبر میرے بھائی کے پہلو میں بنانا اور اس پر یہ اشعار لکھ دینا (اور وہی شعر بتائے جو اس کی قبر پر لکھے ہوئے تھے) اور میری قبر پر تین روز تک آنا چنانچہ اس نے دونوں وصیتیں پوری کر دیں۔ جب وہ تیسرے روز قبر سے واپس جانے لگا تو اس نے قبر سے دہشت ناک آواز سنی۔ وہ ڈر کر گھبرا گیا۔ رات کو خواب میں بھائی کو دیکھا تو ماجرا سنایا اور پوچھا کہ آپ کس طرح ہیں کہا کہ ہر طرح خیریت سے ہوں، تو بہ ہر چیز کا باعث بنتی ہے۔ پھر دریافت کیا، میرے بھائی کا کیا حال ہے؟ کہا کہ وہ برابر و متقین کے ساتھ ہیں جو انسان زندگی میں عمل کرتا ہے اس کا بدلہ یہاں پاتا ہے تو تم بھی اپنی مالداری کو محتاجی سے غنیمت سمجھو۔ دوسرے دن بیٹے نے کمائی شروع کر دی۔ جب باپ کی وفات کا وقت قریب آیا تو بیٹے نے باپ سے وصیت دریافت کی تو اس نے بھی اپنے دونوں بھائیوں کی طرح یہ وصیت کی کہ یہ میری قبر پر اشعار لکھ دینا (جو اس کی قبر پر لکھے گئے) اور تین روز تک آنا اور میری قبر میرے دونوں بھائیوں کے ساتھ بنانا۔ چنانچہ اس نے ایسا ہی کیا۔ جب تیسرے روز لڑکا اپنے باپ کی قبر سے جانے لگا تو اس نے ہولناک آواز سُنی اور ڈر کر گھبرا آیا۔ رات کو خواب

میں والد کی زیارت ہوئی تو باپ نے کہا کہ اے بیٹے! تم جلد ہی ہمارے پاس آنے والے ہو، معاملہ مشکل ہے تیاری کرو اور بہادری کی طرح نہ اتر اؤ کہ وہ اپنی عمروں پر ناز کرتے رہے اور عمل میں کوتاہی کرتے رہے پھر عمر کے ضائع ہونے پر افسوس کریں گے۔ اے میرے بیٹے جلدی کر جلدی کر۔ شیخ نے کہا کہ اس خواب کی صبح کو میں اس نوجوان سے ملا تو اس نے سب واقعہ مجھے سنایا اور کہا کہ میری زندگی کے تین ماہ باقی ہیں یا تین دن، کیونکہ میرے باپ نے مجھ کو تین مرتبہ ڈرایا تھا۔ جب تیسرا دن ہوا تو اس نے اپنے تمام اہل و عیال کو بلایا اور ان کو رخصت کیا پھر اپنا چہرہ قبلہ کی طرف کیا اور کلمہ شہادت پڑھ کر جان بحق ہوا۔

## مردے کو زندوں کی باتوں سے تکلیف پہنچنے کا بیان

### اور مردے کو برا کہنے کی ممانعت

1- دیلمی نے حضرت عائشہ رضی اللہ عنہا سے روایت کی کہ رسول اللہ ﷺ نے فرمایا کہ مردے کو قبر میں اس چیز سے تکلیف پہنچتی ہے جس چیز سے کہ اس کو گھر میں تکلیف پہنچتی تھی۔

قرطبی کہتے ہیں کہ ممکن ہے کہ اللہ تعالیٰ نے کوئی فرشتہ مقرر کر دیا ہو، جو میت کو زندوں کی باتوں سے آگاہ کرتا ہو۔ اس سے معلوم ہوا کہ مردوں کے بارے میں بدگوئی کرنا ممنوع ہے اور یہ بھی ممکن ہے کہ اس سے مراد فرشتے کا مردے کو اس کی بد عملیوں کی بنا پر تکلیف دینا ہے۔

2- نسائی نے صفیہ بنت شیبہ سے روایت کی کہ رسول اللہ ﷺ کے سامنے ایک مردے کا ذکر بُرے الفاظ میں کیا گیا تو آپ ﷺ نے فرمایا کہ اپنے مردوں کا ذکر اچھے الفاظ میں کرو۔

3- ابوداؤد، ترمذی اور ابن ابی الدنیا نے ابن عمر رضی اللہ عنہما سے روایت کی کہ رسول اللہ ﷺ نے فرمایا کہ اپنے مردوں کی اچھائیوں کا بیان کرو اور ان کی برائیوں کے بیان سے باز رہو۔

4- ابن ابی الدنیا نے عائشہ رضی اللہ عنہا سے روایت کی، وہ فرماتے ہیں کہ میں نے رسول اللہ ﷺ کو فرماتے ہوئے سنا کہ اپنے مردوں کا ذکر اچھے الفاظ میں کرو، کیونکہ اگر تم نے ان کو برے

الفاظ سے یاد کیا اور وہ اللہ تعالیٰ کے نزدیک اہل جنت سے ہیں تو تم گنہگار ہو گے۔ اور اگر اہل جہنم سے ہیں تو وہی سزا کافی ہے جو ان کو مل رہی ہے۔

## مردے کو نوحہ سے تکلیف پہنچنے کا بیان

1- شیخین نے حضرت عائشہ رضی اللہ عنہا سے روایت کی کہ کسی نے عائشہ رضی اللہ عنہا سے عرض کی کہ ابن عمر رضی اللہ عنہما (مرفوعاً) کہتے ہیں کہ رسول اللہ صلی اللہ علیہ وسلم نے فرمایا! کہ مردے کو گھر والوں کے نوحہ کرنے سے تکلیف اور عذاب ہوتا ہے۔ تو انہوں نے فرمایا کہ ابو عبد الرحمن بھول گئے آپ نے یہ فرمایا تھا کہ میت کے گھر والے رونے میں مشغول ہوتے ہیں حالانکہ مردے کو اس کے جرائم کی وجہ سے گناہ (عذاب) ہو رہا ہوتا ہے۔

2- ابن سعد نے یوسف بن مالک سے روایت کی، وہ فرماتے ہیں کہ میں نے دیکھا کہ حضرت ابن عمر رضی اللہ عنہما رافع بن خدیج کے جنازے میں شریک ہوئے اور کہا کہ مردے کو اس کے گھر والوں کے رونے کی وجہ سے عذاب ہوتا ہے۔ تو ابن عباس رضی اللہ عنہما نے کہا کہ میت کو اس کے گھر والوں کے رونے سے عذاب نہیں ہوتا ہے۔ جس حدیث میں عذاب ہونے کا تذکرہ ہے اس کے راوی ابو بکر، عمر، انس، عمران بن حصین، سمرہ بن جندب، ابو ہریرہ، ابو یعلیٰ، مغیرہ ابن شعبہ رضی اللہ عنہم ہیں۔ اس لئے اس مسئلہ میں علماء کے درمیان اختلاف ہو گیا: پہلا قول یہ ہے کہ یہ حدیث اپنے ظاہر پر ہے اور واقعی عذاب ہوتا ہے۔ یہ مذہب حضرت عمر بن الخطاب رضی اللہ عنہما اور ان کے صاحبزادے ابن عمر رضی اللہ عنہما کا ہے۔ دوسرا قول یہ ہے کہ بالکل عذاب نہیں ہوتا۔ تیسرا قول یہ ہے کہ ”بأ“ حال کیلئے ہے اور معنی یہ ہیں کہ:

”حالانکہ میت کو ان لوگوں کے رونے کے وقت اپنے گناہوں کے سبب عذاب ہو رہا ہے“۔ اور چوتھا یہ کہ یہ حدیث کافر کے ساتھ خاص ہے۔ یہ دونوں قول عائشہ رضی اللہ عنہا کے ہیں پانچواں یہ کہ یہ اس وقت ہے کہ جب رسم و رواج کے طور پر رویا جائے۔ یہی مذہب امام بخاری رضی اللہ عنہ کا ہے۔ چھٹا یہ کہ گناہ اور عذاب اس کو ہوگا جو اس کی وصیت کر کے مرا ہوگا۔ جیسے کسی نے کہا تھا کہ، جب میں مر جاؤں تو اے بنت معبد! تو اپنا گریبان چاک کرنا اور مجھ پر میری شان کے لائق رونا۔ سا تو اس قول یہ ہے کہ یہ اس وقت ہے کہ جب کسی کو معلوم

ہے کہ میرے یہاں نوحہ کرنے کا رواج ہے اور پھر نوحہ نہ کرنے کی وصیت نہ کرے۔ آٹھواں یہ کہ عذاب ان صفات کے بیان کی وجہ سے ہے جو مردے میں بیان کی جاتی تھیں۔ مثلاً کہا جاتا تھا کہ اے عورتوں کو رانڈ اور بچوں کو یتیم کرنے والے اور گھروں کو ویران کرنے والے! نواں یہ کہ اس سے مراد فرشتہ کا مردے کو تنبیہ کرنا اور جھڑکنا ہے۔ اس کے رشتہ داروں کے نڈبہ اور بین کی وجہ سے جیسا کہ ترمذی حاکم اور ابن ماجہ کی حدیث مرفوع سے ظاہر ہے کہ جب کوئی مرتا ہے اور اس کے رونے والے کھڑے ہو کر کہتے ہیں کہ، اے پہاڑ! اے ہمارے بچاؤ مادا! تو اللہ تعالیٰ دو فرشتے اس پر مقرر کر دیتا ہے جو اس کو جھڑکتے اور ڈانٹتے ہیں اور پوچھتے ہیں کہ کیا تو ایسا ہی تھا۔ دسواں قول یہ ہے کہ میت کو گھر والوں کے رونے سے ایذا ہوتی ہے کیونکہ طبرانی کی حدیث (۲۳) میں ہے کہ صفیہ بنت مخزومہ رضی اللہ عنہا نے رسول اللہ ﷺ کے سامنے اپنے مرے ہوئے بچوں کا ذکر کیا اور رونے لگیں تو آپ ﷺ نے فرمایا کہ اے اللہ کے بندو! اپنے مردوں کو تکلیف نہ دو۔ اسے ابن جریر رحمہ اللہ اور ابن تیمیہ رحمہ اللہ وغیرہم نے پسند کیا۔

3- طبرانی نے ابن عمر رضی اللہ عنہما سے روایت کی وہ فرماتے ہیں کہ عبد اللہ بن رواحہ رضی اللہ عنہما پر بے ہوشی طاری ہوئی تو نوحہ کرنے والی عورت کھڑی ہوئی۔ اتنے میں رسول اللہ ﷺ تشریف لے آئے، انہیں ہوش آ گیا تو عرض کی: یا رسول اللہ ﷺ مجھ پر بے ہوشی طاری ہوئی تو عورتیں چیخنے لگیں کہ ”واعزاه واجبلاہ“ تو ایک فرشتہ میرے اوپر گرز لے کر کھڑا ہوا اور کہا، کیا تو ایسا ہی تھا؟ میں نے کہا: نہیں۔ فرشتے نے کہا کہ اگر تم ”ہاں“ کہتے تو میں تم کو اس گرز سے مارتا۔

4- طبرانی نے حسن سے روایت کی کہ معاذ بن جبل رضی اللہ عنہما پر بے ہوشی طاری ہوئی تو ان کی بہن کہنے لگیں کہ ”واجبلاہ“ جب ہوش آیا تو فرمانے لگے کہ، اے بہن! تو آج تک مجھ کو تکلیف دے رہی ہے۔ تو انہوں نے فرمایا! کہ میں تم کو کیوں کر تکلیف پہنچا سکتی ہوں؟ تو انہوں نے فرمایا کہ جب تو نے ”واکذا واکذا“ کہا تھا تو اس وقت ایک فرشتہ مجھے سخت طریقہ پر جھڑک رہا تھا۔

5- ابن سعد نے مقدم بن معدی کرب سے روایت کی کہ، جب حضرت عمر رضی اللہ عنہما کے زخم آئے

تو حضرت حفصہ رضی اللہ عنہا ان کے پاس آئیں اور کہا کہ ”ہائے رسول اللہ ﷺ کے ساتھی اور ان کے خسر اور مومنوں کے امیر“۔ تو آپ نے فرمایا کہ: اے بہن! اگر تم میرا کچھ حق اپنے اوپر سمجھتی ہو تو اب کبھی مجھ پر بین نہ کرنا۔ کیونکہ جب کسی میت کے وصف بیان کر کے رویا جاتا ہے، تو فرشتہ اس کو ڈانٹتا ہے اور تکلیف دیتا ہے۔

6- احمد بن حنبلہ نے ابوالربیع سے روایت کی، وہ فرماتے ہیں کہ میں نے ابن عمر رضی اللہ عنہما کے ساتھ ایک جنازہ میں شرکت کی تو آپ نے ایک آدمی کے چیخنے کی آواز سنی۔ تو آپ رضی اللہ عنہ نے ایک شخص کو اس کے پاس بھیج کر اس کو چپ کرایا۔ تو لوگوں نے دریافت کیا کہ آپ نے اس کو کیوں چپ کرایا؟ تو آپ نے فرمایا کہ میت کے اوپر رونے سے میت کو تکلیف پہنچتی ہے حتیٰ کہ وہ قبر میں داخل ہو جائے۔

7- سعید بن منصور نے ابن مسعود رضی اللہ عنہ سے روایت کی کہ انہوں نے کچھ عورتوں کو جنازے میں دیکھا تو فرمایا! کہ جاؤ گناہ سمیٹ کر تمام زندوں کو آزمائش میں مبتلا کرتی ہو، مردوں کو بھی تکلیف پہنچاتی ہو۔ یحییٰ بن معین نے اپنی سند سے اتنا ٹکڑا اور بیان کیا کہ میت کیلئے سب سے بُرے وہ لوگ ہیں جو اس پر روتے تو خوب ہیں، مگر اس کا قرض ادا نہیں کرتے۔

## میت کو دوسرے طریقوں سے تکلیف پہنچانا

1- ابن ابی شیبہ نے اور حاکم نے عقبہ بن عامر رضی اللہ عنہ سے روایت کی کہ، وہ فرماتے تھے کہ میں انکاروں یا تلوار کی دھار پر چلنا پسند کروں گا۔ مگر کسی مسلمان کی قبر روندنا پسند نہ کروں گا۔ اور قبرستان میں بیٹھ کر قضائے حاجت کرنا۔ میرے نزدیک بازار میں قضائے حاجت کرنے کے برابر ہے۔ ابن ماجہ رضی اللہ عنہ نے اس کو حضرت حذیفہ رضی اللہ عنہ سے مرفوعاً روایت کیا۔

2- ابن ابی الدنیانے ”کتاب القبور“ میں سلیم بن عمر سے روایت کی کہ اُن کا گزر ایک قبرستان پر ہوا۔ ان کو پیشاب کی شدید حاجت تھی لوگوں نے کہا کہ یہاں قضائے حاجت کر لیجئے۔ آپ نے فرمایا کہ سبحان اللہ! بخدا میں مردوں سے ایسی ہی شرم کرتا ہوں کہ جیسی زندوں سے۔

3- طبرانی نے حاکم اور ابن مندہ نے عمارہ بن حزم سے روایت کی، وہ فرماتے ہیں کہ رسول



اللہ ﷻ نے مجھ کو ایک قبر پر بیٹھے ہوئے دیکھا تو فرمایا کہ قبر سے نیچے اترو۔ نہ تم قبر والے کو تکلیف پہنچاؤ نہ قبر والا تم کو تکلیف پہنچائے۔

4- سعید بن منصور نے ابن مسعود رضی اللہ عنہ سے روایت کی کہ ان سے سوال کیا گیا کہ قبر کے روندنے کے بارے میں آپ کیا فرماتے ہیں؟ تو آپ نے فرمایا! میں جس طرح زندہ انسان کے تکلیف پہنچانے کو برا سمجھتا ہوں اسی طرح مردہ انسان کی تکلیف کو بھی برا سمجھتا ہوں۔

5- ابن ابی شیبہ نے ابن مسعود رضی اللہ عنہ سے روایت کی کہ مردہ کو تکلیف دینا زندہ کو تکلیف دینے کی طرح ہے۔

6- ابن مندہ نے قاسم بن مخیمرہ رضی اللہ عنہ سے روایت کی کہ میرے نزدیک یہ بہتر ہے کہ میں اپنے نیزے کی نوک پر قدم رکھوں اور وہ میرے سر سے نکل جائے، لیکن میں قبر کو روندنا ہرگز پسند نہ کروں گا۔ پھر مزید فرمایا کہ ایک شخص نے ایک قبر کو روندنا تو قبر سے آواز آئی کہ اے شخص! مجھ کو ایذا نہ دے۔

## مومن کی قبر کی حفاظت کرنے والوں کا بیان

1- ابو نعیم نے ابو سعید سے روایت کی کہ وہ فرماتے ہیں کہ میں نے رسول اللہ ﷺ سے سنا، آپ ﷺ فرماتے تھے کہ جب اللہ تعالیٰ مومن کی روح قبض فرماتا ہے تو اس کے فرشتے آسمان پر چڑھ جاتے ہیں اور عرض کرتے ہیں کہ اے ہمارے رب! تو نے ہم کو اپنے مومن بندے کے اعمال لکھنے پر مقرر فرمایا تھا۔ اب تو نے اس کی روح کو قبض کر لیا ہے، تو اب ہم کو اجازت دے کہ ہم آسمان پر اقامت کریں۔ تو اللہ تعالیٰ فرمائے گا کہ ہر آسمان میری تسبیح و تقدیس کرنے والے فرشتوں سے پڑھے۔ تو وہ عرض کریں گے کہ پھر زمین پر رہنے کی اجازت ہو۔ اللہ تعالیٰ فرمائے گا کہ میری زمین میری تسبیح کرنے والے مخلوق کے ہاں اسی بندے کی قبر پر جا کر کھڑے ہو جاؤ اور وہاں میری تسبیح، تہلیل اور بڑائی بیان کرو اور قیامت تک ایسا ہی کرتے رہو اور یہ سب میرے بندے کے نامہ اعمال میں لکھو۔ بعض روایات میں ہے کہ کافر کے فرشتوں سے کہا جاتا ہے کہ اس کی قبر پر واپس جاؤ اور اس پر لعنت کرو۔

## میت کو قبر میں نفع دینے والی چیزوں کا بیان

- 1- ابن ابی الدنیانے اور ابو نعیم نے حلیہ میں ثابت بنانی سے روایت کی کہ جب آدمی قبر میں جاتا ہے تو اس کے اعمالِ صالحہ اس کو گھیر لیتے ہیں۔ پھر جب فرشتہ عذاب آتا ہے تو اس کے اعمالِ صالحہ میں سے ایک عمل کہتا ہے کہ دُور ہوا اگر میں ہی تنہا ہوتا تو تو قریب نہ آسکتا تھا۔
- 2- ابن ابی الدنیانے ثابت بنانی سے روایت کی، وہ فرماتے ہیں کہ جب مومن کو قبر میں رکھا جاتا ہے تو اسے جنت کا ایک بچھونا دیا جاتا ہے اور کہا جاتا ہے کہ تیری آنکھیں ٹھنڈی ہوں، آرام سے سو اور خدا تجھ سے راضی ہو اور حدِ نگاہ تک اس کی قبر میں وسعت کر دی جاتی ہے اور ایک کھڑکی جنت کی جانب کھول دی جاتی ہے، وہ جنت کی نعمتوں اور خوشبوؤں سے لطف اندوز ہوتا ہے۔ اس کے پاس اس کے نیک اعمال آتے ہیں اور کہتے ہیں کہ ہم نے تجھ کو پیسا رکھا، بیدار رکھا تو مصیبت میں ڈالا، تو آج ہم تیرے مونس و غمگسار ہیں، حتیٰ کہ تو جنت میں داخل ہو۔
- 3- بزار، طبرانی اور حاکم نے انس سے روایت کی، وہ فرماتے ہیں کہ رسول اللہ ﷺ نے فرمایا کہ دوست تین قسم کے ہیں ایک دوست وہ ہے جو کہتا ہے جو تو خرچ کرے وہ تیرا اور رو کے وہ غیر کا۔ یہ مال ہے۔ دوسرا وہ ہے جو کہتا ہے کہ میں ہر وقت تیرے ساتھ ہوں جب تو بادشاہ کے دروازے پر آئے گا تو میں تیرا ساتھ چھوڑ دوں گا۔ یہ اس کی عزت اور اہل و عیال ہیں۔ تیسرا وہ جو کہتا ہے کہ میں ہمہ وقت تیرے ساتھ جہاں بھی تو ہو اور یہ اس کا عمل ہے۔ انسان کہتا ہے کہ اے میرے دوست میں تجھ ہی کو سب سے حقیر سمجھتا تھا۔
- 4- شیخین رحمہم اللہ نے حضرت انس رضی اللہ عنہ سے روایت کی کہ رسول اللہ ﷺ نے فرمایا کہ جب انسان کا انتقال ہو جاتا ہے تو تین چیزیں اس کے ہمراہ جاتی ہیں، دو واپس آ جاتی ہیں اور ایک رہ جاتی ہے۔ گھر والے، مال اور عمل یہ تین چیزیں ہیں۔ پہلی دو واپس آ جاتی ہیں اور عمل رہ جاتا ہے۔
- 5- بزار، طبرانی اور حاکم نے نعمان بن بشیر سے روایت کی کہ رسول اللہ ﷺ نے فرمایا! کہ انسان اور موت کی مثال اس شخص کی سی ہے۔ جس کے تین دوست تھے۔ ایک نے کہا

کہ یہ میرا مال ہے جو چاہو لو اور جو چاہو چھوڑ دو۔ دوسرے نے کہا کہ جب تک تو زندہ ہے میں تیرے ساتھ رہوں گا۔ پہلا اس کا مال ہے، دوسرا اس کے اہل و عیال ہیں، تیسرا اس کا عمل ہے۔

6- ابن ابی الدنیا نے کعب سے روایت کی کہ جب مومن کو قبر میں رکھا جاتا ہے تو مومن کے اعمال صالحہ اس کو گھیر لیتے ہیں۔ نماز، روزہ، حج، جہاد، صدقہ اب جب عذاب کے فرشتے پیروں کی طرف سے آتے ہیں تو نماز کہتی ہے کہ پیچھے ہٹ، کیونکہ ان پیروں سے کھڑا ہو کر یہ خدا تعالیٰ کی عبادت کرتا تھا۔ تو عذاب سر کی جانب سے آتا ہے تو روزہ کہتا ہے کہ دُور رہو کہ یہ خدا کیلئے پارسا رہا۔ تو عذاب جسم کی طرف سے آتا ہے تو حج اور جہاد آڑے آتے ہیں تو عذاب ہاتھوں کی جانب سے بڑھتا ہے تو صدقہ حائل ہوتا ہے اور کہتا ہے کہ ان ہاتھوں کو کیوں کر عذاب ہو سکتا ہے جو اللہ کی راہ میں رزق بانٹتے تھے۔ پھر اس انسان کو مبارک باد دی جاتی ہے اور کہا جاتا ہے کہ تو زندگی اور موت دونوں ہی میں کامیاب رہا۔ پھر فرشتے اس کیلئے جنتی بچھونا بچھاتے ہیں اور اس کی قبر کو حدنگاہ تک وسیع کر دیا جاتا ہے اور ایک قدیل قیامت تک کیلئے وہاں روشن کر دیا جاتا ہے۔

7- ابن ابی الدنیا نے یزید بن ابی منصور سے روایت کی کہ ایک شخص قرآن پڑھتا تھا جب اس کی موت کا وقت آیا تو رحمت کے فرشتے آئے کہ اس کی روح قبض کریں تو قرآن نکل آیا اور کہنے لگا کہ اے مولا! اس کا سینہ میری قیام گاہ تھا۔ تو اللہ تعالیٰ فرمائے گا کہ اس کو چھوڑ دو۔ (اس سے معلوم ہوتا ہے کہ حفظ قرآن اور تلاوت قرآن زیادتی عمر کا باعث ہے)

8- بخاری نے ادب میں اور مسلم نے روایت کی کہ جب انسان مر جاتا ہے تو اس کے سب عمل منقطع ہو جاتے ہیں، سوائے تین اعمال کے: صدقہ جاریہ، علم نافع اور نیک اولاد جو والدین کیلئے دعا کرتی رہے۔

9- مسلم نے جریر بن عبد اللہ سے مرفوعاً روایت کی کہ چار شخصوں کا عمل جاری رہتا ہے۔ (۱) مجاہد فی سبیل اللہ۔ (۲) عالم۔ (۳) صدقہ جاریہ۔ (۴) ولد صالح جو اُس کیلئے دُعا کرے۔

10- مسلم نے جریر بن عبد اللہ سے مرفوعاً روایت کی کہ جس نے اسلام میں کوئی اچھا طریقہ

جاری کیا تو اس کا بدلہ اس کو بھی ملے گا اور جتنے لوگ اس پر عمل کریں گے اور ان کے اجور میں کچھ کمی نہ کی جائے گی۔ اور جس نے کوئی بُرا طریقہ جاری کیا تو اس کو اس کی سزا ملے گی اور قیامت تک جتنے لوگ اس پر عمل کریں گے ان کی سزا بھی ملے گی اور ان کی سزا میں کمی نہ ہوگی۔

11- ابن سعد نے رجاء بن حیوٰة سے روایت کی کہ انہوں نے سلیمان بن عبد الملک سے کہا کہ اگر آپ قبر میں محفوظ رہنا چاہتے ہیں تو کسی مردِ صالح کو خلیفہ بنائیں۔

12- ابن عساکر نے ابو سعید خدری رضی اللہ عنہ سے مرفوعاً روایت کی کہ جس نے اللہ کی کتاب سے ایک آیت پڑھی یا علم دین کا کوئی باب پڑھا تو اللہ تعالیٰ اس کا اجر قیامت تک بڑھائے گا۔

13- ابن ماجہ اور ابن خزمیہ نے ابو ہریرہ رضی اللہ عنہ سے روایت کی وہ فرماتے ہیں کہ رسول اللہ صلی اللہ علیہ وسلم نے فرمایا کہ چند چیزیں ہیں جن کا ثواب قبر میں انسان کو پہنچتا ہے۔ علم، ولدِ صالح، کوئی کتاب، کوئی مسجد، مسافر خانہ، نہر، کنواں، کھجور (وغیرہ) کا درخت، صدقہ جاریہ، ان تمام اشیاء کا ثواب مرنے کے بعد بھی ملے گا۔

14- طبرانی نے ثوبان رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ میں نے تم کو قبروں کی زیارت سے منع کیا تھا۔ اب تم زیارت کرو اور مُردوں کیلئے دُعاؤں کے رحم اور طلبِ مغفرت کرو۔

15- ابو نعیم نے طاؤس سے روایت کی، وہ کہتے ہیں کہ میں نے اپنے باپ سے دریافت کیا کہ میت کے پاس سب سے بہتر کلمہ کیا ہے؟ تو آپ نے فرمایا کہ استغفار۔

16- طبرانی نے ”اوسط“ میں اور بیہقی نے اپنی سنن میں ابو ہریرہ رضی اللہ عنہ سے روایت کی کہ اللہ تعالیٰ نیک بندے کا درجہ جنت میں بلند فرماتا ہے۔ تو بندہ پوچھتا ہے کہ اے اللہ یہ کس سبب سے ہے؟ تو اللہ تعالیٰ فرماتا ہے کہ یہ تیری اولاد کے استغفار کے باعث ہے۔ اسی کو بخاری نے ”الادب“ میں ابو ہریرہ رضی اللہ عنہ سے موقوفاً روایت کیا۔

17- بیہقی نے ”شعب الایمان“ اور دیلمی نے ابن عباس رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ مُردہ کا حال قبر میں ڈوبتے انسان کے حال کی مانند ہے۔ کہ وہ شدت سے انتظار کرتا ہے کہ کوئی رشتہ دار یا دوست اس کی مدد کو پہنچے اور جب کوئی اس کی مدد کو پہنچتا ہے

تو اس کے نزدیک وہ دنیا و مافیہا سے بہتر ہوتا ہے۔ اللہ تعالیٰ قبر والوں کو ان کے زندہ متعلقین کی طرف سے ہدیہ کیا ہوا ثواب پہاڑوں کی مانند عطا فرماتا ہے زندوں کا ہدیہ مردوں کو استغفار ہے۔

18- ابن ابی الدنیا نے سینا سے روایت کی، کہ وہ فرماتے ہیں کہ اسلاف میں یہ بات مشہور تھی کہ مردوں کو دُعاؤں کی حاجت زندوں کے کھانے پینے سے بھی کہیں زائد ہے اور اس پر اجماع ہے کہ میت کو دُعا کا ثواب پہنچتا ہے اور دُعا اس کے حق میں نافع ہوتی ہے اور اس کی دلیل قرآن سے یہ ہے کہ: ”اور وہ جو اُن کے بعد آئے کہتے ہیں کہ اے ہمارے رب! تو ہم کو اور ہمارے ان بھائیوں کو بخش دے جو ہم سے قبل بحالتِ اسلام دنیا سے رخصت ہو چکے۔“

19- ابن ابی الدنیا نے ایک بزرگ سے روایت کی۔ انہوں نے کہا کہ ایک رات میں نے اپنے بھائی کو قبر میں دیکھا تو پوچھا کہ، اے بھائی! کیا ہم لوگوں کی دُعا تم کو پہنچتی ہے؟ تو انہوں نے جواب دیا کہ ہاں وہ نورانی لباس کی شکل میں آتی ہے جو ہم پہن لیتے ہیں۔

20- ابن ابی الدنیا نے ابو قلابہ سے روایت کی، وہ فرماتے ہیں کہ میں شام سے بصرہ آیا تو ایک خندق میں اُترا، وضو کر کے دو رکعت نماز ادا کی۔ پھر اپنا سر ایک قبر پر رکھ کر سو گیا۔ خواب میں دیکھتا ہوں کہ صاحبِ قبر مجھ سے کہہ رہا ہے کہ تم نے مجھ کو تکلیف پہنچائی۔ ہم جانتے ہیں اور تم کو پتہ نہیں، ہم عمل پر قادر نہیں۔ تم نے دو رکعت جو نماز پڑھی وہ دنیا و مافیہا سے بہتر ہے۔ پھر اس نے کہا کہ اہل دنیا کو اللہ ہماری طرف سے بخوائے خیر دے۔ جب وہ ہم کو ایصالِ ثواب کرتے ہیں تو وہ ثوابِ نور کے پہاڑ کی مثل ہم پر داخل ہوتا ہے۔

21- ابن ابی الدنیا نے بعض متقدمین سے روایت کی کہ ایک قبرستان سے گزرا، تو وہاں دعا مانگی، تو ایک غیبی آواز آئی کہ ان کیلئے دُعاے رحم کرو کیونکہ ان میں غمگین اور محزون سب ہی ہیں۔ ابن رجب نے روایت کی کہ جعفر خلدی نے اپنی سند سے روایت کی کہ میرے رب نے کسی ایک صالح کو خواب میں دیکھا وہ شکایت فرما رہے ہیں کہ تم نے اپنے ہدیے ہم کو بھیجنا کیوں چھوڑ دیئے؟ انہوں نے سوال کیا، کیا جناب مُردے بھی زندوں کے ہدیوں کو پہچانتے ہیں۔ تو انہوں نے فرمایا کہ اگر زندے نہ ہوتے تو مُردے تباہ ہو جاتے۔

22- ابن نجار نے اپنی تاریخ میں مالک بن دینار سے روایت کی کہ میں جمعہ کی رات ایک قبرستان میں داخل ہوا تو دیکھا کہ ایک نور چمک رہا ہے۔ تو میں نے کہا کہ لَا إِلَهَ إِلَّا اللَّهُ، ایسا معلوم ہوتا ہے کہ اللہ تعالیٰ نے قبرستان والوں کی مغفرت کر دی ہے۔ تو ایک غیبی آواز آتی ہے کہ اے مالک بن دینار! یہ مومنوں کا تحفہ ہے اپنے مومن بھائیوں کیلئے۔ میں نے غیبی آواز کو خدا کا واسطہ دے کر پوچھا کہ یہ ثواب کس نے بھیجا ہے؟ تو آواز آئی کہ، ایک مومن بندہ اس قبرستان میں داخل ہوا اور اچھی طرح وضو کیا اور پھر دو رکعت نماز ادا کی اور اس کا ثواب اہل مقابر کیلئے بخش دیا۔ تو اللہ تعالیٰ نے اس ثواب کی وجہ سے یہ روشنی اور نور ہم کو دے دیا۔ مالک رضی اللہ عنہ کہتے ہیں کہ پھر میں بھی ہر شب جمعہ کو ثواب ہدیہ کرنے لگا۔ تو خواب میں حضور اکرم صلی اللہ علیہ وسلم کی زیارت ہوئی۔ آپ فرما رہے تھے کہ اے مالک! جتنے نور تو نے ہدیہ کئے ان کے بدلے اللہ تعالیٰ نے تیری مغفرت کر دی اور تیرے لئے جنت میں قصر منیف بنا دیا۔

23- ابن ابی الدنیانے یسار بن غالب سے روایت کی انہوں نے فرمایا کہ میں نے ایک رات خواب میں رابعہ بصریہ رضی اللہ عنہا کو دیکھا۔ میں ان کیلئے بہت دُعا کرتا تھا۔ انہوں نے مجھ سے کہا کہ اے یسار! تمہارے بھیجے ہوئے ہدایا مجھ کو نورانی طباقوں میں ریشمی رومالوں سے ڈھک کر پیش کئے جاتے ہیں۔

24- طبرانی نے ”اوسط“ میں اپنی سند سے انس رضی اللہ عنہ سے روایت کی کہ حضور صلی اللہ علیہ وسلم نے فرمایا کہ: میری امت قبر میں گناہ سمیت داخل ہوگی اور جب نکلے گی تو بے گناہ ہوگی کیونکہ وہ مومنین کی دعاؤں سے بخش دی جاتی ہے۔

25- ابن ابی شیبہ نے حسن سے روایت کی۔ اللہ تعالیٰ نے دو چیزیں انسان کو دیں، جو اس کی نہ تھیں: وصیت۔ حالانکہ مال دوسرے کا ہو جاتا۔ اور مسلمانوں کیلئے دُعا، حالانکہ اس میں مسلمان کا کچھ خرچ نہیں ہوتا۔

26- دارمی نے اپنی مسند میں ابن مسعود رضی اللہ عنہ سے روایت کی کہ چار چیزیں انسان کو موت کے بعد ملتی ہیں: تہائی مال (یعنی جو وصیت بالمعروف میں خرچ کیا) نیک بچہ جو دُعا کرتا رہے، نیک رسم جس پر لوگ بعد میں عمل کرتے رہیں۔

- 27- شیخین رضی اللہ عنہما نے حضرت عائشہ رضی اللہ عنہا سے روایت کی کہ ایک شخص نے عرض کی کہ یا رسول اللہ صلی اللہ علیہ وسلم میری ماں اچانک مر گئی۔ میرا خیال ہے کہ اگر بولتی تو صدقہ کا حکم دیتی۔ تو کیا اگر میں اس کی طرف سے صدقہ کر دوں، تو اس کو اجر ملے گا؟ تو آپ نے فرمایا کہ ہاں۔
- 28- بخاری نے ابن عباس رضی اللہ عنہما سے روایت کی کہ سعد بن عبادہ رضی اللہ عنہ کی والدہ ان کی غیر موجودگی میں وفات پا گئیں۔ جب وہ آئے تو حضور علیہ الصلوٰۃ والسلام کی بارگاہ میں حاضر ہوئے اور عرض کی کہ اگر میں ان کی طرف سے صدقہ کروں تو کیا کافی ہے؟ آپ نے فرمایا کہ ہاں۔ تو انہوں نے حضور اکرم صلی اللہ علیہ وسلم کو گواہ بناتے ہوئے کہا کہ میرا یہ باغ میری ماں کی طرف سے صدقہ ہے۔
- 29- احمد اور اصحاب سنن اربعہ نے روایت کی کہ حضرت سعد رضی اللہ عنہ نے عرض کی کہ یا رسول اللہ صلی اللہ علیہ وسلم میں اپنی ماں کی طرف سے صدقہ کرنا چاہتا ہوں، کونسا صدقہ افضل رہے گا؟ آپ صلی اللہ علیہ وسلم نے فرمایا کہ پانی۔ چنانچہ انہوں نے ایک کنواں کھدوایا اور کہا کہ یہ اُمّ سعد کا ہے۔
- 30- طبرانی نے عقبہ بن عامر سے روایت کی کہ انہوں نے کہا کہ رسول اللہ صلی اللہ علیہ وسلم نے فرمایا کہ صدقہ کرنے والے قبر کی گریوں سے محفوظ رہیں گے۔
- 31- طبرانی نے ”اوسط“ میں بہ سند صحیح انس رضی اللہ عنہ سے روایت کی کہ حضرت سعد رضی اللہ عنہ کی ملاقات سرکارِ دو عالم صلی اللہ علیہ وسلم سے ہوئی تو انہوں نے عرض کی کہ میری ماں کا انتقال ہو گیا اور وہ کچھ وصیت نہ کر سکیں، تو کیا ان کی جانب سے میں صدقہ کر دوں؟ آپ صلی اللہ علیہ وسلم نے فرمایا کہ ہاں اور پانی کا (وقف) کرو۔
- 32- طبرانی نے سعد بن عبادہ رضی اللہ عنہ سے روایت کی، وہ فرماتے ہیں کہ میں نے حضور اکرم صلی اللہ علیہ وسلم سے عرض کی یا رسول اللہ صلی اللہ علیہ وسلم (میری والدہ بغیر وصیت کے انتقال کر گئیں ہیں، تو کیا میرا صدقہ کرنا ان کو نفع دے گا؟ تو آپ صلی اللہ علیہ وسلم نے فرمایا، ہاں اگر چہ بکری کے جلے ہوئے پائے بھی تم صدقہ کرو۔
- 33- طبرانی نے ابن عمر رضی اللہ عنہما سے روایت کی، وہ فرماتے ہیں کہ رسول اللہ صلی اللہ علیہ وسلم نے فرمایا کہ جب کوئی شخص صدقہ کرے تو اس کا ثواب اپنے والدین کو پہنچائے۔ کیونکہ اس طرح اس کے ثواب میں سے کچھ کم نہ ہوگا۔

34- طبرانی نے اوسط میں انس سے روایت کی، وہ فرماتے ہیں کہ میں نے رسول اللہ ﷺ کو فرماتے سنا کہ جب کوئی شخص میت کو ایصالِ ثواب کرتا ہے تو جبریل علیہ السلام اُسے نورِ طباق میں رکھ کر قبر کے کنارے پر کھڑے ہوتے ہیں اور کہتے ہیں کہ اے قبر والے! یہ ہدیہ تیرے گھر والوں نے بھیجا ہے قبول کر۔ یہ سن کر وہ خوش ہوتا ہے اور اس کے پڑوسی اپنی محرومی پر غمگین ہوتے ہیں۔

35- ابن شیبہ نے سعید ابن سعید سے روایت کی کہ میت کی جانب سے اگر بکری کے پایہ کا بھی صدقہ کیا تو اس کا ثواب بھی اُسے ملے گا۔

36- بیہقی نے ”شعب الایمان“ اور اصہبانی نے ”ترغیب“ میں ابن عمر رضی اللہ عنہما سے روایت کی کہ رسول اللہ ﷺ نے فرمایا! کہ جس نے اپنے والدین کی وفات کے بعد ان کی طرف سے حج کیا تو اللہ اُسے جہنم کی آگ سے آزاد کر دے گا۔ اور جن کی طرف سے حج کیا گیا ہے ان کو پورا اجر ملے گا۔ نیز آپ ﷺ نے فرمایا کہ سب سے بہتر صلہ رحمی یہ ہے کہ اپنے مردہ رشتہ دار کی جانب سے حج کیا جائے۔

37- ابو عبد اللہ ثقفی نے اپنی کتاب ”ثقفیات“ میں زید بن ارقم رضی اللہ عنہ سے روایت کی کہ رسول اللہ ﷺ نے فرمایا! کہ جس نے اپنے والدین کی جانب سے حج کیا تو اس کو اس کی جزا ملے گی اور آسمانوں میں اس کو خوشخبری دی جائے گی۔ نیز اللہ تعالیٰ کے نزدیک وہ فرماں بردار لکھا جائے گا۔

38- بزار و طبرانی نے بسند حسن انس رضی اللہ عنہ سے روایت کی کہ ایک شخص حضور ﷺ کی خدمت میں حاضر ہوا۔ اور عرض کی کہ میرا باپ مر گیا اور حج فرض ادا نہیں کیا تو آپ ﷺ نے فرمایا کہ بتاؤ تو سہمی کہ اگر اس پر کچھ قرض ہوتا تو تم کیا ادا نہ کرتے؟ اس نے کہا کہ ضرور ادا کرتا۔ تو آپ نے فرمایا کہ یہ اس پر قرض ہے ادا کرو۔

39- طبرانی نے عقبہ بن عامر سے روایت کی کہ ایک عورت رسول اللہ ﷺ کی خدمت میں حاضر ہوئی اور عرض کی کہ میری ماں مر چکی ہے۔ کیا میں اس کی طرف سے حج کروں؟ تو آپ ﷺ نے فرمایا کہ ہاں۔

40- طبرانی نے ”اوسط“ میں ابو ہریرہ رضی اللہ عنہ سے روایت کی انہوں نے فرمایا کہ رسول اللہ ﷺ



- نے فرمایا کہ جس نے میت کی طرف سے حج کیا تو حج کرنے والے اور جس کی طرف سے حج کیا ہے، دونوں ہی کو ثواب ملے گا۔
- 41- ابن ابی شیبہ نے عطاء اور زید بن اسلم سے روایت کی کہ ایک شخص حضور ﷺ کی خدمت میں حاضر ہوا اور عرض کی کہ میری ماں مرچکی ہے۔ کیا میں اس کی طرف سے غلام آزاد کروں۔ تو آپ نے فرمایا، ہاں۔
- 42- ابن ابی شیبہ نے عطاء سے روایت کی کہ میت کے مرنے کے بعد غلام آزاد کرنا اور صدقہ میت کیلئے مفید ہے۔
- 43- ابن ابی شیبہ نے ابن جعفر سے روایت کی کہ حسن و حسین رضی اللہ عنہما حضرت علی رضی اللہ عنہ کی شہادت کے بعد ان کی طرف سے آزاد کرتے تھے۔
- 44- ابن سعد نے قاسم بن محمد سے روایت کی کہ عائشہ رضی اللہ عنہا نے اپنے بھائی عبدالرحمان کی طرف سے ان کے ایصالِ ثواب کیلئے ایک غلام آزاد کیا۔
- 45- ابوالشیخ نے ”کتاب الوصایا“ میں حضرت عمرو بن العاص رضی اللہ عنہ سے روایت کی کہ انہوں نے حضور ﷺ سے عرض کی کہ یا رسول اللہ ﷺ! عاص نے وصیت کی تھی کہ ان کی جانب سے سو غلام آزاد کئے جائیں۔ تو ہشام نے پچاس آزاد کر دیئے۔ تو آپ نے فرمایا کہ نہیں، حج، صدقہ اور آزادی مسلم ہی کی طرف سے کی جائے گی۔
- 46- ابن ابی شیبہ نے حجاج بن دینار سے روایت کی کہ رسول اللہ ﷺ نے فرمایا کہ والدین کی اطاعت کے بعد نیکی یہ ہے کہ تم اپنی نماز کے ساتھ ان کیلئے نماز پڑھو اور اپنے روزے کے ساتھ ان کیلئے روزہ رکھو، اور اپنے صدقہ کے ساتھ ان کیلئے صدقہ کرو۔
- 47- مسلم نے بریدہ رضی اللہ عنہ سے روایت کی کہ ایک عورت نے عرض کی کہ یا رسول اللہ ﷺ! میری ماں پر دو ماہ کے روزے تھے، کیا میں ان کی جانب سے روزے رکھ سکتی ہوں آپ ﷺ نے فرمایا کہ ہاں۔ اس نے عرض کی کہ میری ماں نے حج بھی کبھی نہیں کیا، تو کیا میں ان کی طرف سے حج کر سکتی ہوں؟ آپ نے فرمایا کہ ہاں۔
- 48- شیخین رضی اللہ عنہما نے حضرت عائشہ رضی اللہ عنہا سے روایت کی کہ رسول اللہ ﷺ نے فرمایا کہ اگر کوئی شخص مر جائے اور اس پر روزے ہوں تو اس کا ولی رکھ سکتا ہے۔

## قبر پر میت کیلئے قرآن پڑھنا

1- میت کیلئے قرآن پڑھنے سے آیا میت کو ثواب ملتا ہے یا نہیں؟ اس میں اختلاف ہے۔ جمہور سلف اور ائمہ مجتہدین ثواب پہنچنے کے قائل ہیں۔ ہمارے امام، امام شافعی رحمۃ اللہ علیہ نے اختلاف کیا ہے۔ ان کی دلیل یہ آیت ہے کہ **وَأَنْ لَّيْسَ لِلْإِنْسَانِ إِلَّا مَا سَعَى** ﴿۹۰﴾ انسان کو اسی کی کوشش کا بدلہ ملے گا۔ لیکن اس آیت کا جواب چند وجوہ سے دیا گیا ہے: اول تو یہ کہ یہ آیت منسوخ ہے اس آیت سے، **وَالَّذِينَ آمَنُوا وَاتَّبَعَتْهُمْ ذُرِّيَّتُهُمْ** اور وہ لوگ جو ایمان لائے اور ان کے بعد ان کی ذریت آئی۔ اس آیت کا مفاد یہ ہے کہ بیٹوں کو باپ کی نیکی سے جنت میں داخل کر دیا گیا۔

دوم یہ کہ یہ آیت قوم ابراہیم و موسیٰ کے ساتھ خاص ہے، لیکن یہ امت مرحومہ تو اس کو وہ بھی ملے گا جو خود کرے گی اور وہ بھی جو اس کیلئے کیا جائے گا۔ یہ قول عکرمہ رحمۃ اللہ علیہ کا ہے۔ تیسرا یہ کہ انسان سے مراد یہاں کافر ہے اور مومن اس سے مستثنیٰ ہیں، یہ قول ربیع بن انس کا ہے۔

چوتھا یہ قانون عدل ہے اور دوسرے کے کئے سے فائدہ کا پہنچنا اس کا افضل ہے یہ حسین بن فضل کا قول ہے۔

پانچواں لام بمعنی علی ہے کہ انسان کو ضرور اس کے کئے ہوئے گناہ کا ہوگا، نہ کہ دوسرے کا۔ جو حضرت ثواب کے پہنچنے کے قائل ہیں وہ یہی قیاس کرتے ہیں کہ جب حج، صدقہ، وقف، دُعا، قرآن کا ثواب پہنچ سکتا ہے تو دوسری عبادات کا بھی پہنچ سکتا ہے۔ اگرچہ یہ احادیث ضعیف ہیں، لیکن ان کی مجموعی حیثیت سے ایصالِ ثواب کی اصل ثابت ہو سکتا ہے نیز قدیم سے مسلمان اپنے مردوں کیلئے جمع ہو کر قرآن پڑھتے رہے اور کسی نے انکار نہ کیا۔ اس سے اجماعِ مسلمین بھی ثابت ہوتا ہے یہ سب کچھ حافظ شمس الدین بن عبد الواحد المقدسی حنبلی نے اپنے ایک رسالہ میں ذکر کیا۔

قرطبی نے کہا کہ شیخ عزالدین بن سلام سے ایصالِ ثواب کے قائل نہ تھے۔ جب ان کا انتقال ہو گیا تو بعض لوگوں نے ان کو خواب میں دیکھا تو دریافت کیا کہ آپ دنیا میں

ایصالِ ثواب کے قائل نہ تھے، اب کیا حال ہے؟ تو کہا کہ ہاں پہلے تو یہی کہتا تھا مگر اب معلوم ہوا کہ خدا کے فضل و کرم سے ثواب پہنچتا ہے اور اب میں نے رجوع کر لیا ہے۔

قبر پر قرآن پڑھنے کے بارے میں ہمارے اصحاب نے جواز کا قول کیا ہے۔ زعفرانی کہتے ہیں کہ میں نے امام شافعی رحمۃ اللہ علیہ سے دریافت کیا کہ قبر کے پاس قرآن پڑھنا کیسا ہے؟ تو آپ نے فرمایا کہ حرج نہیں۔

نووی رحمۃ اللہ علیہ نے فرمایا شرح مہذب میں کہ زیارت کرنے والے کیلئے مستحب ہے کہ وہ زیارت کے بعد قرآن پڑھے اور دُعا کرے اس پر امام شافعی کی تصریح بھی ہے اور ان کے اصحاب بھی اس پر متفق ہیں۔ اور دوسرے مقام پر فرماتے ہیں کہ اگر قرآن ختم کریں تو افضل ہے۔ امام احمد بن حنبل رحمۃ اللہ علیہ پہلے اس کا انکار کرتے تھے کیونکہ ان کو اس سلسلہ میں کوئی حدیث نہ ملی تھی لیکن ان کو وہ حدیث ملی جو ہم ”دفن کے وقت کیا کہا جائے؟“ کے باب میں ذکر کر آئے جس کے ابن عمر اور علاء بن حلاج راوی ہیں اور حدیث مرفوع ہے تو رجوع کر لیا۔

2- خلال نے جامع میں شعبی سے روایت کی کہ جب انصار کا کوئی مرجاتا تو وہ اس کی قبر پر آتے جاتے قرآن پڑھتے۔

3- ابو محمد سمرقندی نے سورۃ اخلاص کے فضائل میں ذکر کیا (مرفوعاً) کہ جس نے قبرستان سے گزرتے ہوئے گیارہ مرتبہ سورۃ اخلاص پڑھی اور اس کا ثواب مُردوں کو بخش دیا تو مردوں کی تعداد کے مطابق اسے اجر ملے گا۔

4- ابوالقاسم سعد بن علی زنجانی نے اپنے فوائد میں ابو ہریرہ رضی اللہ عنہ سے روایت کی، رسول اللہ صلی اللہ علیہ وسلم نے فرمایا۔ جو قبرستان پر گزرا اور اس نے سورۃ فاتحہ، اخلاص اور اَلْهٰكُمُ التَّكْوِيْنُ پڑھی۔ پھر یہ دعا مانگی کہ، اے اللہ! میں نے جو قرآن پڑھا ہے اس کا ثواب مومن مرد اور عورت دونوں کو دینا۔ تو وہ قبر والے قیامت کے دن اس کے سفارشی ہوں گے۔

5- قاضی ابوبکر بن عبدالباقی انصاری نے سلمہ بن عبید سے روایت کی۔ وہ کہتے ہیں کہ حماد مکی نے بتایا کہ ایک رات میں مکہ کے قبرستان کی طرف چلا گیا اور ایک قبر پر سر رکھ کر سو گیا، تو دیکھا کہ قبروں والے حلقہ درحلقہ کھڑے ہیں۔ میں نے ان سے دریافت کیا کہ کیا قیامت

قائم ہوگئی؟ انہوں نے کہا کہ نہیں۔ ہاں ہمارے ایک بھائی نے سورہ اخلاص پڑھ کر ہم کو ثواب پہنچایا تو وہ ثواب ہم ایک سال سے تقسیم کر رہے ہیں۔

6- عبدالعزیز جو خلال کے ساتھی، انہوں نے روایت کی کہ انس نے فرمایا کہ رسول اللہ ﷺ نے فرمایا! کہ جس نے قبرستان میں ”یسین“ پڑھی تو اللہ تعالیٰ اس کی برکات مردوں کے عذاب میں تخفیف فرمادے گا اور پڑھنے والے کو مردوں کی تعداد کے برابر ثواب ملے گا۔ قرطبی کہتے ہیں کہ یہ حدیث کہ ”اپنے مردوں کے پاس یسین پڑھو“ دو احتمال رکھتی ہے۔ ایک تو یہ کہ مرتے وقت اور دوسرا یہ کہ قبر پر۔ پہلا قول جمہور کا ہے اور دوسرا عبدالواحد مقدسی کا ہے اور ہمارے علمائے متاخرین میں سے محب طبری نے اس کو عام رکھا۔ غزالی نے احیاء میں۔ اور عبدالحق نے احمد بن حنبل رضی اللہ عنہ سے روایت کرتے ہوئے عاقبت میں بیان کیا کہ جب تم قبرستان میں داخل ہو تو سورہ فاتحہ، معوذتین اور اخلاص پڑھو اور ان کا ثواب اہل قبر کو پہنچادو کیونکہ یہ پہنچتا ہے۔

قرطبی کہتے ہیں کہ ایک قول یہ ہے کہ پڑھنے کا ثواب پڑھنے والے کو ہے اور میت کو سننے کا ثواب ہے۔ اس لئے تو نص قرآنی کے بموجب قرآن کے سننے والے پر رحم ہوتا ہے۔ قرطبی فرماتے ہیں کہ خدا کے کرم سے کچھ بعید نہیں کہ وہ پڑھنے اور سننے دونوں کا ثواب مردے کو پہنچادے۔ حنفیوں کے فتاویٰ قاضی خان میں ہے کہ جو میت کو مانوس کرنا چاہے تو وہ قبر کے پاس قرآن پڑھے، ورنہ جہاں چاہے پڑھے کیونکہ خدا ہر جگہ کی قرأت سننے والا ہے۔

## فصل

قرطبی کہتے ہیں کہ ہمارے بعض علماء نے میت کو ثواب پہنچنے پر حدیث عیب سے استدلال کیا ہے۔ اور وہ یہ کہ حضور ﷺ نے ملاحظہ فرمایا کہ دو قبر والوں کو عذاب ہو رہا ہے تو آپ ﷺ نے ایک تر شاخ منگائی اور اس کے دو ٹکڑے کئے اور ایک قبر پر ایک ٹکڑا لگا دیا، اور فرمایا کہ جب تک یہ تر رہیں گی تو قبر والوں سے عذاب میں تخفیف ہوگی۔ خطابی کہتے ہیں کہ علی نے اس کے معنی یہ

بتائے کہ چیزیں جب تک اپنی اصلیت پر رہتی ہیں، سبز رہتی ہیں یا تر رہتی ہیں، خدا کی تسبیح کرتی ہیں، خطابی کے علاوہ دیگر علماء کہتے ہیں۔ کہ جب اللہ تعالیٰ درختوں وغیرہ کی تسبیح سے عذاب میں تخفیف فرماتا ہے تو مومن قبر کے پاس اگر قرآن پڑھے گا تو کیا حال ہوگا۔ پھر یہ قبروں کے پاس درخت لگانے میں اصل ہے۔

1- ابن عساکر نے حماد بن سلمہ کی سند سے روایت کی کہ ابو بزرہ اسلمی رضی اللہ عنہ حضور اکرم صلی اللہ علیہ وسلم سے روایت کرتے تھے کہ حضور صلی اللہ علیہ وسلم ایک قبر پر گزرے، قبر والے پر عذاب ہو رہا تھا تو آپ صلی اللہ علیہ وسلم نے ایک ٹہنی اس پر لگا دی اور فرمایا کہ شاید اس پر سے عذاب میں کمی ہو۔

ابو بزرہ رضی اللہ عنہ کی وصیت تھی کہ جب میں مرجاؤں تو قبر میں میرے ساتھ دو ٹہنیاں رکھ دینا۔ راوی کہتے ہیں کہ وہ کرماں اور قوس کے درمیان ایک جنگل میں وفات پا گئے تو ساتھیوں نے ذکر کیا وصیت کیلئے۔ مگر وہاں شاخیں نہ ملیں۔ ابھی وہ حیران ہی تھے کہ کیا کریں۔ اچانک بھستان کی جانب سے کچھ سوار آتے دکھائی دیئے۔ ان کے پاس کچھ شاخیں تھیں، انہوں نے دو شاخیں ان سے لے لیں، اور انہیں قبر میں ساتھ ہی رکھ دیا۔

2- ابن سعد نے مورق سے روایت کی، وہ کہتے ہیں کہ بریدہ رضی اللہ عنہ نے وصیت کی کہ ان کی قبر میں دو شاخیں رکھ دی جائیں۔ تاریخ ابن نجار میں کثیر بن سالم ہتی کے تذکرے میں ہے کہ انہوں نے بڑی شدت سے یہ وصیت کی کہ ان کی قبر جب مٹ جائے تو اس کو دوبارہ تعمیر نہ کیا جائے کیونکہ اللہ تعالیٰ ان کی طرف نظرِ رحمت فرماتا ہے جن کی قبریں مٹ جاتی ہیں تو میں تمنا رکھتا ہوں کہ میرا بھی شمار انہیں لوگوں میں ہو جائے۔ ابن نجار کہتے ہیں کہ آثار میں اس قسم کی روایت ملتی ہیں۔ پھر انہوں نے اپنی سند سے وہب بن منبہ رضی اللہ عنہ سے روایت کی کہ ارمیاء نبی صلی اللہ علیہ وسلم کچھ ایسی قبروں پر گزرے جن کو عذاب ہو رہا تھا پھر ایک سال بعد گزرے تو عذاب ختم ہو چکا تھا۔ تو انہوں نے بارگاہِ ایزدی میں عرض کی کہ، اے مولا! کیا وجہ ہے کہ پہلے ان کو عذاب ہو رہا تھا اب ختم ہو گیا؟ تو آسمان سے ندا آئی کہ اے ارمیاء ان کے کفن پھٹ گئے، بال بکھر گئے اور قبریں مٹ گئیں، تو میں نے ان پر رحم کیا اور ایسے لوگوں پر میں رحم کیا ہی کرتا ہوں۔

## موت کا بہترین وقت

- 1- ابو نعیم نے ابن مسعود رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ جس کا انتقال ختم رمضان پر ہوا، جنت میں داخل ہوا، جنت میں داخل ہوگا۔ جس کا انتقال ختم عرفہ پر ہوا، جنت میں داخل ہوگا، جس کا انتقال صدقہ کے اختتام پر ہوا، وہ بھی جنت میں داخل ہوگا۔
- 2- احمد نے حذیفہ سے روایت کی کہ رسول اللہ صلی اللہ علیہ وسلم نے فرمایا کہ جس نے کلمہ محض اللہ کی رضا مندی کیلئے پڑھا۔ وہ جنت میں داخل ہوگا اور اس کا خاتمہ بھی کلمہ پر ہوگا اور جس نے کسی دن اللہ تعالیٰ کی رضا جوئی کیلئے روزہ رکھا تو اس کا خاتمہ بھی اس پر ہوگا اور داخل جنت ہوگا۔ اور جس نے اللہ کی رضا کیلئے صدقہ کیا اس کا خاتمہ بھی اس پر ہوگا اور وہ داخل جنت ہوگا۔
- 3- ابو نعیم نے خثیمہ رضی اللہ عنہ سے روایت کی کہ صحابہ رضی اللہ عنہم اس بات کو بہت پسند کرتے تھے کہ کسی شخص کا انتقال کسی اچھے کام کے بعد ہو، مثلاً حج، عمرہ، غزوہ (جہاد)، رمضان کے روزے وغیرہ۔
- 4- دیلمی نے حضرت عائشہ رضی اللہ عنہا سے روایت کی کہ رسول اللہ صلی اللہ علیہ وسلم نے فرمایا کہ جو بحالت روزہ مرے، قیامت تک اللہ تعالیٰ اس کے حساب میں روزے لکھ دے گا۔
- 5- ابو نعیم نے جابر رضی اللہ عنہ سے روایت کی کہ رسول اللہ صلی اللہ علیہ وسلم نے فرمایا کہ جو جمعہ کے دن یا جمعہ کی رات کو وفات پائے گا وہ عذابِ قبر سے محفوظ رہے گا، اور قیامت کے دن اس پر شہداء کی مہر ہوگی۔
- 6- حمید نے اپنی ”ترغیب“ میں اپنی سند سے ابو جعفر سے روایت کی کہ جمعہ کی رات روشن ہے اور اس کا دن جھلملاتا ہے۔ جو شخص جمعہ کی رات کو مرے گا وہ عذابِ قبر سے محفوظ رہے گا اور جو جمعہ کے دن مرے گا وہ عذابِ جہنم سے آزاد ہوگا۔

## اُن اعمال کا بیان جو مرنے کے بعد جلد

### جنت میں پہنچنے کا ذریعہ ہوتے ہیں

- 1- نسائی اور ابن حبان نے اپنی صحیح میں اور ابن مردویہ اور دارقطنی نے ابو امامہ سے روایت کی

کہ رسول اللہ ﷺ نے فرمایا کہ جس نے ہر نماز کے بعد آیت الکرسی پڑھی وہ مرتے ہی جنت میں جائے گا۔ بیہقی نے بھی ایسی ہی روایت کی۔

## میت کے جسم کے گلنے اور سڑنے کا بیان

انبیاء علیہم السلام اور چند اشخاص مستثنیٰ ہیں

- 1- بخاری نے جناب بجلی سے روایت کی۔ سب سے پہلے انسان کا پیٹ سڑتا ہے۔
- 2- ابو نعیم نے وہب بن منبہ سے روایت کی، وہ فرماتے ہیں کہ میں نے بعض کتابوں میں پڑھا کہ اللہ تعالیٰ فرماتا ہے کہ اگر میں میت کے جسم کو نہ سڑاتا تو لوگ مردوں کو گھر میں ہی رکھے رہتے۔
- 3- ابن عساکر نے زید بن ارقم رضی اللہ عنہ سے مرفوعاً روایت کی کہ اللہ تعالیٰ فرماتا ہے کہ میں نے بندوں پر تین چیزوں سے فراخی کی، غلہ میں گھن پیدا کر دیا ورنہ بادشاہ اس کو جمع کر لیتے جیسے سونا چاندی جمع کرتے ہیں، میت کا جسم سڑا دیا ورنہ کوئی میت کو دفن نہ کرتا اور غمگین کو اس کا غم بھلا دیا ورنہ وہ کبھی چین سے نہ بیٹھتا۔
- 4- ابن عساکر نے ابو قلابہ سے روایت کی۔ اللہ تعالیٰ نے روح سے زائد اچھی چیز پیدا نہ فرمائی۔ یہ جس سے نکال لی جائے اس میں بد بو پیدا ہو جاتی ہے۔
- 5- مسلم نے ابو ہریرہ رضی اللہ عنہ سے روایت کی کہ رسول اللہ ﷺ نے فرمایا کہ، انسان کی ہر چیز گل سڑ جاتی ہے سوائے ریڑھ کی ہڈی کے، اور اسی سے قیامت کے دن اُسے مُرکب کیا جائے گا۔ (یعنی یہ ہڈی بمنزلہ بنیاد کے ہے باقی اجزاء اسی کے ساتھ آکر لگیں گے۔)
- 6- مسلم، ابو داؤد اور نسائی نے ابو ہریرہ رضی اللہ عنہ سے روایت کی کہ رسول اللہ ﷺ نے فرمایا کہ بنی آدم کے تمام اجزاء کو مٹی کھا لیتی ہے سوائے ریڑھ کی ہڈی کے اور اسی سے انسان مرکب ہے۔
- 7- شارح مواقف کہتے ہیں کہ کیا اللہ اجزاء بدنہ کو معدوم کر دیتا ہے اور پھر پیدا فرماتا ہے یا منتشر کر دیتا ہے اور پھر مجتمع فرمائے گا؟ حق تو یہی ہے کہ اس سلسلے میں کوئی صراحت موجود نہیں۔ تو کسی چیز پر یقین نہیں کر سکتے۔ اور اللہ تعالیٰ کے قول ”ہر چیز ہلاک ہونے والی ہے

سوائے خدا کے۔ میں کوئی دلیل نہیں، کیونکہ جس طرح اعدام ہلاک ہے اسی طرح تفریق بھی ہلاک ہے۔

8- ابو داؤد و حاکم نے اوس بن اوس سے روایت کی کہ رسول اللہ ﷺ نے فرمایا کہ جمعہ کے روز مجھ پر بکثرت درود و سلام بھیجو کیونکہ تمہارا درود و سلام مجھ پر پیش کیا جاتا ہے۔ تو صحابہ رضی اللہ عنہم نے عرض کی یا رسول اللہ ﷺ ہم آپ پر درود کیوں بھیجیں، حالانکہ آپ تو مٹی میں مل چکے ہوں گے؟ آپ ﷺ نے فرمایا کہ اللہ نے زمین پر نبیوں کے جسموں کو حرام کر دیا ہے۔

9- ابن ماجہ نے ابوالدرداء رضی اللہ عنہ سے روایت کی کہ رسول اللہ ﷺ نے فرمایا۔ جب بھی تم مجھ پر درود بھیجتے ہو، تو تمہارا درود مجھ پر پیش کیا جاتا ہے۔ تو صحابہ نے عرض کی کہ کیا موت کے بعد بھی؟ آپ ﷺ نے فرمایا کہ ہاں موت کے بعد بھی، کیونکہ اللہ تعالیٰ نے زمین پر انبیاء علیہم السلام کے اجسام کو حرام فرما دیا ہے۔

10- مالک رحمہ اللہ نے عبدالرحمن بن ابی صعصعہ سے روایت کی کہ، اُن کو معلوم ہوا ہے کہ عمرو بن حموح رضی اللہ عنہ اور عبداللہ بن عمرو رضی اللہ عنہ کی قبروں کو سیلاب نے کھول دیا۔ دونوں ایک ہی قبر میں تھے اور جنگِ احد میں شہید ہوئے تھے، تو لوگوں نے ان کو کھودا کہ دوسری جگہ منتقل کر دیں تو ابیا معلوم ہوا کہ ان کو ابھی کسی نے دفن کیا ہے۔ اُن میں سے ایک اپنے زخم پر ہاتھ رکھے تھے۔ ہاتھ کو ہٹایا گیا مگر انہوں نے پھر وہیں رکھ لیا حالانکہ یہ واقعہ غزوہ احد کے چھیالیس سال بعد کا ہے۔

11- بیہقی نے ”دلائل“ میں دوسری سند سے اس واقعہ کو بیان کیا کہ جب ان کا ہاتھ ہٹایا گیا تو خون بہہ نکلا۔ پھر جب ہاتھ رکھ دیا تو بند ہو گیا۔ کہا جاتا ہے کہ حضرت معاویہ رضی اللہ عنہ نے ارادہ کیا کہ پانی کا چشمہ نکالیں، تو اعلان کر دیا کہ یہاں جس کا ساتھی دفن ہو آ جائے۔ تو لوگ آئے اور اپنے مُردوں کو دیکھا تو وہ بالکل تازہ تھے حتیٰ کہ ایک شخص کے پیر پر پھاڑا لگ گیا تو خون بہہ نکلا۔ اس موقع پر ابوسعید خدری رضی اللہ عنہ نے کہا کہ اس کے بعد کوئی منکر انکار نہ کرے گا۔ (یعنی اب شہداء کی حیات کا کوئی انکار نہ کرے گا) لوگ مٹی کھود رہے تھے تو ان کو ایک مٹی سے مشک کی خوشبو آئی۔ واقعی نے اپنے شیوخ سے اسی قسم کی روایت کی۔



- 12- بیہقی نے ”دلائل“ میں (موصولاً) جابر رضی اللہ عنہ سے روایت کرتے ہوئے اتنا اضافہ کیا کہ پھاوڑا حضرت حمزہ رضی اللہ عنہ کے پیر پر لگ گیا اور اس سے خون بہہ نکلا۔
- 13- طبرانی نے ابن عمر رضی اللہ عنہما سے روایت کی کہ رسول اللہ ﷺ نے فرمایا کہ طلبِ ثواب کیلئے اذان دینے والا شہید کی مانند ہے۔ جب وہ مرتا ہے تو اس کی قبر میں کیڑے نہیں پڑتے۔ قرطبی کہتے ہیں کہ بظاہر اس کا مقصد یہی ہے کہ اس کو کیڑے نہیں کھاتے۔
- 14- عبد الرزاق نے اپنی مصنف میں مجاہد رضی اللہ عنہ سے روایت کی کہ موذنوں کی گردنیں لمبی ہوں گی اور ان کی قبروں میں کیڑے نہ پڑیں گے۔
- 15- ابن مندہ نے جابر رضی اللہ عنہ سے روایت کی کہ رسول اللہ ﷺ نے فرمایا کہ جب حافظ مرتا ہے تو خدا تعالیٰ زمین کو حکم دیتا ہے کہ اس کے جسم کو نہ کھانا تو زمین کہتی ہے کہ اے خداوند! میں اس کے جسم کو کیسے کھا سکتی ہوں، اس میں تو تیرا کلام ہے۔ ابن مندہ کہتے ہیں کہ اس سلسلہ میں ابو ہریرہ رضی اللہ عنہ اور عبد اللہ بن مسعود رضی اللہ عنہما کی احادیث بھی ہیں۔

## خاتمہ

### روح سے متعلقہ فوائد کے بیان میں

- ان میں سے اکثر میں نے ابن قیم رضی اللہ عنہ کی کتاب الروح سے لئے ہیں۔
- 1- شیخین رضی اللہ عنہما نے ابن مسعود رضی اللہ عنہ سے روایت کی۔ میں حضور اکرم ﷺ کے ہمراہ مکہ کے ایک ویرانے میں تھا۔ آپ ﷺ ایک شاخ پر ٹیک لگائے ہوئے تھے، تو کچھ یہودی گزرے اور انہوں نے کہا! کہ ان سے روح کے بارے میں پوچھو۔ بعض نے کہا کہ نہ پوچھو۔ بالآخر فیصلہ پوچھنے پر ہی ہوا۔ وہ بڑھے اور کہا کہ ”اے محمد ﷺ روح کیا ہے؟“ تو آپ ﷺ لکڑی پر ٹیک لگائے بدستور کھڑے رہے، حتیٰ کہ مجھے گمان ہوا کہ آپ ﷺ پر وحی آرہی ہے۔ پھر آپ ﷺ نے فرمایا کہ ”یہ تجھ سے روح کے بارے میں پوچھتے ہیں۔ کہہ دے کہ روح میرے رب کے عالم امر سے ہے۔ اور تمہیں بہت ہی کم علم دیا گیا ہے۔ اب روح کے بارے میں دو گروہ ہو گئے۔ ایک کا خیال ہے کہ اس سلسلہ میں گفتگو نہ

کی جائے کیونکہ یہ خدا کا بھید ہے۔ یہ طریقہ پسندیدہ ہے۔

جنید رضی اللہ عنہ کا قول ہے کہ روح کا علم خدا کے ساتھ ہے، اس نے یہ اپنی مخلوق کو نہیں دیا۔ تو اس میں بحث نہیں کرنی چاہئے، ہاں یہ موجود ہے۔ یہی ابن عباس رضی اللہ عنہما اور اکثر سلف سے منقول ہے۔ چنانچہ ابن عباس رضی اللہ عنہما روح کی تفسیر نہ کرتے تھے۔

2- ابن ابی حاتم نے عمرہ بن عبد اللہ سے روایت کی کہ ابن عباس رضی اللہ عنہما سے روح کے بارے میں سوال کیا گیا تو آپ نے فرمایا کہ، روح میرے رب کے عالم امر سے ہے، تم اس کی حقیقت کو نہیں پاسکتے۔ تم وہی کہو جو خدا نے فرمایا اور اس کے نبی صلی اللہ علیہ وسلم نے سکھایا کہ: وَمَا أُوتِيتُمْ مِنَ الْعِلْمِ إِلَّا قَلِيلًا ﴿۱۰﴾

3- ابن جریر نے اپنی سند سے روایت کی کہ، جب یہ آیت نازل ہوئی تو یہود نے کہا کہ یہی ہماری کتاب میں ہے۔

میں یہ کہتا ہوں کہ یہ وہ مسئلہ ہے جس کو خدا تعالیٰ نے قرآن اور توراہ و انجیل میں پوشیدہ رکھا۔ تو اس کا علم صحیح کس کو ہو سکتا ہے۔

ابوالقاسم قشیری نے کہا کہ، افضل ترین فلاسفہ اس مسئلے میں خاموش ہو گئے اور کہا کہ یہ تقدیر کی طرح ایک بھید ہے۔ ابن بطلال کہتے ہیں کہ اس کے علم سے خلق کو محروم کرنے کا فائدہ یہ ہے کہ وہ اپنے عجز کو جان لیں۔ قرطبی کہتے ہیں کہ اس میں تنبیہ ہے کہ اے انسان! جب تو اپنی حقیقت کو پہنچانے سے عاجز ہے تو اپنے خالق کی حقیقت کیونکر پہچان سکتا ہے؟ یہ بالکل ایسا ہی ہے جیسے انسان کی نگاہ خود اپنے آپ کو نہیں دیکھ سکتی۔

ایک فرقے نے اس کی حقیقت پر بحث کی ہے۔ امام نووی کہتے ہیں کہ، اس میں صحیح ترین قول امام الحرمین رحمہما اللہ کا ہے کہ یہ ایک لطیف جسم ہے جو کثیف اجسام میں اس طرح داخل ہے جس طرح سبز لکڑی میں پانی۔

جو لوگ کہتے ہیں کہ روح کا علم کسی کو نہ تھا وہ اس بات میں مختلف ہیں کہ آیا حضور صلی اللہ علیہ وسلم کو بھی تھا یا نہیں؟ ابن ابی حاتم اپنی تفسیر میں کہتے ہیں کہ ہم کو عبد اللہ بن بریدہ سے روایت پہنچی ہے کہ حضور صلی اللہ علیہ وسلم کی وفات ہو گئی اور آپ کو روح کی حقیقت کا علم نہ ہوا۔ اور ایک گروہ کہتا ہے کہ آپ صلی اللہ علیہ وسلم کو روح کا علم تھا لیکن بتانے کا حکم نہ تھا۔ یہ اختلاف بالکل علم ساعت

(قیامت) کے اختلاف کی طرح ہے۔

4- اکثر مسلمانوں کا مذہب یہ ہے کہ رُوح بھی ایک جسم ہے اور کتاب و سنت و اجماع سے بھی یہی ثابت ہے کیونکہ اس کیلئے صفات اجسام ثابت ہیں، مثلاً قبض کرنا، چھوڑنا لینا، نکالنا، نکلنا، آرام پانا، تکلیف اٹھانا، جانا، واپس آنا، راضی ہونا، ناراض ہونا، منتقل ہونا، کھانا پینا، سیر کرنا، آرام کرنا، لگنا، بولنا پہچاننا، نہ پہچاننا وغیرہ۔ یہ سب وہ صفات ہیں جو کسی عرض کو لاحق نہیں ہو سکتیں۔ پھر یہ چیز بھی شک سے بالاتر ہے کہ رُوح اپنے خالق کو پہچانتی ہے اور معقولات و مدرکات کو جانتی ہے۔ یہ سب علوم عرض ہیں اور اگر رُوح کو بھی عرض کہیں تو قیام العرض بالعرض لازم آئے گا اور یہ محال ہے۔ استاذ ابوالقاسم قشیری رحمۃ اللہ علیہ کہتے ہیں کہ رُوح کی صورتہ کا اجسام لطیفہ سے ہونا بالکل فرشتوں اور شیاطین (جنات) کی مانند ہے۔

5- صحیح یہ ہے کہ رُوح اور نفس ایک ہی چیز ہے۔ اللہ تعالیٰ نے فرمایا کہ ”اے مطمئن نفس! اپنے رب کی طرف لوٹ جا“۔ دوسری جگہ فرمایا کہ ”رو کا نفس کو خواہش سے“۔ کہتے ہیں فاضبت نفسہ یعنی مر گیا اور جان نکل گئی۔

بعض کہتے ہیں کہ جو رُوح قبض کی جاتی ہے وہ نفس کے علاوہ ہے۔ اس کی تائید وہ تفسیر کرتی ہے جو ابن ابی حاتم نے ابن عباس رضی اللہ عنہما کے حوالے سے، اللہ تعالیٰ کے قول ”اللَّهُ يَتَوَفَّى الْأَنْفُسَ حِينَ مَوْتِهَا“ میں کی کہ انسان میں رُوح اور نفس ہے اور ان کا تعلق ایسا ہے جیسا آفتاب کا اپنی شعاع سے۔ پس نیند میں اللہ نفس کو قبض کر لیتا ہے اور رُوح کو چھوڑ دیتا ہے، وہ انسان میں رہتی ہے۔ اب اگر اللہ تعالیٰ اس کے قبض کا بھی ارادہ کرے تو رُوح کو قبض کر لیتا ہے اور انسان مر جاتا ہے۔ اور اگر ابھی اس انسان کی زندگی ہوتی ہے تو نفس کو اس کی جگہ واپس کر دیتا ہے۔

مقاتل رحمۃ اللہ علیہ کہتے ہیں کہ انسان کیلئے زندگی، نفس اور رُوح تین چیزیں ہیں جب انسان سوتا ہے تو اس کا وہ نفس نکل جاتا ہے جس سے وہ چیزوں کو پہچانتا ہے اور پوری طرح نہیں نکلا، بلکہ اس طرح جیسا کہ کوئی رسی کھینچ دی جائے۔ تو وہ نفس خواب دیکھتا ہے اور زندگی رُوح کے ہمراہ جسم ہی میں رہتی ہے۔ جس سے انسان سانس لیتا ہے۔ جب جسم کو ہلایا جائے تو وہ چشم زدن سے زیادہ جلدی واپس آ جاتی ہے۔ جب اللہ تعالیٰ اس کو مارنے کا

ارادہ کرتا ہے تو اس نفس کو روک لیتا ہے۔ آپ نے فرمایا کہ یہ نفس خواب دیکھ کر واپس آتا ہے اور رُوح کو اطلاع دیتا ہے اور رُوح قلب کو اطلاع دیتی ہے۔ اس طرح انسان جان لیتا ہے کہ اس نے کیا دیکھا اور کیا نہ دیکھا۔

6- ابو الشیخ نے ”کتاب العظمہ“ میں اور ابن عبد البر نے ”تمہید“ میں وہب بن منبہ سے روایت کی کہ انسان کا نفس بھی چو پائیوں کی طرح پیدا کیا گیا ہے۔ کہ وہ خواہشیں رکھتا ہے اور انسان کو بُرائی کی طرف بلاتا ہے اور اس کی قیام گاہ پیٹ ہے۔ انسان کی فضیلت اس کی رُوح سے ہے، اُس کا مسکن دماغ ہے انسان اس سے زندہ رہتا ہے اور یہی انسان کو بھلائی کی دعوت دیتی ہے۔ پھر وہب نے اپنے ہاتھ پر ناک سے ہوا نکال کر کہا کہ دیکھو یہ ٹھنڈی ہے کیونکہ رُوح سے ہے اور پھر ہوا خارج کی، اور کہا کہ یہ گرم ہے، کیونکہ نفس سے ہے۔ ان کی مثال میاں بیوی کی سی ہے کہ جب رُوح بھاگ کر نفس کے پاس آجاتی ہے تو انسان آرام پاتا ہے اور سو جاتا ہے اور جب جاگتا ہے تو رُوح اپنی جگہ آجاتی ہے۔ اس کی توضیح یہ ہے کہ جب تم سو کر جاگتے ہو تو ایسا محسوس کرتے ہو کہ کوئی چیز تمہارے سر میں حرکت کر رہی ہے۔ دل کی مثال بادشاہ کی سی ہے اور اعضاء خادم ہیں۔ جب نفس بُرائی کا حکم دیتا ہے تو اعضاء متحرک ہو جاتے ہیں مگر رُوح روکتی ہے اور خیر کی دعوت دیتی ہے۔ اگر دل مومن ہوتا ہے تو رُوح کی اطاعت کرتا ہے، اور اگر کافر ہوتا ہے تو نفس کی اطاعت کرتا ہے اور رُوح کی مخالفت کرتا ہے۔

7- ابن سعد نے اپنی ”طبقات“ میں وہب بن منبہ سے روایت کی کہ اللہ تعالیٰ نے ابن آدم کو مٹی اور پانی سے پیدا کیا۔ پھر اس میں نفس پیدا کیا جس کے سبب کھڑا ہوتا ہے اور بیٹھتا ہے، سنتا، دیکھتا اور جانتا ہے اور جن چیزوں سے چوپائے بچتے ہیں ان سے ہی وہ بچتا ہے۔ پھر اللہ تعالیٰ نے رُوح پیدا کی، جس کے سبب اس نے حق و باطل کی پہچان کی۔ ہدایت اور گمراہی کو جانا۔ اسی کی وجہ سے ڈرا اور آگے بڑھا اور کاموں کے انجام کو معلوم کیا۔

ابن عبد البر نے ”تمہید“ میں کہا کہ ابو اسحاق محمد بن قاسم بن شعبان نے ذکر کیا کہ عبد الرحمن رضی اللہ عنہ جو مالک رضی اللہ عنہ کے مصاحب تھے انہوں نے فرمایا کہ، نفس انسان کے جسم کی طرح ایک جسم ہے اور رُوح جاری پانی کی مانند ہے اور دلیل یہ آیت ہے کہ: **اللَّهُ**

يَتَوَفَّى الْأَنْفُسَ، اللہ نفسوں کو موت دیتا ہے۔ پھر یہ کہ اللہ سونے والے کے نفس کو موت دے دیتا ہے اور اس کی روح چڑھتی اور اترتی رہتی ہے اور نفس جگہ جگہ سیر کرتا ہے۔ جب اللہ تعالیٰ اس نفس کو جسم میں واپس آنے کی اجازت دے دیتا ہے تو جسم جاگ اٹھتا ہے۔ ان کے نزدیک نفس اور روح دو الگ الگ چیزیں ہیں اور روح اس پانی کی مانند ہے جو باغ میں جاری رہتا ہے اور جب خدا تعالیٰ اس باغ کو فاسد کرنا چاہتا ہے، پانی کو روک لیتا ہے۔ اسی طرح روح انسانی اور اس کے جسم کا حال ہے۔

ابن اسحاق کہتے ہیں کہ عبید اللہ بن ابی جعفر نے فرمایا کہ میت کو جب تخت پر لے کر چلتے ہیں تو اس کی روح ایک فرشتہ کے ہاتھ میں ہوتی ہے جو اس کے ہمراہ چلتا ہے۔ پھر جب اس کو نماز کیلئے رکھتے ہیں تو وہ رُک جاتا ہے۔ اور پھر جب دفن کیلئے لے کر چلتے ہیں تو وہ بھی ساتھ چلتا ہے۔ اور جب اس کو قبر میں رکھ دیا جاتا ہے تو اللہ اس کی روح کو واپس کر دیتا ہے تاکہ فرشتے سوال و جواب کریں جب سوال کرنے والے فرشتے پھرتے ہیں تو ایک فرشتے کو حکم ہوتا ہے کہ وہ اس کے نفس کو نکال لے اور جہاں اللہ حکم دے پہنچا دے۔ یہ فرشتہ ملک الموت کے مددگاروں میں سے ہوتا ہے۔ شیخ عزالدین بن سلام کہتے ہیں کہ ہر انسان میں دو روہیں ہیں: ایک روح یقظہ ہے، یعنی وہ روح کہ جب وہ جسم میں ہو تو عادتاً انسان بیدار ہوتا ہے اور جب وہ نکل جائے تو عادتاً انسان سو جاتا ہے اور یہ انسان خواب دیکھتا ہے اور دوسری روح حیات ہے کہ جب وہ جسم میں ہو تو عادتاً وہ جسم زندہ ہوتا ہے۔ اور جب اُسے نکال دیا جائے، تو عادتاً وہ مر جاتا ہے اور جب وہ روح لوٹ آئے تو جسم زندہ ہو جاتا ہے۔ یہ دونوں روہیں انسان کے باطن میں ہیں، ان کا ٹھکانہ اللہ ہی جانتا ہے۔

بعض متکلمین کہتے ہیں کہ روح قلب انسانی کے قریب ہے۔ ابن عبدالسلام کہتے ہیں کہ بہت ممکن ہے کہ روح قلب میں ہو۔ نیز یہ کہ ممکن ہے تمام ارواح لطیف ہوں اور ممکن ہے کہ مومنین کی ارواح کے ساتھ خاص ہو۔ روح حیات اور روح یقظہ کے وجود پر یہ آیت دلاتی کرتی ہے کہ ”اللہ نفسوں کو وفات دیتا ہے“۔ تو جن کیلئے اس نے موت کا فیصلہ کر دیا ہے انہیں روک لیتا ہے اور یہ روح حیات ہے۔ اور جن کیلئے زندگی مقدر ہے انہیں چھوڑ دیتا ہے اور یہ روح یقظہ ہے۔ روح حیات مرتی نہیں بلکہ آسمان کی طرف اٹھ جاتی ہے۔

اب اگر کافر کی روح ہوتی ہے تو اس کیلئے آسمان کا دروازہ نہیں کھلتا ہے۔ اسے زمین پر واپس کر دیا جاتا ہے۔ اور مومنین کیلئے آسمان کے دروازے کھول دیئے جاتے ہیں تاکہ وہ رب العالمین کے حضور پیش ہو سکیں۔ شیخ عزالدین کی طرح امام غزالی بھی روح کیلئے قلب ہی کو مستقر مانتے ہیں۔ اور مجھے اس سلسلے میں ایک حدیث بھی ملی ہے۔

ابن عسا کرنے اپنی تاریخ میں زہری سے روایت کی کہ خزیمہ بن حکیم حضور ﷺ کی بارگاہ میں فتح مکہ کے روز آئے اور عرض کی کہ مجھے رات کی تاریکی، دن کی روشنی اور سردی میں پانی کی گرمی اور گرمی میں پانی کی سردی اور بادل اور مرد و عورت کے پانی کے ٹھہرنے کا حال، اور نفس کا مقام، یہ سب کچھ بتائیے۔ تو انہوں نے حدیث ذکر کی اور فرمایا کہ نفس کی قیام گاہ دل ہے اور یہ لوگوں کو خون سے سیراب کرتا ہے۔ جب قلب مرجاتا ہے تو رگیں منقطع ہو جاتی ہیں۔

اہل سنت کا اجماع ہے کہ روح حادث ہے اور مخلوق ہے۔ زندیقوں کے علاوہ اس میں کسی نے اختلاف نہ کیا۔ ابن قتیبہ اور محمد بن نصر مروزی اجماع کے نقل کرنے والے ہیں۔

اب اس میں اختلاف ہے کہ روح پہلے پیدا ہوئی یا جسم۔ بعض کہتے ہیں کہ روح پہلے پیدا ہوئی۔ چنانچہ محمد بن نصر اور ابن حزم نے اس پر اجماع کا دعویٰ کیا۔ ان کی دلیل یہ ہے کہ ابن مندہ نے عمرو بن منبہ سے مرفوعاً روایت کی کہ حضور ﷺ نے فرمایا کہ اللہ تعالیٰ نے بندوں کی روحوں کو بندوں سے دو ہزار سال پہلے پیدا کیا۔ تو جنہوں نے ایک دوسرے کو پچپانا وہ مل گئیں اور جنہوں نے نہ پچپانا وہ مختلف ہو گئیں۔ نیز یہ کہ ذریت آدم کو ان کی پشت سے نکالنے والی احادیث۔ نیز یہ کہ اللہ نے جب آدم ﷺ کو پیدا فرمایا تو ان کی پشت پر ہاتھ پھیرا تو قیامت تک پیدا ہونے والی ذریت آپ کی پیٹھ سے نکل آئی۔ حاکم نے اُسے ابو ہریرہ رضی اللہ عنہ سے روایت کیا۔ نیز حاکم نے ابی بن کعب سے وَادَّ أَخَذَ رَبُّكَ مِنْ بَيْنِ يَدَيْهِ أَدَمَ مِنْ ظُهُورِهِمْ کی تفسیر کرتے ہوئے لکھا کہ اللہ تعالیٰ نے ان سب کی ارواح کو نکالا۔ ان کو صورت اور قوت گویائی عطا فرمائی تو انہوں نے گفتگو اور اللہ تعالیٰ سے معاہدہ کر لیا۔ بعض لوگ کہتے ہیں کہ جسم پہلے پیدا ہوئے، چنانچہ قرآن شریف میں ہے: هَلْ آتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا ① انسان پر

ایک ایسا زمانہ آیا وہ اس میں کچھ بھی نہ تھا۔

11- مروی ہے کہ پتلہ انسانی نفخ رُوح سے چالیس سال قبل تک ٹھہرا رہا۔ ابن مسعود رضی اللہ عنہ کی روایت میں ہے کہ تمہاری پیدائش اس طرح ہے کہ تم چالیس روز تک ماں کے پیٹ میں رہے پھر علقہ ہوا پھر مضغہ ہوا۔ پھر فرشتہ نے آکر رُوح پھونک دی۔ نفخ رُوح، اور خلق رُوح دو الگ الگ چیزیں اور ان میں فرق یہ ہے کہ رُوح طویل عرصہ سے مخلوق ہے۔

12- مسلمانوں کے نزدیک رُوح بدن کے فنا کے بعد بھی باقی رہتی ہے، اس میں فلاسفہ کا اختلاف ہے۔ ہماری دلیل اللہ تعالیٰ کا یہ قول ہے کہ ہر نفس موت کو چکھنے والا ہے اور ظاہر ہے کہ چکھنے والا چکھی جانے والی چیز کے بعد باقی رہتا ہے۔ اس کے علاوہ دوسری دلیلوں کا مفصل بیان گزرا بعض کہتے ہیں کہ قیامت کے دن فنا ہو جائے گی اور پھر لوٹائی جائے گی کیونکہ خدا کا وعدہ ہے کہ **كُلُّ مَنْ عَلَيْهَا فَانٍ** جو بھی زمین پر ہے فنا ہوگا۔ اور بعض کہتے ہیں کہ یہ **اَلَا مَنْ يَشَاءُ اللّٰهُ** سے مستثنیٰ ہے۔

سبکی نے اپنی تفسیر ”در نظیم“ میں کہا کہ صحیح یہ ہے کہ رُوح فنا نہ ہوگی جیسا کہ میں ابن قیم نے اپنی کتاب ”کتاب الروح“ میں اس اختلاف کو ذکر کیا کہ کیا رُوح بدن کے بعد باقی ہے یا فنا ہو جائے گی۔ اور فیصلہ یہ دیا کہ اگر ذائقہ موت سے مراد جسم سے جدا ہونا ہے تو صحیح ہے اور اگر معدوم ہونا ہے تو تسلیم نہیں۔ کیونکہ رُوح پیدا ہونے کے بعد اجماعی طور پر باقی رہنے والی ہے۔ خواہ نعمت میں یا زحمت میں ہو۔ ابن عساکر نے اپنی تاریخ دمشق میں اپنی سند سے ذکر کیا کہ کسی نے سحنون بن سعید سے کہا کہ ایک شخص کہتا ہے کہ رُوح بھی بدن کے ساتھ مرجاتی ہے تو آپ نے فرمایا کہ معاذ اللہ یہ تو اہل بدعت کا قول ہے۔

13- حضور اکرم صلی اللہ علیہ وسلم کے فرمان الارواح جنود مجندة الخ میں اختلاف ہے کہ اس کے معنی کیا ہیں۔ ایک قول تو یہ ہے کہ اس سے مراد خیر و شر، صلاح و فساد میں مشابہت ہے۔ خیر، خیر ہی کی طرف رغبت کرے گا اور بُرا، بُرے کی طرف۔ تو رُوحوں کا تعارف طبیعتوں کے لحاظ سے ہوتا ہے۔ جب طبیعتیں متفق ہو جاتی ہیں تو مل جاتی اور متعارف ہو جاتی ہیں۔

14- رُوح اگرچہ ایک ہی جنس ہے، تاہم اپنے اوصاف کے لحاظ سے مختلف ہے ہر قسم کی رُوح اپنی ہم شکل سے محبت رکھتی ہے اور مخالف سے نفرت کرتی ہے۔ تاریخ میں ابن عساکر نے

اپنی سند سے ہرم بن حبان سے روایت کی ہے کہ، وہ کہتے ہیں کہ میں اویس قرنی رضی اللہ عنہ کے پاس آیا۔ میری اور ان کی اس سے قبل کبھی ملاقات نہ ہوئی تھی، لیکن آپ نے فوراً جواب دیا کہ وعلیکم السلام یا ہرم بن حبان۔ میں نے ان سے دریافت کیا کہ آپ نے میرا اور میرے باپ کا نام کیونکر پہچان لیا؟ تو آپ نے فرمایا کہ جب میں نے تم سے گفتگو کی تو میری روح نے تمہاری روح کو شناخت کر لیا کیونکہ جسموں کے نفس کی طرح روحوں کا بھی نفس ہوتا ہے اور مومن کی رو میں ایک دوسرے کو پہچانتی ہیں اور اللہ کی رحمت کی وجہ سے بلا دیکھے ایک دوسرے سے محبت رکھتی ہے۔

15- طوسی نے ”عیون الاخبار“ میں حضرت عائشہ رضی اللہ عنہا سے روایت کی کہ مکہ میں ایک عورت تھی جو قریش کی عورتوں کے پاس آتی اور انہیں ہنساتی تھی۔ جب ہجرت کر کے مدینہ آئی تو میرے پاس آئی۔ میں نے پوچھا کہ کہاں ٹھہری ہو؟ کہا کہ مدینہ میں فلاں ہنسانے والی عورت کے ہاں۔ جب حضور صلی اللہ علیہ وسلم تشریف لائے تو دریافت کیا کہ کیا فلاں ہنسانے والی عورت تمہارے پاس ہے؟ میں نے کہا کہ ہاں۔ آپ نے فرمایا کہ کس کے یہاں ٹھہری ہے میں نے کہا کہ فلاں ہنسانے والی عورت کے پاس۔ آپ نے فرمایا کہ، الحمد للہ روحوں کا بھی ایک لشکر ہے جن کا تعارف ہوتا ہے وہ مل جاتی ہیں اور جن کا تعارف نہیں ہوتا وہ نہیں ملتیں۔

16- ابن قیم کہتے ہیں کہ جسم سے جدا ہونے کے بعد رو میں ایک دوسرے سے کیونکر ممتاز ہوتی ہیں، حتیٰ کہ بعض ارواح دوسری ارواح سے ملتی ہیں اور بعض نفرت کرتی ہیں؟ تو اس کا جواب مذہب اہل سنت (خدا ان میں اضافہ کرے) کے مطابق یہ ہے کہ روح ایک ذات ہے جو چڑھتی، اترتی ہے، ملتی اور جدا ہوتی ہے، آتی جاتی ہے، متحرک ہوتی اور ٹھہرتی ہے۔ اس پر ایک سو سے زائد دلیلیں ہیں، ان میں سے چند یہ ہیں:

اللہ تعالیٰ فرماتا ہے کہ ”قسم ہے نفس کی اور اس کو برابر کرنے والے کی“ پتہ چلا کہ نفس برابر کیا ہوا ہے، جیسا کہ بدن کے بارے میں فرمایا کہ وہ خدا جس نے تجھ کو پیدا کیا اور برابر کیا۔ یعنی نفس کو روح کے مطابق کر دیا تو بدن کی برابری نفس کی برابری اور تسویہ کے تابع ہے۔ یہیں سے یہ بھی معلوم ہوا کہ نفس بدن سے ایک ایسی صورت حاصل کرتا ہے جس کے باعث وہ دوسرے نفوس سے ممتاز قرار پاتا ہے کیونکہ جس طرح جسم نفس سے



متاثر ہوتا ہے اسی طرح نفس بدن سے متاثر ہوتا ہے۔ اور اس طرح وہ ایک امتیاز حاصل کرتا ہے نفوس کا امتیاز ابدان کے امتیاز سے کہیں زائد ہے۔ کبھی جسم ایک دوسرے کے مشابہ ہوتے ہیں مگر نفوس قطعاً ایک دوسرے سے ممتاز رہتے ہیں۔ اس کی دلیل یہ ہے کہ ہم نے انبیاء کرام علیہم السلام کے جسموں کا مشاہدہ کبھی نہیں کیا۔ حالانکہ وہ ہمارے علم میں ایک دوسرے سے ممتاز ہیں اور یہ امتیاز ان کے جسموں کی وجہ نہیں بلکہ ان کی روحانی صفات کے اختلاف سے ہے۔ ہم دو سنگے بھائیوں کی شکل و صورت میں بے حد مشابہت پاتے ہیں۔ مگر ان کی ارواح میں پوری مخالفت ہوتی ہے۔ پھر بسا اوقات ہم ایک قبیح اور بُری شکل دیکھتے ہیں تو اس کی رُوح کو بھی اس کی بد صورتی سے کچھ نہ کچھ تعلق ہوتا ہے۔ جب کسی کا بدن آفت زدہ ہوتا ہے تو اس کی رُوح بھی کچھ نہ کچھ آفت رسیدہ ضرور ہوتی ہے۔ اس لئے سمجھ دار لوگ صورت دیکھ کر انسان کے باطنی حالات کا پتہ چلاتے ہیں۔

جب ہم کسی حسین و جمیل صورت کو دیکھتے ہیں تو وہی حُسن و خوبی اس کی رُوح میں بھی پاتے ہیں پھر ملائکہ بدن اور جسم نہ ہونے کے باوجود ایک دوسرے سے ممتاز ہوتے ہیں تو جن اور انسانوں کی رُوحیں بطریق اولیٰ ممتاز ہوں گی۔ ”الدرۃ الفاخرۃ“ میں غزالی رحمۃ اللہ علیہ نے لکھا کہ: ”مسلمان کی رُوح شہد کی مکھی کی صورت پر ہوتی ہے جب کہ کافر کی رُوح ٹڈی کی شکل پر ہوتی ہے۔ لیکن اس چیز کا حدیث میں کوئی وجود نہیں، بلکہ حدیث میں تو یہ ہے کہ اسرائیل علیہ السلام جب رُوحوں کو پکاریں گے تو مومن کی رُوحیں بھڑکدار نور کی مانند آئیں گی اور کافروں کی ارواح اندھیرے کی مانند۔ پھر سب کو جمع کر کے صُور میں رکھیں گے، پھر صُور پھونکیں گے۔ تو اللہ فرمائے گا کہ مجھ کو اپنی عزت و جلال کی قسم! ہر رُوح اپنے جسم کی طرف واپس لوٹ جائے۔ تو رُوحیں شہد کی مکھیوں کی مانند زمین و آسمان کو پر کر دیں گی۔ اور رُوح اپنے جسم کی جانب چلی جائے گی اور جسم میں اس طرح داخل ہوگی جیسے جسم میں زہر سرایت کرتا ہے۔ تو حضور صلی اللہ علیہ وسلم نے اپنے اس قول میں رُوحوں کو شکل و صورت میں شہد کی مکھیوں سے تشبیہ نہیں دی ہے۔ بلکہ محض نکل کر منتشر ہونے میں شہد کی مکھیوں سے تشبیہ دی ہے یہ بالکل ایسا ہے جیسا حق تعالیٰ نے فرمایا! کہ وہ قبروں سے منتشر ٹڈیوں کی مانند نکلیں گے۔ اس حدیث میں یہ بھی ہے کہ مومنین کی رُوحیں جابہ سے اور کافروں کی برہوت سے آئیں گی۔

اور وہ اپنے جسموں کو اس طرح پہچانتی ہیں جس طرح تم اپنی سواریوں کو بلکہ اس سے بھی زائد۔ مومنوں کی رُو حیں سپید ہوں گی اور کافروں کی سیاہ۔

17- ابن مندہ، ابن عباس رضی اللہ عنہما سے روایت کرتے ہیں کہ قیامت کے روز لوگوں میں اختلاف ہوگا حتیٰ کہ رُو ح و جسم میں بھی اختلاف ہوگا۔ رُو ح جسم سے کہے گی کہ یہ کام تو نے کیا ہے اور جسم رُو ح پر الزام رکھے گا۔ تو اللہ تعالیٰ ایک فرشتے کو فیصلہ کیلئے بھیجے گا۔ فرشتہ کہے گا کہ تمہاری مثال تو اندھے اور لنگڑے کی سی ہے کہ وہ ایک باغ میں داخل ہو گئے اور کھانے لگے۔ مالک نے پکڑ لیا۔ تو اب تم خود بتاؤ کہ مجرم کون ہے؟ تو رُو ح اور جسم دونوں بولے کہ دونوں ہی مجرم ہیں کیونکہ توڑنے والا لنگڑا تھا اور اس کو لانے والا اندھا۔ فرشتہ بولا کہ بس تم نے خود اپنے ہی خلاف فیصلہ کر لیا۔ یعنی جسم رُو ح کیلئے بمنزلہ سواری ہے۔

دارقطنی نے انس رضی اللہ عنہ سے مرفوعاً یہ روایت کی کہ جسم قیامت کے دن کہے گا کہ میں تو شہتیر کے مانند پڑا تھا، یہ سب کارگزاری رُو ح کی ہے۔ رُو ح کہے گا کہ میں تو ہوا کی مانند تھی، یہ سب کارگزاری جسم کی ہے۔ تو فرشتے نے ان کو لنگڑے اور اندھے کی مثال دی اس کو عبداللہ بن احمد نے ”زوائد الزہد“ میں روایت کیا۔ انہوں نے رُو ح کے بجائے قلب کا ذکر کیا۔ اس سے پتہ چلا کہ رُو ح کا مستقر قلب ہے۔

وَاللّٰهُ اَعْلَمُ بِالصَّوَابِ وَالِيْهِ الْمَرْجِعُ وَالْمَأْتَبُ.



August-2018

اہلسنت وجماعت کا قرآن و سنت کا عظیم ادارہ۔

# مرکز العلوم الاسلامیہ اکیڈمی

جہاں اسلامی اور عصری علوم کا عظیم امتزاج

## مختصر تعارف

شعبہ ناظرہ: 200

شعبہ حفظ: 145

شعبہ تجوید: 11

درس نظامی: 105

طلباء

اور انہی شعبہ جات میں سے 400 سے زائد طلباء اسکول کی تعلیم ان تک حاصل کر رہے ہیں نیز کم و بیش 100 طلباء مدرسہ میں رہائش پذیر ہیں جن کے طعام و قیام اور میڈیکل کا خرچہ مدرسہ برداشت کرتا ہے۔

شعبہ حفظ و ناظرہ: 14 اساتذہ

شعبہ عصری علوم (اسکول): 11 اساتذہ

باورچی: 2

خادم: 4

چوکیدار: 2

مدرسہ  
کاسٹاف

کل طلباء کم و بیش 461 اور پورا اسٹاف 43 افراد پر مشتمل ہے۔

## مرکز العلوم الاسلامیہ اکیڈمی میٹھادہ کراچی پاکستان







DONATION

HABIB BANK LTD. BARNES STREET BRANCH  
ACC TITLE: MARKAZ UL ALOOM ISLAMIA (TRUST)  
ACC NO: 00500025657003 - branchcode: 0050

f @markazuloom

▶ waseem ziyai

www.waseemziyai.com



**زاوہ پبلشرز**  
 ڈربار مارکیٹ، لاہور

مرکز العلوم الاسلامیہ اکیڈمی میٹھا در کراچی پاکستان  
[www.waseemziyai.com](http://www.waseemziyai.com)